

## دیباچہ طبع ثانی

اسوہ صحابہؓ کا پہلا ایڈیشن جب شائع ہوا تو وہ اگرچہ اس قدر مقبول عام ہوا کہ لوگوں نے اس کی تنقید کی طرف بہت کم توجہ کی۔ تاہم بہ مقتضائے فطرت انسانی اس میں جا بجا غلطیاں تھیں اور وہ صرف کتابت ہی کی غلطیوں تک محدود نہ تھیں بلکہ بعض مقامات پر خود مجھ سے نقل و ترجمہ و ادائے معنی و مطالب میں متعدد غلطیاں ہو گئی تھیں، بعض لوگوں نے انکی طرف توجہ دلائی تو اسی وقت میں نے ارادہ کر لیا کہ جب اس کتاب کا دوسرا ایڈیشن شائع ہوگا تو میں تمام وکمال دوبارہ اس کتاب پر نظر ثانی کروں گا۔ اور اس وقت ان تمام غلطیوں کی اصلاح ہو جائے گی، چنانچہ اس سال اس کتاب کے دوسرے ایڈیشن کے طبع و اشاعت کی باری آئی۔ تو میں نے اس پر نظر ثانی کی اور صرف عبارت و کتابت کی اصلاح تک اپنی کوشش کو محدود نہیں رکھا، بلکہ ایک ایک روایت کی تطبیق کی اور اس کو اصل کتاب سے ملایا۔ اسی طرح تمام آیات قرآنی کی تصحیح کی۔ اسی سلسلے میں اور بھی متعدد واقعات نظر سے گزرے جن کا اضافہ کیا اور بعض چیزیں حذف کر دیں اور عبارت میں بہت کچھ تغیر کیا ہے اور اپنی استطاعت کے مطابق درستگی کی بہت کوشش کی ہے اور بعض روایتوں کی تطبیق و تصحیح میں ہمارے عزیز رفیق مولوی شاہ معین الدین احمد ندوی نے مجھ کو مدد دی ہے اس لئے میں ان کا شکریہ ادا کرتا ہوں۔

عبدالسلام ندوی

## دیباچہ

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعٰلَمِیْنَ وَالصَّلٰوةُ وَالسَّلَامُ عَلٰی رَسُوْلِهِ مُحَمَّدٍ

وَ عَلٰی اٰلِهِ وَاَصْحَابِهِ اَجْمَعِیْنَ O

انسان کے فرائض میں سب سے مقدم اور سب سے اہم فرض یہ ہے کہ اخلاق انسانی کی اصلاح اور نفوس بشری کی تہذیب و تکمیل کی جائے، علوم و فنون، تہذیب و تمدن، صنعت و حرفت، غرض وہ تمام چیزیں جو ہمیشہ سے دنیا کا سرمایہ ناز رہی ہیں۔ آسمان کی ہزاروں گردشوں اور زمانہ کے ہزاروں انقلابات کے بعد عالم وجود میں آئیں، لیکن تہذیب نفوس انسانی کا فرض اس قدر ضروری تھا کہ دنیا کا پہلا انسان، آدم، دنیا میں آیا تو اسکی ذمہ داریوں سے گرانبار ہو کر آیا۔ حضرت آدم علیہ السلام کے بعد اس سلسلے کو زیادہ ترقی ہوئی اور بڑے بڑے اولو العزم پیغمبر پیدا ہوئے لیکن ان سب کے فضائل و مناقب کا مجموعہ محمد صلی اللہ علیہ وآلہ وسلم کی ذات پاک تھی جہاں پہنچ کر یہ سلسلہ ابد الابد تک کے لئے مکمل ہو گیا اور وحی الہی نے یہ مژدہ سنایا۔

﴿الیوم اکملت لکم دینکم و اتممت علیکم نعمتی و رضیت لکم

الاسلام دینا،﴾

اب اگر یہ سوال کیا جائے کہ اس برگزیدہ اصفیاء اور عصارۃ انبیاء یعنی سرور کائنات محمد صلی اللہ علیہ وآلہ وسلم نے اس مقدس فرض کو کس وسعت اور کس جامعیت کے ساتھ ادا کیا؟ اور نفوس بشریہ کو تہذیب اخلاق کے کس ذرہ مال تک پہنچایا؟ تو اس کا جواب ہم کو اسلام کے ان مقدس بزرگوں کے فضائل اخلاق کی خاموش زبان سے دینا ہوگا جو آپ کے اخلاق و اعمال کے مظہر اتم اور آپ کی تعلیم و تربیت کی مثال ہیں آپ کی ہدایت و ارشاد کے مخاطب اول اور آپ کے فیض صحبت سے شب و روز بہرہ اندوز تھے۔

اس مقدس جماعت کی نشوونما بھی دنیا کے حیرت انگیز واقعات کی ایک عجیب و غریب

مثال ہے، اول اول جب رسول اللہ صلی اللہ علیہ وآلہ وسلم نے اہل عرب کو عقائد و اعمال کے اصلاح کی دعوت دی تو ریگستان عرب کے ایک ڈرے نے بھی اسکا جواب نہ دیا، لیکن صداقت کے اثر اور تربیت پذیری کے جوہر نے چند ہی دنوں میں آپ کے آگے پیچھے، دائیں بائیں غرض ہر طرف ان بزرگوں کی قطاریں کھڑی کر دیں جن کے وجود سے دعوت نوح بعثت موسیٰ اور نبوت عیسیٰ کی تاریخ اکثر خالی ہے، ابتداءً ان بزرگوں کا نام انگریزوں پر لگنا جاسکتا تھا ہجرت کے زمانہ تک ان میں معتد بہ اضافہ ہوا، اور غزوہ بدر کی صف میں تین سو تیرہ سرفروش تیغ بکف نظر آئے۔ فتح مکہ میں یہ تعداد دس ہزار تک پہنچ گئی اور حجۃ الوداع میں تیرہ ہزار صحابہ آپ کے جلو میں روانہ ہوئے لیکن جب آپ نے انتقال فرمایا تو یہ تعداد لاکھوں سے متجاوز تھی،۔

دریائے حق کے جزر و مد کا یہ کتنا عجیب و غریب منظر ہے۔ حضرت نوح علیہ السلام مدتوں توحید کا غلغلہ بلند کرتے رہے لیکن ان کے سائے کے سوا کسی نے ان کا ساتھ نہ دیا، حضرت عیسیٰ علیہ السلام نے انصار و اعداؤں کی جستجو میں ”من انصاری الی اللہ“ کا نعرہ لگا یا لیکن چند حواریین کے سوا کسی نے ان کی حمایت نہ کی لیکن رسول صلی اللہ علیہ وآلہ وسلم نے دنیا کو چھوڑا تو اس آفتاب عالمناہ کے نور سے ریگستان عرب کا ذرہ ذرہ روشن تھا، لیکن دوسرے پیغمبروں پر آپ کو صرف یہی فضیلت حاصل نہیں ہے کہ آپ کے اصحاب کی تعداد اکثر پیغمبروں کے اصحاب سے زیادہ ہے بلکہ آپ کی سب سے بڑی فضیلت یہ ہے کہ آپ کے نور ہدایت نے جن ذروں کو روشن کر دیا تھا وہ اب تک اسی آب و تاب کیساتھ چمک رہے ہیں اور گم گشتگان راہ انھیں ستاروں کی روشنی میں اصحابی کالجوم اپنی منزل مقصود کا پتلا لگا رہے ہیں، اگر ہم شہواران طوفان نوح کے حالات کا پتہ لگانا چاہیں تو ناکامی کے سوا ہم کو کیا ملے گا؟ اگر ہم معتقدانِ وادی تہ کے اخلاق و عادات سے واقف ہونا چاہیں تو خاک بیزی کے سوا کیا حاصل ہوگا؟ اگر ہم حواریین عیسیٰ کے سوانح تلاش کریں تو چند غیر مرنی نقوش کے سوا ہم کو تاریخ کے صفحوں میں کیا نظر آئے گا۔ لیکن اصحاب

محمدؐ کے ایک ایک خط و خال کو ہم تاریخ کے مرقع میں دیکھ سکتے ہیں اور اس مرقع کو منڈہ ہی، علمی، سیاسی، اخلاقی غرض ہر حیثیت سے دنیا کے سامنے فخر کے ساتھ پیش کر سکتے ہیں۔

تاریخ کے اسی خاص سلسلے کا نام سیر الصحابہ ہے اور علمائے اسلام کو اس سلسلہ کی تدوین و ترتیب کا خیال اس بناء پر پیدا ہوا کہ روایات میں سب سے پہلے صحابہ کرام ہی کا نام آتا ہے۔ یہی وجہ ہے، کہ اول اول محدثین نے اس کی طرف توجہ کی اور صحابہ کرام کے حالات میں سب سے پہلی کتاب امام بخاری المتوفی ۲۵۶ھ نے تصنیف کی جس کا نام اسماء الصحابہ تھا اور جس کا کچھ حصہ علامہ ابوالقاسم بغوی کبیر نے اپنی کتاب معجم الصحابہ میں نقل کیا ہے۔ (مقدمہ اصباہ و کشف الظنون ۱۲) اسکے بعد اس فن کو بہت زیادہ ترقی ہوئی اور بکثرت علماء مثلاً ابوبکر بن ابوداؤد و عبدان مطین، ابوعلی بن اسکن، ابو حفص بن شامین، ابو منصور ماوردی، ابو حاتم بن حبان اور طبرانی وغیرہ نے اس موضوع پر کتابیں تصنیف کیں لیکن ان میں سب سے زیادہ ابو عبد اللہ مندہ، ابو نعیم اور قاضی ابو عمر بن عبد البر کی کتابیں مقبول ہوئیں اور انہیں کو تمام متاخرین نے اپنی کتابوں کا ماخذ قرار دیا۔

یہ کتابیں اگرچہ قدماء کی کتابوں سے زیادہ جامع تھیں تاہم ان میں بھی بہت سے صحابہؓ کے حالات رہ گئے تھے اس لئے متعدد علماء نے ان پر ذیل لکھے، چنانچہ ابوالموسیٰ المدینی نے عبد اللہ بن مندہ کی کتاب پر اور ابوبکر بن فتون اور ابوعلی غسانی نے قاضی عبد البر کی تصنیف پر ذیل لکھا اور اس میں بہت سے صحابہؓ کے حالات کا اضافہ کیا لیکن یہ کتابیں ناپید ہیں۔ صرف قاضی عبد البر کی کتاب استیعاب دو جلدوں میں موجود ہے جس میں ساڑھے تین ہزار صحابہ کے حالات مذکور ہیں اور ابن فتون نے جو ذیل لکھا تھا اس میں قریب قریب اسی قدر ناموں کا اور اضافہ کیا تھا۔

(مقدمہ اصباہ و اسد الغابہ)

ان سب کے بعد علامہ ابن اثیر جزری (المتوفی ۶۳۰ھ) نے صحابہؓ کے حالات میں ایک نہایت مبسوط کتاب لکھی جس کا نام اسد الغابہ فی معرفۃ الصحابہؓ ہے اس کتاب میں

سات ہزار پانچ سو چون صحابہ کے حالات ہیں اور اس کا ماخذ ابن مندہ قاضی عبدالبر  
 والونعیم اور ابو موسیٰ کی کتابیں ہیں جن میں صحابہ کے جس قدر حالات مذکور تھے علامہ  
 موصوف نے اس سب کو اپنی کتاب میں یکجا جمع کر دیا اور ذیل ابو علی غسانی وغیرہ کی مدد  
 سے بہت سے ناموں کا اضافہ کیا اس کے ساتھ اور بھی بہت سی کتابوں سے مدد لی اور  
 سب کی مختلف خصوصیات کو ایک جگہ جمع کر دیا لیکن اس کتاب میں بھی بہت سے ایسے  
 لوگوں کے نام آگئے ہیں جو صحابی نہ تھے اس لئے علامہ ذہبی نے تجرید الصحابہ کے نام سے  
 ایک کتاب لکھی جس میں ان غلطیوں کی اصلاح کی اور آٹھ ہزار صحابہ کے ناموں کا اور  
 اضافہ کیا۔ (مقدمہ تجرید اسماء الصحابہ، مقدمہ اسد الغابہ مقدمہ اصابہ)

اس کے بعد حافظ ابن حجر عسقلانی المتوفی ۸۵۲ھ نے پانچ جلدوں میں ایک نہایت  
 مفصل کتاب لکھی جس کا نام ”اصابہ فی تمیز الصحابہ“ رکھا اور اس میں ان تمام صحابہ کے  
 علاوہ جو استیعاب اور اسد الغابہ میں مذکور ہیں اور بہت سے صحابہ کے حالات کا اضافہ کیا  
 اور حافظ جلال الدین سیوطی نے ”عین الاصابہ“ کے نام سے اس کا ایک خلاصہ لکھا جو نا تمام  
 رہا۔

(كشف الظنون ذکر اصابہ وعین الاصابہ)

لیکن بایں ہمہ ضبط و استقصاء کا یہ کل سرمایہ اس دریا کا صرف ایک قطرہ ہے جو مدتوں  
 ریگستان عرب میں موجیں مارتا رہا، بوزرعہ کا قول ہے کہ جن لوگوں نے رسول اللہ صلی اللہ  
 علیہ وآلہ وسلم کو دیکھا یا آپ سے سنا ان کی تعداد ایک لاکھ سے متجاوز تھی۔

(مقدمہ تجرید اسماء الصحابہ)

بہر حال صحابہ کے حالات میں سردست جو کتابیں ہمارے پاس موجود ہیں وہ صرف  
 یہی استیعاب، اسد الغابہ، اصابہ اور تجرید اسماء الصحابہ ہیں، لیکن ان کے علاوہ اور بھی بہت  
 سی کتابوں سے صحابہ کے حالات معلوم ہو سکتے ہیں۔ مثلاً حافظ جلال الدین سیوطی نے  
 حسن الحاضرہ میں ان تمام صحابہ کا ذکر کیا ہے جنہوں نے مصر میں قیام کیا طبقات الحفاظ اور

طبری میں بھی اکابر صحابہ کے حالات مذکور ہیں اور طبقات ابن سعد کی متعدد جلدوں میں بھی صحابہ کے مفصل حالات ملتے ہیں۔

لیکن اب تک بار بار مٹک کے رگڑنے کی ضرورت باقی ہے۔ یہ سچ ہے کہ ان کتابوں کے ذریعہ سے صحابہ کرامؓ کے عام حالات معلوم ہو سکتے ہیں لیکن اس زمانہ کی سب سے بڑی ضرورت یہ ہے کہ صحابہ کرامؓ کی مقدس زندگی کو دنیا کے سامنے اس طرح پیش کیا جائے جس سے لوگوں میں شوق عمل پیدا ہو اور اس مثال کو پیش نظر رکھ کر لوگ خود بخود اپنے عقائد و اعمال کی اصلاح کی طرف مائل ہوں۔ یہی وجہ ہے کہ اس دور تجدید اصلاح میں ہندوستان کے مجدد اعظم مولانا شبلی مرحوم کو جب مسلمانوں کی ترقی و اصلاح کا خیال پیدا ہوا تو انہوں نے اسی تریاق اکبر کو اس درد کا علاج قرار دیا اور ہمیشہ اس فکر میں رہے کہ صحابہ کرامؓ کے فضائل و مناقب اس ترتیب و جامعیت کے ساتھ لکھے جائیں کہ دنیا کے سامنے معاشرت و اخلاق اور عبادات و معاملات کا بہترین عملی مجموعہ آجائے چنانچہ ایک بار مولانا حبیب الرحمن خاں شیروانی نے اس مقدس کام کے لئے آمادگی ظاہر کی تو یہ دہی ہوئی چنگاری بھڑک اٹھی اور ان کو ایک خط میں لکھا۔

”واللہ میرے دل کی بات چھین لی، صحابہؓ کے حالات سے بڑھ کر کوئی چیز ہمارے لئے نمونہ نہیں بن سکتی، لیکن ہر پہلو کو لیجئے اور ان پہلوؤں کو صاف دکھائیے جن سے آج کل کے مولوی قصداً چشم پوشی کرتے ہیں۔“ مفصلہ ذیل کتابیں اس کے لئے ضروری ہیں، استیعاب قاضی عبدالبر، اسد الغابہ اصابہ ابن کثیر، شامی، (مکاتیب شبلی جلد اول صفحہ ۲۲۲)

سیرت نبوی کی تدوین و تالیف میں مصروف ہوئے تو یہ ضرورت اور بھی شدت کے ساتھ محسوس ہوئی اور عملاً اس کام کی تکمیل کا خیال پیدا ہوا، چنانچہ مولوی محمد امین صاحب مہتمم تاریخ ریاست بھوپال کو ایک خط میں تحریر فرماتے ہیں۔

سیرت کی رقم بھی مستقل ہو جاتی تو بہت اچھا ہوتا، اس مد کی تصنیف کا مستقل سلسلہ قائم رہتا کانوں میں بھنک تو ڈال دیجئے وسیع سلسلہ ہے مثلاً سیر الصحابہ سیر ازواج پیغمبر علیہ السلام وغیرہ۔ (مکاتیب شبلی جلد اول صفحہ ۲۶۸)

لیکن ابھی خود سیرت بھی مکمل نہ ہونے پائی تھی کہ ع

آں قدح بشکست دآں ساقی نمائد

تاہم کاروان رفتہ کا نقش قدم باقی تھا، یعنی مولانا نے مرحوم کے فرزند ان روحانی باقی تھے اور ان کے غیر مختتم اعمال صالحہ کی تکمیل کیلئے اپنی زندگیوں کو وقف کر چکے تھے، اس لئے انہوں نے سیرت نبوی کی تکمیل کے ساتھ سیر الصحابہ کی تدوین و تالیف کا کام شروع کر دیا۔ اور الحمد للہ کہ توفیق ایزدی نے ان کو اس ارادہ میں کامیاب کیا، اور مولانا نے مرحوم نے اس کتاب کا جو ذہنی خاکہ قائم کیا تھا اسی کے مطابق کتاب کی تدوین و تالیف کا سلسلہ جاری ہوا اور تین شخصیتوں نے اس مقدس کام میں شب و روز مصروف و سرگرم رہ کر اس کو درج ذیل طرز پر مکمل کیا

(۱) ایک شخص نے متعدد جلدوں میں مہاجرین کے حالات لکھے جس میں عشرہ مبشرہ کیلئے ایک حصہ مخصوص کر لیا اور بقیہ حصے عام مہاجرین کے حالات میں لکھے گئے۔

(۲) ایک شخص نے انصار کے حالات زندگی متعدد جلدوں میں لکھے، جس میں خلفائے انصار کے تذکرے بھی شامل ہیں۔

(۳) اسی سلسلے میں صحابیات کے حالات بھی ایک مستقل جلد میں لکھے جس میں مہاجرات اور انصاریات دونوں کے حالات ہیں۔

(۴) سادہ حالات زندگی کے علاوہ ایک جلد میں صحابہ کرامؓ کے عقائد، عبادات، معاملات معاشرت، اخلاق و سیاست اور کارنامہ مہائے زندگی کی تفصیل کی گئی اور یہ اس کا پہلا حصہ ہے جو اس وقت قوم کے سامنے پیش کیا جاتا ہے۔

انبیاء، صوفیا اور پیشوایان مذہب کے متعلق جو مبالغہ آمیز اور موضوع روایتیں پیدا ہو

جاتی ہیں وہ قدرتی طور پر صحابہ کرامؓ کے متعلق بھی پیدا ہونیں اور اس شدت کے ساتھ اسلامی لٹریچر میں سرایت کر گئیں کہ عام طور پر فضائل و مناقب کے لفظ سے اسی قسم کی روایتوں کی طرف ذہن متبادر ہوتا ہے لیکن اس کتاب کی سب سے بڑی خصوصیت یہ ہے کہ اس قسم کی دوازکار روایات کو بالکل نظر انداز کر دیا گیا ہے اور تمام واقعات اسماء الرجال اور تاریخ کی مستند کتابوں سے بہم پہنچائے گئے ہیں اور جہاں تک ہو سکا ہے تاریخ و جال کی کتابوں کے علاوہ صحاح ستہ بالخصوص صحیح بخاری اور صحیح مسلم سے مدد لی گئی ہے۔

کتاب کی مقبولیت و عدم مقبولیت کا تمام تر دارمدار خدا کے فضل و کرم، قوم کے مذہبی احساس اور ذوق صحیح پر ہے لیکن کتاب کی ترتیب میں جو کدو کاوش کی گئی ہے۔ صحت کا جو التزام کیا گیا ہے فضائل اخلاق کے جو عنوانات قائم کئے گئے ہیں۔ صحابہ کرامؓ کی زندگی کے ایک ایک خدو خال کو جس طرح نمایاں کیا گیا ہے اس کے لحاظ سے یہ دعویٰ بے جا نہ ہوگا کہ اس موضوع پر آج تک ایسی جامع کتاب اردو فارسی کیا عربی میں بھی نہیں لکھی گئی، لیکن اس کتاب کی تدوین و تالیف کا یہ مقصد نہیں ہے کہ قوم سے صرف حسن قبول کا ترغیب حاصل کیا جائے، بلکہ اصلی مقصد یہ ہے کہ خداوند تعالیٰ اس کتاب سے قوم میں وہی اخلاقی مذہبی اور علمی روح پیدا کر دے جو صحابہ کرامؓ کے قالب میں موجود تھی، اس بنا پر اگر قوم نے اس حیثیت سے اس کتاب کا خیر مقدم کیا تو وہی ان ناچیز کوششوں کا صلہ ہوگا جو اس کتاب کی تدوین و ترتیب میں کی گئی ہیں۔

السعی منی والا تمام من اللہ عبدالسلام ندوی



## مقدمہ

بِسْمِ اللّٰهِ الرَّحْمٰنِ الرَّحِیْمِ

نحمدہ نصلی علی رسولہ الکریم

### صحابی کی تعریف:

عہد رسالت میں بہت سے بزرگوں نے مدتوں جناب رسول اللہ صلی اللہ علیہ وآلہ وسلم کی صحبت سے فیض اٹھایا تھا، بہت سے بزرگوں نے آپ کے ساتھ متعدد غزوات میں شرکت کی تھی، بہت سے بزرگوں نے آپ سے بکثرت احادیث کی روایتیں کی تھیں۔ (مثلاً خاندانِ راشدین اور تمام اکابر صحابہؓ) بہت سے بزرگوں نے مسلمان ہو کر سن بلوغ میں آپ کو دیکھا تھا، (مثلاً شترکائے حجتہ الودع) بہت سے بزرگوں نے آپ کو قبل اسلام تو دیکھا تھا لیکن بعد اسلام ان کو یہ شرف حاصل نہیں ہوا (مثلاً ورقہ بن نوفل) بہت سے لوگ گو عہد رسالت میں موجود تھے، لیکن ان کو آپ سے ملنے یا آپ کو دیکھنے کا موقع نہیں ملا۔ (مثلاً حضرت اویس قرنی اور اخف بن قیس) بہت سے لوگوں نے آپ کی زندگی میں تو آپ کو نہیں دیکھا، لیکن آپ کی وفات کے بعد ان کو آپ کا دیدار نصیب ہوا اور ان کے علاوہ بہت سے بچے تھے جو آپ کے مبارک عہد میں پیدا ہوئے۔ (مثلاً ابن ابی ذویب الہندی شاعر) اور صحابہ کرامؓ نے حصول برکت کیلئے ان کو آپ کی خدمت میں حاضر کیا اور آپ نے ان کا نام رکھا اور ان کو دعا دی اب سوال یہ ہے کہ ان مختلف اُچیثیات بزرگوں میں کون لوگ ہیں جن پر لفظ صحابی کا اطلاق کیا جاسکتا ہے؟ اور وہ صحابہ رسول اللہ صلی اللہ علیہ وآلہ وسلم کے مقدس خطاب سے یاد کئے جاسکتے ہیں۔

امحدثین کی ایک جماعت اور جمہور اصولیین نے صحابی ہونے کی لئے یہ شرط لگائی ہے کہ ایک مدت تک رسول اللہ صلی اللہ علیہ وآلہ وسلم کے ساتھ نشست و برخاست کا موقع ملا

ہو، کیونکہ عرف عام میں جب یہ کہا جاتا ہے کہ فلاں شخص فلاں کا ساتھی یا رفیق ہے تو اس سے صرف یہی سمجھا جاتا ہے کہ اس نے ایک کافی زمانہ تک اس کی صحبت اٹھائی ہے جو لوگ کسی شخص کو محض دور یا قریب سے دیکھ لیتے ہیں اور ان کو اس کے ساتھ اٹھنے بیٹھنے اور بات چیت کرنے کا موقعہ نہیں ملتا، ان کو عام طور پر اس کا رفیق و ساتھی نہیں کہا جاتا قاضی ابوبکر محمد بن الطیب کا قول ہے کہ با تفاق اہل لغت صحابی صحبت سے مشتق ہے مگر صحبت کی کسی مخصوص مقدار سے مشتق نہیں بلکہ اس کا اطلاق ہر اس شخص پر ہو سکتا ہے جس نے کم یا زیادہ کسی کی صحبت اٹھائی ہو، اس لیے کہا جاتا ہے کہ میں نے ایک سال یا ایک مہینہ یا ایک دن یا ایک گھڑی تک ایک شخص کی صحبت اٹھائی، اس لئے صحبت کی تھوڑی یا زیادہ مقدار دونوں پر صحبت کا اطلاق ہو سکتا ہے لیکن اس کے ساتھ عرفاً

۱۔ صحابی صرف اس شخص کو کہہ سکتے ہیں جس نے نبی صلی اللہ علیہ وآلہ وسلم کی طویل صحبت اٹھائی ہو، عرفاً اس شخص کو صحابی نہیں کہہ سکتے جس نے نبی صلی اللہ علیہ وآلہ وسلم سے ایک گھنٹہ کی ملاقات کی ہو یا اس کے ساتھ چند قدم چلایا اس سے کوئی حدیث سنی ہو۔  
(اسد الغابہ جلد ۱ ص ۱۲)

لیکن حضرت سعید بن مسیبؓ کے نزدیک صحابی صرف اس شخص کو کہہ سکتے ہیں جس کو رسول اللہ صلی اللہ علیہ وآلہ وسلم کے ساتھ دو ایک غزوات میں شرکت کا موقع ملا ہو اور کم از کم اس نے سال دو سال تک آپ کے ساتھ قیام کیا ہو۔

۲۔ بعض لوگوں کے نزدیک صحابی صرف اس کو کہتے ہیں، جس نے رسول اللہ صلی اللہ علیہ وآلہ وسلم سے احادیث کی روایت کی ہو۔

۳۔ بعض لوگوں کے نزدیک صحابی ہونے کیلئے صرف طویل صحبت کافی نہیں ہے، بلکہ اس کے ساتھ یہ بھی معلوم ہونا چاہیے کہ اس نے آپ کی صحبت بغرض علم و عمل اختیار کی ہے، چنانچہ علامہ سخاوی المغیث میں لکھتے ہیں۔

قال ابو الحسين في المعتمد هو من طالت مجالسة له على طريق

التبع له والا خذعنه امامن طالت بدون قصد الاتباع اولم تطل كالمو  
افدين فلا (فتح المغيث ص ۳۷۱)

ابو احسين نے معتمد میں کہا ہے کہ صحابی وہ ہے جس نے بطریق اتباع آپ  
کی طویل صحبت اٹھائی ہو اور آپ سے علم حاصل کیا ہو۔ جن لوگوں نے اس کے  
بغیر آپ کی طویل صحبت اٹھائی یا اس مقصد کو تو پیش نظر رکھا لیکن طویل صحبت نہیں  
اٹھائی مثلاً وفود میں آنے والے لوگ، تو وہ صحابی نہیں۔

۴۔ بعض لوگ ہر اس مسلمان کو صحابی کہتے ہیں جس نے حالت بلوغ اور حالت صحت  
عقل میں آپ کو دیکھا ہو۔

۵۔ بعض کے نزدیک آپ کا دیکھنا بھی ضروری نہیں بلکہ ہر اس مسلمان کو صحابی کہہ سکتے  
ہیں جو عہد رسالت میں موجود تھا، چنانچہ قاضی عبدالبر نے اپنی کتاب استیعاب میں اور  
ابن مندہ نے اپنی کتاب معرفۃ الصحابہ میں اسی شرط کی بناء پر صحابہ کے ساتھ بہت سے ان  
لوگوں کا تذکرہ بھی کیا ہے جو آپ کے عہد میں موجود تھے مگر آپ کو دیکھا نہیں تھا، لیکن در  
حقیقت یہ لوگ صحابی نہ تھے بلکہ اس سے مقصود یہ تھا کہ اس زمانہ کے تمام لوگوں کے  
حالات کا استقصاء کر لیا جائے۔

۶۔ محدثین کی ایک جماعت جس میں امام احمد، علی بن مدینی اور امام بخاری بھی شامل  
ہیں، صحابی کا خطاب صرف ان لوگوں کو دیتے ہیں جنہوں نے رسول اللہ صلی اللہ علیہ وآلہ  
وسلم کو حالت اسلام میں دیکھا بلکہ آنکھوں سے دیکھنا بھی ضروری نہیں صرف آپ کی  
ملاقات کافی ہے مثلاً حضرت عبداللہ بن ام مکتومؓ اندھے تھے اس لئے آپ کو آنکھ سے نہیں  
دیکھ سکتے تھے، لیکن بائیں ہمہ ان کا شمار صحابہ کرامؓ میں ہوتا ہے کیونکہ ان کو آپؐ کا شرف  
ملاقات حاصل تھا۔

ان لوگوں کا استدلال یہ ہے کہ لغت کی رو سے ہر اس شخص کو صحابی کہہ سکتے ہیں جس  
نے زمانہ کی کسی ساعت میں ایک شخص کی صحبت اٹھائی ہے، امام احمد بن حنبل کا قول ہے

کہ وہ شخص جس نے ایک مہینہ یا ایک دن یا ایک منٹ تک رسول اللہ صلی اللہ علیہ وآلہ وسلم کی صحبت اٹھائی یا آپ کو صرف دیکھا وہ صحابی ہے۔

(اسد الغابہ جلد ۱ ص ۱۲)

ان تمام اقوال سے ثابت ہوتا ہے کہ جو لوگ آپ کے عہد مبارک میں پیدا ہو کر سن بلوغ کو نہیں پہنچے وہ صحابی نہیں ہیں چنانچہ حافظ ابن حجر عسقلانی اصابہ میں لکھتے ہیں۔

ذکر اولئک فی الصحابة انما هو علی سبیل الاحاق لغلبة الظن

علی انه صلی اللہ علیہ وسلم راہم (مقدمہ اصابہ ص ۵)

”صحابہ میں ان بچوں کا ذکر بالکل الحاقی ہے کیونکہ ظن غالب یہی ہے کہ

رسول اللہ صلی اللہ علیہ وآلہ وسلم نے ان کو دیکھا ہوگا۔“

لیکن بعض لوگوں کے نزدیک یہ لوگ بھی صحابہ کے گروہ میں داخل ہیں چنانچہ مولانا عبدالحی صاحب ظفر الامانی میں لکھتے ہیں۔

والمرجح هو دخوله فيهم نعم حديثهم مرسل لكنه مرسل مقبول ،

مرجح یہ ہے کہ یہ لوگ بھی صحابہ میں داخل ہیں البتہ ان کی حدیث مرسل ہے،

لیکن

وہ مرسل مقبول ہے۔ (کتاب مذکور ص ۳۰۷)

اسی طرح جن لوگوں نے آپ کو بعد وفات دیکھا تھا وہ بھی صحابہ کی جماعت میں

داخل نہیں، چنانچہ حافظ ابن حجر عسقلانی مقدمہ اصابہ میں لکھتے ہیں۔

والمراجح عدم الدخول (مقدمہ اصابہ ۸) قول راجح یہ ہے کہ یہ لوگ

صحابی نہیں ہیں۔

جو مسلمان آپ کے زمانے میں موجود تھے، لیکن ان کو آپ کا دیدار نصیب نہیں ہوا وہ

بھی صحابی نہیں ہیں۔ چنانچہ حضرت اویس قرنی اسی قسم کے بزرگ ہیں۔

جن لوگوں نے اسلام لانے سے پہلے آپ کو دیکھا تھا لیکن اسلام لانے کے بعد ان کو

آپ کی زیارت نصیب نہیں ہوئی وہ بھی صحابی نہیں ہیں بلکہ انکا شمار کبار تابعین میں ہے۔ (ظفر الامانی ص ۳۰۸) اب ان اقوال کے مطابق صرف ان لوگوں کو صحابی کہا جا سکتا ہے،

- ۱۔ جنہوں نے ایک مدت تک آپ کا شرف صحبت حاصل کیا ہے۔
- ۲۔ یا کم از کم ایک غزوہ میں آپ کے ساتھ شرکت کی ہے۔
- ۳۔ یا آپ سے احادیث کی روایت کی ہے۔
- ۴۔ یا آپ کی صحبت حصول علم و عمل کیلئے اختیار کی ہے۔
- ۵۔ یا مسلمان ہونے کے ساتھ آپ کو حالت بلوغ و حالت ثبات عقل میں دیکھا ہے یا آپ سے ملاقات کی ہے۔
- ۶۔ یا حالت اسلام میں محض آپ کو دیکھا ہے یا ملاقات کی ہے۔

ان اقوال میں چھٹا یعنی آخری قول جمہور کے نزدیک سب سے زیادہ صحیح اور عام مسلمانوں میں مقبول ہے کیونکہ یہ ان تمام صحابہ کو شامل ہے جن سے احادیث کی روایت کی جاسکتی ہے، اور ان کو اسوۂ حسنہ بنایا جاسکتا ہے اس کے بعد پہلا یعنی اصولیین کا قول قابل اعتماد ہے کیونکہ اس سے اگرچہ بہت سے وہ صحابہ جنہوں نے صرف رسول اللہ صلی اللہ علیہ وآلہ وسلم کو دیکھا تھا، لیکن آپ کے فیض صحبت سے کافی زمانہ تک متمتع نہیں ہوئے تھے صحابہ کی جماعت سے نکل جاتے ہیں تاہم اس کے ذریعے سے صحابیت کا ایک بلند معیار قائم ہوتا ہے اور تمام اکابر صحابہ اس میں شامل ہو جاتے ہیں ان کے علاوہ اور تمام اقوال درجہ اعتبار سے گرے ہوئے ہیں کیونکہ ان میں بعض اس قدر وسیع اور عام ہیں کہ عہد رسالت کا ہر مسلمان صحابہ کی جماعت میں شامل ہو جاتا ہے اور بعض اس قدر محدود ہیں کہ بہت سے کبار صحابہ صحابیت کے گروہ سے نکل جاتے ہیں اس کے علاوہ فضیلت کا دارومدار صرف علم و عمل پر ہے اصولیین نے صحابہ کی جماعت پر اخذ مسائل اور روایت حدیث کے لحاظ سے نظر ڈالی اس لئے انہوں نے صرف اس شخص کو صحابی قرار دیا جس نے

مدت تک آنحضرت صلی اللہ علیہ وآلہ وسلم کا شرف صحبت حاصل کیا لیکن جمہور کے نزدیک صحابیت کا معیار صرف زہد و تقویٰ ہے اس لئے وہ ہر اس شخص کو صحابی کہتے ہیں جس نے حالت اسلام میں آپ کو دیکھا ہے یا آپ سے ملاقات کی ہے۔

### صحابہ رضی اللہ عنہم کی تعداد:

صحابہ کے حالات میں جو کتابیں لکھی گئی ہیں ان سے صحابہ کی تعداد کا صحیح پتہ لگانا سخت مشکل ہے اور اس کو خود ان کتابوں کے مصنفین تسلیم کرتے ہیں، چنانچہ علامہ ابن اثیر جزری اسد الغابہ میں لکھتے ہیں۔

**ولو حفظوا ذلك الزمان لكانوا اضعاف من ذكره العلماء**

اگر خود صحابہ اپنے زمانے میں صحابہ کے نام محفوظ رکھتے تو ان کی تعداد اس سے کئی گنا زیادہ

ہوتی جس کو علماء نے بیان کیا ہے۔ (اسد الغابہ جلد ۱ ص ۳) البتہ احادیث کی بعض تصریحات سے معلوم ہوتا ہے کہ ہجرت کے بعد صحابہ کی تعداد میں روز بروز اضافہ ہوتا چلا گیا اور آپ کی وفات تک صحابہ کی ایک عظیم الشان جماعت تیار ہو گئی، چنانچہ صحیح بخاری میں ہے کہ ایک بار جناب رسول اللہ صلی اللہ علیہ وآلہ وسلم نے حکم دیا۔

**اكتبوا الي من تلفظ بالا سلام من الناس**

جو لوگ اسلام کا کلمہ پڑھتے ہیں۔ مجھے ان کا نام لکھ کر دو۔

اور جب اس حکم کی تکمیل کی گئی تو پندرہ سو مسلمانوں کی فہرست مرتب ہوئی (بخاری کتاب الجہاد کتابتہ الامام الناس) لیکن اس حدیث میں یہ تصریح نہیں ہے کہ یہ حکم کس موقع پر دیا گیا، اس لئے محدثین نے مختلف رائیں قائم کی ہیں، حافظ ابن حجر نے فتح الباری میں لکھا ہے کہ غالباً یہ حکم اس وقت دیا گیا تھا جب صحابہ جنگ احد کے لئے جا رہے تھے، ابن متین کے نزدیک یہ حکم غزوہ خندق میں دیا گیا تھا، داؤدی کے نزدیک یہ حدیبیہ

کے زمانے کا واقعہ ہے اس کے بعد اس تعداد میں اور اضافہ ہوا چنانچہ فتح مکہ میں دس ہزار صحابہ رسول اللہ صلی اللہ علیہ وآلہ وسلم کے ساتھ شریک جنگ ہوئے۔

(بخاری کتاب المغازی باب غزوة الفتح فی رمضان)

اور فتح مکہ کے بعد جب تمام عرب مسلمان ہو گیا تو تعداد اضعا فاضعا ہو گئی غزوة حنین میں خادموں اور عورتوں کے علاوہ بارہ ہزار (اسد الغابہ ج ۱ ص ۱۲) اور غزوة تبوک میں ۳۰ ہزار مجاہد آپ کے ساتھ تھے (طبقات ابن سعد ذکر غزوة تبوک) حجة الوداع میں جس کے ایک سال بعد آپ کا وصال ہوا ۴۰ ہزار صحابہ شریک تھے (مقدمہ ابن صلاح باب ۳۹ ص ۱۵۱) غرض اسی تک مکہ اور طائف میں کوئی شخص ایسا نہیں رہ گیا تھا جو مسلمان ہو کر حجة الوداع میں شریک نہ ہوا ہو (مقدمہ اصا ب ص ۹) شرکائے حجة الوداع میں چار ہزار صحابہ کی مزید تعداد بھی شامل ہے۔ (ایضاً ص ۱۲) امام شافعی کی روایت ہے کہ جب رسول اللہ صلی اللہ علیہ وآلہ وسلم کا وصال ہوا تو ساٹھ ہزار مسلمان موجود تھے جن میں تیس ہزار خاص مدینہ میں اور تیس ہزار مدینہ سے باہر اور مقامات میں تھے، ابو زرعد رازی کا قول ہے کہ آپ کی وفات کے وقت جن لوگوں نے آپ کو دیکھا اور آپ سے حدیث سنی ان کی تعداد ایک لاکھ سے زائد تھی (تخرید جلد ۱ ص ۳) جن میں مرد اور عورت دونوں شامل تھے اور ان میں ہر ایک نے آپ سے روایت کی تھی، (مقدمہ اصا ب ص ۳) ابن فحون نے ذیل استیعاب میں اس قول کو نقل کر کے لکھا ہے کہ ابو زرعد نے یہ تعداد صرف ان لوگوں کی بتائی ہے جو رواة حدیث میں تھے، لیکن ان کے علاوہ صحابہ بھی جو تعداد ہوگی وہ اس سے کہیں زیادہ ہوگی، (ایضاً) بہر حال اکابر صحابہ کے نام ان کی تعداد اور ان کے حالات تو ہم کو صحیح طور پر معلوم ہیں، لیکن ان کے علاوہ ہم اور صحابہ کی صحیح تعداد نہیں بتا سکتے، اسد الغابہ میں لکھا ہے کہ خود صحابہ کے زمانے میں مشاغل دینیہ نے صحابہ کو یہ موقع نہ دیا کہ وہ اپنی تعداد کو محفوظ رکھیں (صحابہ اسد الغابہ) اس کے علاوہ اکثر صحابہ ہجر انشین بدوی تھے، اس لئے ایسی حالت میں ان کا گننا م رہنا ضروری تھا۔

(مقدمہ اصابع ص ۴)

## صحابہؓ کی شناخت:

جن بزرگوں کی نسبت صحابی ہونے کا دعویٰ کیا جاتا ہے۔ اس کی صحت کی دلیلیں اور  
علامتیں یہ ہیں کہ

(۱) ان کا صحابی ہونا بطریق تو اثر ثابت ہو، مثلاً حضرت ابو بکر صدیقؓ، حضرت عمرؓ،  
حضرت عثمانؓ اور حضرت علی کرم اللہ وجہہ اور تمام اہل صحابہؓ کا ہونا اسی طریقہ سے ثابت  
ہے

(۲) ان کے صحابی ہونے کا ثبوت اگر تو اتر کے درجہ تک نہ پہنچ سکے تو کم از کم بطریق  
روایت مشہور ان کا صحابی ہونا ثابت ہو، حضرت عکاشہ بن محسنؓ، حضرت ضمام بن ثعلبہؓ  
وغیرہ کا صحابی ہونا اسی طریقہ سے ثابت ہے۔

(۳) جن صحابہؓ کا صحابی ہونا یقینی طور پر ثابت ہے، ان کی شہادت سے بھی اس کا  
ثبوت ہو سکتا ہے، مثلاً ایک صحابی کا یہ کہنا کہ میں رسول اللہ صلی اللہ علیہ وآلہ وسلم کی خدمت  
میں فلاں شخص کے ساتھ حاضر ہوا یا آپ نے میرے سامنے فلاں شخص سے گفتگو کی اس  
شخص کے صحابی ہونے کی دلیل ہے، بشرطیکہ وہ مسلمان ہو،

(۴) اسی طرح ثقات تابعین کی شہادت سے بھی اس کا ثبوت ہو سکتا ہے۔

(۵) چونکہ روایات سے یہ ثابت ہو چکا ہے کہ عہد خلافت میں صرف صحابہ ہی امیر  
العسکر بنائے جاتے تھے، اس لئے اگر غزوات و فتوحات میں کسی کی نسبت یہ ثابت ہو  
جائے کہ وہ امیر بنایا گیا، تو اس سے بھی صحابیت ثابت ہو جائے گی۔

(۶) روایات سے یہ بھی ثابت ہے کہ صحابہؓ کے گھروں میں جب بچے پیدا ہوتے تھے  
تو وہ تبریک و تحنیک کی غرض سے انکو رسول اللہ صلی اللہ علیہ وآلہ وسلم کی خدمت  
میں حاضر کرتے تھے، اس لئے جن بچوں کی نسبت روایات سے یہ ثابت ہو جائے، ان کا  
صحابی ہونا بھی ثابت ہو جائے گا۔

(۷) روایات سے یہ بھی ثابت ہے کہ فتح مکہ کے بعد مکہ اور طائف کے تمام لوگ مسلمان ہو کر حجتہ الوداع میں شریک ہوئے تھے، اس لئے جن لوگوں کی نسبت یہ ثابت ہو جائے کہ وہ اس وقت موجود تھے، ان کا صحابی ہونا بھی ثابت ہو جائے گا۔

(۸) لیکن اگر کوئی شخص بذات خود صحابی ہونے کا دعویٰ ہو، اور اس کے دعویٰ کی صحت کے لئے متذکرہ بالا دلیلوں میں سے کوئی دلیل موجود نہ ہو تو اس کی نسبت محدثین کی مختلف رائیں ہیں۔

(۱) بعض محدثین کا خیال ہے کہ چونکہ وہ خود اپنے لئے ایک شرف کو ثابت کرنا چاہتا ہے اس لئے اس کا دعویٰ قبول نہ ہوگا۔

(۲) بعضوں کے نزدیک اگر وہ نہایت مختصر اور محدود صحبت کا دعویٰ ہو تو اس کا دعویٰ قبول کر لیا جائے گا، کیونکہ بہت سی گھڑیاں ایسی ہوتی تھیں جن میں رسول اللہ صلی اللہ علیہ وآلہ وسلم تہارتے تھے، اسلئے اگر اس حالت میں کسی نے آپ سے ملاقات کی ہو، یا آپ کو دیکھا ہو تو اس کا ثبوت کسی دوسرے صحابی کی شہادت سے بہ مشکل ہو سکتا ہے۔

(۳) لیکن اگر اس نے یہ دعویٰ کیا کہ اس نے مدتوں آپ کی صحبت اٹھائی ہے اور مدتوں سفر و حضر میں آپ کے ساتھ رہا ہے تو اس کا یہ دعویٰ مقبول نہ ہوگا کیونکہ ایسے شخص کو عام طور پر لوگ آپ کے پاس دیکھتے رہے ہوں گے۔ اس لئے جب تک اس کی صحابیت نقل صحیح اور روایت عامہ سے ثابت نہ ہو جائے، اس کا دعویٰ مقبول نہیں ہو سکتا۔

(۴) لیکن محدث ابن عبدالبر نے معاملہ میں بہت زیادہ فیاضی کی ہے، اور وہ شرطوں کے ساتھ اس قسم کے اشخاص کے دعویٰ کو مطلقاً مقبول قرار دیا ہے، ایک یہ کہ اس دعوے سے پہلے اس شخص کا عادل، ثقہ اور مقبول الروایت ہونا ثابت ہو، دوسرے یہ کہ خارجی قرآن اسکے دعوے کی تکذیب نہ کرتے ہوں، مثلاً ہجرت کی ایک صدی گزرنے کے بعد اگر کوئی شخص دوسری صدی کے دسویں سال صحابی ہونے کا دعویٰ ہو تو اس کا دعویٰ مردود قرار دیا جائے گا۔ کیونکہ روایات سے ثابت ہو گیا ہے کہ پہلی صدی ہجری کے ختم ہونے تک

صحابہ کا دور گزر جائے گا اور اسکے بعد کوئی صحابی باقی نہ رہے گا۔ چھٹی صدی ہجری میں ایک شخص رتن ہندی گزرا ہے جس نے صحابی ہونے کا دعویٰ کیا تھا، لیکن محدثین نے اس کو دجال اور کذاب قرار دیا۔

### صحابہ کی عدالت:

اگرچہ اصول کا یہ مسلمہ مسئلہ ہے کہ ”الصحابة كلهم عدول“، یعنی تمام اصحاب عادل ہیں لیکن شافعیہ میں ابو الحسن بن القطان نے اس عموم سے اختلاف کیا ہے کیونکہ ان کے نزدیک صحابہ میں چند بزرگ ایسے بھی گزرے ہیں جن سے کچھ لغزشیں سرزد ہوئی ہیں۔ مثلاً ولیدؓ صحابی تھے لیکن انہوں نے شراب پی ہے، حاطب بن ابی بلتعہ صحابی تھے لیکن انہوں نے رسول اللہ صلی اللہ علیہ وآلہ وسلم کے منشاء، کیناف، کفار مکہ کو خط لکھا ہے۔ ایک خیال یہ ہے کہ خانہ جنگی کے زمانے سے پہلے گو تمام صحابہ عادل تھے، لیکن جب خود صحابہ میں خانہ جنگی پھیل گئی اور صفین و جمل کے معرکے گرم ہوئے تو ان لوگوں کی عدالت قابل بحث و تحقیق ہو گئی، معتزلہ کے نزدیک جن لوگوں نے حضرت علی کرم اللہ وجہہ سے جنگ کی وہ عادل نہیں رہے، لیکن جو لوگ حضرت معاویہؓ کے طرف دار ہیں وہ اس کے برعکس دعویٰ کرتے ہیں (فتح المغیث ص ۳۷۷) محدث مازری نے عدالت کو صرف ان صحابہ کے لئے مخصوص کیا ہے، جو شب و روز رسول اللہ صلی اللہ علیہ وآلہ وسلم کی صحبت اور آپ کی اعانت میں مصروف رہتے تھے۔ اس لئے ان کے نزدیک ہر صحابی عادل نہیں ہے چنانچہ ان کا قول ہے کہ

لسنا نعنى بقولنا ”الصحابة عدول كل من راصلى الله عليه واله  
وسلم يوم ما اوزاره لما ما او اجتماع به لغرض وانصرف عن كتب وانما  
نعنى به الذين لا زموه وعزروه ونصروه واتبعوا النور الذى انزل معه  
اولئك هم المفلحون (مقدمہ اصابہ ص ۱۱)

”ہم جو یہ کہتے ہیں کہ ”صحابہ عدول ہیں،“ تو اس کا یہ مطلب نہیں کہ ہر وہ

شخص جس نے آپ کو کسی دن دیکھ لیا یا چلتے پھرتے آپ کی زیارت کر لی یا کسی غرض سے آپ کی ملاقات کر کے تھوڑی دیر کے بعد واپس گیا عادل ہے، بلکہ اس سے وہ لوگ مراد ہیں جو ہمیشہ آپ کے ساتھ رہے۔ آپ کی تائید و اعانت کی، اور اس نور کا اتباع کیا جو آپ کے ساتھ تارا گیا، یہی لوگ ہیں جو کامیاب ہیں“

لیکن عام محدثین کے نزدیک ان آیات کی بنا پر جو قرآن مجید میں عموماً تمام صحابہ کے فضائل میں نازل ہوئی ہیں۔ یہ خصوصیات تمام صحابہؓ میں پائی جاتی ہے اور ہر زمانہ میں پائی جاتی ہے۔ اس میں صحابہؓ کا ہر فرد داخل ہے، اور جو لوگ اس اصول کی ہمہ گیری کے مخالف ہیں انہوں نے عدالت کے مفہوم پر غور نہیں کیا ہے، عدالت ایک مشترک لفظ ہے۔ جس کے مختلف معنی ہیں، مثلاً

۱۔ کبھی عدالت کو جور و ظلم کے مقابل میں بولا جاتا ہے، اور اس وقت یہ لفظ انصاف کا مترادف ہو جاتا ہے۔

۲۔ کبھی فسق و فجور کے مقابل میں استعمال کیا جاتا ہے اور اس وقت یہ لفظ تقویٰ کا ہم معنی ہوتا ہے۔

۳۔ کبھی یہ لفظ صرف عصمت پر دلالت کرتا ہے اور یہ وصف صرف انبیاء اور ملائکہ کے ساتھ مخصوص ہے۔

۴۔ کبھی یہ لفظ گناہوں سے محفوظ رہنے پر دلالت کرتا ہے اور نتائج کے لحاظ سے اگرچہ اس میں اور عصمت میں کوئی فرق نہیں تاہم عصمت ایک ملکہ، فطری و وہبی ہے، اور گناہوں سے محفوظ رہنا ایک ملکہ کسی ہے، اسی بناء پر انبیاء کو معصوم اور اولیاء کو محفوظ کہا جاتا ہے۔

۵۔ کبھی عدالت کے معنی روایت حدیث میں جھوٹ سے بچنے کے ہوتے ہیں اور اس معنی میں عادل اس شخص کو کہتے ہیں جو روایت حدیث میں دروغ بیانی نہ کرتا ہو۔

لیکن یہ کسی محدث کا دعویٰ نہیں ہے کہ صحابہ کوئی کام انصاف کے خلاف نہیں کر سکتے ان

سے کوئی فعل تقویٰ و طہارت کے خلاف صادر نہیں ہو سکتا۔ وہ انبیاء کی طرح معصوم ہیں۔ یا وہ تمام گناہوں سے محفوظ ہیں بلکہ ان کا مقصد صرف یہ ہے کہ کوئی صحابی روایت کرنے میں دروغ بیانی سے کام نہیں لیتا، چنانچہ ابن الانباری کا قول ہے کہ

ليس المراد بعد التهم ثبوت العصمة لهم واستحالة المعصية منهم  
وانما المراد قبول رواياتهم من غير تكلف البحث عن اسباب العدا  
وطلب التزكية الا ان يثبت ارتكاب قاذح لم يثبت ذلك

”ابن انباری کا قول ہے کہ صحابہ کی عدالت سے یہ مراد نہیں کہ صحابہ

بالکل معصوم ہیں

اور ان سے گناہوں کا سرزد ہونا محال ہے، بلکہ یہ مراد ہے کہ انکی روایتوں کو اسباب عدالت و ثقاہت کی چھان بین کے بغیر قبول کر لینا چاہئے، بجز اس صورت کے جب وہ ایسے امر کا ارتکاب کریں جو روایات میں قاذح ہو اور یہ ثابت نہیں ہے“

### مولانا شاہ عبدالعزیز صاحب دہلوی لکھتے ہیں:

اہل سنت کا یہ مقرر عقیدہ ہے کہ صحابہ کل کے کل عادل ہیں یہ لفظ بار بار بولا گیا ہے اور میرے والد مرحوم (شاہ ولی اللہ محدث دہلوی) نے اس لفظ کی حقیقت سے بحث کی تو یہ ثابت ہوا کہ اس موقع پر عدالت کے متداول معنی مراد نہیں ہیں بلکہ صرف عدالت فی روایت الحدیث مراد ہے۔ اس کے سوا اور کچھ مراد نہیں ہے۔ اور اس عدالت کی حقیقت روایات میں جھوٹ سے بچنا ہے کیونکہ ہم نے تمام صحابہ کی سیرت کو خوب ٹٹولا۔ یہاں تک کہ ان لوگوں کی سیرت کا بھی مطالعہ کیا جو خانہ جنگیوں فتنوں اور لڑائی جھگڑوں میں شریک ہوئے تو ہم کو معلوم ہوا کہ وہ رسول اللہ صلی اللہ علیہ وآلہ وسلم کے متعلق دروغ بیانی کو سخت ترین گناہ سمجھتے ہیں، اور اس سے شدت کے ساتھ احتراز کرتے ہیں۔

(ظفر الامانی ص ۳۱۱، ۳۱۲، ۳۱۳)

## صحابہ کے طبقے:

مختلف حیثیتوں کے لحاظ سے صحابہ کے مختلف طبقے ہیں۔ چنانچہ قلت و کثرت روایت کے لحاظ سے ان کے مختلف طبقات قائم کئے گئے ہیں۔ لیکن فضائل و مناقب کے لحاظ سے اہل سنت و الجماعت کے نزدیک بالاتفاق، خلفائے راشدین تمام صحابہ سے افضل ہیں اور خلفاء میں بھی بہ ترتیب خلافت مدارج فضیلت قائم ہوئے ہیں خلفاء کے بعد، ازواج مطہرات افضل ہیں اور ان دونوں کے بعد فضیلت کی ترتیب یہ ہے۔ مہاجرین اولین لیکن ان میں باہم ایک دوسرے پر فضیلت نہیں دی جاسکتی۔ اہل عقبہ مہاجرین اولین کے بعد اہل عقبہ تمام صحابہ سے افضل ہیں۔ اہل بدر اہل عقبہ کے بعد شرکاء بدر کا درجہ ہے۔ اہل مشاہد اس کے بعد درجہ بدرجہ اہل مشاہد کو فضیلت حاصل ہے، یعنی جو غزوہ پہلے ہوا ہے اسکے شرکاء ان صحابہ سے افضل ہیں جو اسکے بعد کی لڑائیوں میں شریک ہوئے۔ خداوند تعالیٰ خود فرماتے ہیں۔

لا یستوی منکم من انفق من قبل الفتح و قاتل اولئک اعظم درجۃ

من الذین انفقوا من بعد و قاتلوا و کلا وعد اللہط الحسنی (حدید: ۱)

تم (مسلمانوں) میں سے جن لوگوں نے فتح (مکہ) سے پہلے  
راہ خدا میں مال خرچ کئے، اور (دشمنوں سے) لڑے وہ درجہ میں  
ان (مسلمانوں) سے بڑھ کر ہیں، جنہوں نے (فتح مکہ) کے  
پچھے (مال) خرچ کئے اور لڑے، اور (یوں) حسن سلوک کا وعدہ تو،  
اللہ نے سب ہی سے کر رکھا ہے“

## صحابہ کا زمانہ:

صحابہ کرام کا مبارک زمانہ ابتدائے بعثت سے شروع ہو کر پہلی صدی کے آخر تک ختم ہو گیا اور اس طرح رسول اللہ صلی اللہ علیہ وآلہ وسلم کی وہ معجزانہ پیشین گوئی پوری ہوئی جو ان الفاظ میں کی گئی ہے

فان راس مائة سنة لا يبقى ممن هو اليوم على ظهر الارض احد

”جو لوگ آج روئے زمین پر موجود ہیں ان میں سے سو سال کے بعد کوئی

باقی نہ رہے گا“

لیکن ان مبہم الفاظ سے صحابہ کرامؓ کو دھوکا ہوا، اور وہ یہ سمجھے کہ سو سال کے بعد قیامت آ کر دنیا ہی کا خاتمہ کر دیگی، حالانکہ آپ کا مقصد صرف یہ تھا کہ اس پیشین گوئی کے وقت جو لوگ موجود ہیں ان میں سے سب فنا ہو جائیں گے۔ (بخاری کتاب مواقیب الصلوٰۃ باب السمر فی الفقه والخیر بعد العشاء) اور نسل انسانی کا یہ مخصوص دور ختم ہو جائے گا، اور جہاں تک عہد صحابہ کا تعلق ہے، واقعات بھی اس کی تائید کرتے ہیں، چنانچہ مدینہ کے صحابہ میں حضرت سہل بن سعدؓ آخری صحابی ہیں جنہوں نے باختلاف روایت ۸۸ھ میں ۹۶ سال یا ۹۹ھ میں سو سال کی عمر میں وفات پائی، وہ خود فرمایا کرتے تھے کہ ”اگر میں مر جاؤں تو رسول اللہ صلی اللہ علیہ وآلہ وسلم سے روایت کرنے والا کوئی دوسرا نہ ملے گا۔“

(استیعاب تذکرہ سہل بن سعد)

بصرہ کے صحابہ میں حضرت انسؓ بن مالکؓ آخری صحابی تھے جنہوں نے باختلاف روایت ۹۰ھ یا ۹۱ھ یا ۹۲ھ یا ۹۳ھ میں زیادہ سے زیادہ ۱۰۳ سال کی عمر وفات پائی، (اسد الغابہ تذکرہ حضرت انس بن مالکؓ) خود ان سے ایک شخص نے پوچھا کہ اب کوئی صحابی باقی ہے یا نہیں؟ تو بولے کہ ”دیہات کے چند بدو البتہ باقی رہ گئے ہیں جنہوں نے رسول اللہ صلی اللہ علیہ وآلہ وسلم کی زیارت کی ہے، لیکن اب کوئی ایسا شخص نہیں ہے، جس نے آپ کی صحبت اٹھائی ہو“

(مقدمہ ابن صلاح باب ۳۹ ص ۱۴۸)

لیکن ان سب میں حضرت ابو الطفیلؓ عامر بن وائلؓ سب سے آخری صحابی تھے جنہوں نے ۱۰ھ میں مکہ میں وفات پائی، وہ خود کہا کرتے تھے کہ آج میرے سواروئے زمین پر کوئی ایسا شخص نہیں ہے جس نے رسول اللہ صلی اللہ علیہ وآلہ وسلم کو دیکھا ہو۔ (استیعاب

تذکرہ حضرت ابو الطفیلؓ)

بہر حال حدیث صحیح اور عام روایات کی رو سے پہلی صدی کے ختم ہونے کے ساتھ صحابہ کرامؓ کا دور مبارک ختم ہو گیا۔ اور اب صرف ان کے اعمال صالحہ باقی رہ گئے ہیں اور اس کتاب میں ہم انہیں اعمال صالحہ کی تفصیل کرتے ہیں۔ ☆☆☆



## اسوۂ صحابہؓ

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علی رسولہ الکریم

### قبول اسلام

لطافت طبع، رقت قلب اور اثر پذیری ایک نیک سرشت انسان کا اصلی جوہر ہیں اور انہیں کے ذریعہ سے وہ ہر قسم کی پند و موعظت، تعلیم و تربیت اور ارشاد و ہدایت کو قبول کر سکتا ہے، پھولوں کی پنکھڑیاں نسیم صبح کی خاموش حرکت سے ہل جاتی ہیں، لیکن تناور درختوں کو باد صحر کے جھونکے بھی نہیں ہلا سکتے، شعاع نگاہ آئینہ کے اندر سے گزر جاتی ہے لیکن پہاڑوں میں فولادی تیر بھی نفوذ نہیں کرتے، بعینہ یہی حال انسان کا بھی ہے، ایک لطیف الطبع رفیق القلب اور اثر پذیر آدمی ہر دعوت حق کو آسانی سے قبول کر لیتا ہے، لیکن سنگدل اور غلیظ القلب لوگوں پر بڑے سے بڑے معجزے بھی اثر نہیں کرتے، اس فرق مراتب کی جزئی مثالیں ہر جگہ مل سکتی ہیں۔ لیکن اشاعت اسلام کی تاریخ تمام تر اسی قسم کی مثالوں سے لبریز ہے، کنار میں ہم کو بہت سے اشقیاء کا نام معلوم ہے۔ جنہوں نے ہزاروں کوششوں کے بعد بھی خدائے ذوالجلال کے آگے سر نہیں جھکایا۔ لیکن صحابہ کرامؓ نے قرآن مجید کی آیات رسول اللہ صلی اللہ علیہ وآلہ وسلم کے اخلاق و عادات، آپ کے مواعظ و نصائح، شکل و شبہت، دعاۃ اسلام کی تعلیم، ہدایت و ارشاد اور معجزات و آیات غرض ہر موثر چیز کے اثر کو قبول کیا اور بطوع و رضا اسلام کے حلقہ میں داخل ہوئے

### قرآن مجید کا اثر:

حضرت عمرؓ خود آنحضرت صلی اللہ علیہ وآلہ وسلم کا (نعوذ باللہ) کام تمام کرنے کے لئے گھر سے نکلے تھے، لیکن جب قرآن مجید کی چند آیتیں سنیں تو ان کا دل نور ایمان سے لبریز ہو گیا، (اصابہ تذکرہ حضرت عمرؓ) حضرت ابو ذر غفاریؓ نے اپنے بھائی سے قرآن مجید

کے معجزانہ اثر کا ذکر سنا تو رسول اللہ صلی اللہ علیہ وآلہ وسلم کی خدمت میں حاضر ہوئے اور صدق دل سے مسلمان ہو گئے۔ (صحیح مسلم فضائل ابو ذرؓ) حضرت عثمان بن مظعونؓ نے جب یہ آیت سنی۔

ان الله يا نمر بالعدل والاحسان وايتاء ذى القربىٰ وينهى عن الفحشاء والمنكر والبغىٰ يعظكم لعلكم تذكرون، (نحل ۱۳)

خدا عدل، احسان اور قرابتداروں کے ساتھ سلوک کرنے کا حکم دیتا ہے اور بدکاری، بڑائی اور ظلم سے روکتا ہے، وہ اس لئے یہ نصیحتیں کرتا ہے کہ شاید تم اس کو قبول کر لو۔

تو ان کے دل پر جو اثر ہوا اس کو خود ان الفاظ میں بیان کرتے ہیں۔

فذلک حین استقر الايمان فى قلبىٰ واجبت محمدا

یہی وہ وقت ہے جب ایمان میرے دل میں جاگزیں ہوا اور محمد صلی اللہ علیہ وآلہ وسلم سے محبت رکھنے لگا۔ (مسند ابن جنبل جلد ۱ ص ۳۱۸)

حضرت جبیر بن مطعمؓ نے جب یہ آیتیں سنیں۔

ام خلقوا من غير شىء ام هم الخالقون ام خلقوا السموات والارض

بل لا يوقنون ام عند هم خزائن ربك ام هم المصيطرون،

کیا یہ لوگ خود بخود پیدا ہو گئے؟ یا یہ لوگ خود پیدا کرنے والے ہیں، کیا آسمان و زمین کو انہی لوگوں نے پیدا کیا ہے؟ سچ تو یہ ہے کہ انکے دل میں ایمان نہیں (اے پیغمبر) کیا انکے پاس تمہارے پروردگار کے خزانے ہیں؟ یا یہ لوگ سربراہ کار ہیں۔

تو وہ خود کہتے ہیں کہ میرا دل اڑنے لگا، (صحیح بخاری کتاب التفسیر سورۃ طور) حضرت طفیل بن عمرو الدوسیؓ نے رسول اللہ صلی اللہ علیہ وآلہ وسلم کی زبان مبارک سے قرآن سنا تو بے اختیار ہو کر مسلمان ہو گئے۔ (استیعاب و طبقات ابن سعد ذکرہ حضرت طفیل بن عمرو

الدوسی) طائف کے سفر میں حضرت خالد العدوانی نے آپ کی زبان سے یہ آیت سنی۔  
 و السماء و الطارق  
 آسمان کی قسم اور رات میں آنے والے کی قسم،  
 تو اسی وقت پوری سورۃ کو یاد کر لیا اور بالآخر مسلمان ہو گئے۔ (مسند ابن جنبل جلد ۳ ص  
 ۳۳۵)

اشخاص سے الگ صحابہ کی جماعت کی جماعت قرآن مجید کے اثر سے متاثر ہوئی اور  
 اسلام لائی مثلاً حضرت ابو عبیدہؓ، حضرت ابوسلمہؓ، حضرت ارقم بن ابی ارقم اور حضرت عثمان  
 بن مظعونؓ جب آپ کی خدمت میں حاضر ہوئے تو آپ نے دعوت اسلام دی، اور  
 قرآن مجید کی تلاوت فرمائی جس کا نتیجہ یہ ہوا کہ یہ تمام لوگ مسلمان ہو گئے۔ (اسد الغابہ  
 تذکرہ ابوسلمہ بن عبد اللہ،  
 قرآن مجید نے ایرانیوں کے مقابل میں رومیوں کی فتح کی جو پیشین گوئی کی تھی وہ  
 پوری ہوئی تو بہت سے لوگوں نے اسلام قبول کر لیا۔ (ترمذی کتاب التفسیر  
 تفسیر سورۃ روم)

### اخلاق نبوی کا اثر:

ایک بار ایک شخص نے رسول اللہ صلی اللہ علیہ وآلہ وسلم سے بہت سی بکریاں مانگیں آپ  
 نے اس کا سوال پورا کیا، اس پر اس فیاضی کا یہ اثر پڑا کہ اپنے قبیلہ میں آکر کہا کہ لوگو!  
 مسلمان ہو جاؤ کیونکہ محمد صلی اللہ علیہ وآلہ وسلم اس قدر دیتے ہیں کہ ان کو اپنے تنگ دست ہو  
 جانے کا بھی خوف نہیں ہوتا۔

(مسلم کتاب التفصائل باب مسائل رسول اللہ صلی اللہ علیہ وآلہ وسلم شیاء قط فقال لا و  
 کثر عطاء)

ایک یہودی عالم نے جب آپ کو تقاضائے قرض میں اس قدر تنگ کیا اور پکڑا کہ ظہر  
 کی نماز سے لیکر فجر تک آپ کا ساتھ نہ چھوڑا تو صحابہ کرامؓ نے اس کو سخت دھمکیاں دیں،  
 لیکن آپ نے فرمایا خدا نے مجھے کسی ذمی پر ظلم کرنے کی اجازت نہیں دی ہے، دن چڑھتا تو

وہ اسلام لایا اور کہا کہ میرا نصف مال خدا کی راہ میں صدقہ ہے، اس سخت گیری سے میرا صرف یہ مقصد تھا کہ توراہ میں آپ کے جو اوصاف مذکور ہیں ان کا تجربہ کروں۔ (مشکوٰۃ کتاب الفتن فی اخلاقہ صلی اللہ علیہ وآلہ وسلم) ثمامہ بن اثال گرفتار ہو کر آئے تھے لیکن آپ نے انکو بلا شرط و بلا معاوضہ رہا کر دیا، تو انہوں نے فوراً اسلام قبول کر لیا اور ان کا دل اسلام، داعی اسلام اور مدنیۃ الاسلام کی محبت سے معمور ہو گیا۔

(صحیح مسلم کتاب الجہاد والسیر باب ربط الاسیر)

### مواعظ نبویؐ کا اثر:

ایک بار حضرت ضماؤمہؓ میں آئے تو کنار سے سنا کہ رسول اللہ صلی اللہ علیہ وآلہ وسلم کو جنون ہو گیا ہے۔ حاضر خدمت ہوئے اور کہا کہ ”میں جنون کا علاج کرتا ہوں“ آپ نے ان کے سامنے ایک تقریر کی جس کا اثر ان پر یہ پڑا کہ فوراً مسلمان ہو گئے۔ (مسلم کتاب الجمعة باب تخفیف الصلوٰۃ والخطبہ) حضرت حلیمہؓ کے شوہر یعنی آپ کے رضاعی باپ جب مکہ میں تشریف لائے تو قریش نے کہا کہ کچھ سنا ہے تمہارا بیٹا کہتا ہے کہ ”لوگوں کو مر کر پھر جینا ہوگا، انہوں نے آپ سے کہا بیٹا یہ کیا کہتے ہو،؟“ آپ نے فرمایا ”اگر وہ دن آیا تو میں آپ کا ہاتھ پکڑ کر بتا دوں گا کہ جو کچھ میں کہتا تھا سچ تھا وہ فوراً مسلمان ہو گئے، اور ان فقروں کا اثر عمر بھر رہا کہا کرتے تھے کہ ”میرا بیٹا ہاتھ پکڑے گا تو جنت میں پہنچا کر ہی چھوڑے گا۔“ (اصابہ تذکرہ حضرت حارث بن

عبدالغزالی)

### شماکل نبویؐ کا اثر:

بعض صحابہؓ نے صرف آپؐ کی شکل و صورت ہی دیکھ کر آپؐ کی نبوت کا اعتراف کر لیا۔ حضرت ابو رافعؓ آپؐ کی خدمت میں قریش کی طرف سے قاصد بن کر آئے لیکن آپؐ پر نظر پڑتے ہی شیدائے اسلام ہو گئے اور بالآخر علانیہ اسلام قبول کر لیا، (ابوداؤد کتاب الجہاد باب یستجن بالامام فی العہود) حضرت عبداللہ بن سلام کو آپؐ کا چہرہ دیکھتے

ہی یقین ہو گیا کہ

وجہہ لیس بوجہ کذاب (ترمذی ابواب الزہد ص ۴۰۹)

”جھوٹے آدمی کا چہرہ ایسا نہیں ہو سکتا“۔

### دعاۃ اسلام کا اثر:

صحابہ میں بکثرت ایسے صحابہ تھے جو دعاۃ اسلام کے اخلاقی اثر سے اسلام لائے۔ متعدد صحابہؓ نے حضرت ابو بکرؓ کے اثر سے اسلام قبول کیا۔ یمن کے لوگ حضرت علی کرم اللہ وجہہ کے ارشاد و ہدایت سے اسلام لائے، حضرت طفیلؓ نے اپنے قبیلے کے بہت سے لوگوں کو مسلمان کیا قبیلہ ہمدان حضرت عامر بن شہر کے اثر سے اسلام لایا، حضرت ابو ذر غفاریؓ کا آدھا قبیلہ ان کے اثر سے مسلمان ہوا، غرض احادیث و سیر میں اس قسم کے بکثرت واقعات مذکور ہیں اور اشاعت اسلام کے عنوان میں ان کی تفصیل آئے گی۔

### معجزات کا اثر:

ایک سفر میں صحابہؓ نے رسول اللہ صلی اللہ علیہ وآلہ وسلم کی خدمت میں پیاس کی شکایت کی، آپؐ نے دو آدمیوں کو پانی کی تلاش میں بھیجا، یہ لوگ جستجو میں نکلے تو ایک ناتھ سوار عورت ملی جس کے ساتھ پانی کی دو مشکیں تھیں، ان دونوں بزرگوں نے اس کو آپؐ کی خدمت میں پیش کیا تو آپؐ نے برتن منگوا لیا اور اس میں دونوں مشکوں سے پانی ڈال کر مشکوں کے دہانے بند کر دیئے اور عام اعلان کے ذریعہ سے تمام صحابہؓ آئے اور پانی پی کر سیراب ہوئے، لیکن مشکوں کے پانی میں کوئی کمی نہیں ہوئی۔ عورت نے یہ معجزہ دیکھا تو اپنے قبیلہ میں آ کر بیان کیا کہ خدا کی قسم آسمان و زمین کے درمیان یہ شخص عجب روزگار اور خدا کا سچا پیغمبر ہے۔

(بخاری کتاب التیمم باب الصعید الطیب وضو المسلم یکفیہ من الماء)

رسول اللہ صلی اللہ علیہ وآلہ وسلم ہجرت کر کے مدینہ تشریف لائے تو حضرت عبداللہ بن سلام حاضر خدمت ہوئے اور چند غیبی امور کے متعلق سوالات کیے، آپؐ نے ان کے

جو بات دیکھی تو انہوں نے فوراً اسلام قبول کر لیا۔ (بخاری باب ہجرۃ النبی صلی اللہ علیہ وآلہ وسلم واصحابہ الی المدینۃ مع فتح الباری)

### فتح مکہ کا اثر:

اگرچہ صحابہ کرامؓ کی ایک بہت بڑی تعداد جن میں تمام اکابر صحابہ داخل ہیں۔ متذکرہ بالا اسباب سے اسلام قبول کیا، تاہم ایک جماعت اسلام کے عام غلبہ کا انتظار کر رہی تھی اس لئے جب مکہ فتح ہوا تو عام اہل عرب نے بطوع ورضا خود بخود اسلام قبول کر لیا، صحیح بخاری میں ہے۔

وكانت العرب تلوم باسلامهم الفتح ، فيقولون اتركوه وقومه فانه ان ظهر عليهم فهو نبي صادق فلما كانتوقعة اهل الفتح بادركل قوم باسلامهم (بخاری کتاب المغازی ذکر فتح مکہ)

تمام عرب اپنے اسلام کے لئے فتح مکہ کا منتظر تھا وہ کہتے تھے کہ محمدؐ کو اپنی قوم سے نیٹ لینے دو۔ اگر وہ غالب آگئے تو وہ سچے پیغمبر ہیں چنانچہ جب فتح مکہ کا واقعہ ہوا تو ہر قبیلہ کے لوگ نہایت سرعت کے ساتھ اسلام کی طرف دوڑے۔“



## قوتِ ایمان

طمع و ترغیب سے برگشتہ از اسلام نہ ہونا:

ابتدائے اسلام میں صحابہ کرامؓ اس قدر مفلوک الحال تھے کہ افلاس کی وجہ سے بعض مسلمان خاندانوں کے مرتد ہو جانے کا خطرہ تھا۔ (سنن ابن ماجہ کتاب البیوع باب السلف فی کیل معلوم وزن معلوم الی اجل معلوم) لیکن مخالفین اسلام یعنی یہود و کفار دولت و ثروت سے مالا مال تھے بالخصوص یہود کے پاس یہ ایک ایسا زریں آلہ تھا کہ جس کے ذریعہ سے وہ صحابہ کی روحانی طاقت پر زور لگا سکتے تھے۔ اس افلاس پر صحابہ کرامؓ کو صدقہ و زکوٰۃ بھی ادا کرنا پڑتا تھا اور بظاہر یہ ایک ایسا بار تھا جس سے سکبدوش ہونے کیلئے نہایت آسانی کے ساتھ اسلام سے برگشتہ ہونے کی ترغیب دی جاسکتی تھی، چنانچہ جب محمد ابن مسلمہؓ نے کعب بن اشرف سے حیلہ گرانباری صدقہ کی شکایت کی اور غرض کیلئے اس سے قرض لینا چاہا تو اس موقع سے فائدہ اٹھا کر اس نے کہا، ”تم محمدؐ سے گھبرا اٹھو گے“ (بخاری کتاب المغازی باب قتل کعب بن اشرف) اس کے ساتھ صحابہؓ کو اور طرح طرح کی مصیبتوں میں مبتلا ہونا پڑتا تھا اور اس حالت میں ان سے نجات دلانے کا وعدہ ایک ضعیف الایمان دل کو ڈانواں ڈول کر سکتا تھا لیکن صحابہ کرامؓ نے ان میں سے کسی چیز کے اثر کو قبول نہیں کیا بلکہ ان کی قوتِ ایمان نے یہودیوں کی مالی ترغیبات کو اس قدر بے اثر کر دیا کہ حضرت محیصہؓ جس یہودی تاجر سے مالی فائدہ اٹھاتے تھے، جوشِ اسلام میں خود اسی کو قتل کر دیا جس پر ان کے بڑے بھائی نے جواب تک کافر تھے ان کو یہ طعنہ دیا کہ ”او خدا کے دشمن! تیرے پیٹ کی کل چربی اسی کے مال سے پیدا ہوئی ہے“ (ابوداؤد کتاب الخراج باب کیف کان اخراج الیہود من المدینہ)

مصیبتوں سے نجات دلانے کی توقعات کو صحابہ کرامؓ نے اس بے پروائی کے ساتھ ٹھکرا دیا کہ جب غزوہ تبوک میں شریک نہ ہونے کی وجہ سے رسول اللہ صلی اللہ علیہ وآلہ وسلم

حضرت کعب بن مالکؓ سے ناراض ہو گئے اور آپ کے حکم سے تمام صحابہؓ نے ان سے معاشرتی تعلقات منقطع کر لئے تو شاہ غسان نے لکھا کہ ”مجھے معلوم ہوا ہے کہ تمہارے آقا نے تم پر ظلم کیا ہے۔“

لیکن خداتم کو ذلت اور کسمپری کی زمین میں نہ رہنے دیگا، آؤ اور ہم سے مل جاؤ، ہم اپنے مال کے ذریعہ تمہاری غم خواری کریں گے،، لیکن انہوں نے اس خط کو خود تنور میں ڈال دیا اور حسرت سے کہا ”انا للہ اب کفار مجھ کو حریصانہ نگاہوں سے دیکھنے لگے۔“

(بخاری کتاب المغازی باب غزوہ تبوک مع فتح الباری)

انسان دوسرے کے مال دولت سے بے نیاز ہو سکتا ہے ”لیکن خود اپنے ذاتی مال و جائیداد کو نہیں چھوڑ سکتا، لیکن صحابہ کرامؓ نے اپنے مال و جائیداد کو بھی اسلام پر قربان کر دیا اور ان میں کسی چیز کی محبت ان کو اسلام سے برگشتہ نہ کر سکی، عاص بن وائل پر حضرت خبابؓ کی اجرت باقی تھی۔ لیکن جب انہوں نے اس کا تقاضہ کیا تو ملعون نے کہا کہ جب تک محمدؐ کی نبوت سے انکار نہ کرو گے نہ دوں گا، لیکن انہوں نے کہا کہ ”یہ تو قیامت تک بھی نہ ہوگا،“

(بخاری کتاب التفسیر، تفسیر کہیعص)

صحابہ کرامؓ نے ہجرت کی تو اپنے تمام مال و متاع کو خیر باد کہا اور وراثت سے جو مال ملتا اس سے اس لئے محروم ہو گئے کہ مسلمان کافر کا وارث نہیں ہو سکتا لیکن ان چیزوں میں ایک چیز بھی انکے رشتہء ایمان کو ڈھیلا نہ کر سکی۔ ہجرت کرنے کے بعد ابتلا و امتحان کے مختلف مواقع پیش آئے، لیکن صحابہ کرامؓ نے عارضی فوائد کے لئے اپنے عقائد کے اظہار میں کسی قسم کی مدہانت نہیں کی چنانچہ جب صحابہ کرامؓ ہجرت کر کے حبش کو گئے تو نجاشی کے ظلِ عاطفت میں نہایت امن سکون کی زندگی بسر کرنے لگے، لیکن قریش کو یہ گوارا نہ ہوا اور انہوں نے دو ممتاز آدمیوں کو مکہ کے بہترین تحائف و ہدایا کے ساتھ روانہ کیا کہ وہ نجاشی کو اس پر آمادہ کریں کہ وہ صحابہ کو مکہ میں واپس بھیج دے قریش کی بڑی خواہش یہ تھی کہ

نجاشی اور صحابہؓ کے درمیان کسی قسم کی گفتگو نہ ہونے پائے لیکن نجاشی نے اس کو منظور نہیں کیا اور کہا کہ جب تک اس معاملہ کے متعلق ان سے گفتگو نہ کر لوں گا ان کو واپس نہیں کر سکتا، اس غرض سے اس نے صحابہ کو طلب کیا اور صحابہؓ نے باہمی مشورہ سے ایک زباں ہو کر کہا کہ نتیجہ جو کچھ بھی ہو لیکن ہم وہی بات کہیں گے جس کا ہم کو یقین ہے اور جس کا ہم کو رسول اللہ صلی اللہ علیہ وآلہ وسلم نے حکم دیا ہے چنانچہ اس قرارداد کے بموجب حضرت جعفر بن ابی طالب نے اسلام کی پاک تعلیمات کو نجاشی کے سامنے بیان کیا تو اس پر نہایت عمدہ اثر پڑا اور کفار کی تمام کوششیں ناکام رہیں۔ اب انہوں نے نجاشی کو اشتعال دلانے کے لئے دوسری تدبیر اختیار کی اور کہا کہ اے بادشاہ! یہ لوگ حضرت عیسیٰ علیہ السلام کے متعلق ایک بڑی بات کہتے ہیں یعنی ان کو خدا کا بندہ سمجھتے ہیں خود ان کو بلا کر پوچھ لے۔“

صحابہ نے مشورہ کیا کہ اس سوال کا کیا جواب دیا جائے گا؟ سب نے کہا کہ ”جو کچھ بھی ہو ہم حضرت عیسیٰ علیہ السلام کے بارے میں وہی کہیں گے جو خدا نے کہا ہے اور رسول اللہ صلی اللہ علیہ وآلہ وسلم نے اس کی تعلیم دی ہے“ نجاشی ایک عیسائی بادشاہ تھا اور اسی وجہ سے ان دونوں آدمیوں نے اس سوال پر اس کو آمادہ کیا تھا لیکن جب اس نے سوال کیا تو صحابہؓ نے صاف صاف کہا کہ ”وہ خدا کے بندے ہیں اس کے رسول ہیں اسکی روح ہیں اور اس کے کلمہ ہیں۔“ اب نجاشی نے زمین پر ہاتھ مار کر ایک تنکا اٹھایا اور کہا کہ ”اس کے سوا عیسیٰ بن مریم اس تنکے سے بھی زیادہ نہیں“

(مسند ابن حنبل جلد اول ص ۲۰۲)

## تخل شدائد:

ضعیف القلب انسان مصائب کے تصور سے بھی کانپ اٹھتا ہے، لیکن صحابہ کرامؓ نے اسلام کیلئے ہر قسم کی تکلیفیں برداشت کیں اور انکے ایمان میں ذرہ برابر ترنزل واقع نہیں ہوا حضرت بلالؓ کو کنار نے لوہے کی زڑہ پہنا کر دھوپ میں ڈال دیا، لڑکے انکو مکہ کی

پہاڑیوں میں گھسٹتے پھرتے۔ لیکن انکی قوت ایمان نے کسی قسم کا ضعف نہیں پایا، (سنن ابن ماجہ ص ۴۴ افضل سلمان وابی ذر والمقداد) حضرت خبابؓ ام انمار کے غلام تھے وہ اسلام لائے تو ام انمار نے لوہا گرم کر کے ان کے سر پر رکھا، ایک دن حضرت عمرؓ نے انکی پیٹھ دیکھی تو کہا کہ آج تک ایسی پیٹھ میری نظر سے نہیں گزری، حضرت خبابؓ نے جواب دیا کہ ”کنار نے انکاروں پر لٹا کر مجھ کو گھسیٹا تھا“ (اسد الغابہ تذکرہ خباب بن ارتؓ) (حضرت صہیبؓ اور حضرت عمارؓ کو کنار لوہے کی زرہیں پہنا کر دھوپ میں چھوڑ دیتے تھے لیکن دھوپ کی شدت سے انکی حرارت اسلام میں کوئی کمی نہیں واقع نہیں ہوتی تھی۔

(اسد الغابہ تذکرہ صہیبؓ)

کنار حضرت ابو لکھیاؓ کے پاؤں میں بیڑی ڈال کر دھوپ میں لٹا دیتے، پھر پشت پر پتھر کی چٹان رکھ دیتے، یہاں تک کہ وہ مختل الحواس ہو جاتے، ایک دن امیہ نے انکے پاؤں میں رسی باندھی اور آدمیوں کو انکے گھسٹنے کا حکم دیا۔ اسکے بعد انکو پتی ہوئی زمین پر لٹا دیا، اتفاق سے راہ میں ایک گبریلا جا رہا تھا امیہ نے استہزاء کہا ”تیرا پروردگار یہی تو نہیں؟“ بولے ”میرا اور تیرا پروردگار اللہ تعالیٰ ہے“ اس پر اسنے زور سے انکا گلا گھونٹا لیکن اسکے بیدرد بھائی کو جو اس وقت اسکے ساتھ تھا اس پر بھی تسکین نہیں ہوئی اور اسنے کہا ”اسکو اور اذیت دو“ (ایضاً تذکرہ ابو لکھیاؓ)

حضرت سمیہؓ حضرت عمارؓ کی والدہ تھیں ایک دن کنار نے انکو دھوپ میں لٹا دیا تھا، اسی حالت میں رسول اللہ صلی اللہ علیہ وآلہ وسلم کا گزر ہوا تو فرمایا ”صبر کرو صبر، تمہارا ٹھکانہ جنت میں ہے“ لیکن ابو جہل کو اس پر بھی تسکین نہیں ہوئی، اور اس نے برچھی مار کر ان کو شہید کر دیا، چنانچہ اسلام میں سب سے پہلے شرف شہادت ان ہی کو نصیب ہوا۔

(اسد الغابہ تذکرہ سمیہؓ)

حضرت عمرؓ کی بہن جب اسلام لائیں اور حضرت عمرؓ کو معلوم ہوا تو اس قدر مارا کہ تمام بدن لہو لہان ہو گیا، لیکن انہوں نے صاف صاف کہہ دیا کہ جو کچھ کرنا ہو کرو میں تو اسلام لا

(ایضاً تذکرہ عمر)

حضرت ابو ذر غفاریؓ نے جب خانہ کعبہ میں اپنے اسلام کا اعلان کیا تو ان پر کنار ٹوٹ پڑے اور مارتے مارتے زمین پر لٹا دیا۔ (مسلم کتاب مناقب فضائل حضرت ابو ذر غفاریؓ)

حضرت عبداللہ بن مسعودؓ نے جب اول اول خانہ کعبہ میں قرآن مجید کی چند آیتیں باواز بلند پڑھیں تو کنار نے انکو اس قدر مارا کہ چہرے پر نشان پڑ گئے، لیکن انہوں نے صحابہ سے کہا کہ ”اگر کوہ تو کل پھر اسی طرح باواز بلند قرآن کی تلاوت کر آؤں۔“ (اسد الغابہ تذکرہ عبداللہ بن مسعود)

ان اذیتوں کے علاوہ کنار ان غریبوں کو اور بھی مختلف طریقوں سے ستاتے تھے۔ پانی میں غوطے دیتے تھے، مارتے تھے، بھوکا پیاسا رکھتے تھے، یہاں تک کہ ضعف سے بچارے پیچھے نہیں سکتے تھے۔ (ایضاً تذکرہ عمار)

یہ وہ لوگ تھے جن میں اکثر یا تو لونڈی غلام تھے یا غریب الوطن لیکن انکے علاوہ بہت سے دولت مند اور معزز لوگ بھی کنار کے دست تظاول سے محفوظ نہ رہ سکے۔

حضرت عثمانؓ نہایت معزز شخص تھے لیکن جب اسلام لائے تو خود ان کے چچا نے ان کو رسی میں باندھ دیا۔ (طبقات ابن سعد ترجمہ عثمان بن عفان)

حضرت زبیر بن عوامؓ جب اسلام لائے تو ان کا چچا انکو چٹائی میں لپیٹ کر لٹکا دیتا تھا۔ پھر نیچے سے ان کے ناک میں دھواں دیتا تھا۔ (ریاض الحضرة للمحب الطبری تذکرہ حضرت زبیر بن عوام)

حضرت عمرؓ کے چچا زاد بھائی سعید بن زیدؓ اسلام لائے تو حضرت عمرؓ نے انکو رسیوں میں باندھ دیا۔ (بخاری کتاب الاکراه باب من اختار الضرب والتقل

والہواں علی الکفر)

حضرت عیاش بن ابی ربیعہ اور حضرت سلمہ بن ہشامؓ اسلام لائے تو کنار نے دونوں کے پاؤں کو ایک ساتھ باندھ دیا۔  
(طبقات ابن سعد تذکرہ ولید بن ولید)

حضرت ابو بکرؓ اسلام لائے تو ایک تقریر کے ذریعہ سے دعوت اسلام دی، کنار نے یہ نامانوس آواز سنی تو ان پر دفعۃً ٹوٹ پڑے اور اس قدر مارا کہ حضرت ابو بکرؓ کے قبیلہ بنو تمیم کو انکی موت کا یقین آ گیا اور وہ ان کو ایک کپڑے میں لپیٹ کر گھر لے گئے شام کے وقت انکی زبان کھلی تو بجائے اس کے کہ اپنی تکلیف بیان کرتے رسول اللہ صلی اللہ علیہ وآلہ وسلم کا حال پوچھا اب خاندان کے لوگ بھی ان سے الگ ہو گئے، لیکن انکو اسی محبوب کے نام کی رٹ لگی رہی، بالآخر لوگوں نے ان کو آپ تک پہنچا دیا، آپ نے یہ حالت دیکھی تو ان کے اوپر گر پڑے انکا بوسہ لیا اور سخت رقت طبع کا اظہار فرمایا۔  
(اسد الغابہ تذکرہ ام الخیر)

صبر و استقامت کی یہ بہترین مثالیں تھیں اور صحابہ کرامؓ کے زمانے میں خود اہل کتاب تک انکے معترف تھے، چنانچہ استیعاب میں ہے کہ جب صحابہ کرامؓ شام میں گئے تو ایک اہل کتاب نے ان کو دیکھ کر کہا کہ عیسیٰ ابن مریم کے وہ اصحاب جو آروں سے چیرے اور سولی پر لٹکائے گئے ان سے زیادہ تکلیف برداشت کرنے والے نہ تھے۔  
(استیعاب جلد ۱ ص ۶)

### قطع علاق:

انسان مال و دولت سے بے نیاز ہو سکتا ہے، اگر عزم و استقلال سے کام لے تو ابتلاء و امتحان پر بھی صبر کر سکتا ہے لیکن ماں باپ، بھائی، بہن، اعزہ و اقارب اور اہل و عیال کے تعلقات کو منقطع نہیں کر سکتا، یہی لوگ غربت و افلاس کی حالت میں اس کی دستگیری کرتے ہیں۔ تکلیف و مصیبت میں تسکین دیتے ہیں۔ عیش و عشرت میں لطف زندگی بڑھاتے ہیں۔ غرض کسی حالت میں ان کے تعلقات کو نظر انداز نہیں کیا جاسکتا، لیکن جو لوگ اپنا رشتہ

صرف خدا سے جوڑتے ہیں انکو کبھی کبھی یہ رشتہ بھی توڑنا پڑتا ہے۔

صحابہ کرامؓ اسلام لائے تو حالات نے ان کو اس رشتے کے توڑنے پر مجبور کیا اور ایمان و اسلام کے لئے انہوں نے آسانی کے ساتھ اس کو گوارا کر لیا، حضرت سعد بن ابی وقاصؓ اسلام لائے تو ان کی ماں نے قسم کھالی کہ جب تک وہ اسلام کو نہ چھوڑیں گے وہ ان سے نہ بات چیت کریں گی نہ کھانا کھائیں گی نہ پانی پیئیں گی، چنانچہ انہوں نے یہ قسم پوری کی یہاں تک کہ تیسرے دن کے فاقہ میں بے ہوش ہو گئیں (مسلم کتاب المناقب مناقب سعد بن ابی وقاصؓ) لیکن حضرت سعد بن ابی وقاصؓ پر اس کا کچھ اثر نہ پڑا اور انہوں نے اپنی ماں سے صاف صاف کہہ دیا کہ اگر تمہارے قالب میں ہزار جانیں بھی ہوں اور ایک ایک کر کے ہر جان نکل جائے تب بھی میں اپنے اس دین کو نہ چھوڑوں گا۔ (اسد الغابہ تذکرہ حضرت سعد بن ابی وقاصؓ)

حضرت خالد بن سعیدؓ اسلام لائے تو ان کے باپ نے ان کو سخت سرزنش کی کوڑے مارے قید کیا، کھانا پینا بند کر دیا اور اپنے دوسرے لڑکوں کو ان سے بات چیت کرنے کی ممانعت کر دی لیکن انہوں نے رسول اللہ صلی اللہ علیہ وآلہ وسلم کی معیت نہ چھوڑی اور آخر کار حبش کی طرف ہجرت کر گئے، اب ان کے باپ کو اور بھی رنج ہوا اور کہا کہ مجھے ان صابیوں سے الگ ہو جانا پسند ہے لیکن یہ گوارا نہیں کہ اپنے باپ دادا اور معبودوں کے معائب سنوں، چنانچہ وہ طائف کے ایک مقام میں جہاں انکی کچھ جائیداد تھی چلے گئے۔ (طبقات ابن سعد تذکرہ عمر بن سعید و خالد بن سعیدؓ) دین و ایمان کے معاملہ میں صحابہ کرامؓ نے صرف معاشرتی بے تعلقی کو گوارا نہیں کیا بلکہ ان کو اعزہ و اقارب کے رشتہ حیات کے منقطع کر دینے میں بھی تامل نہ ہوا، ایک غزوہ میں عبداللہ بن ابی سلول نے انصار کو مہاجرین کے خلاف اشتعال دلایا تو اس کے بیٹے عبداللہ نے کہا کہ ”یا رسول اللہ صلی اللہ علیہ وآلہ وسلم اگر آپ اجازت دیں تو میں اس کو قتل کر ڈالوں“ (استیعاب تذکرہ عبداللہ بن ابی سلول)

عتبہ غزوہ بدر میں شمشیر بکف میدان میں آیا تو مقابلے کیلئے اس کے لخت جگر حضرت ابو حذیفہؓ نکلے، چنانچہ عتبہ کی بیٹی ہند نے اس پر ان کی ہجو میں یہ اشعار لکھے۔

فماشكرت اَبًا باک من صغر

تو نے اس باپ کا شکر ادا نہیں کیا۔

حتى شببت شابا غير محجون

جس نے تجھے لڑکپن میں پالا یہاں تک تو جوان ہوا۔

الاحول الا ثعل المشنوم طائرہ

او! احوں، کج دندان، بد بخت

ابو حذیفہ شر الناس فی الدین

ابو حذیفہ جو مذہبی حیثیت سے بدترین شخص ہے۔ (استیعاب تذکرہ ابو حذیفہ)

اسی غزوہ بدر میں حضرت عبدالرحمن (اس وقت وہ کافر تھے) صف جنگ سے نکلے تو ان کے والد بزرگوار حضرت ابوبکرؓ نے ان کا مقابلہ کیا۔ (ایضاً تذکرہ عبدالرحمن) اسیران بدر گرفتار ہو کر آئے اور رسول اللہ صلی اللہ علیہ وآلہ وسلم نے حضرت ابوبکرؓ اور حضرت عمرؓ سے ان کے متعلق مشورہ کیا تو حضرت عمرؓ نے کہا کہ ”آپ علیؓ کو ان کے بھائی عقیل کی گردن مارنے کا حکم دیجئے اور مجھ کو میرے ایک عزیز کو حوالہ کیجئے کہ میں اس کی گردن اڑا دوں“ (مسلم کتاب الجہاد باب الامداد فی الملکۃ فی غزوہ بدر و اباحتہ الغنائم) یہود بنو قریظہ قبیلہ اوس کے حلیف تھے۔

(اسد الغابہ تذکرہ سعد بن معاذ و طبقات ابن سعد ذکر غزوہ بنو قریظہ)

اور عرب میں حلیفوں میں بالکل برادرانہ تعلقات پیدا ہو جاتے تھے لیکن جب رسول اللہ صلی اللہ علیہ وآلہ وسلم نے ان کا فیصلہ حضرت سعد بن معاذؓ پر رکھ دیا جو قبیلہ اوس کے سردار تھے تو انہوں نے اس تعلق کی کچھ پروا نہ کی اور بے لاگ فیصلہ کر دیا کہ لڑنے والے قتل کر دیئے جائیں عورتوں اور بچوں کو لونڈی غلام بنا لیا جائے اور ان کا مال و اسباب

مسلمانوں پر تقسیم کر دیا جائے۔

(بخاری کتاب المغازی ذکر غزوہ بنو قریظہ)

صلح حدیبیہ کے بعد جب یہ آیت نازل ہوئی۔

ولا تمسکو ابعصم الکوافر ” کافرہ عورتوں کو نکاح میں نہ

رکھو،“

اور اس کے ذریعے سے صحابہ کو حکم دیا گیا کہ مکہ میں انکی جو کافرہ عورتیں ہیں ان کو چھوڑ دیں۔ (بخاری کتاب التفسیر سورہ ممتحنہ) تو حضرت عمرؓ نے اسی وقت اپنی کافرہ بیویوں کو طلاق دیدی۔ بہت سی صحابیات اپنے اپنے شوہروں کو چھوڑ کر ہجرت کر آئیں اور ان میں سے ایک بھی اپنے دین سے برگشتہ نہ ہوئی۔

حضرت عائشہ فرماتی ہیں،

مانعلم ان احد امن المہاجر اتدت بعد ایمانہا

(بخاری کتاب الشروط ذکر صلح حدیبیہ)

”ہم کو کسی ایسی مہاجرہ عورت کا حال معلوم نہیں ہوا جو ایمان لا کر پھر مرتد

ہوئی ہو“

اعزہ واقارب کے علاوہ قبائل کی یکجہتی بھی عرب کی سب سے بڑی طاقت تھی، لیکن بعض صحابہؓ نے اسلام کے لیے قبیلہ کے تعلق کو بھی منقطع کر دیا، حضرت سعد بن معاذؓ اسلام لائے تو اپنے قبیلہ سے تمام تعلقات منقطع کر لیے اور کہا کہ ”مجھ پر تمہارے مردوں اور عورتوں سے بات چیت کرنا حرام ہے۔ (اسد الغابہ تذکرہ حضرت سعد بن معاذؓ) لیکن ان تمام واقعات سے یہ نہ سمجھنا چاہیے کہ اسلام نے صحابہ کرامؓ میں قساوت اور سنگدلی پیدا کر دی تھی اور اسی سنگدلی کی وجہ سے انہوں نے تمام اعزہ واقارب سے تعلقات منقطع کر لیے تھے۔ بلکہ اس کے برعکس اسلام نے صحابہ کرامؓ کے جذبہ محبت کو اور بھی زیادہ مشتعل کر دیا تھا، اس لئے جب وہ اپنے اعزہ واقارب بالخصوص اپنی اولاد اور اپنی شریک

زندگی نبی کو دیکھتے تھے کہ وہ کفر کی بدولت جہنم کا ایندھن بن رہے ہیں تو فطری محبت کی بنا پر ان کا دل جلتا تھا اور سخت اضطراب کی حالت میں خدا سے دعا کرتے تھے کہ

ربنا هب لنا من ازواجنا وذرياتنا قررة اعين واجعلنا للمتقين اماما

”اے ہمارے پروردگار ہم کو ہماری بیبیوں (کی طرف) سے اور ہماری اولاد کی (طرف) سے آنکھوں کی ٹھنڈک عنایت فرما اور ہم کو پرہیزگاروں کا پیشوا بنا“  
یعنی ہماری ہی طرح ہماری بیبیوں اور بچوں کو بھی ایمان و اسلام کی دولت عطا کرو وہ اس معاملہ میں ہماری پیروی کریں تاکہ ان کو دیکھ کر ہماری آنکھیں ٹھنڈی ہوں اور ہم پرہیزگاروں کے پیشوا بن سکیں۔ (تفسیر ابن کثیر جلد ۷ ص ۱۵۹)

### ہجرت:

صحابہ کرامؓ نے اسلام کے لئے جو مصائب برداشت کئے، ان میں ہجرت کی داستان نہایت درد انگیز ہے خود حدیث شریف میں آیا ہے۔

ان الهجرة شانها شديد (بخاری باب ہجرة البنی واصحابہؓ الی

المدینة)

ہجرت کا معاملہ نہایت سخت ہے۔

یہی وجہ ہے کہ جو لوگ ہمیشہ مصائب برداشت کرنے کے خوگر تھے وہ بھی اس مصیبت کو برداشت نہ کر سکے، چنانچہ ایک بدو مدینہ میں ہجرت کر کے آیا اور رسول اللہ صلی اللہ علیہ وآلہ وسلم کے دست مبارک پر بیعت کی، سوئے اتفاق سے اسلام لانے کے بعد اسکو بخارا گیا اسلئے اس نے اصرار کے ساتھ بیعت فسخ کرائی، اس موقع پر آپؐ نے فرمایا۔

انما المدينة کا لکیر تنفی خبثها و تنصع طیبها

(بخاری کتاب الاحکام باب من بائع ثم استقال البیعة مع فتح الباری)

مدینہ سوناہ کی بھٹی کے مثل ہے جو میل کچیل کو باہر پھینک دیتی ہے اور خالص سونے کو الگ کر دیتی ہے۔

یہ زرخالص صحابہ کرامؓ ہی تھے جو مدتوں مدینہ میں نعل درآتش رہے، لیکن اسلام کیلئے ان تمام سختیوں کو گوارا کر لیا، چنانچہ صحابہ کرامؓ ہجرت کر کے آئے تو مدینہ کی آب و ہوا اس نہ آئی اور متعدد بزرگ بخار میں مبتلا ہو گئے اس حالت میں حضرت ابو بکرؓ یہ شعر پڑھتے تھے۔

**کل امری مصبح فی اہلہ و الموت ادنی من شراک نعلہ**

حضرت بلالؓ مکہ کی وادیوں، چشموں اور پہاڑیوں کو یاد کر کے چیخ اٹھتے تھے اور اپنے رنج و غم کا اظہار ان حسرت ناک اشعار میں کرتے تھے۔

**الایت شعری ہل ابیتن لیلة** کاش میں ایک رات اس میدان میں بسر کرتا۔

**بوادو حولی اذخرو جلیل**

جس میں میرے گرد اذخرو جلیل ہوتے (مکہ کی دو قسم کی گھاسوں کا نام ہے)

**وہل اردن یوما میاہ مجنة** کیا میں پھر کسی دن کوہِ حنہ کے چشموں سے سیراب ہوں گا

**وہل یبدون لی شامة و طفیل ام**

کیا میرے سامنے پھر شامہ و طفیل (دو پہاڑیاں) ہوں گی۔ (بخاری کتاب الحج فضائل مدینہ)

حضرت عامرؓ کی زبان پر یہ شعر تھا

**انی وجدت الموت قبل نوقہ مجھے موت سے پہلے ہی موت آگئی**

**ان الجبان حنقہ من فوقہ** نامردوں کی موت اوپر سے آتی ہے۔ (مسند

ج ۶ ص ۶۸)

ایک صحابی ہجرت کر کے آئے تو بیمار ہو گئے، حالت مرض میں رسول اللہ صلی اللہ علیہ وآلہ وسلم نے حال پوچھا بولے بیمار ہوں، اگر بطحان کا پانی پی لیتا تو اچھا ہو جاتا، فرمایا تو

کون روکتا ہے؟ بولے ہجرت ارشاد ہوا جاؤ تم ہر جگہ مہاجر ہی رہو گے۔ (اسد الغابہ تذکرہ سداؤ بن اسید)

سخت سے سخت رکاوٹیں بھی صحابہ کرامؓ کو ہجرت سے باز نہیں رکھ سکتی تھیں، کفار نے حضرت ابو جندلؓ کے پاؤں میں بیڑیاں ڈال دی تھیں لیکن حدیبیہ کا معاہدہ صلح ہو رہا تھا کہ وہ بیڑیاں پہنے ہوئے پہنچے اور اپنے آپ کو مسلمانوں کے سامنے ڈال دیا۔ اگرچہ معاہدہ میں یہ شرط تھی کہ جو مسلمان مدینہ جائے گا وہ واپس کر دیا جائے گا، تاہم چونکہ معاہدہ اب تک مکمل نہیں ہوا تھا اس لئے رسول اللہ صلی اللہ علیہ وآلہ وسلم کو بھی انکی حالت پر رحم آیا، اور فرمایا کہ ”اب تک ہم نے مصالحت نہیں کی ہے۔ لیکن ابو جندلؓ کے باپ سہیل نے کہا کہ ”سب سے پہلے ان ہی کو واپس کرنا ہوگا، مصلحتہ آپ نے ان کو واپس کرنا چاہا تو انہوں نے کہا ”مسلمانو! کیا میں مشرکین کی طرف پھر واپس کر دیا جاؤں گا؟ حالانکہ میں مسلمان ہو کر آیا ہوں، کیا تم مصیبتوں کو نہیں دیکھتے اس وقت اگرچہ وہ واپس کر دیئے گئے، تاہم دوبارہ بھاگ کر آئے اور حضرت ابو بصیرؓ نے سمندر کے ساحل پر اس قسم کے مہاجرین کی جو جماعت قائم کر لی تھی اس میں شامل ہو گئے۔ (بخاری کتاب الشروط ذکر صلح حدیبیہ)

حضرت صہیبؓ نے ہجرت کرنا چاہی تو کفار نے سخت مزاحمت کی اور کہا کہ ”تم مکہ میں محتاج آئے تھے لیکن یہاں آ کر دولت مند ہو گئے اب یہ مال لیکر کہاں جاتے ہو؟ انہوں نے کہا ”اگر میں سب مال تم کو دیدوں تو مجھے جانے دو گے؟ کفار راضی ہو گئے اور انہوں نے تمام مال انکو دے دیا۔ (طبقات ابن سعد تذکرہ حضرت صہیبؓ)

ان تمام تکلیفوں اور مزاحمتوں میں صحابہؓ کیلئے صرف یہ خیال مسرت خیز تھا کہ انہوں نے کفر کے گہوارہ سے باہر قدم نکالا اور اسلام کے دائرہ میں آ گئے، حضرت ابو ہریرہؓ نے ہجرت کی تو گوطویل سفر سے اکتا گئے، تاہم یہ شعر زبان پر تھا۔

بالیلة من طولها وعناها على انها من دائرة الكفر نجت

(بخاری کتاب الاعتقاد)

کتنی لمبی اور تکلیف دہ یہ رات ہے، تاہم یہ بات تسکین بخش ہے کہ اس نے دارالکفر سے نجات دلائی۔

فتح مکہ کے بعد اگرچہ تمام عرب میں امن و امان قائم ہو گیا تھا اور ہر شخص آزادی سے فرائض اسلام بجالا سکتا تھا، تاہم بعض مسلمانوں کے دلوں میں اب بھی ہجرت کا شوق باقی تھا، چنانچہ چند لوگ مکہ سے ہجرت کر کے مدینہ کو چلے گئے تاکہ اپنے توجہ راستے میں معلوم ہوا کہ رسول اللہ صلی اللہ علیہ وآلہ وسلم کا وصال ہو چکا۔ (بخاری کتاب المغازی ذکروفات النبی وبعث اسامہ)

لوگ سمجھتے ہیں کہ صحابہ کرامؓ نے صرف جان و مال کی حفاظت کیلئے ہجرت کی تھی لیکن درحقیقت یہ خیال صحیح نہیں بلکہ ہجرت کا اصلی مقصد یہ تھا کہ دین کی حفاظت ہو اور ہر شخص آزادی کے ساتھ اپنے خدا کی عبادت کر سکے، چنانچہ حضرت عائشہ فرماتی ہیں کہ ”ہر مسلمان اپنے دین کو لے کر خدا اور خدا کے رسولؐ کے طرف بھاگ آتا تھا، تاکہ دینی فتنہ میں نہ مبتلا ہو۔ (بخاری باب ہجرۃ النبی صلی اللہ علیہ وآلہ وسلم واصحابہ الی المدینہ) لیکن یہ ذوق اس قدر ترقی کر گیا کہ جس سرزمین میں برائی نظر آتی تھی صحابہ کرامؓ اسکو چھوڑ کر رسول اللہ صلی اللہ علیہ وآلہ وسلم کے دامن میں پناہ لیتے تھے تاکہ انکے گناہوں کا گناہ ہو، چنانچہ ایک بار حضرت لبابہ بن المنذر سے ایک گناہ سرزد ہو گیا اور ان پر اسکا اس قدر اثر پڑا کہ جب انکی توبہ قبول ہوئی تو رسول اللہ صلی اللہ علیہ وآلہ وسلم کی خدمت میں عرض کی یا رسول اللہ میں چاہتا ہوں کہ جس سرزمین میں میں نے گناہ کیا ہے چھوڑ دوں اور آپ کے پاس آ رہوں اور اپنا کل مال اللہ ورسولؐ کو صدقہ میں دے دوں۔ (موطا امام مالک کتاب الایمان والنذر و باب جامع الایمان)

اسلامی اوج حکومت کے زمانہ شباب میں بھی جب کہیں صحابہ کرامؓ گوبدی کا احساس ہوتا تو فوراً اس مقام کو چھوڑ کر مدینہ کا رخ کرتے تھے۔

ایک بار غزوہ روم میں حضرت عبادہ بن صامت انصاری نے دیکھا کہ لوگ سونے

کے نکلنے اشرفیوں سے اور چاندی کے نکلنے درہموں سے بیچ رہے ہیں، فرمایا ”لوگو تم سو دکھا رہے ہو، رسول اللہ صلی اللہ علیہ وآلہ وسلم نے فرمایا ہے کہ سونے کو سونے کے برابر خریدو اس میں نہ زیادتی ہے ادھار، اس پر حضرت معاویہؓ نے کہا میرے نزدیک صرف ادھار کی صورت میں سود ہے“ بولے میں حدیث بیان کرتا ہوں اور تم اپنی رائے ظاہر کرتے ہو، اگر خدا نے توفیق دی تو جس سر زمین میں مجھ پر تمھاری حکومت ہے، اس میں قیام نہ کروں گا، چنانچہ پلٹے تو سیدھے مدینہ چلے آئے۔

(سنن ابن ماجہ باب تعظیم حدیث رسول اللہ صلی اللہ علیہ وآلہ

وسلم والتعلیظ علی من عارضه)

ثواب آخرت کی تمنا دارالہجرت یعنی مدینہ کو صحابہ کرامؓ کی نگاہوں میں اس قدر محبوب بنا دیا تھا کہ حضرت عثمانؓ محصور ہوئے تو بعض لوگوں نے مشورہ دیا کہ شام کو نکل چلیں، وہاں امیر معاویہؓ کی حمایت حاصل ہوگی، بولے ”میں دارالہجرت اور مجاورت رسولؐ کا فراق ہرگز گوارا نہ کروں گا۔“ (مسند ابن حنبل جلد اول ص ۶۷، مسند عثمانؓ بن عفان)

جب حضرت سعد بن ابی وقاصؓ مکہ میں سخت بیمار ہو کر اپنی زندگی سے مایوس ہو گئے تو انکو صرف یہ افسوس ہوا کہ وہ دارالہجرت سے دور ایسی زمین میں مر رہے ہیں جس سے انہوں نے ہجرت کر لی ہے۔ (مسلم کتاب الوصایا باب الوصیۃ بالثلث لاتیجاوز)

حضرت عبداللہ بن عمرؓ یہ دعا کرتے تھے کہ خداوند! مکہ میں مجھے موت نہ آئے۔

مکہ میں ان کا انتقال ہونے لگا تو اپنے بیٹے سالم کو وصیت کی کہ مرنے کے بعد میری لاش حد و حرم سے باہر دفن کی جائے، کیونکہ مجھے یہ پسند نہیں کہ وہیں سے ہجرت کی اور وہیں دفن ہوں۔ (طبقات ابن سعدؓ ذکرہ حضرت عبداللہ بن عمرؓ)

حضرت عبدالرحمن بن عوفؓ مکہ میں آتے تھے تو اپنے زمانہ جاہلیت کے قدیم مکان میں جس سے وہ ہجرت کر چکے تھے اترنا نہیں پسند کرتے تھے۔

(طبقات ابن سعدؓ ذکرہ حضرت عبدالرحمن بن عوفؓ)

## عقائد

### توحید:

صحابہ کرامؓ نے اگرچہ اپنی زندگی میں بہت سے نیک کام کئے تھے، لیکن ان سب میں کلمہ توحید کو اس الاعمال سمجھتے تھے، حضرت عمرو بن العاص کی وفات کا وقت قریب آیا تو رونے لگے، انکے بیٹے حضرت عبداللہؓ نے پوچھا کہ آپ کیوں روتے ہیں؟ کیا موت کے ڈر سے؟ بولے خدا کی قسم! نہیں، صرف واقعات مابعد الممات کا خوف ہے۔ انہوں نے تسکین دی اور کہا ”آپ عمر بھر نیک کام کرتے رہے۔ آپ نے رسول اللہ صلی اللہ علیہ وآلہ وسلم کا فیض صحبت پایا اور آپ نے مصر و شام میں فتوحات کیں“ بولے ”تم نے ان سے بہتر چیز یعنی شہادت لالہ الالہ اللہ کو تو چھوڑ ہی دیا“

(اسد الغابہ تذکرہ حضرت عمرو بن العاصؓ)

کنار حضرت بلالؓ کو کس قدر اذیت دیتے تھے، لیکن ان کی زبان سے صرف احدا حد نکلتا تھا (سنن ابن ص ۴۴ افضل سلمان و ابی ذؤالمقداد۔) حضرت ابو فکیہ بھی اسی مصیبت میں مبتلا تھے، لیکن اس حالت میں بھی جب ان کے آقا امیہ نے ایک گبریلے کی طرف اشارہ کر کے حقارت آمیز لہجہ میں کہا کہ ”تمہارا پروردگار یہی تو نہیں“ تو بولے کہ ”میرا اور تیرا دونوں کا پروردگار صرف اللہ تعالیٰ ہے“

حضرت ام شریکؓ ایمان لائیں تو انکے اعز وہ اقارب نے انکو دھوپ میں کھڑا کر دیا اور اس حالت میں روٹی کے ساتھ شہد جیسی گرم چیز کھلاتے تھے اور پانی تک نہیں پلاتے تھے، جب اس طرح تین دن گزر گئے تو ظالموں نے کہا ”جس مذہب پر تم ہو اب اسکو چھوڑ دو“ وہ اس قدر بدحواس ہو گئی تھیں کہ ان جملوں کا مطلب ہی نہ سمجھ سکیں، اب ان لوگوں نے آسمان کی طرف انگلی اٹھا کر بتایا تو سمجھیں کہ توحید کا انکا مقصود ہے، بولیں ”خدا کی قسم! میں تو اسی عقیدہ پر قائم ہوں“

(طبقات ابن سعد تذکرہ ام شریک، اصحابہ میں یہ واقعہ کسی قدر اختلاف کے ساتھ  
مذکور ہے)

### تنزہ عن الشکر:

لیکن توحید کی تکمیل کے لئے صرف اسی قدر کافی نہ تھا بلکہ اہل عرب میں جو مشرکانہ خیالات پھیلے ہوئے تھے انکا انکار بھی توحید کا ایک جزو تھا، اس لئے صحابہ کرامؓ اسلام لانے کے ساتھ ہی اس گورکھ دھندے سے بھی نکل گئے مثلاً عرب کا خیال تھا کہ جو بتوں کی برائیاں بیان کرتے ہیں انکو برص یا جذام یا جنون ہو جاتا ہے، لیکن حضرت ضمام ابن ثعلبہؓ جب رسول اللہ صلی اللہ علیہ وآلہ وسلم کی خدمت بابرکت سے اسلام کے نشہ میں چور ہو کر واپس گئے اور اپنی قوم کے سامنے لات وعزلی کو برا بھلا کہنا شروع کیا تو اس خیال کی بناء پر سب نے کہا کہ ”ضمام برص جذام اور جنون سے ڈرو، بولے ”خدا کی قسم یہ دونوں بت کچھ بھی نفع و نقصان نہیں پہنچا سکتے“۔

(مسند دارمی کتاب الصلوٰۃ باب فرض الوضوء الصلوٰۃ)

حضرت زبیرؓ اسلام لانے کے بعد اندھی ہو گئیں تو کفار نے کہنا شروع کیا کہ لات و عزلی نے انکو اندھا کر دیا ہے، بولیں کہ لات وعزلی کو پوجنے والوں کو کیا خبر؟ یہ مصیبت تو آسمان سے آئی ہے“ (اسد الغابہ تذکرہ حضرت زبیرؓ)

زمانہ جاہلیت میں جھاڑ پھونک کا عام رواج تھا، لیکن چونکہ اس میں عموماً شرک کی آمیزش پائی جاتی تھی، اس لئے وہ ایک مشتبہ چیز تھی، لیکن ایک سفر میں اتفاق سے چند صحابہ عرب کے ایک قبیلے کے یہاں اترے اور ان لوگوں نے انکے مذہبی تقدس کی بناء پر درخواست کی کہ ہمارے رئیس کو بچھونے ڈنک مار دیا ہے کیا آپ لوگ اسکو کچھ فائدہ پہنچا سکتے ہیں ان میں ایک بزرگ رئیس کے پاس آئے اور سورۃ فاتحہ پڑھ کر دم کیا تو وہ بھلا چنگا ہو گیا ان لوگوں نے صحابہ کو اسکا معاوضہ دیا جسکو ان لوگوں نے تقسیم کرنا چاہا، لیکن جن بزرگ نے سورۃ فاتحہ کا دم کیا تھا اس سے اختلاف کیا اور کہا اسکے متعلق چل کر رسول اللہ

صلی اللہ علیہ وآلہ وسلم سے مشورہ کر لینا چاہیے چنانچہ آپ کی خدمت میں آ کر واقعہ بیان کیا تو آپ نے فرمایا ”تم کو یہ کیونکر معلوم ہوا کہ یہ جھاڑ پھونک ہے؟ معاوضہ تقسیم کر لو اور میرا بھی ایک حصہ لگاؤ“

(البدوؤد کتاب الطب، باب کیف الرقی)

زمانہ جاہلیت میں تعویذ گندے کا عام رواج تھا لیکن ایک دن حضرت عبداللہ بن مسعودؓ نے دیکھا کہ نبی نے گئے میں گند اڈال رکھا ہے توڑ کے پھینک دیا اور کہا کہ آل عبداللہ شرک سے بے نیاز ہیں، رسول اللہ صلی اللہ علیہ وآلہ وسلم نے منع فرمایا ہے کہ تعویذ گندے شرک ہے۔“

(سنن ابن ماجہ کتاب الطب باب تعلیق التمام)

عرب کے لوگ بچوں کے پچھونے کے نیچے استرا رکھ دیتے تھے اور سمجھتے تھے کہ اس طرح بچے آسیب سے محفوظ رہتے ہیں، حضرت عائشہ نے ایک بار کسی بچے کے سر ہانے استرا دیکھا تو منع فرمایا اور کہا کہ ”رسول اللہ ﷺ کے کوسخت ناپسند فرماتے تھے۔“

(الادب المفرد باب الطیرۃ من الجن ص ۸۰)

## بت شکنی:

عرب میں شرک کا اصلی مظہر بت تھے اس لئے صحابہ کرامؓ جب اسلام لائے تو سب سے پہلے راہ تو حید سے اسی سنگ گراں کو دور کیا، عرب میں دستور تھا کہ سرداران قبائل خاص طور پر اپنے لئے بت بناتے تھے اور ان کو گھروں میں رکھتے تھے اس طریقہ کے مطابق قبیلہ بنو سلمہ کے سردار عمرو بن الجموح نے ایک لکڑی کا بت بنوا کر گھر میں رکھا تھا نو جوانان بنو سلمہ یعنی حضرت معاذ بن جبلؓ اور حضرت معاذ بن عمروؓ وغیرہ اسلام لائے تو رات کو خفیہ طور پر آتے تھے اور اس بت کو اٹھا کر ایک گڑھے میں جس کے اندر کوڑا کرکٹ پھینکا جاتا تھا، پھینک آتے تھے عمرو بن الجموح صبح کو اٹھتا تو بت کو وہاں سے ڈھونڈ کے اٹھالاتا اور پاک صاف کر کے گھر میں رکھ دیتا۔ اور کہتا کہ ”اے بت جس نے تیرے

ساتھ یہ بدسلوکی کی ہے اگر میں اس کو پا جاتا تو اس کی بڑی فضیحت کرتا، دوسرے دن یہ پُر جوش نوجوان بت کے ساتھ پھر یہی سلوک کرتے اس طرح جب یہ واقعہ پے درپے ہوا تو عمرو بن الجموح نے بت کے گلے میں ایک تلوار لٹکا دی اور کہا ”اگر تجھ میں کچھ بھلائی ہے تو خود اپنی حفاظت کر رات کو یہ نوجوان حسب معمول پھر آئے اور بت کو ایک مردہ کتے کے ساتھ رسی میں باندھ کر گڑھے میں ڈال دیا۔ عمرو بن الجموح نے بت کو اس حالت میں پایا تو خود بخو دمسلمان ہو گیا۔

قبیلہ سعد کا ایک بت تھا جس کا نام قراض تھا، حضرت ذباب بن حارث اسلام لائے تو اس کو چکنا چور کر دیا اور اس کے متعلق یہ اشعار کہے:

**تبع رسول اللہ اذ جاء بالهدی**

جب رسول اللہ صلی اللہ علیہ وآلہ وسلم ہدایت لائے تو میں نے آپ کا

**و خلفت قراضا بدارھوان**

اتباع کیا اور قراض کو ذلیل ترین مقام میں چھوڑ دیا۔

**شددت علیہ شدة فکسرته**

میں نے اس پر حملہ کیا اور اس کو اس طرح

**کان لم یکن والدھر ذو حد ثان**

چور چور کر دیا کہ گویا اس کا وجود ہی نہ تھا۔ (اسد الغابہ تذکرہ ذبابؓ)

حضرت ہند بن عتبہؓ جب ایمان لائیں تو گھر میں جو بت نصب تھا اس کو توڑ پھوڑ ڈالا

اور کہا ”ہم تیری نسبت بڑے دھوکے میں مبتلا تھے۔“ (اصابہ تذکرہ ہند بن عتبہؓ)

حضرت ابو طلحہؓ نے جب حضرت ام سلیمؓ سے نکاح کی خواہش کی تو انہوں نے کہا کہ ”ابو

طلحہ کیا خبر نہیں کہ جس خدا کو تم پوجتے ہو وہ زمین سے اگا ہے۔“ بولے ”مجھے معلوم ہے“

بولیں تو کیا تمہیں ایک درخت کی عبادت سے شرم نہیں آتی؟“ چنانچہ جب تک انہوں نے

بت پرستی سے توبہ کر کے کلمہ تو حید نہیں پڑھا انہوں نے ان سے نکاح کرنا پسند نہیں کیا۔

(اصابتذکرہ حضرت ام سلیمؓ)

### ایمان بالرسالت:

رسول اللہ صلی اللہ علیہ وآلہ وسلم کی نبوت کا اعتقاد صحابہ کرامؓ کے لوح دل پر کالتش فی الحجر ہو گیا تھا، اس لئے وہ کسی حالت میں اسکو مٹنے نہیں دیتے تھے، غزوہ حدیبیہ میں جب حضرت علی کرم اللہ وجہہ نے مصالحت نامہ لکھا تو کفار نے اصرار کیا کہ اس پر ”رسول اللہ“ کا لفظ نہ لکھا جائے رسول اللہ صلی اللہ علیہ وآلہ وسلم نے یہ شرط منظور کر لی اور حضرت علیؓ کو حکم دیا کہ اس فقرے کو مٹا دیں۔ صحابہ کرامؓ اگرچہ کبھی آپ کی نافرمانی نہیں کرتے تھے تاہم اس موقع پر انہوں نے صاف کہہ دیا کہ ”میں اس کو نہیں مٹا سکتا“ بالآخر آپ نے خود اپنے دست مبارک سے اس کو مٹا دیا۔

(مسلم کتاب الجہاد باب صلح الحدیبیہ فی الحدیبیہ)

ایمان کا درجہ کمال یہ ہے کہ پیغمبر کے اقوال پر اس وثوق کے ساتھ ایمان لایا جائے کہ محال ممکن، مستقبل حال اور غائب حاضر بن جائے صحابہ کرامؓ رسول اللہ صلی اللہ علیہ وآلہ وسلم کی ہر بات پر اسی شدت کے ساتھ ایمان لائے تھے اور اسی درجہ کمال نے حضرت ابوبکرؓ کو صدیق کا خطاب دیا تھا۔ ایک بار آپ نے فرمایا کہ ”بکری کے ایک گلے پر بھیڑیے نے حملہ کیا اور ایک بکری اٹھالے چلا، چرواہے نے اس کو بلایا تو بھیڑیے نے جواب دیا کہ یوم السبع میں بکری کا نگران کون ہوگا جبکہ میرے سوا ان کا چرواہا کوئی نہ ہوگا؟ آپ نے فرمایا کہ ایک شخص نبیل پر بوجھ لادے ہوئے جا رہا تھا نبیل نے مڑ کر کہا میں اس کیلئے نہیں بنایا گیا۔ میں صرف کھیتی باڑی کیلئے پیدا ہوا ہوں“ بہت سے صحابہؓ نے اسکو استعجاب سے سنا اور کہا ”سبحان اللہ“ لیکن آپ نے فرمایا ”ہم ابوبکرؓ اور عمر بن الخطابؓ اس پر ایمان لائے ہیں۔“ (بخاری کتاب المناقب فضائل ابی بکرؓ)

ایک بار حضرت عمران بن حصینؓ نے یہ حدیث بیان کی کہ ”اہل و عیال کے رونے سے مردے پر عذاب ہوتا ہے“ اس پر ایک شخص نے اعتراض کیا کہ ”اگر ایک آدمی خراسان

میں مرجائے اور اہل عیال یہاں پر ماتم کریں تو کیا آپ کے خیال میں اس پر خراسان میں عذاب ہوگا؟ بولے ”رسول اللہ صلی اللہ علیہ وآلہ وسلم نے جو فرمایا ہے وہ سچ ہے اور تو جھوٹ بکتا ہے“

(نسائی کتاب الجنائز باب النیاحۃ علی لمیت)

ایک بار رسول اللہ صلی اللہ علیہ وآلہ وسلم نے فرمایا ہے کہ ”آئندہ زمانے میں تمہاری مختلف جماعتیں قائم ہو جائیں گی۔ کوئی جماعت شام میں رہے گی کوئی یمن میں اقامت پذیر ہوگی اور کوئی عراق میں سکونت اختیار کرے گی“ اس پیشین گوئی پر حضرت ابن حوالہؓ اس وثوق کے ساتھ ایمان لائے کہ آپ سے درخواست کی کہ ”مبادا میں بھی اس زمانہ تک زندہ رہوں اس لئے آپ خود میری اقامت گاہ متعین فرما دیجئے“ (ابوداؤد کتاب الجہاد باب فی سکنی الشام)

ایک بار آپؐ نے کسی بدو سے گھوڑا خریدا اور قیمت ادا کرنے کے لئے اس کو ساتھ لے چلے لیکن آپ تیزی سے آگے بڑھ گئے اور بدو پیچھے رہ گیا لیکن جن لوگوں کو معلوم نہ تھا کہ آپ نے اس کو خریدا لیا ہے وہ بدو سے بھاؤ تاؤ کرنے لگے۔ خریداروں کو دیکھ کر بدو نے آپ کو پکار کر کہا۔ لینا ہوتا لیجئے ورنہ میں گھوڑے کو فروخت کر ڈالتا ہوں“ آپ نے فرمایا کہ ”تم نے تو اسکو میرے ہاتھ فروخت کر دیا ہے، بولا نہیں اگر گواہ ہوتا لائیے حضرت خذ یہ ابن ثابت اگر چہ نفع کے موقع پر موجود نہ تھے۔ تاہم کہا کہ میں شہادت دیتا ہوں تم نے آپ کے ہاتھ گھوڑا فروخت کر دیا ہے، ارشاد ہوا ”تم نے کیوں شہادت دی“ بولے ”آپ کی تصدیق کی بناء پر“ اس موقع پر انکو یہ شرف حاصل ہوا کہ آپ نے ان کی شہادت کو دو شہادتوں کے برابر قرار دیا۔

(ابوداؤد کتاب الاقضیہ باب اذا علم الحاکم صدق الشاہد الواحد بجزلہ الحکم)

صحابہ کرامؓ کے عہد میں بچہ بچہ یہ راسخ عقیدہ رکھتا تھا کہ رسول اللہ صلی اللہ علیہ وآلہ وسلم کی زبان مبارک سے جو لفظ نکل جائے گا اس کے خلاف نہ ہوگا ایک بار آپ نے ایک

لڑکی کو بددعا دے دی کہ ”تیرا سن زیادہ نہ ہو“ وہ روتی ہوئی حضرت ام سلمہؓ کے پاس آئی اور کہا ”آپؐ نے مجھ کو یہ بددعا دی ہے اب میرا سن ترقی نہ کرے گا“ وہ فوراً حاضر ہوئیں اور کہا کہ ”آپؐ نے میری تیمہ کو بددعا دی ہے“ آپؐ ہنس پڑے اور فرمایا ”میں بھی آدمی ہوں اور آدمیوں کی طرح خوش اور رنجیدہ ہوتا ہوں پس جس کو میں ایسی بددعا دوں جس کا وہ مستحق نہیں تو یہ اس کیلئے پاکی بڑکیہ اور نیکی ہوگی۔“

(مسلم کتاب البر والصلیۃ والاداب من لعنہ النبی صلی اللہ علیہ وآلہ وسلم وسبہ و دعا علیہ)

جب رسول اللہ صلی اللہ علیہ وآلہ وسلم سے کوئی معجزہ صادر ہوتا تھا تو صحابہ کرامؓ کی قوت ایمانیہ میں اور اضافہ ہو جاتا تھا۔ حضرت جابرؓ کو اپنے باپ کی جانب سے بہت سے لوگوں کا قرض ادا کرنا تھا اور کھجوروں کے باغ کے سوا ادا کرنے کا کوئی سامان نہ تھا لیکن قرضدار باغ کے پھل لینے پر آمادہ نہ تھے بالآخر رسول اللہ صلی اللہ علیہ وآلہ وسلم خود باغ میں آئے اور اسکی کھجوروں کے لئے دعائے برکت فرمائی نتیجہ یہ ہوا جب کھجوریں توڑی گئیں تو سب کا قرض بھی ادا ہو گیا اور بہت کچھ کھجوریں بچ بھی رہیں۔ حضرت جابرؓ نے آپؐ کو اسکی خبر کی تو آپؐ نے حضرت عمرؓ سے فرمایا سنتے ہو؟ بولے ”ہم کو تو یقین ہی تھا کہ آپؐ خدا کے پیغمبر ہیں، خدا کے پیغمبر ہیں“

(بخاری کتاب الہبتہ باب اذا وہب دینا علی رجل)

غزوہ خیبر میں ایک شخص نہایت بے جگری سے لڑ رہا تھا، لیکن رسول اللہ صلی اللہ علیہ وآلہ وسلم نے فرمایا کہ یہ ”دو زخمی ہے“ اس پر تمام صحابہؓ کو سخت تعجب ہوا اور ایک صحابی اس کی تصدیق کیلئے اسکے ساتھ ہو لئے سوء اتفاق سے وہ زخمی ہو کر زندگی سے نکل آ گیا اور خودکشی کر لی اس حالت کو دیکھ کر وہ آپؐ کی خدمت میں آئے اور کہا کہ ”میں گواہی دیتا ہوں کہ آپؐ خدا کے رسول ہیں۔“

(بخاری کتاب المغازی ذکر غزوہ خیبر)

یہ قوت ایمانیہ جس طرح رسول اللہ صلی اللہ علیہ وآلہ وسلم کی زندگی میں قائم تھی اس طرح

آپکی وفات کے بعد بھی قائم رہی، رسول اللہ صلی اللہ علیہ وآلہ وسلم کا وصال ہوا تو تمام صحابہؓ نے رو کر کہا کہ ”کاش ہم آپ سے پہلے ہی مر جاتے ایسا نہ ہو کہ آپ کے بعد ہمارے دین میں کوئی خلل آئے“، لیکن حضرت معنؓ بن عدی نے کہا کہ ”میں آپ سے پہلے مرنا پسند نہیں کرتا تا کہ جس طرح میں نے آپؐ کی زندگی میں آپکی تصدیق کی اس طرح بعد وصال بھی آپ کی تصدیق کروں“ (اسد الغابہ تذکرہ معن بن عدی)

### ایمان بالغیب:

شریعت میں صرف ایمان بالغیب معتبر ہے اور صحابہ کرامؓ کو غیب کی تمام چیزوں پر اس شدت کے ساتھ یقین تھا کہ گویا انکو یہ چیزیں علانیہ نظر آتی تھیں۔

ایک بار رسول اللہ صلی اللہ علیہ وآلہ وسلم نے حضرت حارثؓ سے پوچھا کہ کیا حال ہے؟ بولے ”یا رسول اللہ صلی اللہ علیہ وآلہ وسلم خدا پر صدق دل سے ایمان رکھتا ہوں“ فرمایا ”ہر چیز کی ایک حقیقت ہوتی ہے، تمہارے ایمان کی کیا حقیقت ہے؟“ بولے دنیا سے میرا دل پھر گیا ہے۔ اسلئے رات کو جاگتا ہوں، دن کو بھوکا پیاسا رہتا ہوں، گویا مجھ کو خدا کا عرش علانیہ نظر آتا ہے گویا میں اہل جنت کو باہم ملتے جلتے دیکھ رہا ہوں اور گویا اہل دوزخ مجھے پیچھتے ہوئے نظر آ رہے ہیں آپ نے فرمایا ”تم نے جان لیا اب اس پر قائم رہو“ (اسد الغابہ تذکرہ حضرت حارث بن مالکؓ)

رسول اللہ صلی اللہ علیہ وآلہ وسلم کے فیض صحبت سے ایمان اور بھی تازہ رہتا تھا حضرت حنظلہؓ کا بیان ہے کہ جب ہم آپؐ کی خدمت میں ہوتے تھے اور آپ جنت اور دوزخ کا ذکر فرماتے تھے تو گویا ہمارے سامنے ان کی تصویر پھر جاتی تھی۔ (ترمذی ابواب لزہد ص ۴۱۳)

### ایمان بالتقدیر:

صحابہ کرامؓ مسئلہ تقدیر پر شدت کے ساتھ یقین رکھتے تھے، طاؤس سہمانی کا بیان ہے کہ میں نے متعدد صحابہؓ سے ملاقات کی۔ سب کے سب کہتے تھے کہ کل چیزیں تقدیر سے

وجود میں آئی ہیں۔ (مسند ابن حنبل جلد ۲ ص ۱۱۰) ابن دلیلی کہتے ہیں کہ میرے دل میں مسئلہ تقدیر کے متعلق خدشہ پیدا ہوا۔ انہوں نے حضرت ابی بن کعبؓ سے اس کا تذکرہ کیا تو انہوں نے کہا کہ خدا کی راہ میں کوہِ احد کے برابر سونا صرف کرو گے تو خدا اس وقت تک قبول نہ کرے گا جب تک تقدیر پر ایمان نہ لاؤ گے اور اگر اس عقیدہ کے خلاف تم کو موت آئی تو جہنم میں داخل ہو گے، اس کے بعد وہ حضرت عبداللہ بن مسعودؓ حضرت حذیفہ بن الیمانؓ اور زید بن ثابتؓ کے پاس آئے تو سب نے یہی کہا، حضرت عبادہ بن الصامتؓ نے ابو حفصہ کو نصیحت کی کہ بیٹے تم کو اس وقت تک حقیقت ایمان کی لذت نہ ملے گی جب تک تم کو یہ یقین نہ ہو کہ جو کچھ ہو اس کا ہونا لازمی تھا اور جو کچھ نہیں ہوا اس کا نہ ہونا ضروری تھا۔ (ابوداؤد کتاب السننہ باب فی القدر) اس بناء پر جب کوئی شخص مسئلہ تقدیر کا انکار کرتا تھا تو صحابہ کرامؓ شدت کے ساتھ اس سے تخاصی کرتے تھے۔

بصرہ میں جب معبد چہنی نے مسئلہ تقدیر کا انکار کیا تو یحییٰ بن یمر اور حمید بن عبدالرحمن نے اس مسئلہ میں صحابہ کرامؓ کی طرف رجوع کرنا چاہا حسن اتفاق سے ایک سفر حج میں حضرت عبداللہ ابن عمرؓ سے ملاقات ہو گئی، دونوں نے انکو دائیں بائیں سے گھیر لیا اور کہا کہ ”کچھ مسلمان ایسے پیدا ہو گئے ہیں جو تقدیر کے منکر ہیں“ فرمایا ”ان سے ملنا تو کہہ دینا کہ میں ان سے الگ ہوں اور وہ مجھ سے الگ ہیں خدا کی قسم جب تک وہ تقدیر پر ایمان نہ لائیں گے اگر کوہِ احد کے برابر بھی سونا خیرات کریں گے تو خدا اس کو قبول نہ کرے گا“ (مسلم کتاب الایمان باب ما جاء فی الایمان والاسلام و ذکر القدر وغیرہ) انکا ایک دوست شام میں رہتا تھا اور باہم اس قدر تعلقات تھے کہ خط و کتابت کا سلسلہ جاری رہتا تھا، لیکن ایک بار انہوں نے اسکو لکھ بھیجا کہ مجھے معلوم ہوا ہے کہ تم نے مسئلہ تقدیر کے متعلق کچھ قیل و قال شروع کی ہے، اس لئے اب خط و کتابت کا سلسلہ بند کر دو کیونکہ رسول اللہ صلی اللہ علیہ وآلہ وسلم نے فرمایا ہے کہ میری امت میں کچھ لوگ پیدا ہو جائیں گے جو تقدیر کا انکار کریں گے۔“

(مسند ابن جنبل جلد ۲ ص ۹۰)

یہ صرف اعتقاد ہی اعتقاد نہ تھا بلکہ بعض صحابہؓ سخت سے سخت مصیبت میں اسی پر عمل بھی کرتے تھے۔ طاعون عمواس کے زمانے میں حضرت عمرؓ نے سرخ تک پہنچ کر واپس آنا چاہا تو حضرت ابو عبیدہ بن جراحؓ نے فرمایا۔

**افرار من قدر اللہ** ”کیا آپ تقدیر الہی سے بھاگتے ہیں۔“

بولے کاش تمہارے سوا کوئی دوسرا اختلاف کرتا، ہاں تقدیر الہی سے بھاگتے ہیں مگر تقدیر الہی ہی کی طرف۔ (مسلم کتاب السلام باب الطاعون والبطیرۃ والکھانتہ ونحوہا)  
بصرہ میں طاعون آیا تو کسی نے حضرت ابو موسیٰ اشعریؓ سے کہا کہ ”ہم کو مقام وابق میں لے کر نکل چلے“ بولے:-

**الی اللہ آبق لا الی وابق** خدا کی طرف بھاگوں گا نہ کہ وابق کی طرف۔

(طبقات ابن سعد تذکرہ حضرت ابو موسیٰ اشعریؓ)

☆☆☆

## عبادات

### ابواب الطهارة

#### پنجوقتہ نیا وضو کرنا:

ہر نماز کیلئے نیا وضو کرنا بڑی پاکی اور بڑے ثواب کا کام ہے اس لئے اللہ تعالیٰ نے اول اول رسول اللہ صلی اللہ علیہ وآلہ وسلم پر پنج وقتہ نماز کے ساتھ پنج وقتہ وضو بھی فرض کر دیا تھا، بعد کو اگرچہ اس کی فرضیت منسوخ ہو گئی، لیکن بعض صحابہ عملاً اس کے پابند رہے، چنانچہ حضرت عبداللہ بن عمرؓ ہر نماز نئے وضو کے ساتھ ادا فرماتے تھے۔ (ابو داؤد کتاب الطهارة باب المسواک و مسند ابن حنبل جلد ۵ ص ۳۳۵)

#### ہمیشہ با وضو رہنا:

بعض صحابہ ہمیشہ با وضو رہتے تھے، حضرت عدی بن حاتمؓ کا قول ہے۔ ما اقيمت الصلاة منذ اسلمت الا وانا على وضوء (اصابت ذکرہ حضرت عدی بن حاتم)

جب سے میں اسلام لایا ہر نماز کے وقت با وضو رہتا تھا۔

ایک بار رسول اللہ صلی اللہ علیہ وآلہ وسلم نے حضرت بلالؓ سے پوچھا کہ ”کل تم مجھ سے پہلے کیونکر جنت میں داخل ہو گئے؟“ بولے ”یا رسول اللہ صلی اللہ علیہ وآلہ وسلم! میرا معمول یہ ہے کہ جب اذان کہتا ہوں تو دو رکعت نماز لازمی طور پر پڑھ لیتا ہوں اور جس وقت وضو ٹوٹ جاتا ہے، اسی وقت فوراً وضو کر لیتا ہوں۔ (مستدرک حاکم جلد ۳ ص ۲۸۵، تذکرہ حضرت بلالؓ)

#### پنج وقتہ مسواک کرنا:

رسول اللہ صلی اللہ علیہ وآلہ وسلم کمال طہارت و نظافت کی وجہ سے پنج وقتہ مسواک کرتے تھے اور فرماتے تھے کہ ”اگر امت پر شاق نہ ہوتا تو میں پنجوقتہ نماز کے ساتھ

مسواک کرنیکا بھی حکم دیتا لیکن صحابہ کرامؓ کے جوش عمل کے سامنے کون سا کام شاق تھا، حضرت زید بن ارقمؓ نے اس شدت کے ساتھ اسکا التزام کیا کہ ہمیشہ قلم کی طرح کان پر مسواک رکھے رہتے تھے۔

(ابوداؤد کتاب الطہارت باب السواک)

## ابواب الصلوٰۃ

### نماز پنجگانہ:

صحابہ کرامؓ جس مستعدی و سرگرمی کے ساتھ نماز پنجگانہ ادا فرماتے تھے، اس کے متعلق احادیث میں نہایت کثرت سے واقعات مذکور ہیں، بخاری میں ہے کہ جب جماعت کھڑی ہوتی تھی تو صحابہؓ اس تیزی کے ساتھ دوڑتے تھے کہ شور ہو جاتا تھا، (بخاری کتاب الاذان باب قول الرجل فاتتنا الصلوٰۃ) سخت سے سخت مصروفیت کی حالت میں بھی نماز کا وقت آتا تھا تو تمام کاروبار چھوڑ کر سیدھے مسجد کی طرف روانہ ہو جاتے تھے۔ حضرت سفیان ثوریؒ سے روایت ہے۔

**کانو ایتبا یعون ولا یدعون الصلوٰۃ المسکوبات فی الجماعۃ.**

صحابہؓ بیچ و شر کرتے تھے، لیکن نماز مفروضہ کو جماعت کے ساتھ کبھی نہیں چھوڑتے تھے۔

حضرت عبداللہ بن عمرؓ فرماتے ہیں کہ ”ایک بار میں بازار میں تھا کہ نماز کا وقت آ گیا تمام صحابہؓ دوکانیں بند کر کے مسجد میں چلے گئے، چنانچہ قرآن مجید کی یہ آیت:-

**رجال لا تلہیہم تجارۃ ولا بیع عن ذکر اللہ**

صحابہ ایسے لوگ ہیں جن کو تجارت کے کاروبار خدا کی یاد سے نہیں روکتے۔

ان ہی لوگوں کی شان میں نازل ہوئی۔ (فتح الباری جلد ۴ ص ۲۵۳)

سخت سے سخت تکلیف میں بھی صحابہ کرامؓ کی نماز قضاء نہیں ہو سکتی تھی، جس دن حضرت عمرؓ گوزخم لگا۔ اسی رات کی صبح کو لوگوں نے نماز فجر کیلئے جگایا تو بولے، ”ہاں جو شخص

نماز چھوڑ دے۔ اسلام میں اسکا کوئی حصہ نہیں،“ چنانچہ اسی حالت میں کہ زخم سے متصل خون جاری تھا نماز پڑھی،

(موطا امام مالک کتاب الصلوٰۃ باب العمل فیمن غلبہ الدم من جرح اور عاف)

اگر کسی رکاوٹ کی وجہ سے نماز قضا ہو جاتی تو صحابہ کرام کو سخت برہمی پیدا ہوتی، غزوہ خندق میں حضرت عمرؓ کی نماز عصر قضا ہوئی تو کنار کو برا بھلا کہتے ہوئے آئے اور کہا کہ ”یا رسول اللہ سورج غروب ہو رہا ہے اور میں نے اب تک نماز عصر نہیں پڑھی۔“

(بخاری کتاب الصلوٰۃ ابواب صلوٰۃ الخوف باب الصلوٰۃ عند منابضہ و لقاء العدو)

### نماز جمعہ:

صحابہ کرامؓ نماز جمعہ کو نہایت اہم سمجھتے تھے اور اس اہمیت کا اظہار مختلف طریقوں سے کرتے تھے، اسلام کی تاریخ میں حضرت اسعد بن زرارہؓ پہلے شخص تھے جنہوں نے مدینہ میں جمعہ کو قائم کیا تھا۔ انکے انتقال کے بعد جب جمعہ کی اذان ہوتی تھی تو حضرت کعب بن مالکؓ ان پر رحمت کی دعا کرتے تھے، ان کے بیٹے نے ایک روز اسکی وجہ پوچھی تو بولے کہ ”وہ پہلے شخص تھے جنہوں نے ہم کو جمعہ کیلئے جمع کیا، اس وقت ہماری تعداد صرف چالیس تھی۔“

(ابوداؤد کتاب الصلوٰۃ باب الجمعة فی القرئی)

ایک صحابیہ تھیں جو اپنے کھیتوں میں چند ربدو دیا کرتی تھیں جب جمعہ کا دن آتا تھا تو اس کو پکاتی تھیں اور جمعہ کے بعد تمام صحابہ کو کھلاتی تھیں۔ (بخاری کتاب الجمعة باب فی قول اللہ عزوجل ”فاذا قضیت الصلوٰۃ فانتشروا فی الارض

وابتغوا من فضل اللہ“

تمام صحابہ غسل جمعہ کا نہایت اہتمام کرتے تھے، حضرت ابو ہریرہؓ کا قول ہے کہ ”غسل جنابت کی طرح غسل جمعہ بھی فرض ہے“ حضرت عبد اللہ بن عمرؓ بغیر غسل کئے ہوئے اور بغیر خوشبو لگائے ہوئے کبھی شریک جمعہ نہیں ہوتے تھے۔

(موطائے امام محمد باب الاعتقال یوم الجمعہ و باب وقت الجمعہ و ما استحب من الطیب والدہان للرجل)

ایک بار حضرت عمرؓ خطبہ دے رہے تھے کہ اسی حالت میں حضرت عثمانؓ آگئے، بولے ”بھلا یہ کون سا وقت ہے، فرمایا ”بازار سے پلانا تو اذان سنی اور صرف وضو کر کے چلا آیا“ فرمایا ”یہ بھی قابل اعتراض بات ہے کہ حالانکہ تمہیں معلوم ہے کہ جمعہ کے دن رسول اللہ صلی اللہ علیہ وآلہ وسلم غسل کا حکم دیتے تھے“۔ (مولانا امام محمد باب الاعتقال یوم الجمعہ)

اگرچہ صحابہ کرامؓ عموماً پابندی اوقات نماز کا لحاظ رکھتے تھے لیکن جمعہ کے دن خاص طور پر یہ اہتمام کیا جاتا تھا کہ مسجد کی مغربی دیوار پر ایک چادر تان دی جاتی تھی اور جب دیوار کا سایہ اس کو پورے طور پر ڈھک لیتا تھا تو حضرت عمرؓ فوراً نماز کیلئے گھر سے نکل کھڑے ہوتے تھے۔

(موطائے امام محمد باب وقت الجمعہ و ما استحب من الطیب والدہان)

عہد نبوت میں اگرچہ جہاد افضل الاعمال سمجھا جاتا تھا، لیکن جمعہ کا شوق اس پر بھی غالب آتا تھا، ایک بار رسول اللہ صلی اللہ علیہ وآلہ وسلم نے حضرت عبداللہ بن رواحہؓ کو ایک سریہ میں جانے کا حکم دیا لیکن اور لوگ تو روانہ ہو گئے وہ ٹھہر گئے، جمعہ کا دن تھا، آپ نے جماعت میں دیکھا تو فرمایا کیوں رک گئے؟ بولے ”میں نے چاہا کہ آپ کے ساتھ جمعہ پڑھ لوں تو جاؤں“

(ترمذی ابواب الجمعہ باب ما جاء فی السفر یوم الجمعہ)

### نوافل، اشراق اور صلوة کسوف:

صحابہ کرامؓ جس شوق و مستعدی کے ساتھ نماز مغر و ضہا فرماتے تھے، اسی طرح نوافل اشراق اور صلوة کسوف وغیرہ بھی پڑھتے تھے، بخاری میں حضرت انس بن مالکؓ سے مروی ہے: لقد ادرکت کبار اصحاب النبیؐ یبتدرون السواری عند المغرب

”میں نے کبار صحابہؓ کو دیکھا کہ مغرب کے وقت مسجد کے ستونوں کی طرف نماز کے

لئے

دوڑتے تھے۔“ (بخاری کتاب الصلوٰۃ الی الاستوانہ)

اور شراح حدیث نے تصریح کی ہے کہ یہ نفل کی نماز ہوتی تھی جس کو مغرب کی نماز شروع ہونے سے پہلے صحابہ کرامؓ ادا فرماتے تھے، خود اس حدیث میں ہے۔

حتى يخرج النبي صلى الله عليه وآله وسلم

”یعنی صحابہ نفل اس وقت پڑھتے تھے جب تک رسول اللہ صلی اللہ علیہ وآلہ وسلم

امامت کیلئے نکل نہ آئیں۔“

حضرت عبداللہ عمرؓ اور حضرت انس بن مالکؓ سفر میں ہوتے تھے تو سواری کے اوپر ہی بیٹھے بیٹھے نفل کی نمازیں پڑھ لیتے تھے اور اس کو رسول اللہ صلی اللہ علیہ وآلہ وسلم کی سنت سمجھتے تھے۔

(مسلم کتاب الصلوٰۃ باب جواز الصلوٰۃ النافلة علی الدابتہ فی السفر حیث تو جہت)

نماز اشراق اگرچہ رسول اللہ صلی اللہ علیہ وآلہ وسلم نے بہت کم پڑھی ہے لیکن بہت سے صحابہؓ نے اس کا التزام کر لیا تھا، حضرت عائشہؓ فرماتی ہیں کہ ”میں نے اگرچہ رسول اللہ صلی اللہ علیہ وآلہ وسلم کو کبھی نماز اشراق پڑھتے ہونے نہیں دیکھا لیکن میں خود پڑھتی ہوں کیونکہ آپؐ بہت سی چیزوں کو پسند فرماتے تھے لیکن اس پر اس لئے عمل نہیں کرتے تھے کہ مبادا امت پر فرض نہ ہو جائے“ حضرت ابو ہریرہؓ اور حضرت ابو الدرداءؓ کو آپؐ نے نماز اشراق کی وصیت فرمائی تھی، اسلئے یہ دونوں بزرگ اس کو کبھی نہیں چھوڑتے تھے۔

(ایضاً باب استحباب صلوٰۃ الضحیٰ)

چاند اور سورج میں جب گہن لگتا تھا تو صحابہؓ صلوٰۃ الکسوف ادا فرماتے تھے، ایک بار مدینہ میں گہن لگا تو عبد اللہ بن زبیرؓ نے دو رکعت نماز پڑھی۔ (بخاری ابواب صلوٰۃ الکسوف باب خطبۃ الامام فی الکسوف) ایک بار اور گہن لگا تو حضرت عبد اللہ ابن عباسؓ

نے صفہ زمزم میں لوگوں کو جمع کیا اور باجماعت نماز ادا فرمائی۔ (بخاری باب صلوة  
الکسوف جماعت)

### تہجد و نماز شب:

نماز جس میں ہم نیند کا لطف اٹھاتے ہیں اس میں صحابہ کرام عبادت الہی اور تہجد  
گزارا میں مصروف رہتے تھے ایک صحابی نے رات کو نماز میں نہایت بلند آہنگی سے  
قرات کی صبح ہوئی تو رسول اللہ صلی اللہ علیہ وآلہ وسلم نے فرمایا ”خدا اس پر رحم کرے مجھے  
بہت سی آیتیں یاد دلائیں جن کو میں بھول گیا تھا۔“

ایک بار آپ مسجد میں معتکف تھے اور صحابہ کرام بھی مصروف تھے اور اس قدر بلند آہنگی  
کے ساتھ قرات کرتے تھے کہ آپ نے پروہ اٹھا کر فرمایا ”تم میں ہر شخص خدا کے ساتھ سر  
گوشی کر رہا ہے۔ اتنا نہ چلاؤ کہ ایک دوسرے کو تکلیف پہنچے۔“ (ابوداؤد کتاب الصلوٰۃ باب  
رفع الصوت بالقرآۃ) حضرت ابوالدرداء رات کے اکثر حصے میں نماز پڑھا کرتے تھے  
چنانچہ حضرت سلمان فارسی نے انکی بی بی کی شکایت پر ان کو اس سے باصرار روکا۔ (بخاری  
کتاب الصوم، التمس علی احیہ لیفطر فی الطوع)

صحابہ کرام راتوں کو نہ صرف خود نمازیں پڑھتے تھے بلکہ غیروں بالخصوص اپنے اہل و  
عیال کو بھی بیدار کر کے شریک نماز کرتے تھے ایک روز آپ رات کو گھر سے نکلے تو دیکھا  
کہ حضرت ابو بکرؓ پست آواز کے ساتھ نماز میں قرات کر رہے ہیں، آگے بڑھے تو حضرت  
عمرؓ نہایت بلند آہنگی کے ساتھ نماز میں قرات کرتے ہوئے نظر آئے دونوں بزرگ آپ کے  
پاس آئے تو آپ نے فرمایا کہ ”ابو بکرؓ! نماز میں تمھاری آواز پست تھی“ بولے کہ ”میں  
جس سے (خدا سے) سرگوشی کر رہا تھا، اسکے کان میں میری آواز پہنچ گئی“ حضرت عمرؓ سے  
ارشاد ہوا کہ ”تمھاری آواز نہایت بلند تھی“ بولے کہ ”یا رسول اللہ صلی اللہ علیہ وآلہ وسلم  
میں سونے والوں کو جگاتا اور شیطان کو دھتکا رتا ہوں۔“

(ابوداؤد کتاب الصلوٰۃ باب رفع الصوت بالقرآۃ فی صلوة اللیل)

موطائے امام مالکؒ میں ہے کہ حضرت عمرؓ رات کو نماز پڑھتے تھے تو اخیر شب میں اپنے اہل و عیال کو بھی نماز کیلئے جگاتے تھے اور یہ آیت پڑھتے تھے:

وامراہلک بالصلوة واصطبر علیہا لانسلک رزقا نحن نرزقک  
والعاقبة للتقویٰ . ( مؤطا کتاب الصلوٰۃ باب صلوة اللیل )

حضرت ابو ہریرہؓ اور ان کی بی بی اور خادم نے نماز کیلئے رات کے تین حصے کر لئے تھے اور ان میں جب ایک نماز سے فارغ ہو چکتا تھا تو دوسرے کو نماز کیلئے جگا دیتا تھا۔ (بخاری باب الاطعمہ)

یہ ذوق نماز صرف چند صحابہؓ کے ساتھ مخصوص نہ تھا عموماً تمام صحابہؓ میں پایا جاتا تھا حضرت انس بن مالکؓ فرماتے ہیں کہ صحابہ کرامؓ مغرب سے عشاء تک بیدار رہ کر نمازیں پڑھتے تھے چنانچہ خداوند تعالیٰ خود فرماتا ہے۔

کانوا اقلیلا من اللیل ما یہجعون (ابو دائود کتاب الصلوٰۃ باب قیام  
النبی صلی اللہ علیہ وآلہ وسلم من اللیل )

”یہ لوگ (عبادت میں مشغول رہنے کے سبب سے) راتوں کو بہت ہی کم سوتے تھے“

اس میں صحابہ کرامؓ کو سخت سے سخت تکلیفیں برداشت کرنی پڑتی تھیں اول اول سورہ منزل کی ابتدائی آیتیں نازل ہوئیں تو صحابہ کرامؓ تراویح کی طرح راتوں کو نماز پڑھتے تھے، یہاں تک کہ ان کے پاؤں پھول جاتے تھے۔

(ابوداؤد کتاب الصلوٰۃ باب نسخ قیام الیل و باب فی صلوة الیل)

قرآن مجید نے صحابہ کرامؓ کی فضیلت کو ان الفاظ میں بیان فرمایا ہے:-

تتجافی جنوبہم عن المضاجع بدعون ربہم خوفاً وطمعاً ومما

رزقہم ینفقون

انکے پہلو بستر سے الگ رہتے ہیں، وہ لوگ خوف ورجا سے خدا کو پکارتے

ہیں اور جو کچھ ہم نے دیا ہے اس میں سے صرف کرتے ہیں۔

## رسول اللہ صلی اللہ علیہ وآلہ وسلم کے ساتھ تہجد اور نوافل میں شرکت:

رسول اللہ صلی اللہ علیہ وآلہ وسلم رات کی نمازوں میں لمبی لمبی سورتیں مثلاً سورۃ بقرہ، آل عمران، مائدہ اور انعام پڑھتے تھے اور جس قدر وقت قیام میں صرف ہوتا تھا، اتنا ہی وقت رکوع و سجود میں صرف فرماتے تھے اس لئے اس قدر طویل اور پرسکون نماز میں وہی شخص شریک ہو سکتا تھا جبکہ دل شوق عبادت اور شوق اقتداءئے رسولؐ سے لبریز ہو صحابہ کرامؓ اسی قسم کا شوق عبادت اور شوق اقتداءئے رسول رکھتے تھے، اسلئے آپ کے ساتھ شریک نماز ہو کر اس دولت سے بہرہ اندوز ہوتے تھے چنانچہ حضرت عوف بن مالکؓ ایک بار آپ کے ساتھ تہجد میں شریک ہوئے آپ نے پہلی رکعت میں سورۃ بقرہ اور دوسری میں آل عمران پڑھی اور وہ ذوق عبادت میں کھڑے رہے۔

ایک بار حضرت حذیفہؓ کو بھی شرف حاصل ہوا۔

(ابوداؤد کتاب الصلوٰۃ باب ما یقوم الرجل فی رکوع و سجودہ)

آپ نماز شب میں بقرہ، آل عمران اور نساء کی سورتیں پوری پوری پڑھتے اگر کوئی خوف کی آیت آجاتی تو خدا سے دعا کرتے اور اس سے پناہ مانگتے، اسی طرح اگر کوئی بشارت آمیز آیت آتی تو دعا کرتے اور اسکی خواہش فرماتے، حضرت عائشہؓ بھی آپ کے ساتھ اس نماز میں شریک رہیں۔ (مسند ابن جنبل جلد ۶ ص ۹۲)

یہ شوق صرف چند صحابہ کرامؓ کے ساتھ مخصوص نہ تھا بلکہ عموماً تمام صحابہ میں پایا جاتا تھا۔ ایک بار صحابہؓ نے آپ کو شب میں نماز پڑھتے ہوئے دیکھا اور شریک ہو گئے، صبح کو اور لوگوں سے ذکر کیا تو وہ بھی شریک ہوئے اور متصل دو تین شب برابر شریک ہوتے رہے آپ نے یہ حالت دیکھی تو ایک شب گھر سے نہ نکلے لیکن صحابہ کرامؓ نے مختلف طریقوں سے اپنے شوق کا اظہار کیا، کھانے کھنکارے، چلائے اور دروازے پر کنگریاں ماریں۔ آپ اندر سے غصہ میں نکلے، اور فرمایا کہ تمہاری ان حرکتوں سے مجھے خیال پیدا

ہوا کہ یہ نماز تم پر فرض نہ ہو جائے“

آپ شب میں چٹائی کو گھیر کر حجرے کی صورت پیدا کر لیتے تھے اور اس میں نماز ادا فرماتے تھے، صحابہ کرام کو خبر ہوئی تو وہ بھی شریک نماز ہونے لگے۔ لیکن آپ نے ان کو اس سے روک دیا۔ (بخاری کتاب الصلوٰۃ باب صلوٰۃ اللیل)

یہ شوق اس قدر ترقی کر گیا تھا کہ چھوٹے چھوٹے بچوں کا دل بھی اس سے خالی نہ تھا۔ حضرت عبداللہ بن عباسؓ عہد نبوت میں نہایت صغیر السن تھے لیکن اس شوق میں ایک رات اپنی خالہ حضرت میمونہؓ کے پاس سوئے آدھی رات ہوئی تو آپ نے اٹھ کر پہلے آل عمران کی چند آیتیں تلاوت فرمائیں پھر وضو کر کے نماز شروع کی، حضرت عبداللہ بن عباسؓ نے بھی ان اعمال کی تقلید کی اور آپ کے پہلو میں کھڑے ہو کر نماز ادا کی۔ (ابواب صلوٰۃ الوتر)

قیام رمضان:

صبح سے شام تک کی بھوک پیاس کے بعد ہم لوگ بمشکل تراویح پڑھنے کیلئے آمادہ ہوتے ہیں لیکن صحابہ کرامؓ اس کے بھوکے تھے اس لئے ان کو کبھی اس سے سیری نہیں ہوتی تھی۔

ایک بار رسول اللہ صلی اللہ علیہ وآلہ وسلم نے تراویح ادا فرمائی تو چند صحابہ شریک ہوئے دوسرے روز اس تعداد میں اور اضافہ ہوا، لیکن تیسرے روز اس مقصد سے جمع ہوئے تو آپ گھر سے نہ نکلے اور فرمایا کہ ”مجھے خوف ہے کہ وہ تم پر کہیں فرض نہ ہو جائے۔“

آپ نے ایک بار اخیر رمضان میں تراویح شروع کی اور پہلے دن ثلاث شب تک پڑھی دوسرے دن نامہ فرما دیا، تیسرے دن آدھی رات تک پڑھی لیکن ابو ذر غفاریؓ کو اس سے تسکین نہیں ہوئی اور آپ کی خدمت میں گزارش کی کہ کاش آپ اسکو رات بھر ادا فرماتے

(ابوداؤد کتاب الصلوٰۃ باب فی قیام شہر رمضان)

حضرت انیس جہنی صحر میں رہتے تھے، اس لئے مستقل مسجد نبوی میں نماز نہیں پڑھ سکتے تھے لیکن رسول اللہ صلی اللہ علیہ وآلہ وسلم کے حکم سے رمضان کی تیسویں شب کو صحرا سے آکر نماز عصر پڑھ کر مسجد میں داخل ہوتے صبح تک مصروف نماز رہتے اور نماز فجر ادا کر کے صحرا کو روانہ ہو جاتے۔

(ایضاً باب تفریح ابواب شہر رمضان باب فی لیلۃ القدر)

صحابہ کرام کو تراویح کے ادا کرنے میں سخت سے سخت تکلیفیں برداشت کرنی پڑتی تھیں، لیکن ان کے شوق میں کوئی کمی نہیں ہوتی تھی، حضرت عمرؓ نے جب تراویح کو باجماعت کر دیا تو امام ایک ایک رکعت میں سو سو آیتیں پڑھتا تھا، اس لئے صحابہ کرام کھڑے کھڑے اس قدر تھک جاتے تھے کہ لکڑی کے سہارے کی ضرورت ہوتی تھی اور سحر کے وقت فارغ ہو کر واپس آتے تھے

(موطائے امام مالک کتاب الصلوٰۃ، باب ماجاء فی قیام رمضان مع زرقانی شرح مو

طا)

### پابندی اوقات نماز:

نماز اکثر مسلمان پڑھتے ہیں لیکن ان میں کتنے ہیں جو اوقات نماز کی ٹھیک طور پر پابندی کرتے ہیں، لیکن سخت سے سخت خطرہ اور مستعدی کی حالت میں بھی صحابہ کرام کی نماز کا وقت فوت نہیں ہو سکتا تھا۔ ایک صحابی کو رسول اللہؐ نے ایک پرخطر کام کیلئے ایک جگہ روانہ فرمایا جب وہ منزل مقصود کے قریب پہنچے تو عصر کا وقت ہو چکا تھا، انہوں نے دل میں کہا کہ ایسا نہ ہو کہ کہیں نماز میں دیر ہو جائے اس لئے منزل مقصود کی طرف بڑھے اشاروں ہی میں نماز پڑھتے ہوئے بڑھے۔ (ابوداؤد کتاب الصلوٰۃ باب صلوٰۃ الطالب) غزوہ احزاب سے واپسی کے بعد آپ نے صحابہ کو بنو قریظہ کی طرف بھیجا اور حکم دیا کہ عصر

کی نماز جا کرو ہیں پڑھیں لیکن راستے میں عصر کا وقت آ گیا تو بہت سے صحابہ نے فوراً نماز پڑھی۔ (بخاری باب صلوة الخوف والطلب والمطلوب راکباً وایماً)

ایک دن ظہر کے بعد کچھ لوگ حضرت انس بن مالکؓ کی خدمت میں حاضر ہوئے وہ اٹھ کر عصر کی نماز پڑھنے لگے تو ان لوگوں نے کہا ”آپ نے بڑی عجلت کی“ بولے کہ ”رسول اللہ صلی اللہ علیہ وآلہ وسلم نے فرمایا ہے کہ ”یہ منافقین کی نماز ہے، منافقین کی نماز ہے، منافقین کی نماز ہے، کہ گھر میں بیٹھے رہتے ہیں اور جب سورج زرد ہونے لگتا ہے تو چار رکعت پڑھ لیتے ہیں اور خدا کو آمیں بہت کم یاد کرتے ہیں۔ (ابوداؤد کتاب الصلوٰۃ باب وقت صلوة العصر)

حضرت عبداللہ بن عمرؓ مکہ میں حجاج کے ساتھ نماز پڑھا کرتے تھے، لیکن جب اس نے تاخیر کرنا شروع کی تو اسکے ساتھ نماز پڑھنا چھوڑ دیا اور مکہ سے نکل گئے۔

(طبقات ابن سعد تذکرہ حضرت عبداللہ بن عمرؓ)

### پابندی جماعت:

صحابہ کرامؓ نماز باجماعت کو نہ صرف ذریعہ ازاد ثواب خیال کرتے تھے، بلکہ اس کو اسلام و نفاق اور ایمان و کفر کے درمیان حد فاصل سمجھتے تھے، حضرت معاذؓ اپنی قوم کے امام تھے لیکن انکا معمول یہ تھا کہ پہلے رسول اللہ صلی اللہ علیہ وآلہ وسلم کے ساتھ نماز ادا کر لیتے تھے پھر اپنی مسجد میں جا کر نماز پڑھاتے تھے لیکن ایک روز دیر میں واپس آئے اور نماز میں سورہ بقرہ کی تلاوت شروع کی ایک کاروباری آدمی تھک کر جماعت سے علیحدہ ہو گیا اور الگ نماز پڑھ لی تو ایک صحابیؓ نے فوراً کہا کہ تم منافق ہو گئے۔ (ابوداؤد کتاب الصلوٰۃ باب تخفیف الصلوٰۃ لامام تکثرت)

ایک صحابی کہتے ہیں کہ نماز باجماعت سے صرف مشہور منافق ہی الگ رہتا تھا۔ ورنہ بعض لوگوں کی حالت یہ تھی کہ دو آدمیوں کے سہارے مسجد میں آ کر شریک جماعت ہوتے تھے۔

(نسائی کتاب الامتہ والجماعتہ باب المحافظۃ علی الصلوٰۃ حیث ینادی بہن)

اگرچہ رسول اللہ صلی اللہ علیہ وآلہ وسلم نے عام حکم دیدیا تھا کہ بارش اور آندھی میں لوگ اپنے اپنے گھروں ہی میں نماز پڑھ لیا کریں لیکن صحابہ کرامؓ کو آپ کے ساتھ نماز ادا کرنے کا اس قدر شوق تھا کہ ایک دن پانی برس رہا تھا اور سخت آندھی چھائی ہوئی تھی کہ اس حالت میں چند صحابہؓ اس غرض سے نکلے کہ چل کے آپ کے ساتھ نماز ادا کریں۔  
(ابوداؤد کتاب الادب، باب ما یقول اذا صبح)

ایک صحابیؓ کا گھر مدینہ کے انتہائی کنارے پر تھا، لیکن ہر وقت کی نماز رسول اللہ صلی اللہ علیہ وآلہ وسلم کے ساتھ پڑھتے تھے، ایک صحابیؓ کو انکی حالت پر رحم آ گیا اور کہنے لگے کہ کاش تم ایک گدھا خرید لیتے جو زمین کی نماز ت، ٹھوکر اور سانپ بچھو سے تم کو محفوظ رکھتا، بولے ”میں رسول اللہ صلی اللہ علیہ وآلہ وسلم کے گھر کے قریب رہنا نہیں چاہتا، کیونکہ مجھ کو اپنے ہر نقش قدم کے ثواب کی توقع ہے“

مدینہ میں قبیلہ بنو سلمہ کا محلہ مسجد سے بہت دور تھا، لیکن وہ لوگ نماز باجماعت کو اس قدر ضروری سمجھتے تھے کہ اپنا محلہ چھوڑ کر مسجد نبویؐ کے آس پاس آباد ہو جانا چاہا، لیکن چونکہ اس سے ایک محلہ ویران ہو جاتا تھا، آپ نے فرمایا کہ ”تم کو ہر اس قدم کا ثواب ملے گا جو مسجد کی جانب اٹھے گا“

(سنن ابن ماجہ کتاب الصلوٰۃ باب الابد فالابد من المسجد اعظم اجراء)

جماعت کے انتظار میں صحابہ کرامؓ سخت تکلیفیں برداشت کرتے تھے، لیکن اسکی پابندی میں کوئی فرق نہیں آتا تھا ایک رات رسول اللہ صلی اللہ علیہ وآلہ وسلم کو کوئی کام پیش آ گیا اس لئے عشاء کی نماز میں بہت تاخیر ہو گئی، یہاں تک کہ صحابہ کرامؓ سو گئے، لیکن نماز کا روحانی خواب کیونکر بھلایا جاسکتا تھا پھر جاگے پھر سوئے پھر اٹھے، پھر نیند آ گئی، آپ کا شانہ نبوت سے برآمد ہوئے تو ارشاد فرمایا کہ آج دنیا میں تمہارے سوا کوئی دوسرا نماز کا انتظار نہیں کرتا“

حضرت انسؓ فرماتے ہیں کہ صحابہ کرامؓ عشاء کا انتظار اتنی دیر تک کرتے تھے کہ نیند کے مارے ان کی گردنیں جھک جھک جاتی تھیں۔ (ابوداؤد کتاب الطہارۃ باب الوضو من النوم)

حضرت عبداللہ بن عمرؓ کا بیان ہے کہ ہم لوگ ایک شب نماز عشاء کیلئے رسول اللہ صلی اللہ علیہ وآلہ وسلم کا انتظار کر رہے تھے، ایک تہائی رات گزر گئی تو آپ تشریف لائے اور فرمایا کہ ”اگر امت پر شاق نہ گزرتا تو میں اسی وقت نماز عشاء ادا کرتا“۔

ایک دن نماز عشاء کے وقت رسول اللہ صلی اللہ علیہ وآلہ وسلم کے انتظار میں اس قدر دیر ہوئی کہ بعض صحابہؓ نے خیال کیا کہ آپ نماز ادا کر چکے اور اب گھر سے نہ نکلیں گے، آپ تشریف لائے اور لوگوں نے اپنے اس خیال کا اظہار کیا تو فرمایا کہ ”اس نماز کو اسی وقت پڑھو تم کو تمام امتوں پر اسی کی وجہ سے فضیلت ہے تم سے پہلے کسی امت نے اس نماز کو ادا نہیں کیا“

حضرت ابوسعید خدریؓ سے روایت ہے کہ ہم نے نماز عشاء کیلئے آدھی رات تک آپؐ کا انتظار کیا، آپ گھر سے نکلے تو فرمایا کہ ”اپنی جگہ پر بیٹھ جاؤ“ ہم لوگ بیٹھ گئے تو ارشاد ہوا کہ ”اور لوگ تو نماز پڑھ کر سو گئے، لیکن تمہارے انتظار کی گھڑیاں بھی نماز میں داخل تھیں“

(ابوداؤد کتاب الصلوٰۃ باب فی وقت العشاء الآخرة)

حضرت ابو موسیٰ اشعریؓ اور ان کے رفقاء سفر جب مدینہ آئے تو بقیع بطحان میں قیام کیا وہاں سے اگرچہ تمام لوگ نماز عشاء میں شریک نہیں ہو سکتے تھے تاہم باری باندھ لی تھی اور اپنی اپنی باری پر لوگ آکر آپؐ کے ساتھ عشاء پڑھتے تھے۔ (بخاری کتاب مواقیح الصلوٰۃ باب فضل العشاء)

نماز میں خشوع و خضوع:

صحابہ کرامؓ کی نمازوں میں نہایت محویت، استغراق، خشوع و خضوع اور تضرع و زاری

پائی جاتی تھی، حضرت ابو بکرؓ اس خشوع و خضوع کے ساتھ نماز اور قرآن پڑھتے کہ ان پر شدت سے گریہ طاری ہو جاتا اور کنار کی عورتوں اور بچوں پر اس کا اثر پڑتا۔ حضرت عمرؓ نماز میں اس شدت سے روتے کہ کچھلی صف کے لوگ رونے کی آواز سنتے، حضرت عبد اللہ بن شدادؓ کا بیان ہے کہ میں باوجود یکہ کچھلی صف میں رہتا تھا، لیکن حضرت عمرؓ کے رونے کی آواز سنتا تھا،

(بخاری کتاب الصلوٰۃ باب صلوٰۃ الجماعة والامامة باب اذا بکی الامام فی الصلوٰۃ)  
 حضرت تمیم داریؓ ایک رات تہجد کیلئے کھڑے ہوئے تو صرف ایک آیت یعنی ”اُمَّ حَسِبَ الَّذِیْنَ اجْتَرَحُوا السَّيِّئَاتِ الْخ“ کی قرات میں صبح کر دی اسی کو بار بار پڑھتے تھے رکوع کرتے تھے، سجدے میں جاتے تھے اور روتے تھے۔ (اسد الغابہ تذکرہ حضرت تمیم داری)

سخت سے سخت تکلیف کی حالت میں بھی صحابہ کرامؓ کی محویت قائم رہتی تھی، دو بہادر صحابی ایک پہاڑ کے درے میں رسول اللہ صلی اللہ علیہ وآلہ وسلم کی حراست پر مامور تھے ان میں ایک بزرگ مصروف نماز ہوئے تو اسی حالت میں ایک انتقام کیش مشرک آیا۔ اور ان کے جسم میں تین تیر لگائے لیکن انہوں نے نماز کو برابر قائم رکھا، ان کے دوسرے رفیق سو گئے تھے، بیدار ہوئے اور ان کے خون آلود زخم دیکھے تو کہا ”مجھے پہلے ہی کیوں نہیں جگایا“؟ بولے کہ ”میں نماز میں ایک سورۃ پڑھ رہا تھا جس کو نام تمام چھوڑنا مجھ کو پسند نہ آیا۔“ (ابوداؤد کتاب الطہارۃ باب الوضوء من الدم)

محبوب سے محبوب چیز بھی اگر صحابہؓ کی حضوری نماز میں خلل انداز ہوتی تو وہ ان کی نگاہ میں مبغوض ہو جاتی، ایک دن حضرت ابو طلحہ انصاریؓ اپنے باغ میں نماز پڑھ رہے تھے ایک چڑیا اڑتی ہوئی آئی اور چونکہ باغ بہت گھنا تھا اور کھجوروں کی شاخیں باہم ملی ہوئی تھیں، پھنس گئی اور نکلنے کی راہیں ڈھونڈنے لگی ان کو باغ کی شادابی اور اس کی اچھل کود کا یہ منظر بہت پسند آیا اور اسکو تھوڑی دیر تک دیکھتے رہے پھر نماز کی طرف توجہ کی تو یہ یاد نہ آیا

کہ کتنی رکعتیں پڑھی ہیں دل میں کہا کہ ”اس باغ نے یہ فتنہ پیدا کیا فوراً رسول اللہ صلی اللہ علیہ وآلہ وسلم کی خدمت میں آئے اور واقعہ بیان کرنے کے بعد کہا ”یا رسول اللہ صلی اللہ علیہ وآلہ وسلم میں اس باغ کو صدقہ کرتا ہوں“

ایک اور صحابی اپنے باغ میں نماز پڑھ رہے تھے فصل کا زمانہ تھا دیکھا تو کھجوریں پھل سے لدی ہوئی ہیں اس قدر فریفتہ ہوئے کہ نماز کی رکعتیں یاد نہ رہیں نماز سے فارغ ہو کر حضرت عثمانؓ کی خدمت میں آئے اور کہا کہ ”اس باغ کی وجہ سے فتنہ میں مبتلا ہو گیا، اسکو اموال صدقہ میں داخل کر لیجئے۔“ چنانچہ انہوں نے اسکو ۵۰ ہزار پرفروخت کیا اور اس مناسبت سے اس کا نام خمسين پڑ گیا۔ (موط امام مالک کتاب الصلوٰۃ باب النظر فی الصلوٰۃ الی ما شغلك عنہا)

اسی خشوع و خضوع کا یہ نتیجہ تھا کہ صحابہ کرامؓ نہایت سکون و اطمینان کے ساتھ نماز ادا فرماتے تھے، حضرت انسؓ رکوع کے بعد قیام میں دونوں سجدوں کے درمیان اس قدر دیر لگاتے کہ لوگ سمجھتے کہ کچھ بھول گئے ہیں۔ (بخاری کتاب الصلوٰۃ ابواب صفۃ الصلوٰۃ باب المکث بین السجدتین)

حضرت عبداللہ بن زبیرؓ نماز کیلئے کھڑے ہوتے تھے تو معلوم ہوتا تھا کہ ستون کھڑا ہے۔ ایک دن رکوع میں اس قدر جھکے رہے کہ ایک شخص نے سورہ بقرہ، سورہ آل عمران، سورہ ماندہ جیسی طویل سورتوں کی تلاوت کر ڈالی لیکن انہوں نے اس درمیان میں سر نہ اٹھایا۔

(اسد الغابہ و اصحابہ تذکرہ عبداللہ بن زبیرؓ)

☆☆☆

ابواب الزکوٰۃ

## زکوٰۃ مفروضہ:

صحابہ کرامؓ اگرچہ سخت مفلس اور نادار تھے، تاہم خدا کی راہ میں وہ اپنا مال سینکڑوں طریقے سے صرف کرتے تھے، جہاد کے سامان اور نو مسلموں کی کنالت کے علاوہ صدقہ و خیرات سے کوئی دن خالی نہیں جاتا تھا، زکوٰۃ سب سے مقدم اور حاوی چیز تھی، یعنی غلہ پر الگ سامان تجارت پر الگ، گھوڑوں پر الگ، اونٹوں پر الگ، باغوں پر الگ غرض کوئی چیز ایسی نہ تھی جس میں خدا کا حق نہ ہوتا تاہم وہ نہ اس سے گھبراتے تھے نہ سنگدل ہوتے تھے، بلکہ نہایت فیاضی کے ساتھ خدا کے اس حق کو ادا کرتے تھے۔

جب کھجوروں کی فصل تیار ہوئی تو تمام صحابہؓ زکوٰۃ کی کھجوریں لے کر رسول اللہ کی خدمت میں حاضر ہوتے اور آپ کے گرد کھجوروں کا ڈھیر لگا دیتے۔

(بخاری کتاب الزکوٰۃ باب اخذ صدقۃ التمر عند صرام)

(النخل)

حضرت عدی بن حاتمؓ اپنے قبیلہ طے کا صدقہ لیکر حاضر ہوئے تو چونکہ اسلام میں یہ پہلا صدقہ تھا اسلئے اسکو دیکھ کر رسول اللہ صلی اللہ علیہ وآلہ وسلم اور صحابہؓ کے چہرے فرط مسرت سے چمک اٹھے۔

(مسلم کتاب الفہائل باب من فضائل غفار و سلم وغیرہا)

جو لوگ اپنے قبیلہ کی زکوٰۃ لیکر آتے رسول اللہ صلی اللہ علیہ وآلہ وسلم ان کیلئے دعائے خیر فرماتے حضرت ابی اوفیؓ اپنی قوم کی زکوٰۃ لیکر آئے تو آپ نے دعای۔

(ابوداؤد کتاب الزکوٰۃ باب المصدق الابل الصدقہ)

(اللهم صل علی آل ابی اوفی) خداوند آل ابی اوفی پر رحمت نازل فرما

جو لوگ زکوٰۃ وصول کرنے کیلئے بھیجے جاتے صحابہ کرامؓ ہمیشہ انکو رضامند رکھتے، ایک بار رسول اللہ صلی اللہ علیہ وآلہ وسلم کی خدمت میں چند بدوؤں نے مھصلین زکوٰۃ کے ظلم کی

شکایت کی تو آپؐ نے فرمایا ”انکو راضی رکھو، حضرت جریر بن عبداللہؓ کا بیان ہے کہ جب سے میں نے یہ سنا میرے پاس سے محصل زکوٰۃ ہمیشہ خوش گیا۔“ (مسلم کتاب الزکوٰۃ باب ارضاء السعاة)

زیور عورتوں کو سب سے زیادہ عزیز ہوتے ہیں لیکن صحابیاتؓ کو خدا کی مرضی ان سے بھی زیادہ عزیز تھی، ایک بار آپؐ کی خدمت میں ایک صحابیہؓ اپنی لڑکی کے ساتھ حاضر ہوئیں جس کے ہاتھ میں سونے کے موئے موئے ٹنگن تھے، آپؐ نے ٹنگن دیکھ کر فرمایا کہ تم اسکی زکوٰۃ دیتی ہو بولی نہیں فرمایا ”کیا تمہیں یہ اچھا معلوم ہوتا ہے کہ خدا قیامت کے دن ان کے بدلے تمہارے ہاتھ میں آگ کے ٹنگن پہنائے؟“ انہوں نے فوراً ٹنگن آپؐ کے سامنے ڈال دیئے کہ یہ خدا اور خدا کے رسول اللہ صلی اللہ علیہ وآلہ وسلم کے ہیں۔“ (ابوداؤد کتاب الزکوٰۃ باب الکنز ما ہو زکوٰۃ المظنی)

صدقہ فطر ادا کرنا:

صدقہ فطر واجب ہے اسلئے صحابہ کرامؓ ہر چھوٹے بڑے غلام آزاد کی طرف سے نہایت التزام کے ساتھ صدقہ فطر ادا فرماتے تھے یہاں تک کہ حضرت عبداللہ بن عمرؓ اپنے غلام نافع کے بچوں بلکہ کافر غلاموں کی جانب سے بھی صدقہ فطر دیتے تھے۔ (بخاری مع فتح الباری ابواب صدقۃ الفطر باب صدقۃ الفطر علی الحر والمملوک) رسول اللہ صلی اللہ علیہ وآلہ وسلم نے حکم دیا تھا کہ نماز عید سے پہلے صدقہ فطر ادا کر دیا جائے حضرت عبداللہ بن عمرؓ اس شدت کیساتھ اس حکم کی پابندی کرتے تھے کہ دو ایک دن پیشتر ہی صدقہ فطر دیتے تھے۔ (ابوداؤد کتاب الزکوٰۃ باب متی تؤدی صدقۃ الفطر) ان ہی کی خصوصیت نہیں بلکہ تمام صحابہؓ ایسا کرتے تھے، (بخاری ابواب صدقۃ الفطر باب صدقۃ الفطر علی الحر والمملوک) (عہد رسالت میں ایک صاع جو یا کھجور یا منٹی صدقہ، فطر میں دیا جاتا تھا، لیکن جب حضرت عمرؓ کے عہد خلافت میں گیہوں کی پیداوار میں اضافہ ہوا تو انہوں نے ان چیزوں کی بجائے نصف صاع گیہوں کر دیا۔ حضرت امیر معاویہؓ کے حکم سے لوگوں نے دو مد

شامی گیہوں کے دینے کا التزام کر لیا۔ (ابوداؤد کتاب الزکوٰۃ باب کم یودی فی صدقۃ الفطر)

زکوٰۃ کی طرح صدقۃ فطر وصول کرنے کیلئے بھی اشخاص مقرر ہوتے تھے جو اس کو وصول کر کے ایک جگہ جمع کرتے تھے۔ (بخاری مع فتح الباری ابواب صدقۃ الفطر باب صدقۃ الفطر علی الحر والمملوک) بخاری کتاب الوکالہ میں حضرت ابو ہریرہؓ سے جو یہ مروی ہے:

**وکلنی رسول اللہ صلی اللہ علیہ وآلہ وسلم بحفظ زکوٰۃ رمضان**

”رسول اللہ صلی اللہ علیہ وآلہ وسلم نے زکوٰۃ رمضان کا مجھ کو وکیل بنایا۔“

اس میں رمضان سے صدقۃ فطر ہی مراد ہے جو ادا کرنے کیلئے ایک جگہ جمع کیا گیا تھا اور اسکی حفاظت کیلئے رسول اللہ صلی اللہ علیہ وآلہ وسلم نے حضرت ابو ہریرہؓ کو مقرر کیا تھا، (بخاری مع فتح الباری کتاب الوکالۃ باب اذا وکل رجلا فترک الوکیل شیئا، فاجازہ الموکل فہو جائز)

صدقہ و خیرات:

اگرچہ صحابہ کرامؓ سخت تنگدست تھے تاہم انکو تھوڑا بہت جو کچھ ملتا تھا اس کو صدقہ و خیرات کر دیتے تھے۔ حضرت ابو مسعودؓ انصاری سے روایت ہے کہ جب آیت صدقہ نازل ہوئی تو صحابہ کرامؓ بازاروں میں جاتے اور جمالی کرتے، محنت و مزدوری میں جو کچھ ملتا اسکو صدقہ کر دیتے۔

(بخاری کتاب الزکوٰۃ باب التقوا النار ولو بشق تمرة)

حضرت اسمٰ نے ایک لونڈی فروخت کی اور اسکی قیمت گود میں لئے بیٹھی تھیں کہ انکے شوہر حضرت زبیرؓ آئے اور قیمت دیکھ کر کہا ”مجھے دیدو“ بولیں ”میں نے تو اسکو صدقہ کر دیا“۔

(مسلم کتاب آداب باب جواز المرأة اللحنیۃ)

حضرت حکیم بن حزامؓ زمانہ جاہلیت ہی میں جو نیک کاموں کے کرنے میں مشہور تھے، اسلام لائے تو زمانہ جاہلیت میں جو نیک کام کئے تھے اسلام میں بھی اسی قسم کے نیک کام کئے، دارالندوہ جو قریش کا ایک قابل فخر یا دگار تھا ان ہی کے قبضہ میں تھا، انہوں نے اس کو حضرت امیر معاویہؓ کے ہاتھ ایک لاکھ درہم پر فروخت کیا اور اس کی کل قیمت خیرات کر دی۔ (اسد الغابہ تذکرہ حکیم بن حزامؓ)

حضرت سلمان فارسیؓ مدائن کے گورنر تھے اور پانچ ہزار وظیفہ پاتے تھے، لیکن جب بیت المال سے وظیفہ کی رقم ملتی تھی تو کل کی کل خیرات کر دیتے تھے اور خود اپنے کسب سے روزی پیدا کرتے تھے۔ (استیعاب حضرت سلمان فارسیؓ)

حضرت زبیر بن عوامؓ کے ہزار غلام تھے وہ کمالات تھے تو کل رقم صدقہ کر دیتے تھے، گھر میں ایک حب بھی نہ آنے پاتا تھا۔ (اصابہ تذکرہ حضرت زبیر بن عوامؓ)

حضرت ابو ذر غفاریؓ سرے سے مال کا جمع کرنا ہی ناجائز سمجھتے تھے۔

(بخاری کتاب الزکوٰۃ باب مادی زکوٰۃ فلیس بکنز)

بعض حدیثوں سے معلوم ہوتا ہے کہ انسان جو چیز صدقہ میں دیدے اس کو دوبارہ نہ خریدے اس لئے حضرت ابن عمرؓ اگر صدقہ کا مال دیکر پھر خریدتے تو اس کو اپنے ملک میں نہ رکھتے بلکہ صدقہ کر دیتے۔

(یشتری صدقتہ)

رسول اللہ صلی اللہ علیہ وآلہ وسلم کی ترغیب و تحریض سے صحابہ کرامؓ اور بھی زیادہ صدقہ و خیرات کی طرف مائل ہو جاتے تھے، ایک بار آپ نے خطبہ عید میں صدقہ کی ترغیب دی، عورتوں کا مجمع تھا حضرت بلالؓ دامن پھیلائے ہوئے تھے اور عورتیں اپنے کان کی بالیاں اور ہاتھ کی انگوٹھیاں پھینکتی جاتی تھیں۔ (ابوداؤد کتاب الصلوٰۃ باب الخطبۃ فی یوم العید)

ایک بار قبیلہ مضر کے بہت سے فاقہ زدہ لوگ آپؐ کی خدمت میں حاضر ہوئے۔ آپ نے انکی حالت دیکھی تو چہرے کا رنگ بدل گیا اور نماز کے بعد ایک خطبہ دیا جس میں ان

پر صدقہ کرنے کی ترغیب دی ایک صحابیؓ کے پاس درہم و دینار کی ایک تھیلی اس قدر روزنی تھی کہ اس کو بمشکل اٹھا سکتے تھے لیکن انہوں نے اس کو آپؐ کے سامنے ڈال دیا۔ اسکے بعد اور تمام صحابہؓ نے کپڑے اور غلہ کا ڈھیر لگا دیا۔

(نسائی کتاب الزکوٰۃ باب اتر یض علی الصدقہ)

ایک بار آپؐ نے دیکھا کہ انصار نے اپنے باغوں کے گرد چار دیواریاں قائم کر دی ہیں حالانکہ پہلے ایسا نہیں کرتے تھے فرمایا کہ ”نماز جمعہ کے بعد چلے نہ جانا میں کچھ کہوں گا جب نماز ہو چکی تو تمام انصار منبر کے گرد جمع ہو گئے۔ آپؐ نے فرمایا کہ ”تم پہلے قوم کا تاوان دیتے تھے، یتیموں کی پرورش کرتے تھے اور دوسری نیکیاں کرتے تھے لیکن جب اسلام آیا تو مال کی اس قدر حفاظت کرتے ہو؟ انسان جو کچھ کھا لیتا ہے اس کا ثواب ملتا ہے اور چڑیاں جو کچھ کھا لیتی ہیں اس کا ثواب ملتا ہے“ انصار پر اس تقریر کا یہ اثر ہوا کہ پلٹے تو سب نے اپنے اپنے باغ کی دیواروں میں ایک ایک دو دو شکاف کر دیئے تاکہ ان کا فائدہ سب کو پہنچے۔ (اسد الغابہ تذکرہ خالد بن صخرؓ)

ایک بار مسجد نبویؐ میں ایک سائل آیا آپؐ نے صحابہ کو حکم دیا کہ اپنے اپنے کپڑے زمین پر ڈال دیں۔ سب نے اپنے اپنے کپڑے ڈال دیئے اور ان میں سے آپؐ نے سائل کو دو کپڑے دیدیئے پھر آپؐ نے صدقہ کی ترغیب دی، اب خود سائل نے دو کپڑوں میں سے ایک کپڑا پھینک دیا۔ (ابوداؤد کتاب الزکوٰۃ باب الرجل یخرج من مالہ)

ایک بار آپؐ نے فرمایا کہ ”آج تم میں کسی نے کسی مسکین کو کھانا کھلایا؟“ حضرت ابو بکرؓ مسجد میں آئے جہاں انکو ایک سائل ملا ان کے بیٹے حضرت عبدالرحمانؓ کے ہاتھ میں روٹی کا ایک ٹکڑا تھا ان سے لے کر سائل کو دیدیا۔ (ایضاً باب المسئلۃ فی المساجد)

صحابہ کرامؓ جو ہر قسم کی چھوٹی بڑی چیز خلاصاً لوجہ اللہ صدقہ میں دیتے، اسکو دیکھ کر منافقین طعنہ دیتے بدگمانی کرتے لیکن ان پر اس کا کچھ اثر نہ پڑتا، ایک بار حضرت عبد الرحمن بن عوفؓ نے آٹھ ہزار صدقہ میں دیئے تو منافقین نے کہا کہ ”یہ ریا کار آدمی ہیں“

لیکن ایک صحابی نے ڈول کھنچنے کی اجرت میں ایک صاع پایا اور اس کو صدقہ میں دیا تو منافقین نے کہا کہ ”خدا اس حقیر خیرات سے بے نیاز ہے“ اس پر یہ آیت نازل ہوئی۔

الذین یلمزون المطوعین من المؤمنین فی  
الصدقات والذین لا یجدون الا جھدھم فیسخر  
منھم سخر اللہ منھم ولھم عذاب الیم،

(بخاری کتاب الزکوٰۃ باب التواؤنار ولو شق تمرۃ مع فتح الباری جلد ۳ ص

(۲۳۴

”یہ (منافق) ہی تو ہیں کہ مسلمانوں میں جو لوگ (بامقدر ہیں اور) خوش  
دلی سے خیرات کرتے ہیں ان پر (ریا کاری) کا عیب لگاتے ہیں اور جو لوگ  
اپنی

(کی کمائی) کے سوا (زیادہ) کا مقدر نہیں رکھتے (اور اس پر بھی جو میسر  
آجاتا ہے خدا کی راہ میں دینے کو موجود ہو جاتے ہیں) ان پر (ناحق کی شیخی کا)  
عیب لگاتے ہیں۔ غرض ان (سب) پر ہنستے ہیں اللہ ان منافقوں پر ہنستا ہے  
اور ان کیلئے عذاب دردناک (تیار) ہے“

مردوں کی جانب سے صدقہ کرنا:

صحابہ کرامؓ نہ صرف اپنی طرف سے بلکہ اپنے مردوں کی جانب سے بھی صدقہ کرتے  
تھے اور انکو اس کا ثواب پہنچاتے تھے، حضرت سعد بن عبادہؓ کی والدہ نے انتقال کیا  
تو انہوں نے ان کی جانب سے بطور صدقہ جاریہ کے ایک کنواں کھدوایا۔ (ابوداؤد کتاب  
الزکوٰۃ باب فی فضل سقی الماء) ایک صحابی کی والدہ نے انتقال کیا تو انہوں نے رسول اللہ  
صلی اللہ علیہ وآلہ وسلم کی خدمت میں عرض کی کہ ”یا رسول اللہ صلی اللہ علیہ وآلہ وسلم میری  
ماں دفعۃً مر گئی اور کوئی وصیت نہیں کی، لیکن اگر اس کو بات چیت کرنے کا موقع ملتا تو  
صدقہ کرتی اب اگر میں اس کی جانب سے صدقہ کروں تو اس کو ثواب ملے گا؟“ آپؐ

نے فرمایا ”ہاں ملے گا۔“ (مسلم کتاب الزکوٰۃ باب وصول ثواب الصدقة عن لمیت الیہ)

اعزہ واقارب پر صدقہ کرنا:

عام خیال ہے کہ صدقہ و خیرات صرف فقراء و مساکین کے ساتھ مخصوص ہیں لیکن درحقیقت اعزہ واقارب کی اعانت کرنا سب سے بڑا صدقہ ہے اور سب سے پہلے اسلام نے اس دقیق نکتہ کو بتلایا اور صحابہ کرامؓ نے اس پر عمل کیا۔

حضرت ابو طلحہؓ نے اپنا کنواں بیہرہ خدا کی راہ میں وقف کرنا چاہا تو رسول اللہ صلی اللہ علیہ وآلہ وسلم کے حکم سے اپنے اعزہ واقارب پر تقسیم کر دیا، ایک بار رسول اللہ صلی اللہ علیہ وآلہ وسلم نے عورتوں کو صدقہ و خیرات کی ترغیب دی تو حضرت عبداللہ بن مسعودؓ کی بی بی حضرت زینبؓ نے ان سے کہا کہ ”تم نار آدمی ہو، رسول اللہ صلی اللہ علیہ وآلہ وسلم کے پاس جاؤ اگر آپ آجازت دیں تو میں جو صدقہ کرنا چاہتی ہوں تمہیں پر کروں لیکن حضرت عبداللہ بن مسعودؓ نے کہا ”تمہیں جاؤ“ وہ آئیں تو آستان مبارک پر اسی غرض سے ایک دوسری بی بی بھی موجود تھیں، دونوں بیبیوں نے حضرت بلالؓ کے ذریعہ سے دریافت کر لیا کہ ”دو عورتیں اپنے شوہروں اور چند یتیموں پر جو ان کی کنالت میں ہیں صدقہ کرنا چاہتی ہیں کیا یہ جائز ہے؟“ آپ نے فرمایا ”انکو دو ہر ثواب ملے گا، ایک قرابت کا دوسرا صدقہ کا“ ایک بار حضرت ام سلمہؓ نے پوچھا کہ ”یا رسول اللہ! میں ابو سلمہ کے لڑکوں کے مصارف برداشت کرتی ہوں کیا مجھ کو اس کا ثواب ملے گا، میں ان کو چھوڑ نہیں سکتی، کیونکہ وہ میرے لڑکے ہیں“ فرمایا ”ہاں تم کو ثواب ملے گا“ (مسلم کتاب الزکوٰۃ باب الفقہ علی الاقربین والزوج والاولاد والوالدین ولوکانوا مشرکین)

ایک صحابیہؓ نے اپنی ماں کو ایک لونڈی صدقہ دی تھی، ماں کا انتقال ہو گیا، تو رسول اللہ صلی اللہ علیہ وآلہ وسلم سے اس کی نسبت دریافت کیا، فرمایا ”صدقہ کا ثواب تمہیں مل چکا اور اب وہ لونڈی تمہاری وراثت میں داخل ہوگئی“ (ابوداؤد کتاب الزکوٰۃ باب من تصدق بصدقۃ ثم ورثہا)

## صدقہ دینے پر اصرار:

صرف یہی نہیں کہ صحابہ کرام صدقہ دیتے تھے، بلکہ صدقہ دینے پر اصرار کرتے تھے، ایک بار ایک صحابیؓ انڈے کے برابر سونالے کر رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ ”یا رسول اللہ صلی اللہ علیہ وآلہ وسلم میں نے اسکو ایک کان میں پایا ہے، قبول فرما لیجئے یہ صدقہ ہے اسکے سوا میرے پاس کچھ نہیں“ آپ نے اعراض فرمایا پھر داہنے جانب سے لے آئے اور یہی درخواست کی آپ نے منہ پھیر لیا، پھر بائیں جانب سے آئے، آپ نے پھر روگردانی کی پھر پیچھے سے آئے اب کی بار آپ نے اسکو لیکر انکی طرف اس زور سے پھینکا کہ اگر ان پر پڑا ہوتا تو چوٹ آتی، اور فرمایا کہ ”تم لوگ اپنا تمام سرمایہ صدقہ میں دیدیتے ہو پھر بھیک مانگنے لگتے ہو بہترین صدقہ وہ ہے جس کے بعد بھی انسان کے پاس کچھ مال رہ جائے“ (ابوداؤد کتاب الزکوٰۃ باب الرجل یخرج من مالہ)

آپ نے ایک بار صدقہ دینے کا حکم دیا تو ایک صحابیؓ نے کہا ”میرے پاس ایک دینار ہے“ فرمایا ”اسکو اپنے اوپر صدقہ کرو“ بولے، ایک دینار اور بھی ہے“ فرمایا ”اپنے لڑکے پر صدقہ کرو“ بولے ”ایک اور بھی ہے“ فرمایا ”اپنی بی بی پر صدقہ کرو“ بولے ایک اور بھی ہے“ فرمایا ”اپنے خادم پر صدقہ کرو“ بولے ”ایک اور بھی ہے“ فرمایا اب تمہیں سمجھو۔ (ایضاً باب فی صلۃ الرحم)

## صدقہ دینے میں مسابقت:

اسلام نے اگرچہ قمار بازی کو حرام کر دیا تاہم صحابہ کرامؓ بازی لگانے سے باز نہیں آتے تھے، لیکن اس بازی میں جو شخص کامیاب ہو جاتا تھا اسکے ہاتھ ناجائز مال نہیں آتا تھا بلکہ اللہ اور اللہ کے رسول آتے تھے۔

ایک دن رسول اللہ صلی اللہ علیہ وآلہ وسلم نے صدقہ کرنے کا حکم دیا، حسن اتفاق سے اس وقت حضرت عمرؓ کے پاس مال تھا انہوں نے دل میں کہا ”آج میں ابو بکرؓ سے بازی

لے جاؤں گا نصف مال لیکر حاضر خدمت ہوئے، آپ نے فرمایا کچھ اہل و عیال کے لئے بھی رکھا ہے، بولے ”اسی قدر“ اسی اثناء میں حضرت ابو بکرؓ اپنا کل سرمایہ لے کر حاضر ہوئے، آپ نے فرمایا ”اہل و عیال کے لئے کیا چھوڑا“ بولے ”اللہ اور اللہ کا رسول“ اب حضرت عمرؓ نے کہا میں تم سے کبھی بازی نہ لیجا سکوں گا“

(ابوداؤد کتاب الزکوٰۃ باب الرخصۃ فی ذالک)

اخفائے صدقہ:

صدقہ و خیرات اگرچہ ہر حال میں نیکی کا کام ہے لیکن چھپا کر صدقہ دینا اور بھی افضل ہے اسلئے قرآن مجید میں آیا ہے۔

ان تبداوا الصدقات فنعمما ہی وان تخفوها وتؤتوها  
الفقراء فهو خیر لکم

”اگر علانیہ صدقہ دو تو یہ بھی بہتر ہے لیکن اگر چھپا کر دو تو یہ اور بھی اچھا ہے“  
اسلئے بعض صحابہ مخفی طور پر صدقہ دینا زیادہ پسند کرتے تھے چنانچہ جب یہ

آیت

لن تنالوا البر حتی تنفقوا مما تحبون ،

”تم نیکی کو اس وقت تک نہیں پاسکتے جب تک اپنے محبوب ترین مال کو خیرات نہ کرو“

یا یہ آیت:

من الذی یقرض اللہ قرضاً حسناً

”وہ کون ہے جو خدا کو اچھا قرض دے“

نازل ہوئی تو حضرت ابو طلحہؓ انصاری نے رسول اللہ صلی اللہ علیہ وآلہ وسلم سے کہا کہ ”اگر ممکن ہوتا تو میں اپنے فلاں باغ کو صدقہ میں دیتا اور اس کو بالکل مخفی رکھتا اس کا اعلان نہ کرتا“

(مسند ابن جنبل جلد ۳ ص ۱۷۴)

اپنے بہترین مال کا انفاق:

ہم ہیں کہ صدقہ و خیرات اور زکوٰۃ میں ادنیٰ درجہ کی چیز بھی نہیں دے سکتے لیکن صحابہ کرامؓ ان میں ہمیشہ اپنا بہترین مال صرف کرتے تھے جب قرآن مجید کی یہ آیت نازل ہوئی۔

لن تنالو البر حتی تنفقوا مما تحبون

”تم لوگ جب تک اپنا بہترین مال نہ خیرات کرو نیکی کو نہیں پاسکتے۔“

تو حضرت ابو طلحہؓ رسول اللہ صلی اللہ علیہ وآلہ وسلم کی خدمت میں آئے اور کہا ”یا رسول اللہ صلی اللہ علیہ وآلہ وسلم خدا کہتا ہے کہ جب تک تم لوگ اپنا بہترین مال خیرات نہ کرو گے نیکی کو نہ پاؤ گے، میرا محبوب ترین مال یہ ہے جس کو میں خدا کی راہ میں صدقہ کرتا ہوں اور خدا سے اس کے ثواب کی امید کرتا ہوں“

(بخاری کتاب الزکوٰۃ باب الزکوٰۃ علی الاقارب)

حضرت عبداللہ بن عمرؓ کا معمول تھا کہ ان کو اپنی چیز جو پسند آتی اس کو خدا کی راہ میں دیدیتے ایک بار سفر حج میں تھے اونٹنی کی چال پسند آئی تو اس سے اتر گئے اور اپنے غلام نافع سے کہا کہ اس کو قربانی کے جانوروں میں داخل کر لو۔ (طبقات ابن سعد و اسد الغابہ تذکرہ حضرت عبداللہ بن عمرؓ)

اگرچہ رسول اللہ صلی اللہ علیہ وآلہ وسلم نے مخلصین زکوٰۃ کو حکم دیا تھا کہ زکوٰۃ میں مال کا بہترین حصہ نہ لیں، لیکن صحابہ بخوشی اپنے مال کا بہترین حصہ دیتے تھے ایک صحابی نے ایک محصل زکوٰۃ کو اپنی بہترین اونٹنی دی، لیکن اس نے لینے سے انکار کیا تو کہا کہ ”میری خواہش ہے کہ آپ میرا بہترین اونٹ لیں“ پھر اس سے کم درجہ کی اونٹنی دی، لیکن اس نے اب بھی انکار کیا با لاخر اس سے بھی کم درجہ کی اونٹنی لینے پر راضی ہوا،

ایک دن ایک صحابیؓ پہاڑ کے درے میں بکریاں چرا رہے تھے، دو مخلصین زکوٰۃ آئے اور کہا کہ ”ہم کو رسول اللہ صلی اللہ علیہ وآلہ وسلم نے تمہاری بکریوں کی زکوٰۃ وصول کرنے

کیلئے بھیجا ہے، بولے ”مجھ کو کیا دینا پڑے گا؟“ انہوں نے کہا ”ایک بکری“ انہوں نے ایک نہایت فر بہ گاہجن بکری دی تو بولے کہ ”ہم اس کو نہیں لے سکتے آپ نے ہم کو اس سے منع فرمایا ہے“

ایک بار رسول اللہ صلی اللہ علیہ وآلہ وسلم نے حضرت ابی بن کعبؓ کو زکوٰۃ وصول کرنے کیلئے بھیجا وہ ایک صحابی کے پاس آئے اور انہوں نے اپنے تمام اونٹ حاضر کر دیئے وہ سب کا جائزہ لے کر بولے کہ تم کو صرف ایک بچہ دینا ہوگا“ بولے ”نہ تو وہ سواری کے قابل ہے نہ دودھ دیتا ہے، یہ جوان فر بہ اونٹنی حاضر ہے“ بولے ”جب تک مجھ کو حکم نہ دیا جائے میں اس کو قبول نہیں کر سکتا، رسول اللہ صلی اللہ علیہ وآلہ وسلم تم سے قریب ہی ہیں“ اگر تم چاہو تو خود آپؐ کی خدمت میں اس اونٹنی کو پیش کر سکتے ہو، اگر آپؐ نے قبول فرمایا تو میں بھی قبول کر لوں گا“ وہ اونٹنی لیکر خدمت میں حاضر ہوئے اور عرض کی کہ ”یا نبی اللہ میرے پاس صدقہ وصول کرنے کیلئے آپکا محصل آیا اور آج سے پہلے یا رسول اللہ کوئی محصل میرے پاس صدقہ وصول کرنے کے لئے نہیں آیا تھا میں نے اپنے تمام اونٹ اسکے سامنے حاضر کر دیئے، تو اس نے کہا کہ ”تم پر صرف ایک بچہ فرض ہے لیکن نہ دودھ دیتا ہے نہ سواری کے قابل تھا اسلئے میں نے اسکو جوان اور فر بہ اونٹنی دی لیکن اس نے انکار کر دیا۔ اب میں اسکو آپؐ کی خدمت میں پیش کرتا ہوں“ آپؐ نے ارشاد فرمایا ”فرض تو تم پر وہی ہے اس سے زیادہ تو صدقہ ہوگا اور ہم اس کو قبول کر لیں گے“ انہوں نے کہا ”تو یہ حاضر ہے“ آپؐ نے اس کے قبول کرنے کی اجازت دی اور ان کے مال میں برکت کی دعا فرمائی۔

(ابوداؤد کتاب الزکوٰۃ باب فی زکوٰۃ السائمہ)

☆☆☆

## ابواب الصیام

### صوم رمضان:

رمضان کے روزے فرض ہوئے تو ابتدا میں عشاء کے بعد کھانا پینا حرام ہو جاتا تھا اس پابندی کی وجہ سے اگرچہ بعض اوقات صحابہ کو سخت زحمتیں برداشت کرنی پڑیں لیکن باایں ہمہ انہوں نے روزہ رکھنے میں کبھی سہل انگاری سے کام نہیں لیا۔ ایک دن رمضان کے مہینے میں حضرت صرمہ بن قیس انصاری نے بی بی سے کھانا مانگا، سوئے اتفاق سے گھر میں کچھ نہ تھا وہ باہر گئیں کہ کھانے پینے کی کوئی چیز تلاش کر کے لائیں۔ لیکن اس اثناء میں ان کی آنکھ لگ گئی اور کھانا نہ کھا سکے، صبح کو پھر روزہ رکھے ہوئے کام دھندے کیلئے نکل گئے دو دن کا متصل فاقہ اس پر کام کی محنت دوپہر ہوئی تو بھوک کی شدت سے بیہوش ہو گئے۔

(ابوداؤد کتاب الصیام باب مبداء فرض الصیام)

اگر کسی غلطی سے صحابہ کرام کا روزہ ٹوٹ جاتا تو ان پر مصیبت کا پہاڑ ٹوٹ پڑتا ایک صحابی نے رمضان میں دن کو اپنی بی بی سے مباشرت کر لی بعد کو اس قدر بدحواس ہوئے کہ رسول اللہ صلی اللہ علیہ وآلہ وسلم کی خدمت میں بال نوچتے ہوئے، سینہ کوبی کرتے ہوئے آئے اور کہا کہ ”میں ہلاک ہو گیا“

(موطا امام مالک کتاب الصیام باب من افطر فی رمضان)

### سفر میں روزہ رکھنا:

حالت سفر میں اگرچہ روزہ رکھنا فرض نہیں ہے تاہم صحابہ کرام اس حالت میں بھی سخت سے سخت تکلیف برداشت کرتے، لیکن افطار کرنا پسند نہ کرتے ایک صحابی نے سفر میں روزہ

رکھتا تو دھوپ کی شدت سے محفوظ رکھنے کیلئے لوگوں نے انکے سر پر چادر تان دی، رسول اللہ صلی اللہ علیہ وآلہ وسلم نے انکے گرد لوگوں کا ہجوم دیکھا تو فرمایا ”سفر میں روزہ رکھنا نیکی کا کام نہیں۔“ (ابوداؤد کتاب الصیام باب اختیار الفطر)

رسول اللہ صلی اللہ علیہ وآلہ وسلم ایک سفر میں تھے دھوپ اس قدر تیز تھی کہ لوگ اسکی شدت سے سروں پر ہاتھ رکھتے تھے، لیکن اس حالت میں بھی حضرت عبد اللہ بن رواحہؓ روزے سے تھے۔

(بخاری کتاب الصوم باب اذا صام ایاماً من رمضان ثم سافر)  
ایک بار صحابہ کرامؓ ایک نہایت گرم دن میں سفر کر رہے تھے ان میں جو لوگ روزے سے تھے منزل پر پہنچ کر ضعف سے گر پڑے اور بے روزہ داروں نے خیمہ وغیرہ کھڑے کئے۔

(مسلم کتاب الصوم باب جواز الصوم واللفظ فی شہر رمضان للمسافر)  
رسول اللہ صلی اللہ علیہ وآلہ وسلم نے مکہ کا سفر کیا تو تمام صحابہؓ روزے سے تھے، منزل پر پہنچ کر فرمایا کہ ”تم لوگ دشمن کے قریب پہنچ گئے اور افطار تمہارے لئے از دیا قوت کا سبب ہوگا“ اس پر بھی بہت سے صحابہؓ نے روزہ افطار نہیں کیا، دوسری منزل آئی تو آپ نے اور بھی تاکید کے ساتھ افطار کی ترغیب دی، اب تمام صحابہؓ نے روزہ توڑ دیا۔ (ایضاً باب اجر المفطر فی السفر اذا تولى العمل)

### صوم عاشوراء:

رمضان کے روزوں کے علاوہ صحابہ کرامؓ اور بھی مختلف قسم کے روزے رکھتے تھے، اول اول عاشورہ کا روزہ فرض تھا، اس لئے عاشورہ کی صبح کو رسول اللہ صلی اللہ علیہ وآلہ وسلم منادی کر دیتے کہ جن لوگوں نے روزہ رکھا ہے وہ اپنے روزے پورے کر لیں اور جو لوگ کھانی چکے ہیں وہ بقیہ دن کا روزہ رکھیں، اس اعلان کے بعد صحابہ کرامؓ نے اس شدت کے ساتھ اسکی پابندی کی کہ نہ صرف خود روزے رکھتے بلکہ اپنے چھوٹے چھوٹے بچوں سے بھی روزے رکھواتے اور

جب وہ کھانے کیلئے روتے تو بہانے کیلئے انکو رنگین اون کی گڑیاں دیدیتے۔ (مسلم کتاب الصوم باب من اکل فی عاشوراء فلکیف بقیۃ یومہ) فرضیت صوم رمضان کے بعد اگر چہ روزہ فرض نہیں رہتا ہم بعض صحابہؓ نے اسکو قائم کر رکھا ایک بار حضرت امیر معاویہؓ نے مدینہ میں خطبہ دیا جس میں فرمایا کہ ”اس دن کا روزہ اگرچہ فرض نہیں ہے تاہم میں روزے سے ہوں جس کا جی چاہے روزہ رکھے جس کا جی چاہے افطار کر لے“ (ایضاً باب صوم یوم عاشوراء)

### صوم داؤدی:

حضرت عبداللہ بن عمروؓ صائم الدہر رہا کرتے تھے، رسول اللہ صلی اللہ علیہ وآلہ وسلم نے انکو منع فرمایا، اور کہا کہ ”ہر مہینہ میں صرف تین دن رکھا کرو“، لیکن انکے شوق کو اس سے کیا تسکین ہو سکتی تھی؟ بولے ”مجھ میں اس سے زیادہ طاقت ہے“ ارشاد ہوا ”تو صوم داؤدی کا التزام کر لو یعنی ایک دن کا نغذہ دے کر دوسرے دن کا روزہ رکھو۔“ (مسلم کتاب الصیام باب استحباب صیام ثلاثہ ایام من کل شہر)

### صوم وصال:

رسول اللہ صلی اللہ علیہ وآلہ وسلم متصل کئی کئی دن کے روزے رکھتے تھے آپ کو دیکھ کر صحابہ کرامؓ نے بھی متصل روزے رکھنے شروع کئے، لیکن آپ نے صحابہ کرامؓ کو روک دیا اور فرمایا ”میری حالت تم سے مختلف ہے مجھ کو خدا کھلاتا پلاتا ہے“ (ایضاً باب ائہی عن الوصال فی الصوم) تاہم بعض صحابہ کرامؓ صوم وصال کے پابند تھے چنانچہ حضرت عبداللہ بن زبیرؓ متصل ایک ایک ہفتہ کا روزہ رکھا کرتے تھے۔ (اسد الغابہ تذکرہ ابن زبیر)

### دوشنبہ اور پنجشنبہ کے روزے:

رسول اللہ صلی اللہ علیہ وآلہ وسلم ان دونوں دنوں کے روزے رکھتے تھے اور فرماتے تھے کہ ”ان دونوں دنوں میں اللہ تعالیٰ کے سامنے بندوں کے اعمال پیش کئے جاتے ہیں“ بعض صحابہؓ نے بھی اسکا التزام کر لیا تھا چنانچہ ایک دن حضرت اسامہؓ وادی قرملی کو گئے

اور ان دنوں کے روزے رکھے، غلام نے کہا ”آپ تو بڑھے ہیں، ان دنوں میں کیوں روزہ رکھتے ہیں؟“ بولے ”رسول اللہ صلی اللہ علیہ وآلہ وسلم ان دنوں کے روزے رکھا کرتے تھے۔“ (ابوداؤد کتاب الصوم باب فی الاثنین واثمیس)

ایام بیض کے روزے:

رسول اللہ صلی اللہ علیہ وآلہ وسلم ایام بیض ہر مہینے کی تیرھویں، چودھویں اور پندرھویں کے روزے رکھتے تھے اور فرماتے تھے کہ ”یہ روزے صوم دہر کے مثل ہیں“ صحابہ کرامؓ کو بھی یہی حکم تھا۔

(ابوداؤد کتاب الصوم باب فی صوم الثلث من کل شہر)

صائم الدہر رہنا:

ایک صحابی ایک سال آپ کی خدمت میں حاضر ہو کر واپس چلے گئے۔ دوسرے سال پھر حاضر خدمت ہوئے تو صورت اس قدر بدل گئی تھی کہ آپ نے ان کو نہیں پہچانا اس بناء پر انہوں نے خود اپنا تعارف کرایا اور کہا کہ ”میں وہی شخص ہوں جو پہلے سال آیا تھا“ فرمایا تمہارا کیا حال ہو گیا؟ تمہاری صورت تو اچھی خاصی تھی، بولے ”جب سے آپ سے جدا ہوا ہوں رات کے سوا دن کو کبھی کھانا نہیں کھایا“، لیکن آپ نے انکو اس سے منع فرمایا۔ (ابوداؤد کتاب الصیام فی صوم اشہر الحرام) باایں ہمہ بہت سے صحابہ ہمیشہ روزے سے رہتے تھے، حضرت ابو امامہؓ نے متعدد غزوات میں رسول اللہ صلی اللہ علیہ وآلہ وسلم سے بار بار دعائے شہادت کی درخواست کی، لیکن آپ نے سلامتی کی دعا فرمائی، اخیر میں عرض کی کہ ”اچھا یہ نہ سہی تو کسی ایسے عمل کی ہدایت فرمائیے کہ خدا مجھے اس سے نفع دے“ آپ نے روزے کا حکم دیا اور انہوں نے متصل روزے رکھنے کا التزام کر لیا، خادم اور بی بی نے بھی اس عمل صالح میں شرکت کی اور روزہ انکے گھر کی اتنیازی علامت ہو گئی، اگر کسی دن انکے گھر میں دھواں اٹھتیا آگ جلائی جاتی تو لوگ سمجھتے کہ آج انکے گھر میں کوئی مہمان آیا ہے۔ (مسند جلد ۵ ص ۲۵۵) ورنہ اس گھر میں دن کا کھانا کیوں کر پک سکتا تھا۔

حضرت زید بن سہلؓ عہد رسالت میں غزوات کی شرکت کی وجہ سے روزے نہیں رکھ سکتے تھے اسلئے رسول اللہ صلی اللہ علیہ وآلہ وسلم کا وصال ہوا تو اسکی تلافی کرنا شروع کی اور ۴۰ برس تک متصل روزے رکھے اور عید کے سوا کہ اس دن روزہ رکھنا حرام ہے کبھی بے روزہ نہ رہے۔

(اسد الغابہ تذکرہ حضرت زید بن سہلؓ)

حضرت حمزہ بن عمروؓ الاہلبی بھی ہمیشہ روزے سے رہتے تھے۔

(مسلم کتاب الصوم باب الخیر فی الصوم والفقیر فی السفر) نفل کے روزے رکھنا:

حضرت ابو الدرداءؓ کو نفل کے روزہ کا اس قدر شوق تھا کہ اگر یہ معلوم ہو جاتا کہ آج گھر میں کچھ کھانے کو نہیں ہے تو کہتے کہ ”میں آج روزے سے ہوں“ حضرت ابو طلحہؓ، حضرت ابو ہریرہؓ، حضرت حذیفہؓ اور حضرت عبداللہ بن عباسؓ کا بھی یہی حال تھا۔ (بخاری کتاب الصوم باب اذا نوى بالنها صوما)

بعض صحابہ نفل کے روزے رکھتی تھیں جس سے انکے شوہر کو تکلیف ہوتی تھی، انہوں نے روکا تو انکو سخت ناگوار ہوا اور رسول اللہ صلی اللہ علیہ وآلہ وسلم کی خدمت میں جا کر شکایت کی۔ لیکن آپؐ نے حکم دیا کہ کوئی عورت شوہر کی اجازت کے بغیر نفل کا روزہ نہیں رکھ سکتی۔

(ابوداؤد کتاب الصیام باب المرأة حل تصوم بغیر اذن زوجها)

مردوں کی جانب سے روزہ رکھنا:

صحابہ کرامؓ نہ صرف اپنی طرف سے بلکہ اپنے مردوں کی جانب سے بھی روزے رکھتے تھے، ایک صحابی رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ ”میری ماں کا انتقال ہو گیا اور اس پر پورے مہینے کے روزے فرض تھے کیا میں انکو پورا کر دوں؟“ آپؐ نے فرمایا ”ہاں“۔

(بخاری کتاب الصوم باب من مات وعليه صوم)

بچوں سے روزہ رکھوانا:

صحابہ کرامؓ نہ صرف خود روزہ رکھتے تھے بلکہ اپنے بچوں سے بھی روزہ رکھواتے تھے اور گزر چکا ہے کہ ایک بار رسول اللہ صلی اللہ علیہ وآلہ وسلم نے صوم عاشوراء کیلئے منادی کروائی تو صحابہ کرامؓ نے خود روزہ رکھا اور بچوں سے بھی روزے رکھوائے ایک بار حضرت عمرؓ نے رمضان میں ایک بدمست کو یہ کہہ کر سزا دی کہ ”ہمارے بچے روزے رکھتے ہیں اور تمہارا یہ حال ہے۔ افسوس“

(بخاری کتاب الصوم باب صوم الصبیان)

اعتکاف:

ایک بار رسول اللہ صلی اللہ علیہ وآلہ وسلم نے رمضان کے آخری عشرہ میں اعتکاف کیا تو تمام صحابہ بھی آپ کے ساتھ معتکف ہوئے۔ (مسلم کتاب الصوم باب فضل لیاتہ القدر)

ازواج مطہرات کو اعتکاف کا اس قدر شوق تھا کہ ایک بار رسول اللہ صلی اللہ علیہ وآلہ وسلم نے اعتکاف کیلئے خیمہ نصب کر نیکا حکم دیا، حضرت عائشہؓ نے دیکھا تو اپنا خیمہ الگ نصب کروایا، انکی دیکھا دیکھی تمام ازواج مطہرات نے خیمے نصب کرائے آپ نے دیکھا تو اپنے ساتھ ازواج مطہرات کے خیمے بھی گروا دینے کا اس سے آپ کے سکون و جمعیت خاطر میں فرق آتا تھا۔

(ابوداؤد کتاب الصیام باب فی الاعتکاف)

حضرت عمرؓ نے زمانہ جاہلیت میں اعتکاف کی نذر مانی تھی، اسلام لانے کے بعد رسول اللہ صلی اللہ علیہ وآلہ وسلم سے اسکے پورا کرنیکی اجازت چاہی، آپ نے اجازت دی تو انہوں نے اس نذر کو پورا کیا۔ (ایضاً باب

المعتکف یعود المریض)



## ابواب الحج

حج:

فرائض اسلام میں اگرچہ حج تمام عمر میں صرف ایک بار فرض ہے، لیکن بعض صحابہؓ تقریباً ہر سال فریضہ حج ادا فرماتے تھے۔ ایک بار حضرت عائشہؓ نے رسول اللہ صلی اللہ علیہ وآلہ وسلم سے جہاد کی اجازت چاہی تو فرمایا ”بہترین جہاد حج مبرور ہے“ اس کے بعد سے وہ کبھی حج کو چھوڑنا نہیں چاہتی تھیں۔ (بخاری کتاب الحج باب حج النساء) حضرت عمرؓ نے ایک خطبہ میں فرمایا کہ ”جب تم جہاد سے فارغ ہو تو حج کیلئے کجاوے کسو کیونکہ حج بھی ایک جہاد ہے“ (بخاری مع فتح الباری کتاب الحج باب الحج علی الرجل)

حضرت عبد اللہ بن عمرؓ سخت سخت خطرے کی حالت میں بھی حج کو قضا نہیں فرماتے تھے حجاج اور حضرت عبد اللہ بن زبیرؓ کے درمیان جنگ شروع ہوئی اور خود مکہ محاصرہ میں آ گیا تو انہوں نے اس حالت میں سفر حج کرنا چاہا، صاحبزادے نے روکا تو بولے ”ہمارے سامنے رسول اللہ صلی اللہ علیہ وآلہ وسلم کا نمونہ موجود ہے آپ حج کیلئے چلے تو کنارے روک دیا اگر مجھے بھی روکا جائے گا تو میں بھی وہی کروں گا جو رسول اللہ صلی اللہ علیہ وآلہ وسلم نے کیا“ (بخاری کتاب الحج باب طواف القارن)

صحابہ کرامؓ جس ذوق و شوق سے حج کرتے تھے اس کا موثر منظر حجتہ الوداع میں دنیا کو نظر آیا تھا رسول اللہ صلی اللہ علیہ وآلہ وسلم نے اعلان حج کیا تو مدینہ میں بکثرت صحابہ جمع ہوئے حضرت اسماء بنت عمیسؓ اگرچہ حاملہ تھیں اور اسی سفر میں بہ مقام ذوالحلیفہ انکو وضع حمل بھی ہو گیا، تاہم وہ بھی شریک سفر ہوئیں، آپ مقام بیدا، میں پہنچے تو صحابہؓ کا اس قدر ازدحام ہوا کہ دائیں بائیں آگے پیچھے آدمی ہی آدمی نظر آتے تھے۔ (مسلم کتاب الحج باب

حجۃ النبی صلی اللہ علیہ وآلہ وسلم)

تمام خلفاء اپنے زمانہ خلافت میں بالالتزام حج کرتے تھے اور خود امیر الحاج ہوتے تھے حضرت عثمانؓ کی مدت خلافت دس برس ہے اور اس مدت میں انہوں نے متصل دس سال حج کئے اخیر سال جب لوگوں نے انکا محاصرہ کر لیا تو خود نہ جاسکے لیکن حضرت عبد اللہ بن عباسؓ کو امیر الحاج بنا کر بھیجا۔ (طبقات ابن سعد تذکرہ حضرت عثمانؓ)

اسلام نے اگرچہ رہبانیت کو باطل کر دیا تھا، تاہم بعض صحابہ حج کے ادا کرنے میں طرح طرح کا التزام مالا یلزم کرتے تھے، ایک صحابی نے خانہ کعبہ تک پاپیادہ جائیکے نذر مانی اور رسول اللہ صلی اللہ علیہ وآلہ وسلم سے دریافت کروایا تو آپؐ نے کہا پاپیادہ بھی چلیں اور سوار بھی ہولیں، آپ نے ایک بوڑھے صحابی کو دیکھا کہ اپنے اونٹوں کے سہارے پاپیادہ چل رہے ہیں، فرمایا کیا معاملہ ہے؟ معلوم ہوا کہ پاپیادہ حج کرنے کی منت مانی ہے آپ نے سوار ہونیکا حکم دیا اور فرمایا کہ ”خدا اسکی جان کو عذاب میں ڈالنے سے بے نیاز ہے۔“ (بخاری کتاب الحج باب من نذر لمشی الی اللعبتہ)

اگر کسی معذوری سے حج کے فوت ہو جانے کا اندیشہ ہو جاتا تھا تو صحابہ کرامؓ کو سخت صدمہ ہوتا تھا، حجۃ الوداع میں حضرت عائشہؓ کو ضرورت نسوانی سے معذوری ہو گئی رسول اللہ صلی اللہ علیہ وآلہ وسلم کا گزر ہوا تو دیکھا کہ رو رہی ہیں، فرمایا کیا ماجرا ہے؟ بولیں کہ ”کاش میں اس سال حج نہ کرتی“ فرمایا ”سبحان اللہ، یہ تو فطری چیز ہے تمام مناسک ادا کرو صرف خانہ کعبہ کا طواف نہ کرو۔“

(ابوداؤد کتاب المناسک باب فی افراد الحج)

باپ ماں کی طرف سے حج کرنا:

صحابہ کرامؓ نہ صرف خود بلکہ اپنے ماں باپ کی جانب سے بھی حج ادا کرتے تھے، حجۃ الوداع کے زمانہ میں ایک صحابیہ رسول اللہ صلی اللہ علیہ وآلہ وسلم کی خدمت میں حاضر ہوئیں اور کہا کہ ”میرے باپ پر حج فرض ہو گیا ہے۔ لیکن وہ بڑھاپے کی وجہ سے سواری پر

بیٹھ نہیں سکتے کیا میں انکی جانب سے حج ادا کر دوں؟“ آپ نے انکو اس کی اجازت دے دی۔ (بخاری کتاب الحج باب وجوب الحج وفضلہ)

ایک صحابیہ کی ماں کا انتقال ہو چکا تھا وہ آپ کی خدمت میں آئیں اور کہا کہ ”میری ماں نے کبھی حج نہیں کیا کیا میں ان کی جانب سے اس فرض کو ادا کر دوں؟“ آپ نے انکو بھی اجازت دے دی۔ (مسلم کتاب الصوم باب قضاء الصیام عن لمیت)

عمرہ:

بعض صحابہ عمرہ کو فرض سمجھتے تھے، چنانچہ حضرت عبداللہ بن عمرؓ کا خیال تھا کہ حج کی طرح عمرہ بھی ہر شخص پر فرض ہے، حضرت عبداللہ بن عباسؓ اسکی فرضیت پر یہ استدلال کرتے تھے کہ قرآن مجید میں حج اور عمرہ دونوں کا حکم ایک ساتھ آیا ہے۔

**وَاتِمُوا الْحَجَّ وَالْعُمْرَةَ لِلَّهِ** (بخاری ابواب العمرة باب وجوب العمرة

وفضلها)

”خدا کیلئے حج اور عمرہ کو پورا کرو۔“

بہر حال عمرہ فرض ہو یا نہ ہو، لیکن صحابہ کرامؓ اس کو نہایت پابندی کے ساتھ ادا کرتے تھے اور جب وہ فوت ہو جاتا تھا تو ان کو سخت قلق ہوتا تھا، حجتہ الوداع کے زمانے میں رسول اللہ صلی اللہ علیہ وآلہ وسلم نے دیکھا کہ حضرت عائشہؓ رورہی ہیں، وجہ پوچھی تو بولیں کہ ”میں ضرورت نسوانی سے معذور ہوں، لوگ دو دو فرض (حج اور عمرہ) کا ثواب لے جاتے ہیں اور میں صرف ایک کا“ فرمایا ”کوئی حرج نہیں، خدا تم کو عمرہ کا ثواب بھی عطا فرمائے گا، چنانچہ آپ نے حضرت عبدالرحمن بن ابی بکرؓ کو ساتھ کر دیا اور مقام تنعیم میں جا کر انہوں نے عمرہ کا احرام باندھا اور آدھی رات کو فارغ ہو کر آئیں۔ (بخاری ابواب العمرة کتاب الحج)

قربانی کرنا:

صحابہ کرامؓ نہایت پابندی اور نہایت شوق کے ساتھ قربانی کرتے تھے، ایک بار حضرت

ابو کباش تجارت کی غرض سے کچھ بکریوں کے بچے لائے لیکن کسی نے نہیں پوچھا، وہ حضرت ابو ہریرہؓ سے ملے اور اسکے جواز و عدم جواز کے متعلق دریافت کیا تو انہوں نے کہا میں نے رسول اللہ صلی اللہ علیہ وآلہ وسلم سے سنا ہے۔

### ونعمت الاضحیۃ الجذع

”بکری کا بچہ قربانی کیلئے کس قدر موزوں ہے“ یہ سننا تھا کہ صحابہؓ نے ہاتھوں ہاتھ گلے کو خرید لیا۔ (ترمذی کتاب الاضاحی باب فی الجذع من الضان فی الاضاحی) ایک بار حضرت اسود بن ہلال مدینہ میں بہت سے اونٹ لے کر آئے مسجد میں گئے تو دیکھا کہ حضرت عمرؓ تقریر کر رہے ہیں اور لوگوں کو حج کرنے اور ہدی لے جانے کی ترغیب دے رہے ہیں وہ مسجد سے نکلے تو شخص نے ایک ایک اونٹ خرید لیا اور وہ مالا مال ہو گئے۔

(طبقات ابن سعد تذکرہ اسود بن ہلال)



### ابواب الجہاد

#### شوق جہاد:

اسلام کے فرائض و اعمال میں جہاد سب سے زیادہ سخت ہے لیکن صحابہ کرامؓ جو جہاد کا اس قدر شوق تھا کہ حضرت زبیرؓ رسول اللہ صلی اللہ علیہ وآلہ وسلم کے زمانہ سے حضرت عثمانؓ کے عہد تک برابر جہاد ہی میں مشغول رہے۔ (بخاری کتاب الجہاد باب برکتہ الغازی فی مالہ حیاً ومیتاً)

ایک بار رسول اللہ صلی اللہ علیہ وآلہ وسلم نے شرکت جہاد کیلئے عام منادی کرانی، ایک

صحابی نہایت بوڑھے تھے اور خدمت کیلئے انکے پاس کوئی خادم بھی نہ تھا، تاہم اس قدر شوق جہاد رکھتے تھے کہ شریک جہاد ہوئے اور خدمت کیلئے تین دینار کی اجرت پر ایک شخص کو ساتھ لیتے گئے۔

(ابوداؤد کتاب الجہاد باب فی الرجل بغیر و باجر لیخدم)

نبی اور جائیداد سب کو عزیز ہوتے ہیں، لیکن شوق جہاد میں بعض صحابہؓ نے انکو بھی الگ کر دیا تھا، حضرت سعد بن ہشامؓ فرماتے ہیں کہ میں نے اپنی بی بی کو طلاق دیدی اور مدینہ آیا کہ وہاں کی جائیداد کو بیچ کر ہتھیار خریدوں اور جہاد کروں لیکن چند صحابہؓ ملے اور انہوں نے کہا کہ ہم میں بھی چھ شخصوں نے یہی ارادہ کیا تھا، لیکن رسول اللہؐ نے منع فرما دیا

(ابوداؤد کتاب الصلوٰۃ باب فی صلوٰۃ اللیل)

### شوق شہادت:

عہد نبوت میں شہادت ایک ابدی زندگی خیال کی جاتی تھی اسلئے ہر شخص اس آب حیات کا پیاسا رہتا تھا، حضرت ام ورقہ بنت نوفل ایک صحابیہ تھیں، جب بدر کا معرکہ پیش آیا تو انہوں نے رسول اللہ صلی اللہ علیہ وآلہ وسلم کی خدمت میں عرض کی کہ ”مجھ کو شریک جہاد ہونے کی اجازت عطا فرمائیے میں مریضوں کی تیمارداری کروں گی شاید مجھے وہ درجہ شہادت حاصل ہو جائے، لیکن آپؐ نے فرمایا ”گھر ہی میں رہو، خدا تمہیں وہیں شہادت دیگا“ یہ معجزانہ پیشگوئی کیونکر غلط ہو سکتی تھی؟ انہوں نے ایک لونڈی اور ایک غلام مدبر کئے تھے، (مدبران غلاموں کو کہتے ہیں جن سے آقا یہ کہہ دے اسکی موت کے بعد آزاد ہو جائیں گے) جنہوں نے انکو شہید کر دیا کہ جلد آزاد ہو جائیں۔

(ابوداؤد کتاب الصلوٰۃ باب امامتہ النساء)

رسول اللہ صلی اللہ علیہ وآلہ وسلم پر ایک بدو ایمان لایا اور آپؐ کے ساتھ ہجرت کرنے پر آمادگی ظاہر کی لیکن آپؐ نے اسکو بعض صحابہؓ کے سپرد کر دیا جن کے اونٹ وہ چرایا کرتا تھا

لیکن جب ایک غزوہ میں مالِ غنیمت ہاتھ آیا اور آپ نے اس کا بھی حصہ لگایا تو اس نے کہا ”میں اس لئے ایمان نہیں لایا، میں اس لئے حلقہٴ اسلام میں داخل ہوا ہوں کہ میرے حلق میں تیر لگے اور میں شہید ہو کر جنت میں داخل ہوں“ تھوڑی دیر کے بعد معرکہ کا رزار گرم ہوا تو وہ ٹھیک حلق پر تیر کھا کر شہید ہوا صحابہ کرامؓ لاش کو آپ کے سامنے لائے تو آپ نے فرمایا کہ ”اس نے خدا کی تصدیق کی تو خدا نے بھی اس کی تصدیق کی“ یہ کہہ کر خود اپنا جبہ کفن کیلئے عنایت فرمایا۔ (نسائی کتاب الجنائز باب الصلوٰۃ علی الشہداء)

غزوہ احد میں ایک صحابی نے آپ سے پوچھا ”اگر میں شہید ہو جاؤں تو میرا ٹھکانا کہاں ہوگا؟“ ارشاد ہوا کہ ”جنت میں“ کھجوریں ہاتھ میں تھیں انکو پھینکا اور لڑ کر شہید ہوئے۔ غزوہ بدر میں جب مشرکین مکہ قریب آگئے تو آپ نے صحابہ کرامؓ کی طرف خطاب کر کے فرمایا ”اٹھو اور وہ جنت لو جس کا عرض آسمان اور زمین کے برابر ہے“ حضرت عمیر بن الجمام الانصاریؓ نے کہا ”یا رسول اللہ صلی اللہ علیہ وآلہ وسلم آسمان و زمین کے برابر“ ارشاد ہوا ”ہاں“ بولے ”واہ واہ“ فرمایا ”واہ واہ کیوں کہتے ہو؟“ بولے صرف اس امید میں شاید میں بھی۔ اس میں داخل ہو سکوں“ ارشاد ہوا کہ تم داخل ہو گے“ اس سوال و جواب کے بعد انہوں نے جھولی سے کھجوریں نکالیں اور کھانے لگے، پھر شوق شہادت نے جوش مارا اور بولے کہ ”اتنا وقفہ بھی جس میں یہ کھجوریں کھا سکوں میرے لئے بہت ہے“ یہ کہہ کر کھجوروں کو پھینکا میدان میں گئے لڑے اور شہید ہوئے۔

(نسائی کتاب الجنائز باب الصلوٰۃ علی الشہداء)

حضرت انسؓ کے چچا غزوہ بدر میں شریک نہ ہو سکے تھے اس لئے ہمیشہ یہ کانٹا نکلے دل میں کھٹکا کرتا تھا، غزوہ احد پیش آیا تو اس میں اس جانبازی کے ساتھ لڑ کر شہید ہوئے کہ انکی بہن کا بیان ہے کہ تیر، نیزے اور تلوار کے اسی سے زیادہ زخم جسم پر تھے، میں نے صرف انگلیوں سے انکو پچپانا۔

ایک بار ایک صحابی نے معرکہ جنگ میں یہ روایت کی کہ ”جنت کے دروازے تلوار کے

سایہ کے نیچے ہیں“ ایک صحابی اٹھے اور کہا ”تم نے اسکو رسول اللہ صلی اللہ علیہ وآلہ وسلم سے سنا ہے“ بولے ”ہاں“ وہ وہاں سے اٹھ کر اپنے رفقاء کے پاس آئے اور سلام کر کے ان سے رخصت ہوئے تلوار کا میان توڑ کر پھینک دیا اور دشمن کی صف میں گھس کر لڑے اور شہید ہوئے۔ (مسلم کتاب الامارۃ باب ثبوت الجنۃ للشہید)

حضرت عبداللہ بن ثابتؓ کو طاعون ہوا، رسول اللہ صلی اللہ علیہ وآلہ وسلم عیادت کیلئے تشریف لائے تو آثار موت طاری ہو چکے تھے، عورتیں رونے پٹینے لگیں انکی صاحبزادی روتی تھیں اور کہتی تھیں کہ ”مجھے توقع یہ تھی کہ آپ شہید ہوں گے آپ نے جہاد کا سامان مکمل بھی کر لیا تھا آپ نے فرمایا ”ان کو نیت کا ثواب مل چکا۔“ (ابوداؤد کتاب الجنائز باب فضل من مات فی الطاعون)

حضرت عمرو بن الجموحؓ ایک بوڑھے اور لنگڑے صحابی تھے، غزوہ بدر میں رسول اللہ صلی اللہ علیہ وآلہ وسلم نے لنگڑا پن کی وجہ سے انکو مدینہ ہی میں چھوڑ دیا تھا، لیکن غزوہ احد میں انہوں نے بیٹوں سے کہا کہ ”مجھے میدان جہاد میں جانے دو“ سب نے کہا ”آپکو تو رسول اللہ صلی اللہ علیہ وآلہ وسلم نے معاف کر دیا ہے“ بولے ”فسوس تم نے مجھے بدر میں جنت سے محروم رکھا اور اب احد میں بھی محروم رکھنا چاہتے ہو؟ یہ کہہ کر روانہ ہوئے، جب لڑائی کا وقت آیا تو بولے ”یا رسول اللہ! اگر میں شہید ہو جاؤں تو اسی طرح لنگڑا تا ہوا جنت میں پہنچ جاؤں گا“ ارشاد ہوا ”ہاں“ یہ سن کر آگے بڑھے، لڑے اور شہید ہوئے۔ (اسد الغابہ تذکرہ سلیم مولیٰ عمرو بن الجموح)

### خلوص فی الجہاد:

صحابہ کرامؓ کے فضائل و مناقب میں خلوص سب سے زیادہ نمایاں چیز ہے، حضرت ولید بن ولیدؓ غزوہ بدر میں گرفتار ہوئے اور فدیہ دیکر رہائی پائی، فدیہ ادا کرنے کے بعد مکہ کو روانہ ہوئے اور ذوالحلیفہ تک پہنچ کر واپس گئے اور اسلام لائے اس پر ان کے بھائی خالد نے کہا کہ ”اگر اسلام ہی لانا تھا تو فدیہ دینے سے پہلے ہی اسلام لاتے کہ فدیہ سے

بچ جاتے بولے ”میں اس لئے فدیہ دینے کے بعد اسلام لایا کہ قریش یہ نہ کہیں کہ فدیہ سے بچنے کیلئے اسلام قبول کیا ہے“

(طبقات ابن سعدؒ کرہ ولید بن ولیدؓ)

جہاد میں اس خلوص کا اظہار اور بھی شدت سے ہوتا تھا، حضرت عمر بن اقیسؓ غزوہ احد کے زمانہ تک کافر تھے احد کا معرکہ پیش آیا تو اللہ تعالیٰ نے انکو بھی ہدایت دی اور گھر میں آ کر کہا کہ میرے چچا زاد بھائی کہاں ہیں؟ فلاں کہاں ہے؟؟ فلاں کہاں ہے لوگوں نے احد کا نام لیا تو زرہ پہن کر گھوڑے پر سوار ہوئے اور احد کا راستہ لیا صحابہ کرامؓ نے دیکھا تو کہا کہ ”ہم سے الگ رہو، بولے کہ ”میں ایمان لا چکا“ یہ کہہ کر کنار پر حملہ شروع کر دیا اور زخمی ہو کر گھر واپس آئے حضرت سعد بن معاذؓ نے ان کی بہن سے پچھوایا کہ جہاد کی شرکت حمیت قومی کیلئے تھی یا خدا کی راہ میں بولے ”صرف خدا اور رسول صلی اللہ علیہ وآلہ وسلم کی حمایت کیلئے“

(ابوداؤد کتاب الجہاد باب فی من یسلم و یقتل مکان فی سبیل اللہ تعالیٰ)

جب رسول اللہ صلی اللہ علیہ وآلہ وسلم نے غزوہ تبوک کی شرکت کیلئے منادی کرائی تو حضرت وائل بن اسقعؓ تمام مدینہ میں پکارتے پھرے کہ کون اس شخص کو سواری دیتا ہے جو اپنی غنیمت کا حصہ اس کے صلے میں دینے کیلئے تیار ہے؟ ایک بوڑھے انصاری نے جواب دیا کہ ”میں دیتا ہوں“ وہ راضی ہو گئے اور ان کے ساتھ چل کھڑے ہوئے، مال غنیمت تقسیم ہوا تو ان کے حصہ میں چند نو جوان اونٹنیاں آئیں اور انہوں نے اونٹیوں کو لا کر انصاری بزرگ کے سامنے کھڑا کر دیا، بولے ”ذرا ادھر ادھر پھرا کے تو دکھاؤ“ انہوں نے ان کو آگے بڑھایا، پھر پیچھے ہٹایا، دیکھ بھال کے بولے ”نہایت عمدہ ہیں“ انہوں نے کہا ”شرط کے موافق تو یہ آپ ہی کی ہیں“ بولے ”اپنی اونٹنیاں لے جاؤ ہمارا مقصود تمہارا یہ حصہ نہ تھا، بلکہ اور کچھ تھا۔“ یعنی ثواب جہاد میں شریک۔

(ابوداؤد کتاب الجہاد، باب الرجل یکرئی دابۃ علی العصف او السہم)



## عمل بالقرآن

آج ہر مسلمان قرآن مجید کی تلاوت کرتا ہے عقائد، احکام، اخلاق، معاش اور معاد کے متعلق تمام آیتیں اسکی نگاہ سے گزرتی ہیں، لیکن چونکہ دل سے اثر پذیری کا مادہ مفقود ہو چکا ہے، اس لئے کانوں پر جوں تک نہیں رہتی، لیکن صحابہ کرامؓ کی حالت اس سے بالکل مختلف تھی ان پر قرآن کی ایک ایک آیت کا اثر پڑتا تھا اور اس شدت کے ساتھ پڑتا تھا کہ اس کے خوف سے ہمیشہ کانپتے رہتے تھے۔

ایک سفر میں حضرت عمرؓ نے رسول اللہ صلی اللہ علیہ وآلہ وسلم سے بار بار ایک سوال کیا جو اب نہ ملتا تو آگے نکل گئے اور دل میں خوف پیدا ہوا کہ کہیں ان کے بارے میں کوئی

آیت نہ نازل ہو جائے تھوڑی دیر کے بعد دربار نبوت سے پکار ہوئی وہ گھبرا گئے کہ آیت نازل ہو گئی حاضر ہوئے تو آپ نے یہ آیت سنائی۔

انا فتحنا لک فتحا مبینا (بخاری کتاب المغازی غزوة الحدیبیہ)

”ہم نے تم کو کھلی ہوئی فتح دی“۔

رسول اللہ صلی اللہ علیہ وآلہ وسلم کا وصال ہوا تو تمام صحابہ سخت اضطراب میں مبتلا تھے، حضرت عمر کو آپ کے وصال کا یقین ہی نہیں آتا تھا، لیکن جب حضرت ابو بکرؓ نے خطبہ دیا اور اس میں یہ آیت وما محمد الا رسول قد خلت من قبله الرسل، الخ

”محمد (صلی اللہ علیہ وآلہ وسلم) صرف پیغمبر ہیں اور ان کے پیشتر بہت پیغمبر گزر چکے ہیں“

پڑھی تو صحابہؓ پر یہ اثر ہوا کہ گویا یہ آیت اس سے پیشتر نازل ہی نہیں ہوئی تھی، تمام صحابہؓ نے اس کو ازبر کر لیا اور سب کے سب اسکو پڑھنے لگے حضرت عمرؓ کا بیان ہے کہ ”جب میں نے ابو بکرؓ سے اس آیت کو سنا تو زمین میرے پاؤں کے نیچے سے نکل گئی، اور میں زمین پر گر پڑا“

(بخاری جلد ۲ باب مرض النبی صلی اللہ علیہ وآلہ وسلم ووفاتہ)

حضرت سعدؓ و وہ بدر میں ایک تلوار لے کر رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ ”آج دشمن کے خون سے خدا نے میرے کلیجہ کو ٹھنڈا کیا ہے، اس لئے یہ تلوار مجھے عطا فرمائیے“۔ ارشاد ہوا کہ ”یہ نہ تمہاری ہے نہ میری وہ دل میں یہ کہتے ہوئے چلے گئے کہ یہ اسکو دی جائے گی جس نے مجھ جیسا مردانہ کام نہیں کیا ہے“ تھوڑی دیر کے بعد آپ کا قاصد آیا وہ گھبرائے کہ میری اس گفتگو پر کہیں کوئی آیت تو نہیں نازل ہوئی، آپ کی خدمت میں آئے تو آپ نے یہ آیت سنائی۔

یسئلونک عن الانفال قل الانفال لله والرسول

لوگ تم سے مال غنیمت کا حکم دریافت کرتے ہیں کہہ دو مال غنیمت تو خدا اور رسول کا ہے۔

اور فرمایا کہ ”خدا نے یہ تلوار مجھ کو دی ہے، مگر میں تم کو دیتا ہوں“ (ابوداؤد کتاب الجہاد باب فی الفتل) حضرت عبداللہ بن عمر کا بیان ہے کہ عہد نبوت میں ہم لوگ اس خوف کے مارے عورتوں سے ہنسی خوشی کی باتیں نہیں کرتے تھے کہ مبادا اس بارے کوئی آیت نازل نہ ہو جائے لیکن آپ کے وصال کے بعد یہ مہر خاموشی ٹوٹ گئی۔

(سنن ابن ماجہ کتاب الجنازہ باب ذکر وفاتہ صلی اللہ علیہ وآلہ وسلم و بخاری کتاب النکاح)

ایک دن رسول اللہ صلی اللہ علیہ وآلہ وسلم خانہ کعبہ کی دیوار کے سائے میں بیٹھے ہوئے تھے، حضرت ابو ذر غفاری آگے تو آپ نے انکو دیکھ کر فرمایا **ہم الخاسرون** یعنی لوگ گھماٹے میں ہیں وہ گھبرا گئے کہ میرے بارے میں کوئی آیت تو نازل نہیں ہوئی۔

(نسائی کتاب الزکوٰۃ باب التعلیظ فی جس الزکوٰۃ)

ایک بار آپ نے نماز صبح کے بعد فرمایا کہ ”فلاں قبیلے کا کوئی شخص موجود ہے؟“ کسی نے جواب نہیں دیا، دوسری بار اسی فقرہ کا اعادہ کیا تو ایک شخص اٹھا، آپ نے فرمایا کہ ”پہلی بار کیوں نہیں اٹھے؟“ بولا مجھے خوف پیدا ہوا کہ اس قبیلے کے متعلق کوئی آیت تو نہیں نازل ہوئی۔

(نسائی کتاب الزکوٰۃ باب التعلیظ فی جس الزکوٰۃ)

بالخصوص جن آیتوں میں کسی فعل پر عذاب کی دھمکی دی جاتی تھی، صحابہ کرام ان سے اور بھی خوف زدہ ہوتے تھے چنانچہ جب یہ آیت نازل ہوئی۔

**والذین یکنزون الذہب والفضة ولا یتقونہا فی**

**سبیل اللہ فبشرہم بعذاب الیم۔**

”جو لوگ چاندی اور سونا جمع کرتے ہیں اور اس کو خدا کی راہ میں صرف نہیں

کرتے انکو سخت عذاب کی بشارت دو۔“

تو تمام صحابہؓ پر گویا ایک مصیبت کا پہاڑ ٹوٹ پڑا، حضرت عمرؓ نے صحابہؓ کی بدحواسی کا یہ عالم دیکھ کر کہا ”میں تمہاری مشکل کو حل کرتا ہوں“ چنانچہ آپ کی خدمت میں آئے اور کہا کہ ”آپ کے اصحاب پر یہ آیت نہایت گراں گزری ہے“ آپ نے فرمایا ”خدا نے زکوٰۃ صرف اس لئے فرض کی ہے کہ تمہارے بقیہ مال کو اس کے ذریعہ سے پاک کرے اور میراث اس لئے مقرر کی ہے کہ بعد کی نسل کے ہاتھ آئے“ اس پر حضرت عمرؓ نے نعر امارا۔

(ابوداؤد کتاب الزکوٰۃ باب فی حقوق المال روایت میں پوری آیت نہیں ہے)

عہد رسالت میں حضرت مالکؓ بن نعلبہ ایک دولت مند صحابی تھے، ایک دن رسول اللہ صلی اللہ علیہ وآلہ وسلم اس آیت کی تلاوت فرما رہے تھے۔

﴿وَالَّذِينَ يَكْتَرُونَ الذَّهَبَ وَالْفِضَّةَ﴾ الخ

جو لوگ سونا چاندی جمع کرتے ہیں، ان پر یہ عذاب ہوگا۔

اتفاق سے حضرت مالکؓ کا گزرا ہوا تو یہ آیت سن کر ان پر غمشی طاری ہو گئی، ہوش میں آئے تو خدمت مبارک میں حاضر ہو کر عرض کی کہ ”یا رسول اللہ میرے باپ ماں آپ پر قربان، کیا یہ آیت ان لوگوں کی شان میں نازل ہوئی ہے جو سونا چاندی جمع کرتے ہیں؟“ ارشاد ہوا ”ہاں“ بولے ”شام ہونے تک مالک کے پاس ایک درہم اور ایک دینار نہ ہو گا“ چنانچہ شام تک انہوں نے اپنی کل دولت خیرات کر دی۔ (اسد الغابہ تذکرہ مالک بن نعلبہؓ)

ایک بار حضرت عائشہؓ نے آپ سے فرمایا کہ قرآن مجید کی یہ آیت نہایت سخت ہے۔

من يعمل سوءً يجزيه

”جو شخص ذرا بھی برائی کرے گا اسکو اس کا بدلہ دیا جائے گا“۔

ارشاد ہوا کہ ”عائشہ تم کو یہ خبر نہیں کہ مسلمان کے پاؤں میں اگر ایک کانٹا بھی چبھ جاتا ہے تو وہ اس کے اعمال بد کا بدلہ ہوتا ہے“ (ابوداؤد کتاب الجنائز باب امراض المكفرة

لذنوب)

جب قرآن مجید کی یہ آیت نازل ہوئی۔

**ان تبدوا ما فی انفسکم او تخفوه یحاسبکم به اللہ**

اپنے دل کی باتوں کو ظاہر کرو۔ یا چھپاؤ خدا تم سے انکا حساب لے گا۔

تو تمام صحابہ آپ کی خدمت میں حاضر ہوئے اور گھٹنوں کے بل بیٹھ کر عرض کی کہ ”یا رسول اللہ نماز، روزہ، جہاد اور صدقہ کی تو ہم طاقت رکھتے ہیں لیکن اس آیت کے متحمل نہیں ہو سکتے۔“ چنانچہ اس کے بعد یہ آیت نازل ہوئی۔

﴿لا یكلف اللہ نفسا الا وسعها﴾

(صحیح مسلم کتاب الایمان فی قولہ ان تبدوا ما فی انفسکم او تخفوه)

(ہم نے روایت کی پوری آیتوں کو نقل نہیں کیا ہے)

خدا ہر شخص کو بقدر استطاعت تکلیف دیتا ہے۔ جب یہ آیت نازل ہوئی۔

**الذین امنوا ولم یلبسوا الایمانہم بظلم اولئک لهم الا**

**من وہم مہتدون۔**

جو لوگ ایمان لائے اور اپنے ایمان کو ظلم کے ساتھ مخلوط نہیں کیا، ان ہی کیلئے

امن ہے اور وہی ہدایت یافتہ ہیں۔“

تو تمام صحابہ کرام پریشان ہو گئے اور عرض کی کہ یا رسول اللہ ہم میں کون ہے جو اپنی جان پر ظلم نہیں کرتا فرمایا ”ظلم سے شرک مراد ہے“ (ترمذی ابواب تفسیر القرآن، تفسیر سورۃ انعام)

اس اثر پذیری کا یہ نتیجہ تھا کہ صحابہ کرام احکام قرآنیہ پر عمل کرنے کیلئے شدت کے

ساتھ تیار ہو جاتے تھے، جب قرآن مجید کی یہ آیت نازل ہوئی۔

**لن تنالو البر حتی تنفقوا مما تحبون**

تم لوگ جب تک اپنی محبوب ترین چیزوں کو نہ صرف کرو گے نیکی کو ہرگز نہیں پاسکتے۔

تو حضرت ابو طلحہؓ آپکی خدمت میں حاضر ہوئے اور کہا کہ ”خدا ہمارا مال مانگتا ہے آپ گواہ رہئے کہ اریحائیں میری جو زمین ہے میں اس کے نام پر وقف کرتا ہوں“، لیکن آپ نے فرمایا کہ ”اس کو اپنے رشتہ داروں میں تقسیم کر دو“ (ابوداؤد کتاب الزکوٰۃ باب فی صلۃ الرحم)

حضرت ابو حذیفہ بن عتبہؓ نے حضرت سالمؓ کو اپنا منہ بولا بیٹا بنایا تھا اور زمانہ جاہلیت کی رسم کے مطابق انکو حقیقی بیٹوں کے حقوق حاصل ہو گئے تھے لیکن جب قرآن مجید کی یہ آیت نازل ہوئی ادعوہم لأبائہم الخ تو انکی بی بی رسول اللہ صلی اللہ علیہ وآلہ وسلم کی خدمت میں حاضر ہوئیں اور کہا کہ ”ہم سالم کو اپنا لڑکا سمجھتے تھے اور وہ ہمارے ساتھ گھر میں رہتے تھے اور ان سے کوئی پردہ نہ تھا، لیکن اس آیت کے نازل ہونے کے بعد اب آپکا کیا حکم ہے؟“ فرمایا کہ ان کو دودھ پلا دو“ چنانچہ دودھ پلانے سے وہ انکے رضاعی بیٹے کے مثل ہو گئے۔ (ابوداؤد کتاب النکاح باب فی من حرم بہ) سحری کے متعلق جب یہ آیت نازل ہوئی۔

**کلوا واشربوا حتی یتبین لکم الخیط الابيض من**

**الخیط**

**الاسود،**

”اور کھاؤ پیو یہاں تک کہ (رات کی) کالی دھاری سے صبح کی سفید دھاری تم

کو صاف دکھائی دینے لگے۔“

تو حضرت عدی بن حاتمؓ ایک سیاہ اور سفید دھاگا سر ہانے رکھ کر سوئے اور دیکھا کہ دونوں ممتاز ہوتے ہیں یا نہیں؟ کچھ پتہ نہ چلا تو رسول اللہ صلی اللہ علیہ وآلہ وسلم سے ذکر کیا، آپ نے فرمایا ”عجب سادہ لوح ہو، اس سے رات دن یعنی رات کی سیاہی اور دن کی سفیدی مراد ہے“ (ابوداؤد کتاب الصیام باب وقت السحور روایت میں کلوا واشربوا نہیں ہے بلکہ ہم نے اضافہ کر دیا ہے) جب قرآن مجید کی یہ آیت نازل ہوئی۔

لا تاكلوا الموالكم بينكم بالباطل الا ان تكون تجارة عن

تراض منكم

”اپنے مال باہم ناجائز طریقے سے نہ کھاؤ مگر یہ کہ تم میں رضامندی کے ساتھ

تجارت ہو۔“

تو یہ حالت ہوگئی کہ دولت مند لوگ اپنے اعزہ کو شریک طعام کرنا چاہتے تھے مگر وہ لوگ انکار کرتے تھے اور کہتے تھے کہ ”غرباء ہم سے زیادہ مستحق ہیں“ چنانچہ سورہ نور کی ایک دوسری آیت نے اسکو منسوخ کر دیا۔ (ابوداؤد کتاب الاطعمہ باب فسخ الضیف یا کل من مال غیرہ)

زمانہ جاہلیت میں عرب کی عورتیں دو پٹہ اوڑھتی تھیں اور سینہ اور سر وغیرہ کھلا رہتا تھا لیکن خداوند تعالیٰ نے اسکے مخالف مسلمان عورتوں کو یہ ہدایت کی۔ (تفسیر ابن کثیر تفسیر سورہ نور ج ۷ ص ۱۸۱)

وليضربن بخمرهن على جيوبهن

”عورتوں کو چاہیے کہ اپنے دوپٹوں کو سینے پر ڈالے رہیں۔“

اسکایہ اثر ہوا کہ عورتوں نے اپنے تہ بندوں اور چادروں کو پھاڑ کر دوپٹے بنائے اور ان سے اپنے سروں کو اس طرح چھپالیا کہ حضرت عائشہؓ کے قول کے مطابق یہ معلوم ہوتا تھا کہ ان کے سروں پر کونے بیٹھے ہوئے ہیں۔ (ابوداؤد کتاب اللباس باب فی قولہ تعالیٰ یدنین علیہن من جلابیہن وفی قولہ تعالیٰ ولیضربن بخمرهن على جيوبهن)

رسول اللہ صلی اللہ علیہ وآلہ وسلم مدینہ تشریف لائے تو لوگ ناپ جو کھ میں سخت خیانت کرتے تھے اس پر سورۃ ویل للمطففین نازل ہوئی اور اب لوگ دیانت سے کام لینے لگے

اصحاب صفہ کی معاش کا زیادہ تر دار و مدار صحابہؓ کی فیاضی پر تھا، چنانچہ انصار حسب

مقدور کھجور کے خوشے لاکر مسجد میں لٹکا دیتے تھے، یہ لوگ آتے تھے تو چھڑی سے انکو ہلاتے تھے جو کھجوریں ٹپک پڑتی تھیں انکو کھا لیتے تھے، لیکن ان میں بعض لوگ ایسے بھی تھے جو سڑے گلے روکھے پھیکے خوشے لاکر لٹکا دیتے تھے اس پر یہ آیت نازل ہوئی۔

يا ايها الذين امنوا اتقوا من طبيبات ما كسبتم وما  
 اخر جنا لکم من الارض ولا تيمموا الخبيث منه تنفقون  
 ولستم باخذيہ الا ان تغضوا فيه

”مسلمانو! اپنی بہترین کمائی اور بہترین پیداوار سے صدقہ دو، برے مال کو خیرات نہ کرو حالانکہ (وہی چیز کوئی تم کو دے) تو تم اسکو کبھی نہ لو مگر چشم پوشی کے ساتھ۔“

اور اس کے بعد اس حالت میں انقلاب پیدا ہو گیا اور تمام لوگ بہترین کھجوریں لانے لگے۔ (ترمذی ابواب تفسیر القرآن سورہ بقرہ) جب یہ آیت نازل ہوئی۔

يا ايها الذين امنوا ارفعوا اصواتکم فوق صوت النبی  
 ”مسلمانو! پیغمبر کی آواز سے اپنی آواز بلند نہ کرو۔“

تو حضرت عمرؓ آپ کے سامنے اس قدر آہستہ بولنے لگے کہ انکی بات سننے میں نہیں آتی تھی۔

(ترمذی ابواب القرآن تفسیر سورہ حجرات و بخاری کتاب التفسیر)

حضرت ثابت بن قیسؓ پر اس آیت کا اور بھی زیادہ سخت اثر ہوا، جب یہ آیت نازل ہوئی تو وہ بالکل خانہ نشین ہو گئے ایک روز آپؐ نے حضرت سعد بن معاذؓ سے فرمایا کہ ”وہ کہیں بیمار تو نہیں ہیں؟“ بولے ”میں انکا پڑوسی ہوں مجھے کوئی شکایت معلوم نہیں ہوئی“ واپس آکر ان سے یہ واقعہ بیان کیا تو بولے ”کہ یہ آیت نازل ہوئی ہے اور تم لوگوں کو معلوم ہے کہ میں آپ کے سامنے نہایت بلند آہنگی سے گفتگو کرتا تھا، پس میں دوزخی ہو گیا“ آپؐ کو خبر ہوئی تو فرمایا ”نہیں وہ جنتی ہیں“ (مسلم کتاب الایمان باب مخافتہ

المؤمن ان يحبط عمله بخاري كتاب التفسير)

حضرت مسطح حضرت ابو بکرؓ کے رشتہ دار تھے اس لئے وہ ان کی کنالت کرتے تھے، لیکن جب انہوں نے حضرت عائشہ پر تہمت لگائی تو انہوں نے انکی کنالت سے ہاتھ کھینچ لیا۔ اس پر یہ آیت نازل ہوئی۔

ولا ياتل اولو الفضل منكم والسعة ان يؤتوا اولى  
القربى والمساکين والمهاجرین فى سبيل الله وليعفو  
اولی صفو الا تحبون ان يغفر الله لكم والله غفور  
رحيم،

تم میں دولت مند لوگ قرابتداروں، مسکینوں اور مہاجرین فی سبیل اللہ کو دینے کی قسم نہ کھا بیٹھیں، اور عفو و درگزر کریں، کیا تم لوگ یہ پسند نہیں کرتے کہ خدا تمہاری مغفرت کرے اور خدا مغفرت کرنے والا اور رحم کرنے والا ہے۔

اور اب حضرت ابو بکرؓ پھر ان کے مصارف کے کفیل ہو گئے ”ہاں مجھے یہی پسند ہے کہ خدا میری مغفرت کرے“۔ (بخاری کتاب الشہادات باب تعدیل النساء بعضہن بعضا) اسلام کے فرائض و اعمال میں جہاد سب سے زیادہ خطرناک ہے لیکن صحابہ کرامؓ کو قرآن مجید ہی کے اثر نے جہاد پر آمادہ کیا تھا اور اسی اثر کی بدولت وہ سخت سے سخت جنگی خطرات میں ثابت قدم رہتے تھے۔

ایک بار قسطنطنیہ میں رومیوں سے مسلمانوں کا مقابلہ ہوا، رومی بالکل قسطنطنیہ کی دیوار کے متصل صف زن تھے، ایک مسلمان نے جرات کر کے حملہ شروع کیا تو لوگ پکارتے ”ہاں ہاں! اپنی جان کو ہلاکت میں ڈالتے ہو“ حضرت ابو ایوب انصاریؓ جو ساتھ تھے بولے ”یہ آیت تو ہم انصار کے بارے میں نازل ہوئی ہے جب اسلام نے قوت حاصل کر لی، تو ہم لوگ اپنی، معاش کے کام دھندے میں مصروف ہو گئے، اس پر یہ آیت نازل ہوئی۔

وانفقوا فى سبيل الله ولا تلقوا بايديكم الى التهلكة

”اور خدا کی راہ میں خرچ کرو اور اپنے ہاتھوں اپنے تئیں ہلاکت میں نہ ڈالو“

اسلئے اصلی ہلاکت یہ ہے کہ ہم معاش کے کاروبار میں مصروف ہو جائیں اور جہاد کو چھوڑ دیں راوی کا بیان ہے کہ ”جب سے یہ آیت نازل ہوئی، حضرت ابو ایوب انصاریؓ ہمیشہ مصروف جہاد رہے یہاں تک کہ شظنیہ میں شہید ہو کر مدفون ہوئے۔

(ابوداؤد کتاب الجہاد باب فی قولہ تعالیٰ وال تلقوا بايديكم الى التهلكة)

ایک بار جب رومیوں نے مسلمانوں کے مقابل میں ایک لشکر گراں جمع کیا اور حضرت ابو عبیدہ بن جراحؓ نے حضرت عمرؓ کو اس خطرہ کی اطلاع کی تو انہوں نے ان کو لکھا کہ ”مسلمان بندے پر جب کوئی مصیبت نازل ہوتی ہے تو اسکے بعد خدا اس کو دور کر دیتا ہے، ایک مشکل دو آسانیوں پر غالب نہیں آسکتی خداوند تعالیٰ اپنی کتاب میں لکھتا ہے۔

يا ايها الذين امنوا اصبروا وصابروا ورابطوا واتقوا لله

لعلكم تفلحون ،

”مسلمانو! مصیبتوں پر صبر کرو اور صبر میں کفار کا مقابلہ کرو اور استقلال کے

ساتھ جہاد کرو اور خدا سے ڈرو یقین ہے کہ تم کامیاب ہو گے۔“

(موطائے امام مالک کتاب الجہاد باب الترغیب فی الجہاد)

جنگ یمامہ میں جب حضرت سالمؓ کو علم عطا کیا جانے لگا تو دوسروں نے کہا کہ ”ہم کو آپ کے ثابت قدم رہنے کا یقین نہیں، اسلئے جھنڈا دوسرے کے ہاتھ میں دینا چاہتے ہیں“ بولے ”تو میں اس حالت میں قرآن مجید کا بدترین حامل ہوں گا“ چنانچہ انہوں نے علم کو داہنے ہاتھ میں لیا، لیکن وہ کٹ گیا تو بائیں ہاتھ میں لیا وہ بھی کٹ گیا تو علم کو آغوش میں لے لیا اور یہ آیت پڑھنے لگے۔

وما محمد الا رسول ، وکاین من نبی قتل معہ ربیون کثیر

”محمد صرف ایک پیغمبر ہیں اور بہت سے پیغمبر گزرے ہیں جن کے ساتھ ہو کر بہت سے علماء نے جہاد کیا“

ترغیب جہاد کے متعلق جب کوئی آیت نازل ہوتی تھی جو لوگ کسی معذوری سے اس میں شریک نہیں ہو سکتے تھے انکو اس پر سخت افسوس ہوتا تھا، ایک بار حضرت زید بن ثابتؓ آپ کے پہلو میں بیٹھے ہوئے تھے، آپ پر آثار وحی طاری ہوئے افاقہ ہوا تو آپ نے انکو اس آیت کو لکھ لینے کا حکم دیا۔

لا یستوی القاعدون من المؤمنین والمجاهدون فی سبیل اللہ، الخ

”خدا کی راہ میں جہاد کرنیوالے اور گھر میں بیٹھ رہنے والے مسلمان برابر نہیں ہو سکتے“۔

حضرت ابن ام مکتومؓ آنکھوں سے معذور تھے اسلئے شریک جہاد نہیں ہو سکتے تھے لیکن جب انہوں نے مجاہدین کی فضیلت سنی تو بولے کہ ”یا رسول اللہ جو لوگ جہاد کی قدرت نہیں رکھتے ان کا کیا ہوگا؟“ اب آپ پر دوبارہ آثار وحی طاری ہوئے، افاقہ ہوا تو دوبارہ وحی آسانی نے غیر اولی الضرر (بجز معذور لوگوں کے) کا اضافہ کر کے معذور لوگوں کو متشبی کر دیا۔

(ابوداؤد کتاب الجہاد باب فی الرخصۃ فی القعود من العذر)

ایک طرف تو قرآن مجید کا یہ اثر تھا کہ جس طرف چاہتا تھا، صحابہ کرامؓ کو جھونک دیتا تھا دوسری طرف جس چیز سے چاہتا تھا روک بھی دیتا تھا ایک بار عیینہ بن حصین اپنے بھتیجے حر بن قیس کے ساتھ حضرت عمرؓ کی خدمت میں حاضر ہوئے اور کہا کہ ”آپ ہم کو خوب عطیہ نہیں دیتے ہمارے درمیان انصاف نہیں کرتے“ اس پر حضرت عمرؓ سخت برہم ہوئے اور انکو سزا دینی چاہی، لیکن حضرت حر بن قیسؓ نے کہا یا امیر المؤمنین خدا نے اپنے پیغمبرؐ کو حکم دیا تھا۔

خذ العفو و امر بالعرف و اعرض عن الجاهلین،

”درگزر کا شیوہ اختیار کر اور نیکی کا حکم دے اور جاہلوں سے کنارہ کش رہے۔“

اور یہ بھی ایک جاہل ہے، یہ آیت سن کر حضرت عمرؓ فوراً رک گئے کیونکہ وہ عموماً خدا کی کتاب کے سامنے اسی طرح رک جاتے تھے۔

کان وقافا عند کتاب اللہ

(بخاری کتاب التفسیر باب قولہ خذ العفو و امر بالعرف)



قرآن مجید کے بعد صحابہ کرام کا محور عمل صرف رسول اللہ صلی اللہ علیہ وآلہ وسلم کی ذات تھی اس لئے وہ تمام اعمال میں آپ کی سنت کا اتباع کرتے تھے۔

حضرت عبداللہ بن عباسؓ جب غسل جنابت فرماتے تو دائیں ہاتھ سے بائیں ہاتھ پر سات بار پانی ڈالتے پھر شرم گاہ کو دھوتے اور ان تمام مراتب کے بعد وضو کر کے تمام جسم پر پانی ڈال کر کہتے کہ ”رسول اللہ صلی اللہ علیہ وآلہ وسلم اسی طرح غسل فرماتے تھے“۔

(ابوداؤد کتاب الطہارۃ باب فی الغسل من الجنابتہ)

عہد نبوت میں معمول تھا کہ لوگ صدقہ فطر میں ایک صاع گیہوں، یا پیاز یا جو کھجور یا مٹھی دیتے تھے، لیکن اخیر زمانہ میں حضرت امیر معاویہؓ شام سے حج یا عمرہ ادا کرنے کیلئے آئے تو ایک خطبہ میں فرمایا کہ ”میرے خیال میں دو مد شامی گیہوں کھجور کے ایک صاع کے برابر ہیں“ اس کے بعد تمام لوگوں نے اس طریقہ کو عملاً اختیار کر لیا، لیکن حضرت ابوسعید خدریؓ نے عہد نبوت کی سنت کو بدلنا پسند نہیں کیا اور برابر ایک صاع صدقہ فطر نکالتے رہے۔

(ایضاً کتاب الزکوٰۃ باب کم یوءدی فی صدقۃ الفطر)

حالت سفر میں اگرچہ آپ نے روزہ بھی رکھا ہے اور افطار بھی کیا ہے تاہم آپ نے زیادہ تر افطار کی ترغیب دی ہے اسلئے اکثر صحابہ شدت سے اس پر عمل کرتے تھے، ایک بار حضرت ابو ذر غفاریؓ رمضان میں مصر سے کشتی میں سوار ہوئے ابھی مصر کے درو دیوار آنکھ سے اوجھل بھی نہ ہوئے تھے کہ کھانا طلب کیا، دسترخوان سامنے آیا تو بعض ہمراہیوں نے کہا کہ ”آپ مصر کے درو دیوار کو بھی نہیں دیکھتے“ بولے ”تم سنت نبوی سے اعراض کرتے ہو۔“

(ابوداؤد کتاب الصیام باب متی فطر المسافر اذ اخرج)

ایک بار حضرت دحیہ بن خلیفہؓ رمضان میں دمشق کے ایک گاؤں سے دوسرے گاؤں کی طرف روانہ ہوئے، دونوں گاؤں میں صرف تین میل کا فاصلہ تھا، لیکن انہوں

نے روزہ توڑ ڈالا اور انکے بہت سے ہمراہیوں نے بھی روزے توڑ ڈالے لیکن اور لوگوں نے اس کو پسند نہ کیا وہ پلٹے تو فرمایا کہ ”آج میں نے وہ کچھ دیکھا ہے جسکی نسبت میرا خیال تھا کہ کبھی نہ دیکھوں گا۔ ایک قوم نے سنت نبوی سے اعراض کیا (یعنی روزہ دار لوگ)، خداوند مجھے اب اس دنیا سے اٹھالے“۔ (ابوداؤد کتاب الصیام باب مسیرة ما یفطر فیہ)

رسول اللہ صلی اللہ علیہ وآلہ وسلم کی سنت کے اتباع میں تمام صحابہؓ سے حضرت عبداللہ بن عمرؓ خاص طور پر ممتاز تھے، رسول اللہ صلی اللہ علیہ وآلہ وسلم جب سفر حج سے واپس آئے تو مسجد کے دروازہ پر ناقہ کو بٹھا کر پہلے دو رکعت نماز ادا فرمائی پھر گھر کے اندر تشریف لے گئے اس کے بعد حضرت عبداللہ بن عمرؓ نے بھی یہی معمول کر لیا۔ (ایضاً کتاب الجہاد باب فی الصلوٰۃ عند القدوم من السفر) وہ کعبہ کے صرف دونوں یمنانی رکنوں کو چھوتے تھے، سستی جوتے پہنتے تھے زرد رنگ کا خضاب لگاتے تھے۔ (ایضاً کتاب اللباس باب فی الصبوغ) اور لوگ چاند دیکھتے ہی احرام باندھ لیتے تھے لیکن وہ یوم الترویہ کو احرام باندھتے تھے ایک شخص نے ان سے پوچھا کہ ”صرف آپ ہی کیوں ایسا کرتے ہیں؟ آپ کے اور اصحاب نہیں کرتے“ بولے کہ ”میں نے رسول اللہ صلی اللہ علیہ وآلہ وسلم کو ایسا ہی کرتے دیکھا ہے اس لئے میں بھی اس کو پسند کرتا ہوں“ (ایضاً کتاب المناسک باب وقت الاحرام) حجتہ الودع میں آپ نماز عشاء کے بعد تھوڑی دیر تک مقام بطحا میں سو کر مکہ میں داخل ہوئے تھے۔ حضرت عبداللہ بن عمرؓ بھی ہمیشہ اس مقام پر کسی قدر سوتے تھے پھر مکہ میں داخل ہوتے تھے۔ (ابوداؤد کتاب المناسک باب التھیب) اسی طرح آپ اس سفر میں جہاں جہاں اترے تھے یا نماز پڑھی تھی وہ بھی وہاں ضرور اترتے اور نماز پڑھتے تھے

ایک بار وہ سفر میں تھے دیکھا کہ کچھ لوگ نفل پڑھ رہے ہیں رفیق سفر سے بولے کہ ”اگر مجھے نفل پڑھنا ہوتا تو میں نماز ہی پوری پڑھتا، میں نے رسول اللہ صلی اللہ علیہ وآلہ وسلم

کے ساتھ سفر کیا ہے۔ آپ نے دو رکعت سے زیادہ کبھی نہیں پڑھی۔ حضرت ابو بکرؓ کے ساتھ سفر کیا ہے انہوں نے بھی دو رکعت سے زیادہ کبھی نہیں پڑھی۔ حضرت عمرؓ کے ساتھ سفر کیا ہے انہوں نے بھی دو رکعت سے زیادہ کبھی نہیں پڑھی۔ اور خداوند تعالیٰ فرماتا ہے۔

### لقد كان لكم فى رسول الله اسوة حسنة

تمہارے لئے رسول اللہ صلی اللہ علیہ وآلہ وسلم ہی کی ذات پاک میں تقلید کیلئے بہترین

مثال ہے“

(ابوداؤد کتاب الصلوٰۃ ابواب صلوٰۃ السفر باب التطوع فى السفر)

ایک بار حضرت سعید بن مسیبؓ نے حضرت عبداللہ بن عمرؓ کے ساتھ سفر میں تھے ایک موقع پر اونٹ سے اتر کر پیچھے ٹھہر گئے فرمایا ”تم پیچھے کیوں رہ گئے؟“ بولے وتر پڑھتا تھا“ فرمایا ”کیا تمہارے لئے رسول اللہ صلی اللہ علیہ وآلہ وسلم کی ذات میں اسوۂ حسنہ نہیں ہے؟“ آپ اونٹ ہی پر وتر ادا فرماتے تھے۔“

(سنن ابن ماجہ کتاب الصلوٰۃ باب ماجاء فى الوتر على الراجل)

وہ صدقہ فطر اسی پیانہ کے مطابق ادا فرماتے تھے جس کو رسول اللہ صلی اللہ علیہ وآلہ وسلم

نے مقرر فرمایا تھا۔

(بخاری کتاب الایمان والذکر باب صاع المدینہ ومد النبی صلی اللہ علیہ وآلہ وسلم

ویرکت)

سنن عادیہ و اتفاقہ کا اتباع اگرچہ ضروری نہیں لیکن بعض صحابہؓ اسکا اتباع بھی کرتے تھے حضرت ابو الدرداءؓ جب کوئی بات کہتے تھے تو مسکرا دیتے تھے ام الدرداءؓ نے کہا کہ ”اس عادت کو ترک کر دیجئے ورنہ لوگ آپ کو احمق بنا لیں گے“ بولے ”میں نے رسول اللہ صلی اللہ علیہ وآلہ وسلم کو دیکھا ہے کہ جب کوئی بات کہتے تھے تو مسکرا دیتے تھے“ (مسند ابن جنبل جلد ۵ ص ۱۹۸)

ایک بار حضرت علی کرم اللہ وجہہ سوار ہونے لگے تو رکاب میں بسم اللہ کہہ کر پاؤں رکھا

پشت پر پہنچے تو الحمد للہ کہا پھر یہ آیت پڑھی۔

سبحن الذی سخر لنا هذا وما کناله مقرنین وانا الی ربنا

لمنقلبون

پھر تین بار الحمد للہ اور تین بار اللہ اکبر کہا، اسکے بعد یہ دعا پڑھی،

سبحانک انی ظلمت نفسی فاغفر لی انه لا یغفر الذنوب

الا انت

پھر ہنس پڑے، لوگوں نے ہنسنے کی وجہ پوچھی، بولے ”ایک بار رسول اللہ صلی اللہ علیہ وآلہ وسلم ان ہی پابندیوں کے ساتھ سوار ہوئے اور اخیر میں ہنس پڑے میں نے ہنسنے کی وجہ پوچھی تو فرمایا کہ جب بندہ علم و یقین کیساتھ یہ دعا کرتا ہے تو خدا اس سے خوش ہوتا ہے“

(ابوداؤد کتاب الجہاد باب ما یقول الرجل اذا ركب)

ایک صحابی آپ کی خدمت میں بیعت کیلئے حاضر ہوئے دیکھا کہ آپ کی قمیض کا تکمہ کھلا ہوا ہے، آپ کی تقلید میں انہوں نے بھی عمر بھر قمیض کا تکمہ کھلا رکھا اور اس میں سردی گرمی کی کچھ پرواہ نہ کی۔ (مسند ابن حنبل جلد ۵ ص ۳۵)

☆☆☆

محرمات شرعیہ سے اجتناب

اکل حرام سے اجتناب:

صحابہ کرامؓ اگرچہ تنگدست اور فاقہ مست تھے لیکن حلال طیب کے سوا اکل حرام سے ان کے کام و وہن کبھی آلودہ نہیں ہوئے، حضرت ابو بکرؓ کے غلام نے زمانہ جاہلیت میں

فریب آمیز طریقہ پر کہانت کی اور اسکے معاوضہ میں کچھ مال پایا اور حضرت ابو بکرؓ کو دیدیا، انہوں نے اس کو وجہ معاش میں صرف کر دیا لیکن بعد کو جب معلوم ہوا کہ یہ ناجائز مال تھا تو منہ میں ہاتھ ڈالا اور پیٹ میں جو کچھ تھا قے کر ڈالا۔ (بخاری باب ایام الجبلینہ)

ایک بار وہ حالت سفر میں بدوؤں کے ایک خیمہ میں اترے۔ اتفاق سے ان بدوؤں میں کسی کی بی بی حاملہ تھی اور اس سفر میں ایک اور بدو ساتھ تھا جس نے اس سے کہا کہ ”کیا تم اولاد زینہ چاہتی ہو؟ اگر تم مجھے ایک بکری دو تو تمہارے اولاد زینہ پیدا ہوگی، اس نے ایک بکری دیدی اور اس نے کاہنوں کی طرح کچھ مسجع فقرے پڑھے پھر بکری ذبح کی اور حضرت ابو بکرؓ نے بھی گوشت کھایا بعد کو جب معلوم ہوا کہ یہ کسب حرام تھا تو فوراً اٹھے اس نفل سے برات ظاہر کی اور جو کچھ کھایا تھا قے کر دیا۔ (مسند ابن حنبل جلد ۳ ص ۵۱)

اکل حرام کی سب سے بدترین قسم یہ ہے کہ مذہب فروشی کی جائے یہودیوں کے مذہب کو اسی نے برباد کر دیا تھا، جیسا کہ قرآن مجید میں خود اللہ تعالیٰ فرماتا ہے۔

### اشتروا بہ ثمنًا قلیلاً

”یعنی یہودیوں نے اس کے عوض میں تھوڑے سے دام (یعنی دنیوی فائدے

حاصل کئے۔“

لیکن صحابہ کرامؓ کے نزدیک مذہب سب سے زیادہ گراں قیمت چیز تھی اس لئے ان کے نزدیک دنیا کی کوئی چیز اسکی قیمت نہ ہو سکتی تھی، مسلمانوں کو بیت المال سے سالانہ وظیفہ ملا کرتا تھا، ایک شخص نے حضرت ابو ذر غفاریؓ سے پوچھا کہ اسکی نسبت آپکا کیا حکم ہے؟ فرمایا اس وقت تو لیتے رہو، لیکن جب وہ تمہارے دین کی قیمت بن جائے تو چھوڑ دو

(مسلم کتاب الزکوٰۃ باب فی الکانزین الاموال والتعلیظ علیہم)

حضرت امیر معاویہؓ نے حضرت عبداللہ بن عمرؓ کو بہت کچھ مال و جائیداد دیکر ریزید کی بیعت پر آمادہ کرنا چاہا اور اس غرض سے انکی خدمت میں حضرت عمرو بن العاصؓ کو بھیجا

لیکن انہوں نے کہا میرے پاس سے چلے جاؤ اور پھر کبھی نہ آؤ میرا دین تمہارے دینا رو درہم کے معاوضہ میں بک نہیں سکتا، میری یہی خواہش ہے کہ دنیا سے جاؤں تو میرا ہاتھ پاک و صاف ہو۔“

(طبقات ابن سعد تذکرہ حضرت عبداللہ بن عمرؓ)

یہ صرف مخصوص صحابہ کرام کا حال نہ تھا بلکہ تمام صحابہ میں یہ فضیلت مشترک طور پر پائی جاتی تھی۔ چنانچہ بہت سے صحابہ کرام کی تولیت میں بہت سے یتیم بچے تھے، جن کے کھانے پینے کی چیزیں انکے کھانے پینے کی چیزوں کے ساتھ مخلوط تھیں۔ لیکن جب قرآن مجید کی یہ آیت نازل ہوئی،

(روایت میں یہ آیت بھی ہے لا تقربوا مال الیتیم الا بالتی

ہی احسن)

ان الذین یا کلون اموال الیتیمی ظلما انما یا کلون فی

بطونہم ناراً

”جو لوگ ظلماً یتیموں کا مال کھاتے ہیں وہ اپنے پٹوں میں آگ بھرتے ہیں۔“

“

ان صحابہؓ نے ان چیزوں کو اپنے کھانے پینے کی چیزوں سے الگ کر دیا یہاں تک کہ ان یتیموں کی یہ چیزیں بعض اوقات فاضل بچ کر خراب ہو جاتی تھیں، لیکن صحابہ کرامؓ ان کو ہاتھ نہیں لگاتے تھے۔ (ابوداؤد کتاب الوصایا باب مخالطة الیتیم فی الطعام)

زکوٰۃ و صدقہ سے اجتناب:

اہل استطاعت پر صدقہ و زکوٰۃ کا مال حرام ہے اس لئے صحابہ کرامؓ اس سے شدت کے ساتھ اجتناب کرتے تھے، ایک بار حضرت عمرؓ کو ایک شخص نے دودھ پلایا جو ان کو نہایت لذیذ معلوم ہوا، دریافت کیا کہ یہ دودھ کہاں سے لائے ہو؟ بولا کہ میں ایک گھاٹ پر گیا لوگ صدقے کے اونٹ کو پانی پلا رہے تھے۔ سب نے پانی پلا کر میرے لئے دودھ

دو ہا جس کو میں نے اپنے مشکیزے میں بھر لیا اور یہ وہی دودھ ہے، حضرت عمرؓ نے فوراً منہ میں ہاتھ ڈالا اور تے کر دی۔

(موطا کتاب الزکوٰۃ باب ماجانی الصدقات والتشدید فیہا)

ایک بار حضرت عبداللہ بن ارقمؓ نے حضرت ام سلمہؓ سے کہا کہ مجھے سواری کا ایک اونٹ بتاؤ میں اس کو امیر المؤمنین سے مانگوں گا۔“ بولے ”ہاں صدقہ کا اونٹ ہے،“ انہوں نے کہا ”کیا تمہیں یہ پسند ہے کہ ایک مونا تازہ آدمی گرمی کے دنوں میں اپنی شرمگاہ کو دھو کر دو ہون تمہیں پینے کو دے؟“ وہ برہم ہوئے اور کہا ”استغفر اللہ آپ ایسا کہتے ہیں؟“ بولے ”تو صدقہ بھی آدمیوں کا میل ہے جس کو وہ دھو کر اپنے جسم سے الگ کر دیتے ہیں“

(موطا امام مالک کتاب الجامع باب ما یکرمہ من الصدقہ)

ایک بار حضرت سلمان فارسیؓ کے غلام نے کہا کہ ”مجھے مکاتب بنا لیجئے“ بولے ”تمہارے پاس کچھ مال ہے،“ اس نے کہا ”نہیں، لوگوں سے مانگ کر بدل کتابت ادا کر دوں گا“ بولے ”تم مجھے لوگوں کا دوون کھانا چاہتے ہو“۔ (طبقات ابن سعد تذکرہ حضرت سلمان فارسی)

حضرت عبداللہ بن عمرؓ نے اپنا ایک غلام اپنی ماں پر صدقہ کر دیا تھا، ایک دن وہ بازار سے گزرے تو ایک شیردار بکری نظر آئی جو فروخت ہو رہی تھی چونکہ وہ دودھ سے افطار کرنا پسند کرتے تھے اسلئے اس غلام سے کہا ”اپنی اجرت کی رقم سے بکری کو خرید لو“ لیکن افطار کے وقت اس بکری کا دودھ سامنے آیا تو بولے کہ ”دودھ بکری کا ہے اور بکری غلام کی سمائی کی ہے، اور غلام کو میں نے اپنی ماں پر صدقہ کر دیا ہے، اس کو لے جاؤ مجھ کو اس کی ضرورت نہیں۔“

(طبقات ابن سعد تذکرہ حضرت عبداللہ بن عمرؓ)

حدیث شریف میں آیا ہے کہ میزبان اگر تین دن سے زیادہ مہمان کی ضیافت کرے تو وہ داخل صدقہ ہوگی، اس بناء پر حضرت عبداللہ بن عمرؓ مکہ میں آتے تھے تو تین دن تک انکا

کھانا حضرت خالد بن اسیدؓ کے یہاں سے جوان کے رشتہ دار تھے آتا تھا، لیکن تین دن کے بعد کہہ دیتے تھے کہ ”اب اپنا صدقہ بند کرو“ اور اپنے غلام نافع کو حکم دیتے تھے کہ اب تم اپنے پاس سے اکل و شرب کا انتظام کرو۔ (زرقانی شرح موطا جلد ۴ ص ۱۳۶)

قتل مسلم سے اجتناب:

مسلمانوں کا قتل حرام ہے قرآن مجید میں ہے۔

**ومن يقتل مؤمناً متعمداً فجزاؤه جهنم خالداً فيها،**

”اور جو کسی مسلمان کو قصداً مار ڈالے تو اسکی سزا دوزخ ہے جس میں وہ ہمیشہ رہے گا۔“

اس بناء پر صحابہ کرامؓ مسلمانوں کی خونریزی سے سخت احتراز کرتے تھے، فتح مکہ کے بعد رسول اللہ صلی اللہ علیہ وآلہ وسلم نے حضرت خالدؓ کو قبیلہ بنو جذیمہ کے پاس دعوت اسلام دینے کیلئے بھیجا انہوں نے ان کو دعوت اسلام دی تو انہوں نے کہا صابانا، صابانا، یعنی ہم صابی ہوئے چونکہ کفار مسلمانوں کو صابی کہتے تھے اس لئے انہوں نے اسی لفظ سے اسلام قبول کرنے کا اعلان کیا، لیکن حضرت خالد بن ولیدؓ کو اس پر تسکین نہیں ہوئی اور انہوں نے اکل و قتل کرنا اور گرفتار کرنا شروع کیا۔ یہاں تک کہ ایک دن عام حکم دیدیا کہ ہر شخص اپنے اپنے قیدیوں کو قتل کر ڈالے لیکن تمام صحابہؓ نے اس حکم کی تعمیل سے انکار کر دیا اور جب آنحضرت صلی اللہ علیہ وآلہ وسلم سے آکر واقعہ بیان کیا تو آپ نے بھی انکی تائید کی اور دوبار فرمایا کہ ”خداوند! میں خالد کے اس فعل سے بری ہوتا ہوں“

(بخاری کتاب المغازی بعث خالدی بنی جذیمہ مع فتح الباری)

حضرت ابو بکرؓ نے مانعین زکوٰۃ سے جہاد کرنا چاہا تو حضرت عمرؓ نے اول اول اختلاف کیا اور کہا کہ کلمہ گویوں سے کیونکر جہاد کیا جاسکتا ہے“ (بخاری کتاب الزکوٰۃ) ان پر ایک عجمی غلام نے حملہ کیا تو انہوں نے حضرت عباسؓ سے شکایت کی کہ ”تم ہی لوگوں نے ان غلاموں سے مدینہ کو بکھر دیا“ بولے ”اگر حکم ہو تو سب کو قتل کر دیں“ فرمایا ”یہ کیونکر ہو سکتا ہے؟ وہ تمہاری زبان بولتے ہیں، تمہارے قبلہ کی طرف نماز پڑھتے ہیں تمہارا حج ادا

کرتے ہیں۔“

(بخاری کتاب المناقب باب قہیئۃ المبعیثۃ والاتفاق علی عثمان)

حضرت عبداللہ بن زبیرؓ اور خوارج کی زمانہ میں جنگ ہوئی تو ایک شخص نے حضرت عبداللہ بن عمرؓ سے کہا کہ ”آپ انکے پیچھے نماز پڑھتے ہیں؟ حالانکہ یہ لوگ باہم ایک دوسرے کو قتل کرتے ہیں، بولے جو حق علی الصلوٰۃ کہے گا میں اسکی دعوت قبول کر لوں گا۔ جو شخص جی علی الفلاح کہے گا میں اسکی دعوت قبول کر لوں گا۔ لیکن جو شخص یہ کہے گا ”آواپنے مسلمان بھائیوں کو قتل کرو، ان کا مال لوٹو“ تو میں انکار کر دوں گا“ (طبقات ابن سعد تذکرہ عبداللہ بن عمر)

سودخوری سے اجتناب:

اسلام نے سودخوری کی ممانعت ایسے قیود کی پابندی کے ساتھ کی ہے کہ اگر ذرا سی غفلت یا بے پروائی کی جائے تو معمولی معاملات داد و ستد و بیع و شراء بھی سود کی صورت میں داخل ہو جائیں، صحابہ کرامؓ ان تمام قیود کا لحاظ رکھتے تھے اور ان سے نہایت احتیاط کے ساتھ بچتے تھے ایک بار حضرت مالک بن اوسؓ نے حضرت طلحہ بن عبید اللہؓ سے بیع صرف کرنی چاہی (یعنی اشرفی کے بدلہ میں درہم لینا چاہا) اور سواشرفیاں انکے سامنے رکھ دیں انہوں نے انکو اٹھالیا اور کہا کہ ”جنگل سے خزانچی آئے تو درہم دلا دیں“ حضرت عمرؓ سن رہے تھے بولے ”بغیر لئے ہوئے ہرگز نہ جانا، رسول اللہ صلی اللہ علیہ وآلہ وسلم نے فرمایا ہے کہ سونے کے بدلے میں چاندی اگر دست بدست نہ لی جائے تو سود ہے“ (بخاری کتاب البیوع باب بیع الشعیر بالشعیر)

ایک بار حضرت معمر بن عبداللہؓ نے اپنے غلام کو ایک صاع گیہوں دیا کہ اس کو بیچ کر بازار سے جولائے اس نے بازار میں جا کر جو لیا تو ایک صاع سے کچھ زیادہ پایا، حضرت معمرؓ کو اسکی خبر ہوئی تو بولے اس کو فوراً جا کرواپس کرو کیونکہ میں نے رسول اللہ صلی اللہ علیہ وآلہ وسلم سے سنا ہے کہ غلہ کو مثلاً، بٹل خریدنا چاہئے، لوگوں نے کہا کہ بازار میں صرف جو

کارواج ہے گیہوں نہیں مل سکتا ”بولے کہ ”مجھے خوف ہے کہ یہ سود کے مشابہ نہ ہو جائے  
 ۷۔ (مسند ابن جنبل جلد ۶ ص ۴۰۰)

صحابہ کرامؓ سود خوری سے نہ صرف خود بچتے تھے بلکہ اور لوگوں کو بھی اس سے بچنے کی  
 نصیحت کرتے تھے ایک شخص حضرت عبداللہ بن سلامؓ کے پاس تعلیم حاصل کرنے کیلئے  
 آئے تو انہوں نے انکے ساتھ نہایت مہربانی کا برتاؤ کیا اور کہا کہ ”آپ ایک کاروباری  
 ملک میں رہتے ہیں اس لئے اگر آپ پر کسی کا قرض آتا ہو اور وہ آپ کے یہاں بھس کی  
 ایک گٹھڑی بھی ہدیہ بھیجے تو اس کو قبول نہ کیجئے گا، کیونکہ یہ سود ہے۔ (طبقات ابن سعد  
 تذکرہ ابو بردہ بن ابی موسیٰ)

### شراب خوری سے اجتناب:

شراب عرب کی گھٹی میں پڑی ہوئی تھی لیکن متعدد صحابہؓ مثلاً حضرت ابو بکرؓ اور حضرت  
 عثمانؓ وغیرہ اپنی فطرت سلیمہ کی ہدایت سے زمانہ جاہلیت ہی میں اس سے محترز رہے لیکن  
 جو صحابہؓ اسکے عادی تھے انہوں نے بھی شراب کی حرمت کے ساتھ ہی اس دیرینہ عادت کو  
 اس طرح ترک کر دیا کہ گویا انہوں نے جام و ساغر کو منہ ہی نہیں لگایا تھا۔

شراب کی حرمت کا حکم بتدریج نازل ہوا لیکن حرمت خمر کے متعلق سب سے آخری  
 آیت

انما يريد الشيطان ان يوقع بينكم العداوة والبغضاء  
 في الخمر والميسر ويصدكم عن ذكر الله وعن  
 الصلوة فهل انتم منتهون،

شیطان تو بس یہی چاہتا ہے کہ شراب اور جوئے کی وجہ سے تمہارے درمیان  
 دشمنی اور بغض ڈال دے اور تم کو یاد الہی سے اور نماز سے باز رکھے تو تم باز نہیں آؤ  
 گے؟

نازل ہوئی تو حضرت عمرؓ میساختہ پکاراٹھے۔

## انتہینا - ”ہم باز آئے“

(ابوداؤد کتاب الاثر بہ باب فی تحریم الخمر روایت میں پوری آیت نہیں ہے ہم نے اسکو بڑھا دیا ہے)

حضرت انس بن مالک فرماتے ہیں کہ میں ابو عبیدہ، ابو طلحہ اور ابی بن کعب کو شراب پلا رہا تھا کہ اسی حالت میں ایک شخص نے آ کر خبر دی کہ شراب حرام ہو گئی، ابو طلحہ نے فوراً کہا کہ انس اٹھو اور شراب کو گرا دو“ (بخاری کتاب الاثر بہ باب نزول تحریم الخمر وہی من الیسر والتمر) دوسری روایت میں ہے کہ ”میں ابو طلحہ کے مکان میں لوگوں کو شراب پلا رہا تھا کہ اسی حالت میں رسول اللہ صلی اللہ علیہ وآلہ وسلم نے حرمت شراب کی منادی کروائی، ابو طلحہ نے مجھ سے کہا کہ ”نکل کے دیکھو یہ کیسی آواز ہے“؟ میں گھر سے نکلا اور پلٹ کر کہا کہ ایک منادی اعلان کر رہا ہے کہ ”شراب حرام ہو گئی“ ابو طلحہ نے مجھ سے کہا کہ ”تم شراب گرا دو“ اور لوگوں نے اس کثرت سے شراب گرائی کہ مدینہ کی گلیوں میں بہنے لگی۔ (بخاری کتاب التفسیر سورہ ماندہ باب لیس علی الذین آمنوا و عملوا الصالحات جناح فیما طعموا)

## بدکاری سے اجتناب

زمانہ جاہلیت میں اہل عرب سخت بدکاری میں مبتلا تھے، لیکن اسلام نے ان میں عفت و عصمت کا ایسا احساس پیدا کر دیا کہ سخت سے سخت نازک موقعوں پر بھی انکا دامن اس معصیت سے آلودہ نہیں ہونے پاتا تھا۔

ہجرت کے بعد مکہ میں جو گرفتار بلا مسلمان رہ گئے تھے، مکہ سے مدینہ تک انکا پہنچانا مرشد بن ابی مرشد الغنویؓ کے متعلق تھا وہ ایک رات اسی غرض سے مکہ آئے وہاں انکی آشنا ایک طوائف تھی جس کا نام عناق تھا وہ نکلی تو ان کی پرچھائیں دیکھ کر پہچان لیا اور نہایت تپاک سے ملی اور کہا کہ آج میرے گھر میں شب باشی کرو، لیکن انہوں نے معذرت کی کہ زنا ہر حرام ہو گیا اب اس نے شور و نسل کیا یہ بھاگ کر ایک پہاڑ کے غار میں جا چھپے کنار

نے وہاں تک تعاقب کیا لیکن خدا نے ان کو بچالیا۔ (نسائی کتاب النکاح باب تزوج الزانیہ)

ایک صحابیہ جن کی اخلاقی حالت زمانہ جاہلیت میں اچھی نہ تھی، ایک شخص نے اپنی طرف مائل کرنا چاہا تو بولیں ”ہٹو اب جاہلیت کا وہ زمانہ گیا اور اسلام آیا۔“ (مسند ابن حنبل جلد ۴ ص ۸۷)

اسلام کی اس پاکبازانہ تعلیم اور صحابہ کرامؓ کی اس پاکبازانہ زندگی کا یہ اثر تھا کہ اس زمانہ میں لونڈیاں تک بدکاری سے اباہ کرنے لگیں، چنانچہ عبداللہ بن ابی ابن سلول جو اس المنافقین تھا اپنی لونڈیوں کو اس ناجائز طریقہ سے روپیہ پیدا کرنے پر آمادہ کرتا تھا، لیکن اسکی دو لونڈیوں نے اس ننگ و عار کو گوارا نہیں کیا اور رسول اللہ صلی اللہ علیہ وآلہ وسلم کی خدمت میں آکر شکایت کی کہ ہمارا آقا ہم کو زنا کرنے پر مجبور کرتا ہے، اس پر یہ آیت نازل ہوئی۔

### ولا تکرہوا فتیانکم علی البغاء الخ

”اپنی لونڈیوں کو زنا کرنے پر مجبور نہ کرو۔“

(ابو داؤد کتاب الطلاق باب فی تعظیم الزنا و مسلم کتاب التفسیر تفسیر ہذہ الایۃ)

اس جرم کا ارتکاب تو صحابہ کرامؓ سے بہت بعید تھا وہ لوگ کسی عورت پر نگاہ ڈالنا بھی پسند نہیں کرتے تھے، رسول اللہ صلی اللہ علیہ وآلہ وسلم کے ساتھ ایک حسین صحابیہ شریک نماز ہوتی تھیں، اس لئے بعض صحابہ آگے کی صف میں جا کر کھڑے ہوتے تھے کہ ان پر آنکھ نہ پڑنے پائے۔

(سنن ابن ماجہ کتاب الصلوٰۃ باب الخشوع فی الصلوٰۃ)

اگر کسی صحابی نے ناجائز طریقہ سے بھی اسکی جرات کی تو تمام صحابہؓ نے اس کو سخت قابل اعتراض خیال کیا، ایک بار حضرت محمد بن سلمہؓ نے ایک عورت سے نکاح کرنا چاہا اور نکاح سے پہلے چوری چھپے اسکو دیکھنا چاہا یہاں تک کہ اس نخلستان میں اس کو دیکھ بھی

لیا لیکن لوگوں نے ٹوکا کہ آپ رسول اللہ صلی اللہ علیہ وآلہ وسلم کے صحابی ہو کر ایسا کرتے ہیں؟ بولے آپ ہی نے اس کی اجازت دی ہے“

ایک بار حضرت مغیرہ بن شعبہؓ نے نکاح کرنا چاہا۔ اور رسول اللہ صلی اللہ علیہ وآلہ وسلم سے مشورہ طلب کیا آپ نے فرمایا کہ ”پہلے عورت کو جا کر دیکھ لو“ وہ اس عرض سے اسکے گھر گئے تو عورت نے پردہ سے کہا ”اگر رسول اللہ صلی اللہ علیہ وآلہ وسلم کا حکم ہے تو خیر ورنہ تمہیں خدا کی قسم ایسا نہ کرنا“

(سنن ابن ماجہ کتاب النکاح باب النظر الی المرأة اذ اراد ان یتزوجھا)

کسی عورت پر قصداً نگاہ ڈالنا تو بڑی بات ہے حضرت ابو موسیٰ اشعریؓ تو یہاں تک فرماتے تھے کہ ”مجھے یہ پسند ہے کہ میری ناک مردار کی بدبو سے بھر جائے لیکن یہ پسند نہیں کہ اس میں کسی عورت کی خوشبو آئے“ (طبقات ابن سعد تذکرہ حضرت ابو موسیٰ اشعریؓ)

راگ باجے سے اجتناب:

صحابہ کرامؓ کے کانوں کو صرف تلاوت قرآن کی آواز خوش آئند معلوم ہوتی تھی، اس لئے وہ عود و بربط اور چنگ و رباب کی آواز پر کان نہیں دھرتے تھے ایک بار حضرت عبداللہ بن عمرؓ نے آواز طبل سنی تو کان بند کر لئے اور فرمایا کہ ”رسول اللہ صلی اللہ علیہ وآلہ وسلم ایسا ہی کرتے تھے“

(سنن ابن ماجہ کتاب النکاح باب الغناء والدف)

ایک بار اونٹ پر سوار جا رہے تھے چرواہے کی بانسری کی آواز کان میں آئی تو فوراً کانوں میں انگلیاں دے لیں اور پہاڑ راستہ چھوڑ کر دوسرا راستہ اختیار کر لیا اور بار بار اپنے غلام نافع سے پوچھتے جاتے تھے کہ آواز آتی ہے یا نہیں؟ ”جب انہوں نے کہا کہ ”نہیں“ تو کانوں سے انگلیاں نکالیں اور کہا کہ ”رسول اللہ صلی اللہ علیہ وآلہ وسلم نے اس قسم کے موقع پر ایسا ہی کیا تھا“

(طبقات ابن سعد تذکرہ حضرت عبداللہ بن عمرؓ)

ایک بار بازار میں گزرے تو دیکھا کہ ایک چھوکری گارہی ہے فرمایا اگر شیطان کسی کے بہکانے سے باز رہتا تو اسکو نہ بہکاتا“ (الادب المفرد باب الغنا والابو)

ایک بار عید کے دن چند لڑکیاں حضرت عائشہ کے پاس جنگ بعاث کے متعلق اشعار گا رہی تھیں، حضرت ابو بکرؓ آئے اور کہا کہ رسول اللہ صلی اللہ علیہ وآلہ وسلم کا گھر اور مزامیر شیطان“ آپ نے فرمایا ”ابو بکرؓ یہ ہماری عید کا دن ہے۔“ (بخاری کتاب العیدین باب سنتہ العیدین لایل الاسلام)

ایک بار ایک گھر میں تقریب تھی اور ایک شخص گارہا تھا، حضرت عائشہ نے دیکھا کہ وہ گردن ہلا ہلا کر گارہا ہے، تو کہا ”اف یہ شیطان ہے اسکو نکالو اس کو نکالو۔“ (الادب المفرد باب اللہو فی ختان)

راگ باجاتو پھر بھی بڑی چیز ہے۔ حضرت عائشہؓ کا یہ حال تھا کہ گھنٹی کی آواز سننا بھی پسند نہیں کرتی تھیں، اگر سامنے سے گھنٹی کی آواز آتی تو ساربان سے کہتیں کہ ”ٹھہر جاؤ تا کہ یہ آواز سننے میں نہ آئے“ اگر سن لیتیں تو کہتیں کہ تیزی کے ساتھ لے چلو تا کہ میں اس آواز کو نہ سن سکوں“

(مسند ابن حنبل جلد ۶ ص ۱۵۲)

مشتبہات سے اجتناب:

حلال و حرام دونوں بدیہی ہیں لیکن بہت سی چیزیں ہیں جنکی حلت و حرمت دونوں مشتبہ ہے، زہد و توہر ہ تقویٰ طہارت اور حزم احتیاط کا اصلی محل یہی چیزیں ہیں، اس بناء پر حدیث شریف میں ان چیزوں سے بچنے کی تائید آئی ہے۔

الحلال بین والحرام بین وما بینہما امور  
مشتبہة فمن ترک ما شبہ علیہ من الاثم کان لما  
استبان له اترک ومن اجترأ علی ما یشک فیہ من

الاثم اوشك ان يواقع ما استبان والمعاصى حمى الله  
من يرتع حول الحمى يوشك ان يواقع. (بخاری کتاب  
البيوع)

حلال بھی واضح ہے اور حرام بھی، اور ان کے درمیان مشتبہ چیزیں ہیں پس جو  
شخص مشتبہ گناہوں کو چھوڑے گا وہ کھلے ہوئے گناہوں کا سب سے زیادہ  
چھوڑنے والا ہوگا اور جو شخص مشتبہ گناہوں کا مرتکب ہوگا، بہت ممکن ہے کہ کھلے  
ہوئے گناہوں کا مرتکب ہو جائے، گناہ خدا کی چراگاہیں اور جو شخص چراگاہ کے گرد  
چرائے گا ممکن ہے کہ اس کے اندر داخل ہو جائے۔ اس لئے صحابہ کرام ہمیشہ ان  
مشتبہ چیزوں سے احتراز فرماتے تھے۔

حالت احرام میں شکار کرنا جائز نہیں، ایک بار صحابہ سفر حج میں تھے سب نے احرام  
باندھ لیا تھا صرف ابو قتادہ انصاریؓ غیر محرم تھے۔ ایک جنگلی گدھا نظر آیا، انہوں نے  
گھوڑے کو اس کے پیچھے ڈال دیا، صحابہ سے کوڑا اور نیزہ مانگا یہ ایک مشتبہ فعل تھا اس لئے  
سب نے انکار کر دیا بالآخر انکو خود ہی نیزہ اٹھانا پڑا گدھا کا شکار ہو چکا تو بعض صحابہؓ نے  
گوشت کھانے سے بھی انکار کر دیا۔

(ابوداؤد کتاب المناسک باب لحم الصيد للمحرم)

ایک بار حضرت ابو طلحہؓ نے ایک آدمی کو حکم دیا کہ ان کے نیچے سے ایک چادر نکال لے  
حضرت ہبیل بن حنیف پاس بیٹھے ہوئے تھے بولے کیوں؟ فرمایا ”اس میں تصویر بنی ہو  
ئی ہے اور تصویروں کے متعلق رسول اللہ صلی اللہ علیہ وآلہ وسلم نے جو فرمایا ہے وہ تم کو معلوم  
ہے، بولے ”لیکن آپ نے کپڑے میں بنی ہوئی تصویر کی ممانعت تو نہیں فرمائی“ بولے ”  
ہاں لیکن میرے دل کا اطمینان اسی طرح ہوگا۔“ (ترمذی کتاب اللباس باب ما جاء فی  
الصورة)

ایک بار حضرت مسور بن مخرمہ حضرت عبد اللہ بن عباسؓ کی عیادت کو آئے، حضرت

عبداللہ بن عباسؓ استبرق کی چادر اوڑھے ہوئے تھے حضرت مسور بن مخرمہؓ نے اس پر ٹوکا تو بولے ”رسول اللہ صلی اللہ علیہ وآلہ وسلم نے صرف غرور و تکبر کی بناء پر اس کی ممانعت کی تھی اور الحمد للہ کہ ہم مغرور نہیں ہیں“ انہوں نے کہا ”تو پھر چولہے میں یہ تصویریں کیسی بنی ہوئی ہیں؟“ بولے ”دیکھتے نہیں کہ ہم نے ان کو جلا ڈالا ہے“ لیکن یہ چیزیں مشتبہات میں داخل تھیں اس لئے جب وہ چلے گئے تو فرمایا کہ ”میرے بدن سے یہ چادر اتار لو اور ان تصویروں کا سر کاٹ ڈالو کسی نے کہا کہ ”اگر انکو صحیح و سلامت بازار میں فروخت کر ڈالتے تو فائدہ ہوتا“ بولے ”نہیں“۔ (مسند ابن حنبل جلد ۱ ص ۳۲۰)

نو مسلم لوگ صحابہ کے پاس گوشت لے آتے تھے۔ صحابہ نے رسول اللہ صلی اللہ علیہ وآلہ وسلم سے پوچھا کہ یہ ابھی دور جاہلیت سے نکلے ہیں، ہم کو معلوم نہیں کہ خدا کا نام لے کر ذبح کیا ہے یا نہیں؟ کیا ہم اس گوشت کو کھا سکتے ہیں؟“ فرمایا، ”بسم اللہ کہہ کر کھا سکتے ہو“

(البوداؤد کتاب الاضاحی باب ماجاء فی اکل اللحم لایدر اذکر اسم اللہ علیہ ام لا)

حضرت اسماءؓ کی ماں کافرہ تھیں اور حضرت ابو بکرؓ نے زمانہ جاہلیت ہی میں ان کو طلاق دے دی تھی۔ ایک بار وہ حضرت اسماءؓ کے پاس متعدد چیزیں ہدیہ لے کر آئیں چونکہ ایک کافرہ عورت کا ہدیہ مشتبہ تھا اس لئے حضرت اسماءؓ نے اسکو قبول کرنے سے انکار کیا اور حضرت عائشہؓ کے ذریعہ سے رسول اللہ صلی اللہ علیہ وآلہ وسلم سے دریافت کرایا تو آپؐ نے اس ہدیہ کو قبول کرنے کی اجازت دی۔

(طبقات ابن سعد تذکرہ حضرت اسماءؓ)

عمال سلطنت کی آمدنی بعض حیثیتوں سے مشتبہ ہوتی ہے یہی وجہ ہے کہ زہد پیشہ لوگ سلاطین و امراء کے دربار سے ہمیشہ اپنا دامن بچاتے رہتے ہیں۔ صحابہ کرامؓ کے زمانہ تک اگرچہ عمال و امراء کی مذہبی اور اخلاقی حالت اس زمانہ سے بہت بہتر تھی تاہم جو صحابہؓ نہایت محتاط تھے وہ اس قسم کی آمدنی سے فائدہ اٹھانا پسند نہیں کرتے تھے، حضرت

ابو ذر غفاریؓ نے دنیا سے الگ ہو کر بادیہ نشینی اختیار کر لی تھی اس لئے انہوں نے تمام عمر اسی زہد و تورع کے ساتھ بسر کی مرنے لگے تو بی بی نے رو کر کہا کہ ”میرے پاس تو تمہارے کفن کے لئے بھی کپڑا نہیں ہے، بولے ”روؤمت میں ایک دن چند لوگوں کے ساتھ رسول اللہ صلی اللہ علیہ وآلہ وسلم کی خدمت میں حاضر تھا، آپ نے فرمایا کہ ”تم سے ایک آدمی جنگل میں مرے گا اور اس کے جنازے میں مسلمانوں کا ایک گروہ شریک ہوگا اور لوگ جو اس جماعت میں شریک تھے وہ تو مسلمانوں کے درمیان مر چکے صرف میں رہ گیا تھا اور اب جنگل میں مر رہا ہوں تم راہ دیکھو اور انتظار کرو“ بی بی نے کہا ”اب تو حاجیوں کی آمد و رفت کا سلسلہ بھی منقطع ہو گیا“ بولے ”خیر راستہ دیکھو“ حسن اتفاق سے دفعۃً ایک قافلہ آ گیا اس نے انکی بی بی سے پوچھا ”کیا حال ہے“ بولیں ”ایک مسلمان کو کفناؤ اور ثواب لو“ انہوں نے حضرت ابو ذر غفاریؓ کا نام سنا تو تیزی کے ساتھ دوڑے اور کہا ”ہمارے ماں باپ ان پر قربان“ پاس آئے تو حضرت ابو ذر غفاریؓ نے کہا ”تم وہ لوگ ہو جنکی رسول اللہ صلی اللہ علیہ وآلہ وسلم نے مجھ کو خبر دی تھی اگر میرے کپڑے کافی ہو تے تو ان ہی میں سے میرا کفن ہوتا، لیکن اگر تم میں کوئی شخص امیر، عریف یا بریدہ ہو تو وہ مجھے کفن نہ دے“ لیکن ان میں ہر شخص ان خدمات کو انجام دے چکا تھا، صرف ایک انصاری نوجوان تھا جس نے کہا ”میرے پاس دو کپڑے ہیں جن کو میری ماں نے بنا ہے“ بولے ”بس تمہیں میرے رفیق ہو، تمہیں مجھے کفن پہناؤ۔“

(مسند ابن حنبل جلد ۵ ص ۱۶۸)



## جامع الابواب

### مجت رسولؐ

صحابہ کرامؓ ہمیشہ تلاوت قرآن میں مصروف رہتے تھے، اور تلاوت کا طریقہ یہ تھا کہ قرآن مجید کے متعدد ٹکڑے کر لئے تھے اور بلا ناغہ اس کی تلاوت فرماتے تھے ایک نو وارد صحابی نے صحابہ کرامؓ سے پوچھا کہ ”ایک ٹکڑے میں کتنی سورتیں شامل تھیں؟“ بولے ”تین، پانچ، سات، نو، گیارہ تیرہ اور اخیر کی تمام چھوٹی چھوٹی سورتیں ایک ٹکڑے میں داخل تھیں۔“

(ابوداؤد کتاب الصلوٰۃ ابواب شہر رمضان باب تحزیب القرآن)

رسول اللہ صلی اللہ علیہ وآلہ وسلم صحابہ کرامؓ کے اس شوق و شغف کو دیکھتے تو خوش ہوتے انکی حوصلہ افزائی فرماتے، ایک بار صحابہ کرامؓ جن میں عجمی اور بدوی سبھی شامل تھے تلاوت کر رہے تھے، آپؐ کا شانہ نبوت سے برآمد ہوئے تو فرمایا ”پڑھے جاؤ سب کا طرز اچھا ہے، اسکے بعد ایک قوم پیدا ہوگی جو قرآن کو تیر کی طرح سیدھا کرے گی لیکن اس کا مقصد ثوابِ آخرت نہ ہوگا بلکہ دنیا ہوگی“

اسی طرح ایک روز صحابہ کرامؓ تلاوت کر رہے تھے آپؐ نے دیکھا تو فرمایا ”خدا کا شکر ہے خدا کی کتاب ایک ہے اور تم میں سرخ، سیاہ سپید ہر قسم کے لوگ ہیں“

(ایضاً ابواب تفتح استفتاح الصلوٰۃ باب ما تجزی الامی والاعجمی من القراۃ)

رمضان میں یہ شوق اور بھی ترقی کر جاتا تھا، چنانچہ آپؐ نے حضرت عبداللہ بن عمرؓ کے اس شوق کو دیکھا تو فرمایا کہ ”پورے ایک مہینے میں قرآن ختم کیا کرو“ بولے کہ ”مجھ میں اس سے زیادہ کی طاقت ہے“ حکم ہوا ”بیس دن میں“ گزارش کی کہ ”میں اس سے بھی زیادہ کی طاقت پاتا ہوں“ فرمایا ”پندرہ دن میں“ بولے ”مجھ میں اس سے بھی زیادہ کی طاقت ہے“ ارشاد ہوا کہ ”دس دن میں“ عرض کی کہ ”مجھ میں اس سے بھی زیادہ کی طاقت ہے“

“فرمایا ”سات دن میں“ اور اس سے زیادہ کی اجازت نہیں۔ (ابوداؤد کتاب الصلوٰۃ شہر رمضان باب فی کم بقرء القرآن)

سخت سے سخت مصیبت میں بھی صحابہ کرامؓ کے اس شوق میں کوئی فرق نہیں آتا تھا، بلکہ اس حالت میں قرآن مجید ہی انکے لئے مایہ تسکین ہوتا تھا، جس وقت حضرت عثمانؓ کی شہادت واقع ہوئی، وہ قرآن مجید کی تلاوت میں مصروف تھے چنانچہ انکے خون کے قطرے قرآن مجید کی اس آیت پر گرے۔

**فسی کفیکہم اللہ وهو السميع العليم** (استیعاب تذکرہ عثمان بن عفان)

قرآن مجید کی تلاوت ہم بھی کرتے ہیں لیکن معلوم ہوتا ہے کہ سر کا بوجھ اتار رہے ہیں لیکن بعض صحابہ اس خوش الحانی کے ساتھ قرآن مجید پڑھتے تھے کہ سننے والوں پر محویت کا عالم طاری ہو جاتا تھا، ایک رات حضرت عائشہؓ گھر میں دیر کو آئیں، رسول اللہ صلی اللہ علیہ وآلہ وسلم نے وجہ پوچھی تو بولیں ”آپ کے اصحاب میں سے ایک شخص قرآن پڑھ رہے تھے میں نے ایسی فرات کبھی نہیں سنی تھی“ آپ بھی ان کے ساتھ ہونے اور کہا یہ سالم مولیٰ بن ابی حذیفہؓ ہیں خدا کا شکر ہے کہ میری امت میں ایسے لوگ موجود ہیں“

حضرت عبداللہ بن قیسؓ نہایت خوش الحان تھے۔ ایک روز وہ قرآن پڑھ رہے تھے آپ نے سنا تو پوچھا کون ہے؟ لوگوں نے نام بتایا تو فرمایا ”ان کو نغمہ داؤی عطا کیا گیا ہے“

(سنن ابن ماجہ کتاب الصلوٰۃ باب فی حسن الصوت بالقران)

حضرت ابو عثمان مہدیؓ کا بیان ہے کہ میں نے جاہلیت کا زمانہ بھی پایا ہے لیکن میں نے چنگ و بربط کی آواز کو بھی ابو موسیٰ اشعریؓ کی خوش الحانی سے بہتر نہیں پایا وہ ہم کو نماز فجر پڑھاتے تھے تو جی چاہتا تھا کہ پوری سورہ بقرہ پڑھ ڈالتے“ (استیعاب تذکرہ عبد الرحمن بن مل)

وہ حضرت عمرؓ کی خدمت میں حاضر ہوتے تو فرماتے کہ ”ہم کو خدا کا شوق دلاؤ“ وہ قرات شروع کرتے اور حضرت عمرؓ نہایت محویت سے سنتے ایک بار اسی حالت میں کسی نے کہا کہ ”نماز کا وقت آگیا“ بولے کیا یہ نماز نہیں ہے؟“ وہ قرآن پڑھتے تو ازواج مطہرات نہایت شوق سے سنتیں ایک دن ان کو معلوم ہوا تو بولے کہ ”اگر مجھے خبر ہوتی تو تم لوگوں کو اور بھی شوق دلاتا“

(طبقات ابن سعد تذکرہ حضرت ابو موسیٰ اشعری)

حضرت ابو موسیٰ اشعری ہی کی خصوصیت نہیں بلکہ خوش الحانی انکے تمام قبیلہ کا وصف امتیازی تھا رسول اللہ صلی اللہ علیہ وآلہ وسلم فرمایا کرتے تھے کہ ”رات کو جب قبیلہ اشعری کے لوگ آتے ہیں تو میں انکی قرآن خوانی ہی سے انکے جائے قیام کو پہچان لیتا ہوں۔“

(مسلم کتاب الفضائل باب من فضائل الاشعریین)

حضرت عبدالرحمن بن سائبؓ بھی نہایت خوش الحان تھے، خود انکا بیان ہے کہ ”ایک دن میرے پاس حضرت سعد بن ابی وقاصؓ آئے اور کہا کہ ”میں نے سنا ہے کہ آپ قرآن نہایت خوش الحانی کے ساتھ پڑھتے ہیں میں نے رسول اللہ صلی اللہ علیہ وآلہ وسلم سے سنا ہے کہ قرآن غم کے لئے نازل ہوا ہے اس لئے جب پڑھو تو روؤ اگر نہیں روتے تو رونی صورت بناؤ اور اس کو خوش الحانی کے ساتھ پڑھو“ (ابن ماجہ کتاب الصلوٰۃ باب فی حسن الصوت بالقرآن)

صحابہ کرامؓ تلاوت کی حالت میں قرآن مجید کے ادب و احترام کا نہایت لحاظ رکھتے تھے حضرت مصعب بن سعد بن ابی وقاصؓ کا بیان ہے کہ ”میں ہاتھ میں قرآن مجید لئے ہوئے تھا اور حضرت سعد بن ابی وقاصؓ تلاوت فرما رہے تھے میں نے بدن کھجایا تو حضرت سعدؓ نے فرمایا شاید تم نے اپنے شرمگاہ کا مس کیا“ میں نے کہا ”ہاں“ بولے جاؤ وضو کر کے آؤ۔“

(موطائے امام مالک کتاب الصلوٰۃ باب الوضو من مس الفرج)

حضرت عبداللہ بن عمرؓ تلاوت فرماتے تھے تو جب تک فارغ نہ ہو جاتے کسی سے بات چیت نہیں کرتے تھے۔ (بخاری کتاب التفسیر باب قولہ نساء کم حث لکم)

### حفظ قرآن:

قرآن مجید کی متفرق سورتیں اگرچہ تقریباً تمام صحابہ گویا دتھیں، لیکن ان میں حضرت عبداللہ بن مسعودؓ، حضرت ابو ایوبؓ حضرت عبادہ بن الصامتؓ، حضرت ابی بن کعبؓ، حضرت معاذ بن جبلؓ، حضرت زید بن ثابتؓ، حضرت ابو زیدؓ، حضرت سالمؓ، حضرت ابو الدرداءؓ نے خود رسول اللہ صلی اللہ علیہ وآلہ وسلم کی زندگی ہی میں قرآن حفظ کر لیا تھا، حضرت عبداللہ بن مسعودؓ کو خود بھی اس پر نہایت فخر تھا ایک بار انہوں نے ایک خطبہ میں فخریہ لہجے میں فرمایا کہ ”میں نے خود رسول اللہ صلی اللہ علیہ وآلہ وسلم کی زبان مبارک سے کچھ اوپر ستر آیتیں یاد کی ہیں، تمام اصحاب رسول اللہ جانتے ہیں کہ میں ان میں سب زیادہ کتاب اللہ کا عالم ہوں۔ (بخاری کتاب ابواب فضائل القرآن باب القراءة من اصحاب رسول اللہ صلی اللہ علیہ وآلہ وسلم مع فتح الباری) حافظ ابن حجر نے لکھا ہے کہ اس سے لازم نہیں آتا کہ اس زمانے میں اور صحابہ حافظ قرآن نہ تھے بلکہ اور حفاظ کی تعداد ان سے بہت زیادہ تھی، چنانچہ غزوہ بدر میں ستر صحابہ شہید ہوئے سب کے سب قرآن کہے جاتے تھے۔ (فتح الباری جلد ۹ ص ۴۳)

حضرت ابی بن کعبؓ کی نسبت حضرت عمرؓ فرمایا کرتے تھے ابی اقرأنا ہم میں قرآن کے سب سے زیادہ قاری ابی ہیں۔ (بخاری کتاب ابواب فضائل القرآن باب القراءة من اصحاب رسول اللہ صلی اللہ علیہ وآلہ وسلم) اسی بناء پر جب نماز تراویح باجماعت قائم کی تو حضرت ابی بن کعبؓ کو امام بنایا۔ (بخاری باب فضل من قام رمضان) اور اسی فضیلت کی بناء پر حضرت ابی بن کعبؓ حضرت معاذ بن جبلؓ حضرت زید بن ثابتؓ اور حضرت ابو زیدؓ پر ان کے قبیلہ خزرج کو بڑا ناز تھا۔ ایک بار قبیلہ اوس و خزرج میں مفاخرت ہوئی تو اوس نے کہا کہ ”ہم میں حنظلہ بن عامر ہیں جن کو فرشتوں نے غسل دیا تھا ہم میں

عاصم بن ثابتؓ ہیں جنکے جسم کو بھیڑوں نے کنار کی دست برد سے محفوظ رکھا تھا۔ ہم میں سعد بن معاذؓ ہیں جن کی موت پر عرش الہی ہل گیا تھا، ہم میں خزیمہ بن ثابتؓ ہیں جن کی شہادت کو رسول اللہ صلی اللہ علیہ وآلہ وسلم نے دو شہادتوں کے برابر قرار دیا، ”خزرج بولے ”ہم میں چار شخص ہیں جنہوں نے خود عہد نبوت میں قرآن یاد کر لیا تھا پھر ان بزرگوں کے نام لئے۔“

(اسد الغابہ تذکرہ حضرت ابو زیدؓ)

ان بزرگوں کے علاوہ اور بہت سے صحابہؓ تھے جن کو قرآن مجید از بر یاد تھا، ان میں حضرت مجع بن جاریہ (اسد الغابہ تذکرہ حضرت مجع بن جاریہ) حضرت علیؓ حضرت عثمانؓ، حضرت عبداللہ بن عمرو بن العاص کے نام ہم کو معلوم ہیں (اسد الغابہ تذکرہ حضرت قیس بن سلکن) لیکن جن کے نام معلوم نہیں ان کی تعداد ان سے بھی زیادہ ہے جنگ یمامہ میں بکثرت حفاظ شریک ہوئے تھے۔ چنانچہ ان ہی لوگوں کے شہید ہونے پر حضرت عمرؓ کو جمع قرآن کا خیال پیدا ہوا اور انہوں نے حضرت ابو بکرؓ کو اس پر آمادہ کیا۔ (بخاری کتاب فضائل القرآن باب جمع القرآن)

ان لوگوں کی نسبت حافظ ابن حجر فتح الباری میں لکھتے ہیں۔

**ان کثیرا ممن قتل فی وقعة الیمامة کان قد حفظ**

**القران،**

”جو لوگ جنگ یمامہ میں شہید ہوئے ان میں اکثروں نے قرآن کو حفظ کر لیا

تھا“

تسبیح و تہلیل:

تسبیح و تہلیل پاک مذہبی زندگی کی مخصوص علامت ہے اسلئے صحابہ کرامؓ اکثر تسبیح و تہلیل کیا کرتے تھے، جب جہاد میں روانہ ہوتے تو تمام پہاڑیاں انکے غلغلہ تسبیح و تہلیل سے گونج اٹھتی تھیں اس وقت اگرچہ عقیق و کہربا کی تسبیح موجود نہ تھی تاہم سنگریزے اور کھجور کی گٹھلیوں

کی کمی نہ تھی جن صحابہ نے خاص طور پر تسبیح و تہلیل کا التزام کر لیا تھا ان ہی سے تسبیح کا کام لیتے تھے ایک بار آپ نے ایک صحابیہ کو دیکھا کہ سامنے کنکری یا گٹھلی رکھ کر تسبیح پڑھ رہی ہیں فرمایا

”میں اس سے آسان تدبیر بتا دیتا ہوں“ اس کے بعد ایک دعا بتادی۔

(ابوداؤد ابواب تفریح شہر رمضان باب التسخیح الحصى)

حضرت ابو ہریرہؓ ہمیشہ تسبیح و تہلیل میں مصروف رہتے تھے اس غرض سے ایک تھیلی بنا رکھی تھی جس میں کنکریاں یا گٹھلیاں بھری رہتی تھیں جن پر وہ تسبیح پڑھتے تھے جب تھیلی خالی ہو جاتی تو وہ لونڈی کو حکم دیتے وہ پھر بھر دیتی۔ (ابوداؤد کتاب النکاح باب ما کیرہ المرء جل ما یكون من اصابتہ بللۃ)

ذکر الہی:

ذکر الہی صحابہ کرامؓ کا محبوب ترین مشغلہ تھا خود اللہ تعالیٰ نے قرآن مجید میں صحابہ کرامؓ کے اس وصف کو نمایاں کیا ہے۔

### والذاکرین اللہ کثیرا والذاکرات

ایک دن حضرت امیر معاویہؓ مسجد میں آئے تو دیکھا کہ لوگوں نے حلقہ ذکر قائم کیا ہے ، بولے ”کیوں بیٹھے ہو؟“ لوگوں نے جواب دیا کہ ”ذکر الہی کرتے ہیں“ پھر فرمایا کہ ”صرف اسی لئے بیٹھے ہو؟“ جواب ملا ”ہاں صرف اس لئے“ فرمایا ایک بار اسی طرح رسول اللہ صلی اللہ علیہ وآلہ وسلم نے صحابہ کا حلقہ ذکر دیکھا تو اس طرح سوال کیا اور جواب ملنے پر فرمایا کہ ”میرے پاس جبرئیل آئے اور خبر دی کہ اللہ تعالیٰ تمہارے ذریعہ فرشتوں پر فخر کرتا ہے“

صحابہ کرامؓ جب نماز سے فارغ ہوتے تو نہایت بلند آہنگی سے ذکر الہی کرتے ، حضرت عبد اللہ ابن عباسؓ فرماتے ہیں کہ ”جب میں یہ غلغلہ سنتا تو سمجھ جاتا کہ صحابہؓ نماز پڑھ کر واپس آتے ہیں“۔ (مسلم کتاب الصلوٰۃ باب الذکر بعد الصلوٰۃ)

## خوف قیامت:

صحابہ کرامؓ کے دلوں میں قیامت کا خوف اس قدر سما گیا تھا کہ اس کے ڈر سے ہر وقت کانپتے رہتے تھے ایک بار دفعۃً اندھیرا ہو گیا، ایک صاحب نے حضرت انس بن مالکؓ سے پوچھا کہ کیا عہد نبوت میں بھی ایسا ہوتا تھا؟“ بولے ”معاذ اللہ اگر ہوا بھی تیز ہو جاتی تھی تو ہم سب قیامت کے ڈر سے مسجد کی طرف بھاگ دوڑتے تھے“ (ابوداؤد کتاب الصلوٰۃ باب الصلوٰۃ عند الظلمۃ)

یہ خوف قیامت ہی کا نتیجہ تھا کہ صحابہ کرامؓ پر وقائعِ اخروی کے ذکر سے رقت طاری ہو جاتی تھی، بیہوش ہو جاتے تھے گر پڑتے تھے، ایک بار دو صحابیوں میں وراثت کے متعلق نزاع پیدا ہوئی، گواہ کسی کے پاس نہ تھا دونوں صاحب رسول اللہ صلی اللہ علیہ وآلہ وسلم کی خدمت میں حاضر ہوئے آپؐ نے فرمایا ”میں ایک آدمی ہوں ممکن ہے کہ تم میں کوئی نہایت چرب زبان اور طرار ہو، اور میں اس کے موافق فیصلہ کر دوں لیکن اگر یہ اس کا حق نہیں ہے تو اس کو یقین کرنا چاہیے کہ میں نے اس کے گلے میں آگ کا ایک طوق لٹکا دیا ہے“ دونوں بزرگِ آخرت کے خوف سے رونے لگے اور ہر ایک نے اپنا حق دوسرے کو دینا چاہا۔ (ابوداؤد کتاب الاقضیہ باب فی قضاء القاضی اذا اخفا)  
جب یہ آیت نازل ہوئی۔

**يا ايها الناس اتقوا ربكم ان زلزلة الساعة شئ عظيم،**

”لوگو اپنے خدا سے ڈرو کیونکہ قیامت کا زلزلہ ایک بڑی مصیبت ہوگی۔“

تو آپؐ نے صحابہؓ کی طرف خطاب کر کے فرمایا ”جانتے ہو یہ کون سا دن ہے؟ یہ وہ دن ہے جب خدا آدم سے کہے گا کہ ”آگ کی فوج بھیجو“ وہ کہیں گے، خداوند آگ کی فوج کون ہے؟ خدا کہے گا ہزار میں نو سو ننانوے جہنم میں جھونکے جائیں گے اور جنت میں صرف ایک ”تمام صحابہ یہ سن کر بے اختیار رو پڑے۔ (ترمذی ابواب تفسیر القرآن تفسیر سورہ حج)

ایک بار شفیاء الاحمئی مدینہ میں آئے دیکھا کہ ایک بزرگ کے سامنے بھینٹ لگی ہوئی ہے پوچھا یہ کون بزرگ ہیں؟ لوگوں نے کہا ”ابو ہریرہؓ پاس آئے اور جب لوگ ہٹ گئے تو کہا کہ ”رسول اللہ صلی اللہ علیہ وآلہ وسلم کی کوئی حدیث بیان فرمائیے“ بیان کرتا ہوں“ یہ کہہ کر چیخے اور بیہوش ہو گئے، افاقہ ہوا تو کہا ایک حدیث بیان کرتا ہوں جو اس گھر میں آپ نے مجھ ہی سے بیان فرمائی تھی“ پھر چلائے اور غشی طاری ہو گئی ہوش آیا تو منہ پونچھا اور پھر یہی الفاظ فرمائے، پھر چلائے اور زمین پر گرنے لگے، شفیاء نے فوراً تھام لیا ہوش آیا تو فرمایا کہ ”قیامت کے دن خدا بندوں کے فیصلہ کیلئے اترے گا تو پہلے تین شخص طلب کئے جائیں گے، ایک قاری ایک دولت مند ایک مجاہد خدا قاری سے پوچھے گا کیا ہم نے تجھ کو قرآن کی تعلیم نہیں دی؟ اس پر تو نے کیا عمل کیا؟ وہ کہے گا کہ ”میں نے رات دن اسکی تلاوت کی“ خدا کہے گا ”جھوٹ بکتے ہو“ تم نے یہ سب اس لئے کیا ہے کہ لوگ تم کو قاری کا خطاب دیں“

دولت مند سے سوال ہو گا تو وہ کہے گا کہ ”میں نے صلہ رحمی کی اور صدقہ دیا“ خدا کہے گا ”یہ جھوٹ ہے تم نے یہ سب کچھ اس لئے کیا کہ لوگ تم کو فیاض کہیں“ مجاہد سے پوچھا جائے تو وہ کہے گا کہ ”تو نے مجھ کو جہاد کا حکم دیا میں لڑا اور شہید ہوا۔ خدا فرمائے گا ”یہ تو غلط ہے“ تمہارا صرف یہ مقصد تھا کہ لوگ تم کو بہادر کہیں۔“ یہ بیان کر کے رسول اللہ صلی اللہ علیہ وآلہ وسلم نے میرے زانو پر ہاتھ مارا اور کہا کہ ”سب سے پہلے ان ہی پر جہنم کی آگ بھڑکے گی۔“ شفیاء نے مدینہ سے آ کر حضرت امیر معاویہؓ سے یہ حدیث بیان کی تو وہ روتے روتے قریب ہلاکت ہو گئے۔

(ترمذی ابواب الزہد باب ماجانی الریاء و السمعتہ)

صحابہ کرامؓ کو ہر قسم کی دنیوی تکلیفیں قبول تھیں، دنیوی مال و متاع کا قربان کر دینا منظور تھا لیکن عذاب اخروی گوارا نہ تھا، ایک بار رسول اللہ صلی اللہ علیہ وآلہ وسلم نے ایک صحابی کی عیادت کی دیکھا کہ سوکھ کے قاق ہو گئے فرمایا ”کیا تم صحت کی دعا نہیں کرتے

تھے“ بولے ”میں یہ دعا کرتا تھا کہ اے خدا اگر تو مجھے عذابِ اخروی دینا چاہتا ہے تو دنیا میں ہی دیدے“

(ترمذی ابواب الدعوات باب ماجانی عقد التبیح بالید)

جب حضرت عمرؓ زخمی ہوئے تو حضرت ابن عباسؓ نے کہا کہ ”گھبرانے کی کوئی بات نہیں آپ نے رسول اللہ صلی اللہ علیہ وآلہ وسلم کی حسن رفاقت کا حق ادا کیا اور وہ آپ سے راضی ہو گئے۔ پھر ابو بکرؓ کی حسن رفاقت کا حق ادا کیا اور وہ آپ سے راضی ہو گئے پھر ان کے اصحاب کی حسن رفاقت کا حق ادا کیا اور اگر انکو داغ جدائی دے کر گئے تو وہ آپ سے راضی رہیں گے“ بولے ”رسول اللہ صلی اللہ علیہ وآلہ وسلم اور ابو بکرؓ کی حسن رفاقت اور انکی رضامندی تو ایک احسان الہی تھا، یہ گھبراہٹ صرف تمہارے اور تمہارے اصحاب کیلئے ہے خدا کی قسم اگر زمین کی سطح پر سونا بکھیر دیا جائے تو میں اس کو دیکر عذابِ الہی سے بچنے کو ترجیح دوں گا“ (بخاری کتاب المناقب فضائل عمرؓ) شدتِ خوفِ قیامت سے ان کو یہی غنیمت معلوم ہوتا تھا کہ وہ اگر جنت میں داخل نہیں ہو سکتے تو کم از کم عذابِ دوزخ سے تو بچ جائیں، ایک بار انہوں نے ایک صحابی سے کہا ”تمہیں یہ پسند ہے کہ ہم جو رسول اللہ صلی اللہ علیہ وآلہ وسلم کے ساتھ اسلام لائے، ہجرت کی، جہاد کیا اور بہت سے نیک کام کیے ان سب کا ثواب تو ہم کو مل جائے لیکن آپ کے بعد ہم نے جو نیک کام کیے تو اس کے بدلے میں صرف دوزخ سے بچ جائیں اور عذاب و ثواب برابر سراہے ہو جائیں؟“ بولے ”خدا کی قسم نہیں“ ہم نے آپ کے بعد بھی جہاد کیا، روزہ رکھا، نماز پڑھی، بہت سے نیک کام کیے اور ہمارے ہاتھ پر بہت سے لوگ اسلام لائے ہم کو ان اعمال سے بڑی بڑی توقعات ہیں“ حضرت عمرؓ نے فرمایا ”اس ذات کی قسم جس کے ہاتھ میں میری جان ہے مجھے تو یہی غنیمت معلوم ہوتا ہے کہ ہم ان کے بدلے عذاب سے بچ جائیں اور نیکی بدی برابر سراہے ہو جائے۔“ (بخاری باب ایام الجبلینہ)

خوفِ عذابِ قبر:

قبر سفر آخرت کی پہلی منزل ہے اس لئے صحابہ کرامؓ اس منزل کو نہایت کٹھن سمجھتے تھے اور اس کے دشوار گزار اور پرخطر راستوں سے ہمیشہ لرزتے رہتے تھے ایک بار رسول اللہ صلی اللہ علیہ وآلہ وسلم نے قبر کی آزمائش اور امتحان پر خطبہ دیا تو صحابہ کرامؓ چیخ اٹھے۔ حضرت عمرو بن العاصؓ کا انتقال ہونے لگا تو وصیت کی کہ مجھ کو دفن کرنا تو تھوڑی سی خاک ڈالنا، پھر قبر کے پاس اتنی دیر تک کھڑے رہنا کہ اونٹ ذبح کر دیئے جائیں اور انکا گوشت تقسیم ہو جائے تاکہ تمہارے ساتھ انس قائم رہے اور اتنی دیر میں میں خدا کے قاصدوں (منکر نکیر) کا جواب سوچ لوں۔

(مسلم کتاب الایمان باب کون الاسلام یہدم ما قبلہ وکذا الحج والحرّة)

گریہ و بکا:

اللہ تعالیٰ نے صحابہ کرامؓ کے دلوں کو موم کی طرح نرم و گداز کر دیا تھا اس لئے جب رسول اللہ صلی اللہ علیہ وآلہ وسلم کے خطبات و مواظبت سنتے، قرآن مجید پڑھتے یا خشیت الہی کا موقع آتا تو ان پر رقت طاری ہو جاتی اور آنکھوں سے بے اختیار آنسو نکل پڑتے۔ ایک بار آپؐ نے ایک خطبہ میں فرمایا کہ ”جو کچھ میں جانتا ہوں اگر تم جانتے تو ہنستے کم اور روتے بہت“ تمام صحابہؓ بے اختیار منہ ڈھانک کر رونے لگے۔

(بخاری کتاب التفسیر باب الاتساء لواعن اشیاء ان تبدلکم توکم)

ایک بار رسول اللہ صلی اللہ علیہ وآلہ وسلم نے فرمایا کہ ”اگر کسی کے دل میں رائی برابر بھی غرور ہوگا تو وہ مرنے کے بعد دوزخ میں داخل ہوگا“ حضرت عبداللہ بن قیس انصاریؓ یہ سن کر رو پڑے آپ نے فرمایا ”کیوں روتے ہو؟“ بولے آپ کا ارشاد سن کر ”فرمایا“ تمہیں خوشخبری ہو کہ تم جنتی ہو“

(اسد الغابہ تذکرہ حضرت عبداللہ ابن قیس انصاریؓ)

حضرت عبداللہ بن عمرؓ جب قرآن مجید کی یہ آیت۔

**الم یان للنین امنوا ان تخشع قلوبہم لذکر اللہ**

”کیا ان لوگوں کیلئے جو ایمان لائے ابھی وہ وقت نہیں آیا کہ خدا کے ذکر پر انکے دل گداز ہوں۔“

پڑھتے تھے تو بے اختیار رو پڑتے تھے اور دیر تک روتے رہتے تھے۔

(اسد الغابہ تذکرہ حضرت عبداللہ بن عمرؓ)

ایک بار انہوں نے حضرت عمیر گو یہ آیت پڑھتے ہوئے سنا،

**فکیف اذا جئنا من کل امة بشہید،**

اس دن ان لوگوں کا کیا حال ہوگا جب ہم ہر امت سے ایک گواہ لائیں گے۔

تو اس قدر روئے کہ داڑھی اور گریبان دونوں تر ہو گئے۔

(طبقات ابن سعد تذکرہ حضرت عبداللہ بن عمرؓ)

حضرت سہیل بن عمروؓ جب قرآن پڑھتے تھے تو ان پر گریہ طاری ہو جاتا تھا۔

(اسد الغابہ تذکرہ حضرت سہیل بن عمروؓ)

تمام صحابہؓ میں حضرت ابو بکرؓ نہایت رقیق القلب تھے وہ قرآن مجید پڑھتے تھے تو ان

پر اس قدر اثر پڑتا تھا کہ بے اختیار رو نے لگتے تھے۔

(بخاری کتاب الصلوٰۃ باب المسجد یكون فی الطريق من غیر ضرر بالناس)

ایک بار حضرت عکرمہؓ نے حضرت اسماءؓ سے پوچھا کہ ”صحابہؓ پر خوف الہی سے کبھی غشی

بھی طاری ہوتی تھی؟“ بولیں ”نہیں وہ صرف روتے تھے“ (طبقات ابن سعد تذکرہ

حضرت اسماءؓ)

الحب فی اللہ:

اسلام ایک رشتہ اتحاد تھا جو صحابہ کرامؓ کو دور دور سے کھینچ کر لاتا تھا اور ایک دائمی محبت

کے سلسلہ میں منسک کر دیتا تھا، مہاجرین و انصار دونوں کا خاندان الگ تھا سلسلہ نسب الگ

تھا طرز معاشرت الگ تھا، لیکن یہ صرف اسلام کا تعلق تھا جس نے دونوں کو اس قدر متحد

کر دیا کہ دونوں بھائی بھائی ہو گئے اور مال میں جائیداد میں، وراثت میں ایک دوسرے

کے شریک ہو گئے اسی کا نام حب فی اللہ ہے اور صحابہ کرامؓ کا ہر فرد اسی محبت کے نشہ میں چور تھا، ایک صحابی رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ ”میرے دو بھائی تھے اور میں ایک سے صرف خدا اور رسول اللہ صلی اللہ علیہ وآلہ وسلم کیلئے محبت اور دوسرے سے صرف خدا اور خدا کے رسول کیلئے بغض رکھتا تھا،

(اسد الغابہ تذکرہ حضرت خالد الاحدب حارثی)

حضرت مجاہد کا بیان ہے کہ ”ایک صحابی نے پیچھے سے میرا شانہ پکڑ کر کہا کہ ”میں تم سے محبت رکھتا ہوں“ انہوں نے کہا کہ ”جس ذات (خدا) کیلئے تم مجھ سے محبت رکھتے ہو میں بھی اسی ذات کیلئے تجھ سے محبت رکھتا ہوں“۔ (الادب المفرد باب اذا احب الرجل اخاه فليعلمه)

یہ حب فی اللہ ہی کا نتیجہ تھا کہ جو لوگ کوئی نیک کام کرتے تھے، صحابہ کرامؓ گوان سے محبت ہو جاتی تھی، ایک بار حضرت عبداللہ بن عمروؓ کے سامنے حضرت عبداللہ بن مسعودؓ کا ذکر ہوا تو بولے ”تم نے ایسے شخص کا ذکر کیا کہ جب سے رسول اللہ صلی اللہ علیہ وآلہ وسلم نے فرمایا کہ قرآن چار آدمیوں سے سیکھو اور ان میں سب سے پہلے عبداللہ بن مسعودؓ کا نام لیا اسی دن سے میں برابر ان کو محبوب رکھتا ہوں“

(مسند ابن حنبل جلد ۲ ص ۱۹۱)

ایک بار قبیلہ بنو تمیم کا صدقہ آیا تو رسول اللہ صلی اللہ علیہ وآلہ وسلم نے فرمایا کہ ”یہ میری قوم کا صدقہ ہے اور یہ لوگ دجال کے مقابلہ میں سب سے قوی تر ہیں“ حضرت ابو ہریرہؓ کا بیان ہے کہ ”عرب کے قبائل میں کوئی قبیلہ مجھے اس قبیلہ سے زیادہ مبغوض نہ تھا۔ لیکن جب سے میں نے رسول اللہ صلی اللہ علیہ وآلہ وسلم سے اس کی نسبت یہ کلمات سنے وہ مجھے محبوب ہو گیا۔“ (مسند ابن حنبل ص ۳۹۰)

البغض فی اللہ:

صحابہ کرامؓ ہمہ تن محبت تھے اس لئے ان کے نزدیک بغض سے زیادہ کوئی چیز مبغوض نہ

تھی تاہم خدا کے عشق میں انہوں نے دوسروں کی محبت کو بھلا دیا تھا وہ اگر محبت کرتے تھے تو خدا ہی کیلئے اور بغض رکھتے تھے تو خدا ہی کے لئے۔

بیٹا ہر شخص کو محبوب ہوتا ہے لیکن اگر وہ خدا سے محبت نہیں رکھتا تو اس سے کوئی عاشق خدا محبت نہیں رکھ سکتا۔ حضرت عبدالرحمن بن ابی بکرؓ اسلام نہیں لائے تھے اس لئے حضرت ابو بکرؓ نے قسم کھائی تھی کہ ان کو وراثت نہ دوں گا۔ (ابوداؤد کتاب الفرائض باب منخ میراث العقد میراث الرحم)

نبی سب کو محبوب ہے لیکن خدا اور رسول اللہ صلی اللہ علیہ وآلہ وسلم کی محبت نے صحابہؓ کیلئے ایسی محبوب چیز کو بھی مبعوض بنا دیا تھا، ایک صحابی کی نبیؐ (ام ولد) رسول اللہ صلی اللہ علیہ وآلہ وسلم کو برا بھلا کہا کرتی تھی وہ اسکو بار بار سختی سے منع کرتے تھے لیکن وہ اس حرکت سے باز نہیں آتی تھی اس کے ساتھ انکے تعلقات جس قسم کے تھے انکو خود انہوں نے اس طرح بیان کیا ہے۔

### لسی منها ابنان مثل اللولویتین وکانت بی رفیقۃ،

اس سے میرے دو بچے موتی کی طرح تھے اور وہ میری ہمد تھی۔

لیکن ایک بار رات کو وہ رسول اللہ صلی اللہ علیہ وآلہ وسلم کو برا بھلا کہہ رہی تھی، انہوں نے سن لیا اور دفعۃً تمام تعلقات کو بھول گئے کلباڑی اٹھائی اور اس کا پیٹ چاک کر دیا۔

(ابوداؤد کتاب الحدو باب الحکم فین سب النبی صلی اللہ علیہ وآلہ وسلم)

حضرت ابن ام مکتومؓ ایک یہودیہ کے مہمان ہوئے وہ اگرچہ انکی خاطر مدارت کرتی تھی لیکن خدا اور خدا کے رسولؐ کو برا بھلا کہتی تھی اسلئے انہوں نے اسکو قتل کر ڈالا۔

(طبقات ابن سعد تذکرہ حضرت ابن ام مکتوم)

اعزہ واحباب سے کس کو محبت نہیں ہوتی لیکن صحابہ کرامؓ نے خدا کیلئے ان سب کی محبت کو خیر باد کہہ دیا تھا، اسیران بدر گرفتار ہو کر آئے اور رسول اللہ صلی اللہ علیہ وآلہ وسلم نے حضرت ابو بکرؓ اور حضرت عمرؓ سے مشورہ لیا تو حضرت ابو بکرؓ نے فدیہ لے کر رہا کرنے کا

مشورہ دیا لیکن حضرت عمرؓ نے کہا کہ ”ہم کو ان سب کی گردن مارنے کا اختیار عطا فرمائیے  
 علیؓ قبیل کی اور میں اپنے ایک عزیز کی گردن اڑا دوں کیونکہ یہ لوگ ائمتہ الکفر ہیں“ (مسلم  
 کتاب الجہاد باب الامداد بالملائکة فی غزوة بدر و اباہتہ العنائم)

مقامات مقدسہ کی زیارت:

خانہ کعبہ کی طرح صحابہ کرامؓ اور دوسرے مقامات مقدسہ کی زیارت سے بھی شرف  
 اندوز ہوتے تھے۔

ایک بار ایک خاتون بیمار ہوئیں اور نذر رمانی کہ اگر خدا شفا دے گا تو بیت المقدس میں  
 جا کر نماز پڑھوں گی، صحت یاب ہوئیں تو سامان سفر کیا، رخصت ہونے کیلئے حضرت میمونہؓ  
 کی خدمت میں حاضر ہوئی انہوں نے کہا ”مسجد نبویؐ جی میں نماز پڑھ لو رسول اللہؐ نے  
 فرمایا ہے کہ میری مسجد کی ایک نماز خانہ کعبہ کی مسجد کے سوا دوسری مساجد کی ہزاروں  
 نمازوں سے بہتر ہے۔“

(مسلم کتاب الحج باب فضل الصلوٰۃ فی مسجد المدینہ و مکہ)

حضرت ابو جمعہ انصاریؓ بیت المقدس میں نماز ادا کرنے کیلئے آئے، نماز ادا کر کے  
 چلنے لگے تو لوگ پہنچانے آئے، بولے مجھ پر تمہارا حق ہے، اسکے بدلے میں ایک حدیث  
 بیان کرتا ہوں“

(اصابہ تذکرہ حضرت ابو جمعہ انصاریؓ)

کوہ طور تجلی گاہ نور الہی تھا، اسلئے حضرت ابو ہریرہؓ وہاں گئے اور اس پر نماز پڑھی پلٹے تو  
 حضرت ابو بصرہؓ سے ملاقات ہو گئی انہوں نے کہا کہ ”اگر میں پہلے ملا ہوتا تو تم وہاں نہ  
 جانے پاتے رسول اللہ صلی اللہ علیہ وآلہ وسلم نے فرمایا ہے کہ مسجد نبویؐ، مسجد حرام اور مسجد  
 اقصیٰ کے سوا شدر حال نہیں کیا جاسکتا“

(مسند ابوداؤد طیالسی ص ۱۹۲ مسند ابو بصرہ غفاری)

رسول اللہ صلی اللہ علیہ وآلہ وسلم ہر ہفتہ کو معمولاً قبائلیں تشریف لے جایا کرتے تھے،

حضرت عبداللہ بن عمرؓ نے بھی یہی التزام کر لیا تھا۔ (مسلم کتاب الحج باب فضل مسجد قبا) ایک دن حضرت عبداللہ بن قیس بن خرمہؓ مسجد قبا کے پاس سے نچر پر سوار ہو کر نکلے، دیکھا کہ حضرت عبداللہ بن عمرؓ پایادہ جارہے ہیں، نچر سے اتر کر کہا کہ ”چچا جان اس پر سوار ہو لیجئے“، بولے اگر سواری درکار ہوتی تو مل سکتی تھی لیکن رسول اللہ صلی اللہ علیہ وآلہ وسلم اس مسجد میں پایادہ آ کر نماز پڑھا کرتے تھے اسلئے میں بھی پایادہ آنا پسند کرتا ہوں“ (مسند ابن حنبل جلد ۲ ص ۱۹)

ایک صحابیہ نے مسجد قبا تک پیادہ جانے کی نذر مانی تھی، ابھی نذر پوری کرنے بھی نہ پائی تھیں کہ انتقال ہو گیا، حضرت عبداللہ بن عباسؓ نے فتویٰ دیا کہ ان کی صاحبزادی نذر پوری کریں۔

(موطامام محمد کتاب الایمان والنذوباب الرجل تکلف بالمشی الی بیت اللہ)  
فرائض مذہبی کے ادا کرنے میں جسمانی تکلیفیں اٹھانا:

ہم کو ہر قسم کی آسانیاں حاصل ہیں تاہم مذہبی فرائض و اعمال ادا نہیں کرتے لیکن صحابہ کرامؓ ہر قسم کی تکلیفیں برداشت کرتے تھے اور فرائض اسلام کو بخوشی ادا کرتے تھے، حضرت علیؓ گوا کثرندی کے قطرے آجایا کرتے تھے اس لئے وہ عموماً نہاتے رہتے تھے جب بار بار کے نہانے سے انکی پیٹھ پھٹ گئی تو انہوں نے رسول اللہ سے اسکا ذکر کیا، آپؐ نے فرمایا ”اسکے لئے وضو کافی ہے“

(ابوداؤد کتاب الطہارۃ باب فی المذی)

رسول اللہ صلی اللہ علیہ وآلہ وسلم ظہر کی نماز پڑھتے تھے تو دھوپ کی شدت سے زمین اس قدر گرم رہتی تھی کہ بعض صحابہؓ مٹی میں کنکریاں اٹھا کر اسکو ٹھنڈا کرتے تھے، پھر سامنے رکھ کر اس پر سجدہ کرتے تھے۔ (ابوداؤد کتاب الصلوٰۃ باب فی صلوٰۃ الظہر) حضرت زید بن ثابتؓ فرماتے ہیں کہ:-

کان رسول اللہ صلی اللہ علیہ وسلم یصلی الظہر

## بالها جرة ولم يكن يصلى صلوة اشد على اصحاب رسول الله صلى الله عليه وآله وسلم منها

( ابو داؤد كتاب الصلوة باب فى وقت العصر )

رسول اللہ صلی اللہ علیہ وآلہ وسلم ٹھیک دوپہر کے وقت ظہر پڑھتے تھے اور آپ کی کوئی نماز صحابہ پر ظہر سے زیادہ شاق اور سخت نہ تھی۔

ایک بار سورج گرہن لگا تو رسول اللہ صلی اللہ علیہ وآلہ وسلم نے نماز کسوف پڑھائی اور قیام و قعود اور رکوع و سجود میں اس قدر دیر لگائی کہ بہت سے صحابہ بے ہوش ہو گئے اور ان پر پانی کی مشکیں ڈالی گئیں۔

( ابو داؤد کتاب الصلوة باب صلوة الكسوف )

اسلام نے اگرچہ رہبانیت کو مٹا دیا تاہم ذوق عبادت میں حضرت حمزہ بنت جحش برابر مصروف نماز رہتی تھیں اور جب تھک جاتی تھیں تو مسجد کے دونوں ستونوں میں ایک رسی باندھ رکھی تھی اس سے لٹک جاتی تھیں تاکہ نیند نہ آنے پائے رسول اللہ صلی اللہ علیہ وآلہ وسلم نے اس رسی کو دیکھا تو فرمایا ’انکو صرف اسی قدر نماز پڑھنی چاہیے جو انکی طاقت میں ہو اگر تھک جائیں تو بیٹھ جانا چاہیے‘ چنانچہ وہ رسی کھلوا کر پھینکوا دی۔

( ابو داؤد کتاب الصلوة ابواب الطلوع و رکعات السنة باب النعاس فى الصلوة )

### شوق حصول ثواب:

صحابہ کرامؓ کے تمام اعمال کا محور صرف ثواب آخرت تھا اسی کیلئے وہ طرح طرح کی تکلیفیں اٹھاتے تھے اور اسی پر انہوں نے اپنے تمام عیش و آرام کو قربان کر دیا تھا۔ ایک صحابی کا گھر مسجد سے بہت دور تھا، لیکن انکی کوئی جماعت قضا نہیں ہوتی تھی ایک صحابی نے ان سے کہا کہ ”کاش آپ ایک گدھا خرید لیتے جس پر دن کی دھوپ اور رات کے اندھیرے میں سوار ہو کر شریک نماز ہوتے“ انہوں نے جواب دیا کہ ”میں سرے سے یہی نہیں پسند کرتا کہ میرا گھر مسجد کے پہلو میں ہو“ رسول اللہ صلی اللہ علیہ وآلہ وسلم کے

سامنے اسکا ذکر آیا تو آپ نے وجہ پوچھی، بولے کہ ”میرا مقصد یہ ہے کہ میری طویل آمد و رفت داخل حنات ہو“ آپ نے یہ سن کر فرمایا ”خدا نے تم کو یہ دے دیا“  
(ابوداؤد باب ماجاء فی فضل المشی الی الصلوٰۃ)

آپ نے فرمایا تھا کہ ”مسجد کی طرف جو قدم اٹھتا ہے اس پر ثواب ملتا ہے“ اس لئے صحابہ کرام نماز کو آتے تھے تو قدم قریب قریب رکھتے تھے کہ نقش قدم کی تعداد بڑھ جائے۔ اور اس پر ثواب ملے۔ (نسائی کتاب الامتہ باب المحافظہ علی الصلوٰۃ حیث ینادی بہن)  
حضرت مالک بن عبداللہؒ نے حضرت حبیب بن مسلمہؒ کو دیکھا کہ گھوڑا ساتھ ہے اور خود پایادہ جارہے ہیں، بولے ”خدا نے سواری دی ہے تو سوار کیوں نہیں ہو لیتے؟“  
بولے رسول اللہ صلی اللہ علیہ وآلہ وسلم نے فرمایا کہ ”خدا کی راہ میں جس شخص کے پاؤں غبار آلود ہو جائیں خدا اسکو آگ پر حرام کر دیتا ہے“ (مسند دارمی فی فضل الغبار فی سبیل اللہ) یعنی پیدل اس لئے چلتا ہوں کہ پاؤں میں مٹی لگ جائے تاکہ اس بشارت سے مجھ کو بھی حصہ ملے۔“

ایک روز حضرت جابرؓ سخت دھوپ میں پایادہ اپنے نچر کو ہانکتے ہوئے جارہے تھے۔ راستہ میں فوج سے ملاقات ہو گئی تو اسکے سپہ سالار نے کہا ”خدا نے آپ کو سواری دی ہے پھر سوار کیوں نہیں ہو لیتے؟“ بولے ”میں نے رسول اللہ صلی اللہ علیہ وآلہ وسلم سے سنا ہے کہ جس شخص کے پاؤں خدا کی راہ میں غبار آلود ہو جائیں، اللہ تعالیٰ اسکو آگ پر حرام کر دیتا ہے یہ سن کر تمام فوج گھوڑے سے اتر گئی۔ (مسند ابوداؤد طیالسی ص ۲۴۴ الافراد عن جابر)

پابندی نذر قسم:

ہم لوگ ہر وقت قسمیں کھایا کرتے ہیں اور ہم کو محسوس نہیں ہوتا کہ یہ کس قدر ذمہ داری کا کام ہے، لیکن صحابہ کرامؓ بہت کم قسم کھاتے تھے اور جس بات پر قسم کھا لیتے تھے اسکو پورا کرتے تھے، ایک بار حضرت عائشہؓ حضرت عبداللہ بن زبیرؓ سے ناراض ہو گئیں اور قسم کھالی

کہ اب ان سے کبھی بات چیت نہ کریں گی۔ لیکن جب حضرت عبداللہ بن زبیرؓ نے دوسرے صحابہؓ کی سفارش پہنچائی تو رو کر کہنے لگیں۔

### انہی نذرت والنذر شدید

”میں نے نذر مان لی ہے اور نذر کا معاملہ نہایت سخت ہے“

بالآخر اصرار و سفارش سے معاف کر دیا اور کنارہ قسم میں ۴۰ غلام آزاد کیے۔

(بخاری کتاب الادب باب الحجرة)

حضرت عمرؓ خلافت کا روبرو بار میں مشغول رہتے تھے اسلئے اپنے دربان کو حکم دیا تھا کہ اگر وہ کوئی قسم کھالیں اور مصروفیت کی وجہ سے اس کو پورا نہ کر سکیں تو وہ ان کی طرف سے کنارے میں دس فقیر کو پانچ صاع گیہوں دیدے۔ یعنی ہر فقیر کو نصف صاع۔

(موطائے امام محمد کتاب الایمان والنذر وراونی ماجزی فی نذرانۃ الیمین)

حضرت کریمؐ نے کوہ بانہ پر پچاس بکریوں کے ذبح کرنے کی نذر ماننی تھی، رسول اللہ صلی اللہ علیہ وآلہ وسلم سے اس کے ایفاء کی اجازت مانگی تو آپ نے فرمایا کہ ”وہاں کوئی بت تو نصب نہیں ہے۔ بولے ”نہیں“ اب آپ نے نذر پوری کرنے کی اجازت دے دی، انہوں نے بکریاں جمع کیں اور ان کو ذبح کرنے لگے، سوئے اتفاق سے ایک بکری بھاگ گئی، وہ اس کی جستجو میں نکلے تو یہ کہتے جاتے تھے کہ ”خداوند امیری نذر پوری کر“ چنانچہ جب اس بکری کو پکڑ کر ذبح کر لیا تو ان کو تسکین ہوئی۔ (طبقات ابن سعد تذکرہ حضرت میمونہ بنت کروم)

اسلام نے اگرچہ رہبانیت کو ناجائز قرار دیا تھا، تاہم بعض صحابہؓ ناواقفیت کی وجہ سے نہایت تکلیف دہ نذریں مانتے تھے اور ان کو پورا کرتے تھے ایک بوڑھے صحابیؓ نے پیادہ حج کرنے کی نذر ماننی اور اس کو پورا کیا۔ لیکن رسول اللہ صلی اللہ علیہ وآلہ وسلم نے ان کو منع فرمایا، ایک اور صحابیؓ نے بھی اسی قسم نذر ماننی لیکن رسول اللہ صلی اللہ علیہ وآلہ وسلم نے اس کی اجازت نہیں دی۔ (بخاری کتاب الحج باب من نذر لمشی الی الکعبۃ) ایک بار

رسول اللہ صلی اللہ علیہ وآلہ وسلم نے ایک صحابیہ کو دیکھا کہ کھڑے ہوئے ہیں دریافت فرمایا تو معلوم ہوا کہ انہوں نے یہ نذر مانی ہے کہ نہ بیٹھیں گے نہ سائے میں کھڑے ہوں گے نہ کسی سے بولیں گے اور روزہ رکھیں گے، آپ نے فرمایا کہ ”ان سے کہہ دو کہ یہ سب چھوڑ دیں اور صرف روزے کو پورا کریں۔ (بخاری کتاب النذر باب النذر فیما لایمکن اونی معصیۃ)



## تبجیل الرسول

### برکت اندوزی:

صحابہ کرام مختلف طریقوں سے رسول اللہ صلی اللہ علیہ وآلہ وسلم کی ذات سے برکت اندوز ہوتے رہتے، مثلاً بچے بیمار پڑتے یا پیدا ہوتے تو انکو آپ کی خدمت میں حاضر کرتے آپ بچے کے سر پر ہاتھ پھیرتے، اپنے منہ میں کھجور ڈال کر اس کے منہ میں ڈالتے اور اس کیلئے برکت کی دعا فرماتے، حضرت سائب بن یزید کہتے ہیں کہ میں بیمار پڑا تو میری خالہ مجھ کو آپ کی خدمت میں لے گئیں۔ آپ نے میرے سر پر ہاتھ پھیرا اور دعائے برکت کی، اس کے بعد آپ نے وضو کیا تو میں نے آپ کے وضو کا پانی پیا، حضرت ابو موسیٰ اشعریؓ کے لڑکا پیدا ہوا تو آپ کی خدمت میں لائے، آپ نے اس کا نام رکھا، اپنے منہ میں کھجور ڈال کے اس کے منہ میں ڈالی اور اس کو برکت کی دعا دی، حضرت عبداللہ بن زبیرؓ پیدا ہوئے تو انکی والدہ حضرت اسماءؓ انکو لے کر آئیں اور آپ کی گود میں رکھ دیا، آپ نے کھجور منگا کر چبائی اور اس کو انکے منہ میں ڈال دیا پھر برکت کی دعا کی، آپ بعض بچوں کے منہ میں لکھی کر دیتے، بعض کے منہ میں لعاب دہن ڈال دیتے اور بعض کی آنکھوں پر ہاتھ پھیرتے۔ (بخاری کتاب الدعوات باب الدعاء للصبيان بالبرکتہ و مسح رؤسہم و کتاب العقیقہ باب تسمیۃ المولود و خداتہ یولد لمن لم یعق عنہ و تحنیکہ)

حضرت زہرہ بن معبدؓ ایک صحابی تھے، بچپن ہی میں انکی والدہ انکو آپ کی خدمت میں لائیں اور کہا کہ ”اس سے بیعت لیجئے“ آپ نے فرمایا ”ابھی بچہ ہے“ یہ کہہ کر ان کے سر پر ہاتھ پھیرا اور دعا دی چنانچہ جب انکو لیکر ان کے دادا غلہ خریدنے کے لئے بازار جاتے تھے اور حضرت عبداللہ بن عمرؓ اور حضرت ابن زبیرؓ سے ملاقات ہوتی تھی تو کہتے تھے کہ ”ہم کو بھی شریک کرو کیونکہ رسول اللہ صلی اللہ علیہ وآلہ وسلم نے تم کو برکت کی دعا دی ہے۔“ (بخاری کتاب الشریکۃ باب الشریکۃ فی الطعام)

حافظ ابن حجر اس حدیث کی شرح میں لکھتے ہیں :-

وتوفردواعی الصحابة علی احضار اولادهم الی

النبی صلی اللہ علیہ وسلم لا لتمام برکتہ،

یعنی اس حدیث سے ثابت ہوتا ہے کہ رسول اللہ صلی اللہ علیہ وآلہ وسلم سے برکت حاصل کرنے کیلئے صحابہ کرام کو آپ کی خدمت میں اپنی اولاد کے حاضر کرنے کا بڑا شوق تھا۔

نماز فجر کے بعد صحابہ کرام کے ملازم برتنوں میں پانی لے کر حاضر ہوتے آپ ان میں دست مبارک ڈال دیتے وہ مبتکر ہو جاتا۔ (مسلم کتاب الفہائل باب فی قرب النبی من الناس وتبرکهم بہ)

جب پھل پختہ ہوتے تو آپ کی خدمت میں پیش کرتے آپ برکت کی دعا فرماتے اور سب سے چھوٹا بچہ جو موجود ہوتا اس کو دے دیتے۔ (سنن ابن ماجہ کتاب الاطعمہ باب اذا اتی باول الثمرة وترندی کتاب الدعوات باب ما یقول اذا رای الباکورة من الثمر) آپ کے وضو کا بچا کچھ پانی صحابہ کیلئے آب حیات تھا جس پر وہ جان دے دیتے تھے ایک بار حضرت بلال نے آپ کے وضو کا بچا ہوا پانی نکالا تو تمام صحابہ نے اس کو چھٹ لیا۔ (نسائی کتاب الطہارۃ باب الانتفاع بفضل الوضوء)

ایک دن آپ نے وضو کیا، پانی بچ گیا تو صحابہ نے اس کو لے کر جسم پر مل لیا، (بخاری کتاب الوضوء باب استعمال فضل وضوء الناس) ایک بار آپ سر منڈوا رہے تھے، صحابہ کر ام نے آپ کو گھیر لیا، جام سر منڈتا جاتا تھا اور صحابہ اوپر ہی اوپر سے بالوں کو اچک لینا چاہتے تھے۔

(مسلم کتاب الفہائل باب فی قرب النبی علیہ السلام وتبرکهم)

ایک بار رسول اللہ صلی اللہ علیہ وآلہ وسلم نے حضرت ابو مخدرہ کی پیشانی پر ہاتھ پھیر دیا اسکے بعد انہوں نے عمر بھر نہ سر کے آگے کے بال کٹوائے، نہ مانگ نکالی۔ بلکہ اسکو

بطور متبرک یادگار کے قائم رکھا۔

(ابوداؤد کتاب الصلوٰۃ باب کیف الاذان)

آپؐ جب صحابہ کرامؓ کے مکان پر تشریف لاتے تو وہ آپ سے برکت حاصل کرنے کی درخواست کرتے، ایک بار آپ ایک صحابی کے گھر پر تشریف لائے، انہوں نے دعوت کی جب چلنے لگے تو گھوڑے کی باگ پکڑ کر عرض کی کہ ”میرے لئے دعا فرمائیے“ آپ نے دعائے برکت و دعائے مغفرت فرمائی۔ (ابوداؤد کتاب الاثر بہ فی النسخ فی الشرب)

ایک بار آپ حضرت سعدؓ کے گھر تشریف لائے اور دروازے پر کھڑے ہو کر سلام کیا انہوں نے آہستہ سے جواب دیا، ان کے صاحبزادے نے کہا کہ ”رسول اللہ صلی اللہ علیہ وآلہ وسلم کو اذن نہیں دیتے“ بولے ”چپ رہو مقصد یہ ہے کہ آپ ہم پر بار بار سلام کریں“ آپ نے دوبارہ سلام کیا، پھر اسی قسم کا جواب ملا، تیسری بار سلام کر کے آپ واپس چلے تو حضرت سعدؓ پیچھے پیچھے دوڑتے ہوئے آئے اور کہا کہ ”میں آپ کا سلام سنتا تھا، لیکن جواب اس لئے آہستہ سے دیتا تھا کہ آپ ہم پر متعدد بار سلام کریں۔“ (ایضا کتاب الادب باب کم مرۃ یسلم الرجل فی الاستئذین ران)

محافظت یادگار رسول:

صحابہ کرام کے زمانہ میں رسول اللہ صلی اللہ علیہ وآلہ وسلم کی اکثر یادگاریں محفوظ تھیں جن کو وہ جان سے زیادہ عزیز رکھتے تھے اور ان سے برکت حاصل کرتے تھے۔ حضرت علی بن حسینؓ کا بیان ہے کہ جب ہم لوگ حضرت امام حسین علیہ السلام کی شہادت کے زمانے میں یزید کے دربار سے پلٹ کر مدینہ میں آئے تو حضرت مسور بن مخرمہؓ ملے اور مجھ سے کہا کہ ”رسول اللہ صلی اللہ علیہ وآلہ وسلم کی تلوار مجھے دیدو ایسا نہ ہو کہ یہ لوگ اسکو چھین لیں خدا کی قسم اگر تم نے مجھے یہ تلوار دی تو جب تک جسم میں جان باقی ہے کوئی شخص اسکی طرف ہاتھ نہیں بڑھا سکتا“ (ابوداؤد کتاب النکاح باب ما یرہ ان تجمع شبہن من النساء)

حضرت عائشہ کے پاس آپ کا ایک جبہ محفوظ تھا جب انکا انتقال ہوا تو حضرت اسماء

نے اسکو لے لیا اور محفوظ رکھا چنانچہ جب ان کے خاندان میں کوئی شخص بیمار ہوتا تھا تو شفاء حاصل کرنے کیلئے دھوکرا اس کا پانی پلاتی تھیں۔ (مسند ابن حنبل ج ۶ ص ۳۳۸)

بہت سے صحابہ ان یادگاروں کو زادا آخرت سمجھتے تھے اور ان کو بعد مرگ بھی اپنے پاس سے جدا کرنا پسند نہیں کرتے تھے، جب آپ حضرت انسؓ کے گھر تشریف لاتے تھے تو انکی والدہ آپ کے پسینے کو ایک شیشی میں بھر کر اپنی خوشبو میں ملا دیتی تھی چنانچہ جب حضرت انسؓ نے انتقال کیا تو وصیت کی کہ یہ خوشبو ان کے حنوط میں شامل کی جائے۔ اس روایت میں یہ بھی ہے کہ وہ آپ کے بال کو بھی شیشی میں بھر لیتی تھیں۔ لیکن حافظ ابن حجر نے اس حدیث کی شرح میں پہلے تو اس کو ایک بے جوڑ چیز سمجھا ہے، لیکن اسکے بعد لکھا ہے کہ بعض لوگوں کے نزدیک اس کے علاوہ بال مراد ہیں جو کنگھی کرنے میں آپ کے سر سے جھڑ جاتے تھے، پھر حضرت انسؓ سے ایک روایت نقل کی ہے کہ رسول اللہ صلی اللہ علیہ وآلہ وسلم نے جب منیٰ میں اپنے بال منڈوائے تو حضرت ابو طلحہؓ نے آپ کے بال لے لئے اور انکو حضرت انسؓ کی والدہ کے حوالے کیا، جن کو انہوں نے اپنی خوشبو میں شامل کر لیا اس سے یہ نتیجہ نکلتا ہے کہ جس خوشبو میں یہ بال شامل تھے اسی میں وہ پسینے کو بھی شامل کر لیتی تھیں۔

(بخاری کتاب الاستیذان باب من زار قوماً فقتل عندہم)

غزوہ خیبر میں آپ نے ایک صحابیہ کو خود دست مبارک سے ایک ہار پہنایا تھا، وہ اس کی اس قدر قدر کرتی تھیں کہ عمر بھر گلے سے جدا نہیں کیا اور جب انتقال کرنے لگیں، تو وصیت کی کہ ان کے ساتھ وہ بھی دفن کر دیا جائے۔ (مسند ابن حنبل جلد ۶ ص ۳۸۰)

حضرت امیر معاویہؓ کے پاس آپکی ایک قمیض، ایک تہ بند، ایک چادر اور چند مومئے مبارک تھے، انہوں نے وفات کے وقت وصیت کی کہ یہ کپڑے کفن میں لگائے جائیں اور مومئے مبارک منہ اور ناک میں بھر دیئے جائیں۔ (نزہتہ الابرار تذکرہ حضرت امیر معاویہؓ)

رسول اللہ صلی اللہ علیہ وآلہ وسلم نے جن کپڑوں میں انتقال فرمایا تھا، حضرت عائشہؓ

نے ان کو محفوظ رکھا تھا، چنانچہ ایک دن انہوں نے ایک صحابی کو ایک یمنی تہ بند اور ایک کمبل دکھا کر کہا کہ ”خدا کی قسم آپ نے ان ہی کپڑوں میں انتقال فرمایا تھا“۔ (ابوداؤد کتاب اللباس باب فی لبس الصوف والشعر)

ایک صحابی کو آپ نے سیاہ ریشم کا ایک عمامہ عطا فرمایا تھا انہوں نے اس کو محفوظ رکھا تھا اور اس پر فخر کیا کرتے تھے چنانچہ ایک بار بخارا میں خچر پر سوار ہو کر نکلے تو عمامہ دکھا کر کہا کہ ”اس کو رسول اللہ صلی اللہ علیہ وآلہ وسلم نے مجھ کو عنایت فرمایا تھا“۔ (ایضاً باب ماجاء فی الخبز)

آپ کے چند بال حضرت ام سلمہؓ نے بطور یادگار کے محفوظ رکھے تھے اور جب کوئی شخص بیمار ہوتا تو ایک برتن میں پانی بھر کر بھیج دیتا تھا اور وہ اس میں بالوں کو دھو کر واپس کر دیتیں تھیں جسکو وہ شفا حاصل کرنے کے لئے پی جاتا تھا یا اس سے غسل کر لیتا تھا۔

(بخاری کتاب اللباس باب ما یذکر فی الشیب مع فتح الباری)

خلفاء ان یادگاروں کی نہایت عزت کرتے تھے اور ان سے برکت اندوز ہوتے تھے ایک بار آپ نے کسی عجمی بادشاہ کے نام خط لکھنا چاہا تو لوگوں نے کہا کہ ”جب تک خط پر مہر نہ ہو اہل عجم اسکو نہیں پڑھتے“ اسلئے آپ نے ایک چاندی کی انگوٹھی تیار کروائی جس کے نگینہ پر ”محمد رسول اللہ“ کندہ تھا، اس انگوٹھی کو خانفائے ثلاثہ نے محفوظ رکھا تھا۔ اخیر میں حضرت عثمانؓ کے ہاتھ سے ایک کنویں میں گر پڑی انہوں نے تمام کنویں کا پانی نچوڑا لیا، لیکن یہ گوہر نایاب نمل سکا۔

(ابوداؤد اول کتاب الخاتم)

حضرت کعب بن زہیرؓ کے قصیدے کے صلے میں رسول اللہ صلی اللہ علیہ وآلہ وسلم نے خود اپنی چادر عنایت فرمائی تھی، یہ چادر امیر معاویہؓ نے ان کے صاحبزادے سے خرید لی اور ان کے بعد تمام خانفائے عیدین میں وہی چادر اوڑھ کر نکلتے تھے۔ (اصابہ تذکرہ حضرت کعب بن زہیرؓ)

آپ جس پیالے میں پانی پیتے تھے وہ حضرت انس بن مالکؓ کے پاس محفوظ تھا ایک بار وہ ٹوٹ گیا تو انہوں نے اسکو چاندی کے تار سے جڑوایا اس میں ایک لوہے کا حلقہ بھی لگا ہوا تھا، لیکن بعد کو حضرت انسؓ نے اس میں سونے یا چاندی کا حلقہ لگوانا چاہا لیکن حضرت ابو طلحہؓ نے منع کیا کہ رسول اللہ صلی اللہ علیہ وآلہ وسلم نے جو کام کیا ہے اس میں تغیر نہیں کرنا چاہیے آپ کے دو اور پیالے حضرت سہلؓ اور حضرت عبداللہ بن سلامؓ کے پاس محفوظ تھے۔ (بخاری کتاب الاشراب باب الشرب من قدح النبیؐ)

ایک دن آپ حضرت ام سلیمؓ کے مکان پر تشریف لائے، گھر میں ایک مشکیزہ لٹک رہا تھا آپ نے اس کا دہانہ اپنے منہ سے لگایا اور پانی پیا، حضرت ام سلیمؓ نے مشکیزے کے دہانے کو کاٹ کر اپنے پاس بطور یادگار کے رکھ لیا۔ (طبقات ابن سعد تذکرہ حضرت ام سلیمؓ)

آپ حضرت شفاء بنت عبداللہؓ کے یہاں کبھی کبھی قیلو لہ فرماتے تھے، اس غرض سے انہوں نے آپ کیلئے ایک خاص بستر اور ایک خاص تہ بند بنوایا تھا جس کو پہن کر آپ استراحت فرماتے تھے یہ یادگاریں ایک مدت تک انکے پاس محفوظ رہیں، اخیر میں مروان نے ان سے لے لیا۔

(اسد الغابہ تذکرہ حضرت شفاء بنت عبداللہؓ)

ان یادگاروں کے علاوہ صحابہ کرام آپ کی ہر چیز کو یادگار سمجھتے تھے اور لوگوں کو اسکی زیارت کرواتے تھے، حضرت نافع کا بیان ہے کہ مجھ کو حضرت عبداللہ بن عمرؓ نے مسجد میں وہ جگہ دکھائی جہاں آپ معتکف ہوتے تھے۔ (البوداؤد کتاب الصیام باب ان یکون الاعتکاف)

ادب رسول:

صحابہ کرام جس طرح رسول اللہ صلی اللہ علیہ وآلہ وسلم کا ادب و احترام کرتے تھے اسکا اظہار سینکڑوں طریقے سے ہوتا تھا آپ کی خدمت میں حاضر ہوتے تو دربار نبوت کے

ادب و عظمت کے لحاظ سے خاص طور پر کپڑے زیب تن کر لیتے، ایک صحابیہ فرماتی ہیں کہ  
**جمعت علی ثیابی حین امسیت فاتیت رسول اللہ صلی  
 اللہ علیہ وآلہ وسلم**

(ابوداؤد کتاب الطلاق باب فی عدة الحامل)

”شام ہوئی تو میں نے کپڑے پہن لئے اور آپ کی خدمت میں حاضر ہوئی“  
 بغیر طہارت کے آپ کی خدمت میں حاضر ہونا اور آپ سے مصافحہ کرنا گوارا نہ کرتے  
 ، مدینہ کے کسی راستے میں آپ سے ابو ہریرہؓ کا سامنا ہو گیا۔ ان کو نہانے کی ضرورت تھی،  
 گوارا نہ ہوا کہ اس حالت میں آپ کے سامنے آئیں اس لئے آپ کو دیکھا تو کتر اگئے  
 اور غسل کر کے خدمت اقدس میں حاضر ہوئے آپ نے دیکھا تو فرمایا کہ ”ابو ہریرہؓ کہاں  
 تھے؟“ بولے ”میں پاک نہ تھا، اسلئے آپ کے پاس بیٹھنا پسند نہیں کرتا تھا۔“ (ابوداؤد  
 کتاب الطہارۃ باب فی الحب یصاخب)

آپ کے سامنے بیٹھتے تو فرط ادب سے تصویر بن جاتے، احادیث میں اسی حالت کا  
 نقشہ ان الفاظ میں کھینچا گیا ہے،

**کانما علی رؤسہم الطیر**

یعنی صحابہؓ کے سامنے اس طرح بیٹھتے تھے گویا انکے سروں پر چڑیا بیٹھی ہوئی ہے۔

(ابوداؤد اول کتاب الطب باب الرجل یتداوی)

گھر میں بچے پیدا ہوتے تو ادب سے ان کا نام محمد نہ رکھتے ایک دفعہ ایک صحابی کے گھر  
 میں بچہ پیدا ہوا تو انہوں نے محمد نام رکھا لیکن انکی قوم نے کہا ”ہم نہ یہ نام رکھنے دیں گے  
 نہ اس کنیت سے تم کو پکاریں گے، تم اسکے متعلق خود رسول اللہ صلی اللہ علیہ وآلہ وسلم سے  
 مشورہ کر لو وہ بچے کو لے کر آپ کی خدمت میں حاضر ہوئے اور واقعہ بیان کیا، تو ارشاد ہوا  
 کہ ”میرے نام پر نام رکھو لیکن میری کنیت نہ اختیار کرو“۔ (مسلم کتاب الآداب الہی عن  
 النبی بانی القاسم و بیان ما استجب من الاسماء)

اگر راستے میں کبھی ساتھ ہو جاتا تو ادب سے آپ کے ساتھ سواری پر سوار ہونا پسند نہ کرتے، ایک بار حضرت عقبہ بن عامرؓ آپکا خچر ہانک رہے تھے، آپ نے فرمایا ”سوار کیوں نہیں ہو لیتے؟ لیکن انہوں نے اس کو بڑی بات سمجھا کہ آپ کے خچر پر سوار ہوں، تاہم امتثالاً لئلا مر تھوڑی دور تک سوار ہو لیے۔ (نسائی کتاب الاستعاذہ ص ۸۰۳)

فرط ادب سے کسی بات میں آپ سے تقدم یا مسابقت گوارا نہ کرتے، آپ غزوہ تبوک کے سفر میں قضائے حاجت کیلئے صحابہؓ سے الگ ہو گئے، نماز فجر کا وقت آ گیا تو صحابہؓ نے آپ کے آنے سے پیشتر ہی حضرت عبدالرحمن بن عوف کی امامت میں نماز شروع کر دی آپ پہنچے تو ایک رکعت نماز ہو چکی تھی اسلئے آپ دوسری رکعت میں شریک ہوئے نماز ہو چکی تو تمام صحابہؓ نے اس کو بے ادبی بلکہ گناہ خیال کیا اور سب کے سب (بطور استغفار کے) سبحان اللہ سبحان اللہ کہنے لگے، آپ نماز سے فارغ ہوئے تو فرمایا کہ ”تم نے اچھا کیا“ (ابوداؤد کتاب الطہارۃ باب المسح علی الخفین)

ایک بار آپ کسی نزاع چکانے کیلئے قبیلہ بنو عمرو بن عمرو میں گئے نماز کا وقت آ گیا تو مؤذن حضرت ابو بکرؓ کی خدمت میں آیا کہ نماز پڑھا دیجئے، وہ نماز پڑھا رہے تھے کہ آپ آ کر شریک جماعت ہو گئے، لوگوں نے تالیاں بجانا شروع کیں، حضرت ابو بکرؓ اگرچہ نماز میں کسی طرف متوجہ نہیں ہوتے تھے تاہم جب لوگوں نے متصل تالیاں بجائیں تو مڑ کر دیکھا کہ رسول اللہ صلی اللہ علیہ وآلہ وسلم ہیں آپ نے اشارہ کیا کہ اپنی جگہ پر قائم رہو، انہوں نے پہلے تو خدا کا شکر کیا کہ آپ نے انکی امامت کو پسند فرمایا، پھر پیچھے ہٹ آئے اور آپ نے آگے بڑھ کر نماز پڑھائی، نماز سے فارغ ہو کر فرمایا کہ ”جب میں نے حکم دیا تو تم کیوں اپنی جگہ سے ہٹ آئے؟ بولے کہ ”ابن قافہ کا یہ منہ نہ تھا کہ رسول اللہ صلی اللہ علیہ وآلہ وسلم کے آگے نماز پڑھائے“ (ابوداؤد کتاب الصلوٰۃ باب التصفیق فی الصلوٰۃ)

ایک بار آپؐ پیدل جا رہے تھے کہ اسی حالت میں ایک صحابیؓ گدھے پر سوار آئے

آپ کو پیدل دیکھا تو خود فرط ادب سے پیچھے ہٹ گئے اور آپ کو آگے سوار کرنا چاہا، لیکن آپ نے فرمایا ”تم آگے بیٹھنے کے زیادہ مستحق ہو البتہ اگر تمہاری اجازت ہو تو میں آگے بیٹھ سکتا ہوں“

(ابوداؤد کتاب الجہاد باب رب الدابة احق بصدرہا)

اگر کبھی آپ کے ساتھ کھانا کھانے کا اتفاق ہوتا تو جب تک آپ کھانا شروع نہ کرتے تمام صحابہ فرط ادب سے کھانے میں ہاتھ نہ ڈالتے۔ (ایضاً کتاب الاطعمہ باب التسمیہ علی الطعام)

ادب کے مارے آپ سے آگے چلنا پسند نہیں کرتے، ایک سفر میں حضرت ابن عمرؓ ایک سرکش اونٹ پر سوار تھے جو رسول اللہ صلی اللہ علیہ وآلہ وسلم سے آگے نکل نکل جاتا تھا، حضرت عمرؓ نے انکو ڈانٹا کہ کوئی آپ سے آگے نہ بڑھنے پائے، (بخاری کتاب الہبہ باب من ابدی لہ ہدیۃ وعند جلساء فہوا حق بہا)

کسی چیز میں آپ کے مقابلہ کی جرات نہ کرتے، ایک بار چند صحابہ جو قبیلہ اسلم سے تعلق رکھتے تھے باہم تیر اندازی میں مقابلہ کر رہے تھے، آپ نے فرمایا ”اے بنو اسمعیل تیر پھینکو کیونکہ تمہارا باپ تیر انداز تھا، اور میں فلاں قبیلہ کے ساتھ ہوں“ دوسرے گروہ کے لوگ فوراً رک گئے آپ نے پوچھا کہ ”تیر کیوں نہیں پھینکتے؟“ بولے ”اب کیوں کر مقابلہ کریں جبکہ آپ ان کے ساتھ ہیں“ فرمایا ”تیر پھینکو میں تم سب کے ساتھ ہوں“ (ایضاً کتاب الجہاد باب التخریض علی الرمی) حافظ ابن حجر اس حدیث کی شرح میں لکھتے ہیں کہ یہ لوگ اس لئے رک گئے کہ اگر وہ گروہ اپنے فریق پر غالب آگئے درآنحالیکہ رسول اللہ صلی اللہ علیہ وآلہ وسلم بھی ان کے ساتھ ہیں تو آپ بھی مغلوب ہو جائیں گے، اس لئے انہوں نے ادب سے مقابلہ ہی کرنا چھوڑ دیا۔

اس ادب و احترام کا نتیجہ یہ تھا کہ آپ کی نسبت کسی قسم کی سوائے ادبی گوارا نہ کرتے آپ ہجرت کر کے مدینہ تشریف لائے تو حضرت ابو ایوب انصاریؓ کے مکان میں قیام فرمایا،

اور آپ نیچے کے حصے میں اور انکے اہل و عیال اوپر کے حصے میں رہنے لگے، ایک رات حضرت ابو ایوب انصاریؓ بیدار ہوئے تو کہا کہ ”ہم رسول اللہ صلی اللہ علیہ وآلہ وسلم کے اوپر چلیں پھریں“ اس خیال سے تمام اہل و عیال کو ایک کونے میں کر دیا صبح کو آپ صبح کی خدمت میں گزارش کی کہ آپ اوپر قیام فرمائیں ارشاد ہوا کہ نیچے کا حصہ ہمارے لئے زیادہ موزوں ہے، بولے کہ ”جس چھت کے نیچے آپ ہوں ہم اس پر نہیں چڑھ سکتے“

مجبوراً آپ گوبالا خانہ پر قیام کرنا پڑا“

(مسلم کتاب الاثر بہ باب اباحتہ اکل الثوم وائتہ بنعنی لمن اراد خطاب الکبار ترکہ وکذا مافی معناه)

بعض صحابہ آپؐ سے سن میں بڑے تھے لیکن انکو فرط ادب سے یہ گوارا نہ تھا کہ ان کو آپ سے بڑا کہا جائے۔ ایک بار حضرت عثمانؓ نے ایک صحابی سے پوچھا ”آپ بڑے ہیں یا رسول اللہ صلی اللہ علیہ وآلہ وسلم“ بولے ”بڑے تو رسول اللہ صلی اللہ علیہ وآلہ وسلم ہیں البتہ میں آپ سے پہلے پیدا ہوا“

(ترمذی ابواب المناقب عن رسول اللہ صلی اللہ علیہ وآلہ وسلم باب ماجاء فی میلاد النبی)

اگر غیر دانستگی میں بھی آپ کی شان میں کوئی گستاخانہ کلمہ نکل جاتا تو اس کی معافی چاہتے ایک صحابیہ کا بچہ مر گیا تھا اور وہ اس پر رو رہی تھیں، آپ کا گزر رہا تو فرمایا، ”خدا سے ڈرو اور صبر کرو، بولیں تمہیں میری مصیبت کی کیا پروا ہے، آپ چلے گئے تو لوگوں نے کہا کہ رسول اللہ صلی اللہ علیہ وآلہ وسلم تھے، دوڑی ہوئی آئیں اور عرض کی کہ ”میں نے حضور کو نہیں پہچانا تھا“

(ابوداؤد کتاب الجنائز باب الصبر عند الصدمۃ)

اگر کسی دوسرے شخص کے متعلق آپ کی نسبت گستاخی کا خیال ہوتا تو صحابہ کرام سخت برہم ہوتے، ایک بار حضرت ابو بکرؓ کا شانہ نبوت میں آئے دیکھا کہ حضرت عائشہؓ با آواز بلند بول رہی ہیں، فوراً طمانچہ اٹھایا اور کہا کہ ”اب کبھی آپ کے سامنے آواز بلند نہ ہونے

پائے۔“

(ابوداؤد کتاب الادب باب ماجاء فی المزاج)

آپ پر ایک شخص کا کچھ قرض آتا تھا، اس نے گستاخانہ طریقے سے تقاضہ کیا تو تمام صحابہ اس پر ٹوٹ پڑے، بالآخر خود آپ نے بیچ بچاؤ کیا۔

(ابن ماجہ ابواب الصدقات باب لصاحب الحق سلطان)

ایک بار آپ سفر میں تھے، ایک بدو آیا اور وحشیانہ لہجہ میں با آواز بلند پکارا ”یا محمدؐ“ ”یا محمدؐ“ صحابہ کرامؓ نے کہا ”ہیں“ ”ہیں“ ”یہ کیا؟ یہ منع ہے۔“

(ترمذی کتاب الدعوات باب ماجاء فی فضل التوبہ والاستغفار وما ذکر من رحمۃ اللہ لعبادہ)

(

ایک بار آپ نے فرمایا کہ انصار کے خاندان میں سب سے افضل بنو نجار ہیں، پھر بنو عبد الاشہل، پھر بنو حارث بن الخزرج، پھر بنو ساعدہ، ان کے علاوہ انصار کے تمام خاندان اچھے ہیں، حضرت سعد بن عبادۃ قبیلہ بنو ساعدہ سے تھے انکو جب معلوم ہوا کہ آپ نے ان کے قبیلہ کو چوتھے نمبر پر رکھا تو انکو کسی قدر ناگوار ہوا، بولے ”میرے گدھے پر زین کسو، میں خود رسول اللہ صلی اللہ علیہ وآلہ وسلم سے اس کے متعلق گفتگو کروں گا،“ لیکن انکے بھتیجے حضرت سہلؓ نے کہا ”کیا آپ رسول اللہ صلی اللہ علیہ وآلہ وسلم کی تردید کیلئے جاتے ہیں؟ حالانکہ رسول اللہ صلی اللہ علیہ وآلہ وسلم وجوہ فضیلت کے سب سے زیادہ عالم ہیں یہ کیا کم ہے کہ آپ کا چوتھا نمبر ہے۔“ (مسلم کتاب الفصائل باب فی خیر دور الانصار)

صلح حدیبیہ کے بعد کافروں اور مسلمانوں میں اختلاط ہو گیا، حضرت سلمہؓ آئے اور ایک درخت کے نیچے لیٹ گئے، چار مشرک بھی اس جگہ آئے اور رسول اللہ صلی اللہ علیہ وآلہ وسلم کو برا بھلا کہنا شروع کیا، انکو گوارا نہ ہوسکا، اٹھ گئے دوسری جگہ چلے گئے اور چار مشرک بھی ہتھیار کولہکا کر سو رہے، اسی حالت میں شور ہوا کہ ابن زینم قتل کر دیا گیا، حضرت سلمہؓ

نے موقع پا کر تلوار میان سے کھینچ لی چاروں پر حالت خواب میں حملہ کر کے انکے تمام ہتھیاروں پر قبضہ کر لیا اور کہا کہ ”اس ذات کی قسم جس نے محمدؐ کو عزت دی، تم میں سے جو شخص سر اٹھائے گا اسکا دماغ پاش پاش کر دیا جائے گا“

(مسلم کتاب الجہاد باب غزوة ذی قرد وغیرہا)

ایک شخص کا نام محمد تھا، حضرت عمرؓ نے دیکھا کہ ایک آدمی انکو گالی دے رہا ہے بلا کر کہا کہ ”دیکھو تمھاری وجہ سے محمدؐ کو گالی دی جا رہی ہے اب تا دم مرگ تم اس نام سے پکارے نہیں جا سکتے“ چنانچہ اسی وقت انکا نام عبدالرحمن رکھ دیا، پھر بنو نضہ کے پاس پیغام بھیجا کہ جو لوگ اس نام کے ہوں سب کے نام بدل دینے جائیں، اتفاق سے وہ لوگ سات آدمی تھے اور ان کے سردار کا نام محمد تھا، لیکن انہوں نے کہا، خود رسول اللہ صلی اللہ علیہ وآلہ وسلم ہی نے میرا نام محمد رکھا ہے، بولے ”اب میرا اس پر کچھ زور نہیں چل سکتا“ (مسند ابن حنبل جلد ۲ ص ۲۱۶)

چھوٹے چھوٹے بچے بھی اگر آپ کے ساتھ کسی قسم کی گستاخی کرتے تو صحابہ کرام ان کو ڈانٹ دیتے، حضرت ام خالدؓ اپنے باپ کے ساتھ حاضر خدمت ہوئیں اور بچپن کی وجہ سے خاتم النبوة سے کھیلنے لگیں، ان کے والد نے ڈانٹا، لیکن آپ نے فرمایا کھیلنے دو۔ (بخاری کتاب الجہاد باب من تکلم بالفارسیۃ والرنندہ)

جو چیزیں شان نبوت کے خلاف ہوتیں، صحابہ کرام آپ کے سامنے انکے ذکر تک کو سو ادب سمجھتے، آپ نے جب عمرہ قضا دفرمایا تو حضرت عبداللہ بن رواحہؓ آپ کے آگے آگے اشعار پڑھتے چلتے تھے، حضرت عمرؓ نے سنا اور فرمایا ”رسول اللہ صلی اللہ علیہ وآلہ وسلم کے سامنے اور حد و حریم کے اندر شعر پڑھتے ہو؟“ لیکن آپ نے خود اسکو مستحسن خیال فرمایا

ایک بار کچھ لوگوں نے جمعہ کے دن آپ کے منبر کے سامنے شور و نعل کرنا شروع کیا، حضرت عمرؓ نے ڈانٹا کہ آپ کے منبر کے سامنے آواز اونچی نہ کرو۔

(مسلم کتاب الامارۃ فضل الشہادۃ فی سبیل اللہ تعالیٰ)

یہ تعظیم، یہ ادب، یہ عزت آپ ہی کی زندگی کے ساتھ مخصوص نہ تھی بلکہ آپ کے وصال کے بعد بھی صحابہ کرامؓ آپ کا اسی طرح ادب کرتے تھے، آپ کے وصال کے بعد قبر کے متعلق اختلاف ہوا کہ لحد کھودی جائے یا صندوق اس پر لوگوں نے شور وغل کرنا شروع کیا۔ حضرت عمرؓ نے فرمایا آپ کے سامنے موت و حیات دونوں حالتوں میں شور و شغب نہ کرو۔

(سنن ابن ماجہ کتاب الجنازہ باب ماجاء فی الشق)

صحابہ کرامؓ کے اس ادب و احترام کا منظر صلح حدیبیہ میں عروہ کو نظر آیا تو وہ سخت متاثر ہوا اس نے صلح کے متعلق آپ سے گفتگو کی تو عرب کے طریقے کے مطابق ریش مبارک کی طرف ہاتھ بڑھانا چاہا، لیکن جب ہاتھ بڑھاتا تھا، حضرت مغیرہ بن شعبہؓ تلوار کے ذریعہ سے روک دیتے تھے۔ اس واقعہ سے عروہ کو اس طرف توجہ ہو گئی اور اس نے صحابہ کے طرز عمل کو بغور دیکھنا شروع کیا تو اس پر یہ اثر پڑا کہ پلانا تو کنار سے بیان کیا کہ ”میں نے قبصر و کسریٰ اور نجاشی کے دربار دیکھے ہیں لیکن محمدؐ کے اصحاب جس قدر محمدؐ کی تعظیم کرتے ہیں اس قدر کسی بادشاہ کے رفقاء نہیں کرتے اگر وہ چھوکتے ہیں تو لوگوں کے ہاتھ میں ان کا تھوک گرتا ہے اور وہ اپنے جسم و چہرہ پر اس کو مل لیتے ہیں اگر وہ کوئی حکم دیتے ہیں تو ہر شخص مسابقت کرنا چاہتا ہے۔ اگر وہ وضو کرتے ہیں تو وہ لوگ بچے کچھ پانی کیلئے باہم لڑ پڑتے ہیں اگر ان کے سامنے بولتے ہیں تو ان کی آوازیں پست ہو جاتی ہیں اور ان کی طرف آنکھ بھر کر نہیں دیکھتے“ (بخاری کتاب الشروط باب الشروط فی الجہاد و المصافحہ مع اہل العرب)

جانثاری:

صلح حدیبیہ میں جب عروہ نے رسول اللہ صلی اللہ علیہ وآلہ وسلم سے کہا کہ ”میں آپ کے سامنے ایسے چہرے اور مخلوط آدمی دیکھتا ہوں جو آپ کو چھوڑ کر بھاگ جائیں گے“ تو

حضرت ابو بکرؓ کے دل پر اس طنز آمیز فقرہ نے نشتر کا کام دیا اور انہوں نے برہم ہو کے کہا ”ہم اور آپ کو چھوڑ کر بھاگ جائیں گے“ (ایضاً) یہ ایک قول تھا جس کی تائید ہر موقع پر صحابہ کرامؓ نے اپنے عمل سے کی۔

ابتدائے اسلام میں ایک بار آپ نماز پڑھ رہے تھے، عقبہ بن ابی معیط آیا اور آپ کا گلا گھونٹنا چاہا، حضرت ابو بکرؓ نے اس کو دھکیل دیا اور کہا کہ ایک آدمی کو صرف اس لئے قتل کرتے ہو کہ وہ کہتا ہے کہ میرا خدا اللہ ہے، حالانکہ وہ تمہارے خدا کی جانب سے دلائل لے کر آیا ہے۔“

(بخاری کتاب المناقب باب فضائل ابی بکرؓ)

ہجرت کے بعد آپ اور بھی خطرات میں مبتلا ہو گئے تھے کنار کے علاوہ اب منافقین اور یہود نئے دشمن پیدا ہو گئے تھے جن کا رات دن ڈر لگا رہتا تھا اس لئے آپ کو اکثر پاسبانی کی ضرورت ہوتی تھی اور صحابہ کرامؓ آپ کی حفاظت کیلئے اپنے آپ کو ان تمام خطرات میں ڈال دیتے تھے۔ چنانچہ ابتدائے ہجرت میں آپ ایک شب بیدار ہوئے تو فرمایا ”کاش آج کی رات کوئی صالح بندہ میری حفاظت کرتا“ تھوڑی دیر کے بعد ہتھیار کی جھنجھناہٹ کی آواز آئی، آپ نے آواز سن کر فرمایا ”کون؟“ جواب ملا ”میں سعد بن ابی وقاص“ فرمایا کیوں آئے“ بولے ”میرے دل میں آپ کی نسبت خوف پیدا ہوا اس لئے حفاظت کے لئے حاضر ہوا“

(ترمذی کتاب الفصائل باب مناقب سعد ابی وقاصؓ)

ان خطرات کی وجہ سے اگر آپ تھوڑی دیر کیلئے بھی آنکھ سے اوجھل ہو جاتے تھے تو جاں نثاروں کے دل دھڑکنے لگتے تھے، آپ ایک دن صحابہ کرامؓ کے حلقہ میں رونق افروز تھے کسی ضرورت سے اٹھے تو پلٹنے میں دیر ہو گئی، صحابہ کرامؓ گھبرا گئے کہ خدا نخواستہ دشمنوں کی طرف سے کوئی چشم زخم تو نہیں پہنچا، حضرت ابو ہریرہؓ اسی پریشانی کی حالت میں گھبرا کر آپکی جستجو میں انصار کے ایک باغ میں پہنچے دروازہ ڈھونڈا تو نہیں ملا۔ دیوار میں پانی

کی ایک نالی نظر آئی اس میں گھس کر آپ تک پہنچے اور صحابہ کی پریشانیوں کی داستان سنائی

(مسلم کتاب الایمان باب ما فی اللہ من الایمان وہو غیر شاک فیہ دخل الجنة وحرّم علی

النار)

غزوات میں یہ خطرات اور بھی بڑھ جاتے تھے اس لئے صحابہ کرام کی جاں نثاری میں اور بھی ترقی ہو جاتی تھی۔

غزوہ ذات الرقاع میں ایک صحابی نے ایک مشرک کی بی بی کو گرفتار کیا، اس نے انتقام لینے کیلئے قسم کھالی کہ ”جب تک اصحاب محمدؐ میں کسی صحابی کے خون سے زمین کو رنگین نہ کر لوں گا چین نہ لوں گا“ اس لئے جب آپ واپس ہوئے تو اس نے تعاقب کیا آپ منزل پر فروکش ہوئے تو دریافت فرمایا کہ ”کون میری حراست کی ذمہ داری اپنے سر لے گا؟“ مہاجرین انصار دونوں میں سے ایک ایک بہادر اس شرف کے حاصل کرنے کیلئے اٹھے، آپ نے حکم دیا کہ گھاٹی کے دہانے پر جا کر متمکن ہو جائیں، (کہ وہی کنار کا مکین گاہ ہو سکتا تھا) دونوں بزرگ وہاں پہنچے تو مہاجر بزرگ سو گئے اور انصاری نے نماز پڑھنا شروع کی، مشرک آیا اور فوراً تاڑ گیا کہ یہ محافظ اور نگہبان ہیں، تین تیر مارے اور تینوں انکے جسم میں ترازو ہو گئے لیکن وہ اپنی جگہ سے نہ ہٹے۔

(ابوداؤد کتاب الطہارۃ باب الوضوء من الدم)

آپ غزوہ حنین کیلئے نکلے تو ایک صحابی نے شام کے وقت خبر دی کہ میں نے آگے جا کر پہاڑ کے اوپر سے دیکھا تو معلوم ہوا کہ قبیلہ ہوازن کے زن و مرد چار پایوں اور مویشیوں کو لے کر امنڈ آئے ہیں آپ مسکرائے اور فرمایا کہ ”آج میری پاسبانی کون کرے گا“ حضرت انسؓ بن ابی مرشد غنوی نے کہا ”میں یا رسول اللہؐ، ارشاد ہوا کہ ”سوار ہو جاؤ“ وہ اپنے گھوڑے پر سوار ہو کر آئے تو فرمایا کہ ”اس گھاٹی کے اوپر چڑھ جاؤ، آپ نماز فجر کیلئے اٹھے تو صحابہ سے فرمایا کہ ”تمہیں اپنے شہسوار کی بھی خبر ہے؟“ صحابہ نے عرض کی ”ہمیں

تو کچھ خبر نہیں،“ جماعت قائم ہوئی تو آپ نماز پڑھاتے جاتے تھے اور مڑ کے گھائی کی طرف دیکھتے جاتے تھے، نماز ادا کر چکے تو فرمایا ”لومبارک تمہارا شہ سوار آ گیا، صحابہ کرام نے گھائی کے درختوں کے درمیان سے دیکھا تو وہ آپہنچے اور خدمت مبارک میں حاضر ہو کر سلام کیا اور کہا کہ میں گھائی کے بلند ترین حصے پر جہاں آپ نے مامور فرمایا تھا چڑھ گیا، صبح کو دونوں گھائیاں بھی دیکھیں تو ایک تنفس بھی نظر نہ آیا، آپ نے فرمایا ”کبھی نیچے بھی اترے تھے؟“ بولے ”صرف نماز اور قضائے حاجت کیلئے“ ارشاد ہوا ”تم کو جنت مل چکی، اس کے بعد اگر کوئی عمل نہ کرو تو کوئی حرج نہیں۔“

(ابوداؤد کتاب الجہاد باب فی فضل المحرس فی سبیل اللہ عزوجل)

ایک غزوہ میں صحابہ کرام نے ایک ٹیلے پر قیام فرمایا، اس شدت سے سردی پڑی کہ بعض لوگوں نے زمین میں گرٹھا کھودا اور اس کے اندر گھس کر اوپر سے ڈھال ڈال لی آپ نے یہ حالت دیکھی تو فرمایا کہ ”آج کی شب میری حفاظت کون کرے گا؟ میں اس کو دعا دوں گا“ ایک انصاری نے کہا کہ ”میں یا رسول اللہؐ، آپ نے قریب بلا کر ان کا نام پوچھا اور دیر تک دعا دیتے رہے، حضرت ابوریحانہ نے یہ دعا سنی تو کہا کہ ”میں دوسرا نگہبان بنوں گا“ آپ نے قریب بلا کر نام پوچھا اور ان کو بھی دعا دی۔ (مسند ابن حنبل جلد ۴ ص ۱۳۴)

غزوہ بدر میں جب آپ نے کنارے کے مقابلے کیلئے صحابہ کرام کو طلب کیا تو حضرت مقداد بولے ”ہم وہ نہیں ہیں جو موسیٰ کی قوم کی طرح کہہ دیں“

**فانہب انت وربک فقاتلا**

تم اور تمہارا خدا دونوں جاؤ اور لڑو۔

بلکہ ہم آپ کے دائیں سے بائیں سے آگے سے پیچھے سے لڑیں گے“ آپ نے یہ جان نثارانہ فقرے سنے تو چہرہ مبارک فرط مسرت سے چمک اٹھا۔ (بخاری کتاب المغازی باب غزوہ بدر)

صحابہ کرامؓ کے جان نثارانہ جذبات کا ظہور سب سے زیادہ غزوہٴ احد میں ہوا، چنانچہ اس غزوہ میں کسی مقام پر رسول اللہ صلی اللہ علیہ وآلہ وسلم کے ساتھ صرف نو صحابہ جن میں سات انصاری اور دو قریشی تھے، (یعنی حضرت طلحہؓ اور حضرت سعدؓ) رہ گئے اس حالت میں کنار آپ پر دفعۃً ٹوٹ پڑے تو آپ نے ان جانثاروں کی طرف خطاب کر کے فرمایا کہ ان اشقیاء کو کون میرے پاس سے ہٹا سکتا ہے؟ ایک انصاری فوراً آگے بڑھے اور لڑ کر آپ پر قربان ہو گئے اسی طرح کنار برابر آپ پر حملہ کرتے جاتے اور آپ بار بار پکارتے جاتے تھے اور ایک ایک انصاری بڑھ کر آپ پر اپنی جان قربان کرتا جاتا تھا، یہاں تک کہ ساتوں بزرگ شہید ہو گئے، (صحیح مسلم باب غزوہٴ احد) حضرت طلحہؓ اور حضرت سعدؓ کی جانثاری کا وقت آیا تو حضرت سعدؓ کے سامنے آپ نے خود اپنا ترکش بکھیر دیا اور فرمایا کہ ”تیر پھینکو، میرے ماں باپ تم پر قربان“ حضرت ابو طلحہؓ غیر لے کر آپ کے سامنے کھڑے ہو گئے اور تیر چلانے لگے اور اس شدت سے تیر اندازی کی کہ دو تین گمانیں ٹوٹ گئیں اگر آپ گردن اٹھا کر کنار کی طرف دیکھتے تھے تو وہ کہتے تھے ”میرے ماں باپ آپ پر قربان یوں گردن اٹھا کر نہ دیکھئے، مبادا کوئی تیر نہ لگ جائے میرا سینہ آپ کے سینے کے سامنے ہے۔“

(بخاری باب غزوہٴ احد)

اس غزوہ میں حضرت شامس بن عثمان کی جاں نثاری کا یہ حال تھا کہ رسول اللہ صلی اللہ علیہ وآلہ وسلم دائیں بائیں جس طرف نگاہ اٹھا کر دیکھتے تھے ان کو تلووار چمکتی ہوئی نظر آتی تھی، آپ پر غشی طاری ہوئی تو انہوں نے اپنے آپ کو آپ کی سپر بنا لیا، یہاں تک کہ اسی حالت میں شہید ہوئے۔

(طبقات ابن سعد تذکرہ حضرت شامس بن عثمانؓ)

اسی غزوہ میں آپ نے ایک صحابی کو حضرت سعد بن ربیع انصاری کی تلاش میں روانہ فرمایا وہ لاشوں کے درمیان ان کو ڈھونڈنے لگے تو حضرت سعد بن ربیع خود بول اٹھے ”

کیا کام ہے“ جواب دیا کہ ”رسول اللہ صلی اللہ علیہ وآلہ وسلم نے مجھے تمہارا ہی پتہ لگانے کے لئے بھیجا ہے“ بولے ”جاؤ“ آپ کی خدمت میں میرا سلام عرض کر دو اور کہو کہ مجھے نیزے کے بارہ زخم لگے ہیں اور اپنے قبیلہ میں اعلان کر دو کہ رسول اللہ صلی اللہ علیہ وآلہ وسلم اگر شہید ہو گئے اور ان میں کا ایک تنفس بھی زندہ رہا تو خدا کے نزدیک انکا کوئی عذر قابل سماعت نہ ہوگا“۔ (موطا امام مالک کتاب الجہاد باب الترغیب فی الجہاد)

نہ صرف مرد بلکہ عورتیں بھی آپ کی جان نثاری کی آرزو رکھتی تھیں، حضرت طلیب بن عمیرؓ اسلام لائے اور اپنی ماں اروی بنت عبدالمطلب کو اس کی خبر دی تو بولیں کہ ”تم نے جس شخص کی مدد کی وہ اس کا سب سے زیادہ مستحق تھا، اگر مردوں کی طرح ہم بھی استطاعت رکھتیں تو آپ کی حفاظت کرتیں اور آپ کی طرف سے لڑتیں۔ (استیعاب تذکرہ حضرت طلیب بن عمیرؓ)

### خدمت رسول صلی اللہ علیہ وآلہ وسلم:

صحابہ کرامؓ رسول اللہ صلی اللہ علیہ وآلہ وسلم کی خدمت کو اپنا سب سے بڑا شرف خیال کرتے تھے اس لئے متعدد بزرگوں نے اپنے آپ کو آپ کی خدمت کے لئے وقف کر دیا تھا۔ حضرت بلالؓ نے ابتدائے بعثت ہی سے آپ کی خانہ داری کے تمام کاروبار کا انتظام اپنے ذمے لے لیا تھا اور اس کیلئے طرح طرح کی ذلتیں اور تکلیفیں برداشت کرتے تھے لیکن آپ کے شرف خدمت کا چھوڑنا کبھی گوارا نہیں کرتے تھے آپ کا معمول تھا کہ جب کوئی غریب مسلمان خدمت مبارک میں حاضر ہوتا اور اس کے بدن پر کپڑے نہ ہوتے تو آپ حضرت بلالؓ کو حکم دیتے اور وہ قرض دام لے کر اس کی خوراک و لباس کا انتظام کرتے ایک بار کسی مشرک سے اس غرض کیلئے قرض لیا۔ لیکن ایک دن اس نے دیکھا تو نہایت سخت لہجے میں کہا ”جیشی تجھے معلوم ہے کہ اب مہینے میں کتنے دن رہ گئے ہیں؟ صرف چار دن، اسی عرصہ میں قرض وصول کر لوں گا ورنہ جس طرح تو پہلے بکریاں چرایا کرتا تھا اسی طرح بکریاں چرواؤں گا“ حضرت بلالؓ کو اس سے سخت رنج ہوا عشاء کے

بعد آپ کی خدمت میں آئے اور کہا کہ ”مشرک نے مجھے یہ کچھ کہا ہے آپ کے پاس اور نیز میرے پاس قرض کے ادا کر نیکا کوئی سامان نہیں ہے اور وہ مجھے ذلیل کر رہا ہے، فرمائیے تو جب تک قرض نہ ادا ہو جائے مسلمان قبائل میں بھاگ کر پناہ لوں گھر واپس آئے تو بھاگنے کا تمام سامان بھی کر لیا، لیکن رزاق عالم نے صبح تک خود قرض کے ادا کرنے کا سامان کر دیا۔

(ابوداؤد کتاب الخراج باب فی الامام یقبل ہدایا المشرکین)

حضرت عبداللہ بن مسعودؓ کو یہ شرف حاصل تھا کہ جب آپ کہیں جاتے تو وہ پہلے آپ کو جوتیاں پہناتے پھر آگے آگے عصا لے کر چلتے، آپ مجلس میں بیٹھنا چاہتے تو آپ کے پاؤں سے جوتیاں نکالتے، پھر آپ کو عصا دیتے، آپ اٹھتے تو پھر اسی طرح جوتیاں پہناتے آگے آگے عصا لے کر چلتے اور حجرہ مبارک تک پہنچا جاتے آپ نہاتے تو پردہ کرتے آپ سوتے تو بیدار کرتے آپ سفر میں جاتے تو آپ کا بچھونا، مسواک، جوتا اور وضو کا پانی ان کے ساتھ ہوتا، اس لئے وہ صاحب سوا رسول اللہ صلی اللہ علیہ وآلہ وسلم یعنی آپ کے میر سامان کہے جاتے تھے۔

(حضرت ابن سعدؒ تذکرہ عبداللہ بن مسعود)

حضرت ربیعہ اسلمیؓ بھی شب و روز آپ کی خدمت میں مصروف رہتے جب آپ عشاء کی نماز سے فارغ ہو کر کا شانہ نبوت میں تشریف لے جاتے تو وہ دروازہ پر بیٹھ جاتے کہ مبادا آپ کو کوئی ضرورت پیش آجائے۔ ایک بار آپ نے ان کو تامل اختیار کرنے کا مشورہ دیا بولے ”یہ تعلق آپ کی خدمت گزاری میں خلل انداز ہوگا، جس کو میں پسند نہیں کرتا“، لیکن آپ کے بار بار اصرار سے شادی کرنے پر مجبور ہو گئے۔ (مسند ابن حنبل جلد ۴ ص ۵۹، ۵۷)

حضرت عقبہ بن عامرؓ آپ کے مستقل خدمت گزار تھے، انکا کام یہ تھا کہ سفر میں آپ کی اونٹنی کو ہانکتے ہوئے چلتے تھے۔ (ابوداؤد کتاب الصلوٰۃ ابواب شہر رمضان باب فی

المعوذتین)

حضرت انس بن مالکؓ کو بچپن ہی سے ان کی والدہ نے آپ کی خدمت کے لئے وقف کر دیا تھا۔

حضرت سلمیٰؓ ایک صحابیہ تھیں جنہوں نے اس استقلال کے ساتھ آپ کی خدمت کی کہ ان کو خادمہ رسول اللہ صلی اللہ علیہ وآلہ وسلم کا لقب حاصل ہوا۔ (ابوداؤد کتاب الطب باب الحجامة) حضرت سفینہؓ حضرت سلمیٰؓ کی والدہ کے غلام تھے انہوں نے ان کو اس شرط پر آزاد کرنا چاہا کہ وہ اپنی عمر آپ کی خدمت گزاری میں صرف کر دیں، انہوں نے کہا کہ ”اگر آپ یہ شرط نہ بھی کرتیں تب بھی میں تانفس واپسین آپ کی خدمت سے علیحدہ نہ ہوتا“۔ (ابوداؤد کتاب العتق باب علی الشرط)

ان بزرگوں کے علاوہ جو صحابہ اکثر آپ کی خدمت میں حاضر رہتے تھے ان کو بھی عموماً شرف خدمت حاصل ہوتا رہتا تھا ایک بار آپ رفع حاجت کیلئے بیٹھے تو حضرت عمرؓ آپ کے پیچھے پانی کا کوزہ لے کر کھڑے رہے، آپ نے پوچھا کہ ”عمر! کیا ہے؟“ بولے کہ ”وضو کا پانی“ فرمایا کہ ”ہر وقت اس کی ضرورت نہیں“ (ابوداؤد کتاب الطہارۃ باب فی الاستبراء)

حضرت ابو ہریرہؓ جو ہمیشہ خدمت مبارک میں حاضر رہتے تھے اکثر یہ شرف حاصل ہوتا کہ جب آپ رفع ضرورت کیلئے تشریف لے جاتے تو وہ کسی طشت یا کوزہ میں پانی لاتے اور آپ وضو کرتے۔ (ایضاً کتاب الطہارۃ باب الرجل یدلک یدہ الارض اذا استنجی)

ایک بار حضرت حسینؓ نے آپ کی گود میں پیشاب کر دیا، حضرت لبا بٹ نے کہا کہ ”آپ دوسرا کپڑا پہن لیں اور اپنا تہ بند مجھے عنایت فرمائیں کہ میں دھولاؤں“ ارشاد ہوا ”کہنے کے پیشاب پر صرف پانی چھڑک دینا کافی ہے“

حضرت ابو اسحاقؓ ہمیشہ آپ کی خدمت میں مصروف رہتے تھے چنانچہ جب آپ غسل

فرماتے تو وہ پیٹھ پھیر کر کھڑے ہو جاتے اور آپ ان کی آڑ میں نہا لیتے ایک بار امام حسن یا حسینؑ نے آپ کے سینے پر پیشاپ کر دیا، انہوں نے سینہ مبارک کو دھونا چاہا، لیکن آپ نے فرمایا کہ لڑکے کے پیشاپ پر صرف پانی چھڑک دینا چاہیے۔ (ابوداؤد کتاب الطہارۃ باب الصمیٰ یصیب الثوب)

جب آپ نے حجتہ الوداع میں رمی جمرہ کرنا چاہی تو خدام بارگاہ میں حضرت اسامہؓ اور حضرت بلالؓ ساتھ ساتھ تھے ایک کے ہاتھ میں ناقہ کی ٹیکل تھی اور دوسرے بزرگ آپ کے سر پر اپنا کپڑا تانے ہوئے چلتے تھے کہ آفتاب کی شعاعیں چہرہ مبارک کو گرم نہا ہوں سے نہ دیکھنے پائیں۔

(ابوداؤد کتاب المناسک باب فی الحرم۔ ظلل)

محبت رسول صلی اللہ علیہ وآلہ وسلم:

حدیث شریف میں ہے:

**لا یومن احدکم حتی اکون احب الیہ من والدہ وولدہ والناس اجمعین،**

یعنی رسول اللہ صلی اللہ علیہ وآلہ وسلم نے فرمایا کہ جب تک میں تم کو تمہارے باپ لڑکے اور تمام لوگوں سے زیادہ محبوب نہ ہو جاؤں تم لوگ مومن نہیں کہے جاسکتے،

اور صحابہ کرامؓ کو ایمان کا یہی درجہ کمال حاصل تھا، چنانچہ حضرت جابرؓ کے والد جب غزوہ احد کی شرکت کیلئے روانہ ہونے لگے تو بیٹے سے کہا میں ضرور شہید ہوں گا اور رسول اللہ صلی اللہ علیہ وآلہ وسلم کے سوا مجھ کو تم سے زیادہ کوئی عزیز نہیں ہے، تم میرا قرض ادا کرنا اور اپنے بھائیوں کے ساتھ سلوک کرنا (اسد الغابہ تذکرہ حضرت عبد اللہ بن عمرو بن حرام)۔ اس کے علاوہ صحابہ کرامؓ اور بھی مختلف طریقوں سے آپ کی محبت کا اظہار کرتے تھے۔

ایک بار ایک صحابی آپ کی خدمت میں حاضر ہوئے، جوشِ محبت میں آپ کی قمیض  
الٹ دی اس کے اندر گھس گئے آپ کو چوما اور آپ سے لپٹ گئے۔ (ابوداؤد کتاب  
الزکوٰۃ باب مالایجوز منہ)

حضرت اسید بن حضیرؓ ایک شگفتہ مزاج صحابی تھے ایک روز وہ ہنسی مذاق کی باتیں کر  
رہے تھے کہ آپ نے ان کے پہلو میں ایک چھڑی سے کوچ دیا، انہوں نے اس کا انتقام  
لینا چاہا آپ اس پر راضی ہو گئے۔ لیکن انہوں نے کہا کہ ”آپ کے بدن پر قمیض ہے  
حالانکہ میں برہنہ تھا“ آپ نے قمیض بھی اٹھا دی، قمیض کا اٹھانا تھا کہ وہ آپ سے لپٹ  
گئے۔ پہلو چومے اور کہا ”یا رسول اللہ صلی اللہ علیہ وآلہ وسلم یہی مقصود تھا“

جب آپ کی خدمت میں وفد عبدالقیس حاضر ہوا تو سواری سے اترنے کے ساتھ ہی  
سب کے سب دوڑے اور آپ کے ہاتھ اور پاؤں کو بوسہ دیا، (ابوداؤد کتاب الادب  
باب فی قبلة الحمد) حضرت کریمؐ نے حجۃ الوداع میں آپ کی زیارت کی تو آپ کے قدم  
چومے اور آپ کی رسالت کا اقرار کیا اور آپ کی باتیں سنتے رہے۔ (ایضا کتاب النکاح باب  
ب فی تزویج لم یولد) حضرت زاہرؓ ایک بدوی صحابی تھے جو رسول اللہ صلی اللہ علیہ وآلہ وسلم  
سے نہایت محبت رکھتے تھے اور آپ کی خدمت میں ہدیہ بھیجا کرتے تھے۔ آپ بھی ان  
سے محبت رکھتے تھے اور فرمایا کرتے تھے کہ ”زاہر ہمارے بدوی ہیں اور ہم ان کے شہری  
ہیں“ ایک دن وہ اپنا سودا فروخت کر رہے تھے۔ آپ نے پیچھے سے آکر ان کو گود میں لے  
لیا، انہوں نے کہا ”کون ہے چھوڑ دو“ لیکن مڑ کر دیکھا اور معلوم ہوا کہ آپ ہیں تو اپنی  
پشت کو بار بار آپ کے سینہ سے چماتے تھے اور تسکین نہیں ہوتی تھی۔

(شمال ترمذی باب ماجاء فی صفۃ مزاج رسول اللہ)

عرب میں یہ خیال تھا کہ اگر کسی کے پاؤں سو جائیں اور وہ اپنے محبوب کو یاد کرے تو یہ  
کیفیت زائل ہو جاتی ہے، ایک بار حضرت عبداللہ بن عمرؓ کے پاؤں سو گئے تو کسی نے کہا  
”اپنے محبوب کو یاد کر لو“ بولے ”یا محمدؐ“ (الادب المفرد باب ما یقول الرجل اذا حذرت

(رجلہ)

حضرت ام عطیہؓ ایک صحابیہ تھیں وہ جب آپ کا ذکر کرتیں تو فرط مسرت سے کہتیں ”بابا“ یعنی میرے باپ آپ پر قربان۔ (نسائی کتاب الحیض باب شہود الحائض العیدین ودعوة المسلمین)

عزت اور محبت کی وجہ سے صحابہ کرامؓ آپ کے آرام اور آسائش کا نہایت خیال رکھتے تھے اور آپ کی کسی قسم کی تکلیف گوارا نہیں کرتے تھے،

آپ ایک سفر میں تھے جس میں ایک صحابی نہایت اہتمام کے ساتھ آپ کیلئے پانی ٹھنڈا کرتے تھے۔ (کتاب الزہد باب حدیث جابر الطویل)

ایک عورت تھی جو ہمیشہ مسجد نبوی میں جھاڑو دیا کرتی تھی، اس کا انتقال ہو گیا تو صحابہ کرامؓ نے اس کو دفن کر دیا اور آپ کو اطلاع نہ دی آپ کو معلوم ہوا تو فرمایا کہ مجھے کیوں نہیں خبر کی؟ بولے ”حضور روزے سے تھے اور قبیلہ فرما رہے تھے“ ہم نے تکلیف دینا گوارا نہ کیا“ اسی طرح ایک اور صحابی کا انتقال ہو گیا تو صحابہ کرامؓ نے آپ کو خبر نہ کی اور کہا کہ ”اندھیری رات تھی حضور کو زحمت ہوتی۔“ (سنن ابن ماجہ باب کتاب الجنائز باب ماجاء فی الصلوٰۃ علی القبر)

آپ کو جو چیز محبوب ہوتی وہ آپ کی محبت کی وجہ سے صحابہ کرامؓ کو بھی محبوب ہو جاتی کدو آپ کو بہت مرغوب تھا، اس لئے حضرت انسؓ بن مالک بھی اس کو نہایت پسند فرماتے تھے چنانچہ ایک روز کدو کھا رہے تھے تو خود بخود بول اٹھے ”اے درخت اس بناء پر کہ رسول اللہ صلی اللہ علیہ وآلہ وسلم کو تجھ سے محبت تھی، تو مجھے کس قدر محبوب ہے۔“ (ترمذی کتاب الاطعمہ باب ماجاء فی اکل الدباء)

آپ کی محبت نے صحابہ کرامؓ کے نزدیک آپ کی ہر چیز کو محبوب بنا دیا تھا، آپ کا معمول تھا کہ ہر کام کی ابتداء اپنے جانب سے فرماتے تھے، ایک بار حضرت میمونہؓ کے گھر میں حضرت عبداللہ بن عباسؓ آپ کے دائیں اور حضرت خالد بن ولیدؓ بائیں جانب بیٹھے ہوئے تھے۔

حضرت میمونہؓ دودھ لائیں تو آپ نے پی کر حضرت عبداللہ بن عباسؓ سے فرمایا کہ حق تو تمہارا ہے لیکن اگر ایثار کرو تو خالد کو دے سکتے ہو بولے کہ ”میں آپ کا جھوٹا کسی کو نہیں دے سکتا“

(ترمذی ابواب الدعوات باب ما یقول اذا اکل طعاماً)

ایک مرتبہ آپ نے پانی یا دودھ پی کر حضرت ام ہانیؓ کو عنایت فرمایا، بولیں ”میں اگر چہ روزے سے ہوں لیکن آپ کا جھوٹا واپس کرنا پسند نہیں کرتی“۔ (مسند ابن حنبل جلد ۶ ص ۳۳۳)

ایک بار ایک صحابی خدمت مبارک میں حاضر ہوئے آپ کھانا کھا رہے تھے، ان کو بھی شریک کرنا چاہا وہ روزے سے تھے اس لئے انکو افسوس ہوا کہ ہائے رسول اللہ صلی اللہ علیہ وآلہ وسلم کا کھانا نہ کھایا۔

(سنن ابن ماجہ کتاب الاطعمہ باب عرض الطعام)

محبت کی وجہ سے آپ کو رنج ہوتا تو تمام صحابہؓ کو بھی رنج ہوتا آپ کو خوشی ہوتی تو تمام صحابہؓ بھی اس میں شریک ہوتے آپ نے ایک مہینے کیلئے ازواج مطہرات سے علیحدگی اختیار کر لی تو تمام صحابہؓ نے مسجد میں آکر گریہ و زاری شروع کر دی۔ (مسلم کتاب الرضاع باب فی الایاء و اعتراض النساء)

آپ نے جب مرض الموت میں حضرت ابو بکرؓ کو امام بنانا چاہا تو حضرت عائشہؓ نے کہا کہ وہ رقیق القلب آدمی ہیں جب آپ کو نہ دیکھیں گے تو خود روئیں گے اور تمام صحابہؓ بھی۔

(سنن ابن ماجہ کتاب الصلوٰۃ باب ماجانی صلوٰۃ الرسول صلی اللہ علیہ وآلہ وسلم فی

مرضہ)

حضرت عمرو بن الجموح ایک فیاض صحابی تھے ان کو آپ سے اس قدر محبت تھی کہ جب آپ نکاح کرتے تو وہ آپ کی جانب سے دعوت و لیمہ کرتے۔

(اصابہ جلد ۴ ص ۲۹۶ تذکرہ حضرت عمرو بن الجموح)

آپ جب کسی غزوہ میں تشریف لے جاتے تو صحابیات فرط محبت سے آپ کی واپسی اور سلامتی کیلئے نذریں مانتی تھیں۔ ایک بار آپ کسی غزوہ سے واپس آئے تو ایک صحابیہ (جاریئہ سودہ) نے کہا ”یا رسول اللہ صلی اللہ علیہ وآلہ وسلم میں نے یہ نذر مانی تھی کہ اگر خدا آپ کو صحیح و سالم واپس لائے گا، تو آپ کے سامنے دف بجا بجا کے گاؤں گی۔“  
(ترمذی کتاب المناقب ابی اخص عمر بن الخطاب)

آپ عموماً فقر و فاقہ کے ساتھ زندگی بسر کرتے تھے۔ صحابہ کرامؓ کے سامنے آپ کی خانگی زندگی کا یہ منظر آجاتا تو فرط محبت سے آبدیدہ ہو جاتے، ایک بار حضرت عمرؓ کا شانہ نبوت میں تشریف لے گئے تو دیکھا کہ آپ چٹائی پر لیٹے ہوئے ہیں جس پر کوئی بستر نہیں ہے جسم مبارک پر تہ بند کے سوا کچھ بھی نہیں، پہلو میں بدھیان پڑ گئی ہیں، تو شہ خانہ میں مٹھی بھر جو کے سوا اور کچھ نہیں، آنکھوں سے بیساختہ آنسو نکل آئے، ارشاد ہوا کہ ”عمرؓ کیوں روتے ہو؟“ بولے ”کیوں نہ روؤں“ آپ کی یہ حالت ہے اور قیصر و کسریٰ دنیا کے مزے اڑا رہے ہیں، ”فرمایا ”کیا تمہیں یہ پسند نہیں کہ ہمارے لئے آخرت اور ان کے لئے دنیا ہو“ (مسلم کتاب الرضاع باب فی الایلاء و اعترال النساء و تخیرھن)

آپ کے وصال کے بعد صحابہ کرامؓ کو جب آپ کی یہ حالت یاد آتی تھی تو آنکھوں سے آنسو نکل پڑتے تھے۔ ایک بار حضرت ابو ہریرہؓ کے سامنے چپا پتاں آئیں تو دیکھ کر رو پڑے کہ آپ نے اپنی آنکھوں سے کبھی چپا پتی نہیں دیکھی۔ (سنن ابن ماجہ کتاب الاطعمہ باب الرقاق)

ایک دن حضرت عبدالرحمن بن عوف نے اپنے دوستوں کو گوشت روٹی کھلایا تو رو پڑے اور کہا کہ رسول اللہ صلی اللہ علیہ وآلہ وسلم کا وصال بھی ہو گیا اور آپ نے پیٹ بھر کر روٹی کبھی نہیں کھائی۔

(سنن ابن ماجہ کتاب الاطعمہ باب الرقاق)

اگر آپ کسی چیز سے متمتع نہ ہو سکتے تو صحابہ کرامؓ اس سے متمتع ہونا پسند نہ کرتے آپ کا وصال ہوا تو آپ کے کفن کیلئے ایک خلعہ خریدا گیا لیکن بعد کو آپ دوسرے کپڑوں میں کفنائے گئے اور یہ خلعہ حضرت عبداللہ بن ابی بکر نے اس خیال سے لے لیا کہ اس کو اپنے کفن کے لئے محفوظ رکھیں گے لیکن پھر کہا کہ ”جب خدا کی مرضی نہ ہوئی تو وہ رسول اللہ صلی اللہ علیہ وآلہ وسلم کا کفن ہو تو میرا کیوں ہو“ یہ کہہ کے اس کو فروخت کر کے اس کی قیمت صدقہ کر دی۔ (شماکل ترمذی باب ماجاء عیش النبی صلی اللہ علیہ وآلہ وسلم)

غزوہ تبوک سخت گرمیوں کے زمانہ میں واقع ہوا تھا، حضرت ابوخیثمہؓ ایک صحابی تھے جو اس عزوہ میں شریک نہ ہو سکے تھے ایک دن وہ گھر میں آئے تو دیکھا کہ بیبیوں نے ان کی آسائش کے لئے نہایت سامان کیا ہے، بالاخانے پر چھڑکاؤ کیا ہے، پانی سرد کیا ہے، عمدہ کھانا تیار کیا ہے لیکن وہ یہ تمام سامان عیش دیکھ کر بولے، ”رسول اللہ صلی اللہ علیہ وآلہ وسلم اس لو اور اس گرمی میں کھلے ہوئے میدان میں ہوں اور ابوخیثمہ سایہ، سرد پانی، عمدہ غذا اور خوبصورت عورتوں کے ساتھ لطف اٹھائے خدا کی قسم یہ انصاف نہیں ہے میں ہرگز بالاخانہ پر نہ آؤں گا، چنانچہ اسی وقت زوراہ لیا اور تبوک کی طرف روانہ ہو گئے۔ (مسلم کتاب الجنازہ باب فی کفن لمیت)

وصال کے بعد آپ یاد آتے تو صحابہ بے اختیار رو پڑتے ایک دن حضرت عبداللہ ابن عباسؓ نے فرمایا ”جمعرات کا دن اور جمعرات کا دن کس قدر سخت تھا اسکے بعد اس قدر روئے کہ زمین کی کنکریاں آنسوؤں سے تر ہو گئیں۔ حضرت سعید بن جبیرؓ نے پوچھا ”جمعرات کا دن کیا؟“ اسی دن آپ کے مرض الموت میں اشتداد ہوا تھا۔“

(مسلم کتاب الوصیۃ باب ترک الوصیۃ لمن لیس لہ شئی فی)

آپؐ کی مبارک صحبتوں کی یاد آتی تو صحابہ کرامؓ کی آنکھوں سے بے اختیار آنسو جاری ہو جاتے، ایک بار حضرت ابو بکرؓ اور حضرت عباسؓ انصار کی ایک مجلس میں گئے تو دیکھا کہ سب لوگ رورہے ہیں۔ سب پوچھا تو بولے کہ ہم کو آپ کی مجلس یاد آگئی، (بخاری

کتاب المناقب باب قول النبی صلی اللہ علیہ وآلہ وسلم اقبلوا من محسنہم وتجاوزوا عن مسینہم (حافظ ابن حجر اس حدیث کی شرح میں لکھتے ہیں کہ یہ واقعہ آپ کی بیماری کے زمانہ کا ہے جس میں انصار کو یہ خوف پیدا ہوا کہ اگر اس مرض میں آپ کا وصال ہوا تو آپ کی مجلس میسر نہ ہوگی، اسلئے وہ غم میں رو پڑے۔ حضرت عبداللہ بن عمرؓ جب رسول اللہ صلی اللہ علیہ وآلہ وسلم کا تذکرہ فرماتے تھے تو آنکھوں سے آنسو جاری ہو جاتے تھے۔

(طبقات ابن سعد تذکرہ حضرت عبداللہ بن عمرؓ)

اہل بیت اور رسول اللہ صلی اللہ علیہ وآلہ وسلم کے اعزہ اقارب کی عزت و محبت:

رسول اللہ صلی اللہ علیہ وآلہ وسلم کے تعلق سے صحابہ کرام اہل بیت کی بھی نہایت عزت و محبت کرتے تھے ایک بار امام باقر حضرت جابر بن عبداللہ کی خدمت میں حجتہ الوداع کی کیفیت پوچھنے کی غرض سے حاضر ہوئے اس وقت اگرچہ وہ طالب العلمانہ اور نیاز مندانہ حیثیت سے آئے تھے۔ تاہم حضرت جابر بن عبداللہ نے نہایت تپاک سے انکا خیر مقدم کیا۔ پہلے انکے سر کی طرف ہاتھ بڑھایا اور ان کے اوپر اور نیچے کے تلمے کھولے سینے پر ہاتھ رکھا اور مرہا کہا پھر اصل مسئلہ پر گفتگو کرنے کی اجازت دی۔ (ابو داؤد کتاب المناسک باب صفتہ حجتہ النبی)

ایک بار ایک عراقی نے حضرت عبداللہ بن عمرؓ سے پوچھا کہ ”چمھر کا خون جو کپڑے پر لگ جاتا ہے اسکا کیا حکم ہے؟“ بولے ”انکو دیکھو رسول اللہ صلی اللہ علیہ وآلہ وسلم کے نواسے کو تو شہید کر ڈالا اور چمھر کے خون کا سوال کرتے ہیں۔“ (ترمذی کتاب المناقب الحسن والحسینؓ)

رسول اللہ صلی اللہ علیہ وآلہ وسلم کے انتقال کے چند روز بعد ایک دن حضرت ابو بکرؓ ایک راستے سے گزرے دیکھا کہ حضرت حسن علیہ السلام کھیل رہے ہیں اٹھا کر اپنے کندھے پر رکھ لیا، اور یہ شعر پڑھا۔ **وابا بی شبه النبی لیس شبیہا**

## بالعلی

میرا باپ تم پر قربان کہ رسول اللہ صلی اللہ علیہ وآلہ وسلم کے ہم شکل ہو، علیؑ کے متشابہ نہیں، حضرت علیؑ بھی ساتھ تھے، وہ ہنس پڑے۔ (مسند ابن حنبل جلد ۱ ص ۸)

ایک دن حضرت ابو ہریرہؓ امام حسن علیہ السلام سے ملے اور کہا کہ ”ذرا پیٹ کھولنے جہاں رسول اللہ صلی اللہ علیہ وآلہ وسلم نے بوسہ دیا تھا وہیں میں بھی بوسہ دوں گا“ چنانچہ انہوں نے پیٹ کھولا اور انہوں نے وہیں بوسہ دیا۔ (مسند ابن حنبل جلد ۲ ص ۴۲۷)

ایک بار بہت سے لوگ مسجد نبویؐ میں بیٹھے ہوئے تھے، اتفاق سے حضرت امام حسین علیہ السلام آنکلیے اور سلام کیا سب نے سلام کا جواب دیا، لیکن حضرت عبداللہ بن عمرو بن العاصؓ خاموش رہے۔ جب سب چپ ہوئے تو با آواز بلند کہا ”السلام علیکم ورحمۃ اللہ وبرکاتہ“ یہ کہہ کر سب کی طرف مخاطب ہو کر کہا کہ ”میں تمہیں بتاؤں کہ زمین کے رہنے والوں میں سے آسمان والوں کو سب سے محبوب شخص کون ہے؟ یہی جو جا رہا ہے، جنگ صفین کے بعد سے انہوں نے مجھ سے بات چیت نہیں کی، اگر وہ مجھ سے راضی ہو جائیں تو یہ مجھے سرخ اونٹوں سے بھی زیادہ محبوب ہے“۔ (اسد الغابہ تذکرہ حضرت عبداللہ بن عمرو بن العاصؓ)

حضرت ابو الطفیلؓ حضرت علی کرم اللہ وجہہ کے بہت بڑے حامی تھے، حضرت علی کرم اللہ وجہہ کے انتقال کے بعد ایک بار حضرت امیر معاویہؓ نے ان سے پوچھا کہ تمہارے دوست ابو الحسن کے غم میں تمہارا کیا حال ہے؟“ بولے ”موسیٰ کے غم میں جو حال انکی ماں کا تھا۔“

(استیعاب تذکرہ حضرت ابو الطفیلؓ)

حضرت فاطمہؓ نے جب حضرت ابو بکرؓ سے رسول اللہ صلی اللہ علیہ وآلہ وسلم کی وراثت کا مطالبہ کیا اور حضرت علی کرم اللہ وجہہ نے رسول اللہ صلی اللہ علیہ وآلہ وسلم کی قرابت کے حقوق جتائے تو حضرت ابو بکرؓ نے اس موقع پر جو تقریر کی اس میں خاص طور پر اہل بیت

کی محبت کا اظہار فرمایا اور کہا کہ ”اس ذات کی قسم جس کے ہاتھ میں میری جان ہے، رسول اللہ صلی اللہ علیہ وآلہ وسلم کی قرابت کے حقوق کا لحاظ مجھے اپنی قرابت سے زیادہ ہے“ اور لوگوں کو بھی انکے حقوق کے لحاظ رکھنے کا حکم دیا۔

(بخاری کتاب المناقب قرابت رسول اللہ صلی اللہ علیہ وآلہ وسلم)

ایک بار حضرت عباسؓ نے ایک معاملہ میں حضرت عمرؓ سے اصرار کیا اور کہا ”یا امیر المؤمنین اگر موسیٰ کے چچا آپ کے پاس مسلمان ہو کر آتے تو آپ کیا کرتے؟“ بولے ”ان کے ساتھ سلوک کرتا، حضرت عباسؓ نے کہا ”تو پھر میں رسول اللہ صلی اللہ علیہ وآلہ وسلم کا چچا ہوں“ بولے ”اے ابو الفضل آپ کی کیا رائے ہے؟ خدا کی قسم آپ کے باپ مجھے اپنے باپ سے زیادہ محبوب ہیں کیونکہ مجھے معلوم ہے کہ وہ رسول اللہ صلی اللہ علیہ وآلہ وسلم کو میرے باپ سے زیادہ محبوب تھے اور میں رسول اللہ کی محبت کو اپنی محبت پر ترجیح دیتا ہوں“

حضرت عباسؓ کا انتقال ہوا تو بنو ہاشم نے الگ اور حضرت عثمانؓ نے الگ انصار کی تمام آبادیوں میں اس کا اعلان کروادیا، لوگ اس کثرت سے جمع ہوئے کہ کوئی شخص تابوت کے پاس نہیں جاسکتا تھا، خود بنو ہاشم کو لوگوں نے اس طرح گھیر لیا کہ حضرت عثمانؓ نے پولیس کے ذریعہ سے ان کو ہٹایا۔ (طبقات ابن سعد تذکرہ حضرت عباسؓ) عرب میں جب قحط پڑتا تھا تو حضرت عمرؓ انکے وسیلہ سے بارش کی دعا مانگتے تھے اور کہتے تھے کہ ”خداوند! ہم پہلے اپنے پیغمبر کو وسیلہ بناتے تھے اور تو پانی برساتا تھا اور اب اپنے پیغمبر کے چچا کو وسیلہ بناتے ہیں، ہمارے لئے پانی برسا۔“

(بخاری کتاب المناقب ذکر عباس بن عبدالمطلبؓ)

ایک بار حضرت عمرؓ نے شفاء بنت عبد اللہ العدویہ کو بلا بھیجا، وہ آئیں تو دیکھا کہ عاتکہ بنت اسید پہلے سے موجود ہیں۔ کچھ دیر کے بعد حضرت عمرؓ نے دونوں کو ایک ایک چادر دی لیکن شفاء کی چادر کم درجہ کی تھی اس لئے انہوں نے کہا کہ ”میں عاتکہ سے زیادہ قدیم

الاسلام اور آپ کی چچا زاد بہن ہوں، آپ نے مجھے خاص اس غرض کیلئے بلایا تھا اور عاتکہ تو یوں ہی آگئی تھیں، بولے ”میں نے یہ چاہا تو تمہارے ہی دینے کے لئے رکھی تھی لیکن جب عاتکہ آگئیں تو مجھے رسول اللہ صلی اللہ علیہ وآلہ وسلم کی قرابت کا لحاظ کرنا پڑا۔“ (اصابہ تذکرہ عاتکہ بنت اسید)

حضرت ہند بن ابی ہالہ حضرت خدیجہ کے بیٹے تھے، صرف اتنے تعلق سے کہ رسول اللہ صلی اللہ علیہ وآلہ وسلم نے انکی پرورش فرمائی تھی جب ان کے بیٹے کا بصرے میں بمرض طاعون انتقال ہوا تو پہلے انکا جنازہ نہایت کسمپری کی حالت میں اٹھایا گیا، لیکن اس حالت کو دیکھ کر ایک عورت نے پکارا **واہند بن ہنداء وابن ربیب رسول اللہ** یہ سننا تھا کہ لوگ اپنے مردوں کی تجھیز و تکفین چھوڑ کر ان کے جنازے میں شریک ہو گئے۔ (استیعاب تذکرہ ہند بن ابی ہالہ)

قبیلہ بنو ہرہہ میں چونکہ رسول اللہ صلی اللہ علیہ وآلہ وسلم کی ماں نہال تھی، اس لئے حضرت عائشہ اس قبیلہ کے پاس خاطر کا نہایت لحاظ کرتی تھیں چنانچہ وہ حضرت عبد اللہ بن زبیر سے ناراض ہوئیں تو انہوں نے اسی قبیلہ کے چند بزرگوں کو شفع بنایا۔ (بخاری کتاب المناقب باب مناقب قریش)

رسول اللہ صلی اللہ علیہ وآلہ وسلم کے دوستوں کی عزت اور محبت:

رسول اللہ صلی اللہ علیہ وآلہ وسلم جن لوگوں سے محبت رکھتے تھے صحابہ کرام بھی انکی نہایت توقیر و عزت کرتے تھے۔ حضرت عمرؓ نے حضرت اسامہؓ کا عطیہ ساڑھے تین ہزار اور اپنے بیٹے حضرت عبد اللہ بن عمرؓ کا تین ہزار مقرر فرمایا انہوں نے اعتراض کیا کہ ”آپ نے اسامہؓ کو مجھ پر کیوں ترجیح دی وہ تو کسی جنگ میں مجھ سے آگے نہیں رہے؟“ بولے ”زیادہ تمہارے باپ سے زیادہ رسول اللہ صلی اللہ علیہ وآلہ وسلم کو محبوب تھے اور آپ اسامہؓ کی محبت تم سے زیادہ کرتے تھے، اس لئے میں نے اپنے محبوب پر رسول اللہ صلی اللہ علیہ وآلہ وسلم کے محبوب کو ترجیح دی۔“

(ترمذی کتاب المناقب باب مناقب زید بن حارثہ)

ایک بار حضرت عبداللہ بن عمرؓ نے دیکھا کہ ایک شخص مسجد کے گوشے میں دامن گھیسٹنا ہوا پھر رہا ہے، بولے یہ کون شخص ہے؟ ایک آدمی نے کہا ”آپ ان کو نہیں پہچانتے یہ محمد بن مسلمہ ہیں“ حضرت عبداللہ بن عمرؓ نے یہ سن کر گردن نیچے جھکالی اور زمین پر ہاتھ مار کر کہا ”اگر رسول اللہ صلی اللہ علیہ وآلہ وسلم انکو دیکھتے تو ان سے محبت کرتے“۔ (بخاری کتاب المناقب ذکر اسامہ بن زیدؓ)

صحابہ کرامؓ نہ صرف آپ کے دوستوں کی عزت کرتے تھے بلکہ آپ نے جن غلاموں کو آزاد کر کے اپنا مولیٰ بنالیا تھا، انکے ساتھ نہایت لطف و مدارات کے ساتھ پیش آتے تھے۔ ایک بار آپ نے فرمایا کہ ”جن غلاموں کے ناک کان کاٹ لئے گئے ہیں یا ان کو جلا دیا گیا ہے وہ آزاد ہیں اور اللہ اور اس کے رسول کے مولیٰ ہیں“ لوگ یہ سن کر ایک خولجہ سرا کو لائے، جس کا نام سندر تھا، آپ نے اس کو آزاد کر دیا۔ آپ کی وفات کے بعد وہ حضرت ابو بکرؓ اور حضرت عمرؓ کے زمانہ خلافت میں آتا تو دونوں بزرگ اس کے ساتھ عمدہ سلوک کرتے اس نے ایک بار مصر جانا چاہا تو حضرت عمرؓ نے حضرت عمرو بن العاصؓ کو خط لکھ دیا کہ رسول اللہ صلی اللہ علیہ وآلہ وسلم کی وصیت کے موافق اس کے ساتھ عمدہ سلوک کرنا۔! شوق زیارت رسول صلی اللہ علیہ وآلہ وسلم:

صحابہ کرامؓ کے دل رسول اللہ صلی اللہ علیہ وآلہ وسلم کے شوق زیارت سے لبریز تھے، اس لئے جب زیارت کا وقت قریب آتا تو یہ جذبہ اور بھی ابھر جاتا اور اس کا اظہار مقدس نغمہ سنجیوں کی صورت میں ہوتا۔

حضرت ابو موسیٰ اشعریؓ جب اپنے رفقاء کے ساتھ مدینہ کے قریب پہنچے تو سب کے سب ہم آہنگ ہو کر زبان شوق سے یہ ججز پڑھنے لگے۔

**غدا نلقى الاحبہ محمد او حزبہ**

”ہم کل اپنے دوستوں یعنی محمدؐ اور ان کے گروہ سے ملیں گے“ (مسند ابن حنبل جلد

مصافحہ کی رسم سب سے پہلے ان ہی لوگوں نے ایجاد کی جو اظہار شوق و محبت کا ایک لطیف ذریعہ ہے۔

دربار نبوت کی غیر حاضری صحابہؓ کے نزدیک بڑا جرم تھا، ایک دن حذیفہ کی والدہ نے پوچھا کہ ”تم نے کب سے رسول اللہ صلی اللہ علیہ وآلہ وسلم کی زیارت نہیں کی؟“ بولے ”اتنے دنوں سے“ اس پر انہوں نے ان کو برا بھلا کہا، تو بولے کہ ”مجھے آپ کی خدمت میں جانے دو تا کہ آپ کے ساتھ مغرب پڑھوں اور اپنے اور تمہارے لئے استغفار کی درخواست کروں“

(ترمذی کتاب المناقب و فضائل الحسن و حسین)

آپ کے وصال کے بعد یہی شوق تھا جو صحابہ کرامؓ کو آپ کے مزار کی طرف کھینچ لاتا تھا ایک بار حضرت ابو ایوب انصاریؓ آئے اور مزار پاک پر اپنے رخسار رکھ دیئے۔ مروان نے دیکھا تو کہا ”کچھ خیر ہے یہ کیا کرتے ہو؟“ بولے ”میں اینٹ پتھر کے پاس نہیں آیا ہوں، رسول اللہ صلی اللہ علیہ وآلہ وسلم کی خدمت میں حاضر ہوا ہوں۔“

(مسند ابن جنبل جلد ۵ ص ۴۲۲)

شوق دیدار رسول صلی اللہ علیہ وآلہ وسلم:

رسول اللہ صلی اللہ علیہ وآلہ وسلم کا دیدار از دیا دایمان کا باعث ہوتا تھا، اس بناء پر صحابہ کرامؓ اس کے نہایت مشتاق رہتے تھے جب آپ ہجرت کر کے مدینہ تشریف لائے تو تشنگان دیدار میں جن لوگوں نے آپ کو نہیں دیکھا تھا وہ آپ کو پہچان نہ سکے لیکن جب دھوپ آئی اور حضرت ابو بکرؓ نے آپ کے اوپر اپنی چادر کا سایہ کیا تو سب نے اس سایہ میں آفتاب نبوت کے دیدار سے اپنا ایمان تازہ کیا۔

(بخاری باب ہجرۃ النبی صلی اللہ علیہ وآلہ وسلم و اصحابہ ابی المدینہ)

حجۃ الوداع میں مشاقتان دیدار نے آفتاب نبوت کو بالے کی طرح اپنے حلقے میں لے

لیا، بدو آ کر شربت دیدار سے سیراب ہوتے تھے اور کہتے تھے، یہ مبارک چہرہ ہے۔

(ابوداؤد کتاب المناسک باب المواقیت)

آپؐ نے مرض الموت کے زمانہ میں جب پردہ اٹھا کر جھانکا اور صحابہ کرام کی نماز کی حالت ملاحظہ فرما کر مسکرائے تو اس آخری دیدار سے صحابہ کرامؓ پر مسرت کی وہ کیفیت طاری ہوئی کہ خشوع نماز میں خلل پڑنے کا اندیشہ ہو گیا حضرت انسؓ فرماتے ہیں۔

کان وجہہ ورقہ مصحف ما را ینا منظر اکان  
اعجب الینا من وجہ النبی صلی اللہ علیہ وآلہ وسلم  
حین وضع لنا۔

(بخاری کتاب الصلوٰۃ باب اهل العلم والفضل احق بالا مامتہ)

آپ کا چہرہ قرآن کے ورق کی طرح صاف تھا ہم نے کوئی ایسا خوشگوار منظر نہیں دیکھا جیسا اس وقت نظر آیا،

بعض صحابہ کو آنکھیں صرف اس لئے عزیز تھیں کہ انکے ذریعہ رسول اللہ صلی اللہ علیہ وآلہ وسلم کا دیدار ہوتا تھا، لیکن خدا نے انکو اس شرف سے جب محروم کر دیا تو وہ آنکھوں سے بھی بے نیاز ہو گئے۔

ایک صحابی کی آنکھیں جاتی رہیں لوگ عیادت کو آئے تو انہوں نے کہا کہ ”ان سے مقصود تو صرف رسول اللہ صلی اللہ علیہ وآلہ وسلم کا دیدار تھا۔ لیکن جب آپ کا وصال ہو گیا تو اگر میرے عوض تباولہ کی ہرنیاں اندھی ہو جائیں اور میری بینائی لوٹ آئے تب بھی مجھے پسند نہیں۔“

(الادب المفرد باب العیادۃ من الرد)

شوق صحبت رسول:

رسول اللہ صلی اللہ علیہ وآلہ وسلم کا فیض صحبت ایک ایسی دولت جاودانی تھا، جس پر صحابہ کرامؓ ہر قسم کے دنیوی مال و متاع کو قربان کر دیتے تھے ایک بار آپ نے حضرت عمر

و بن العاصؓ سے فرمایا کہ ”میں تمہیں ایک مہم پر بھیجنا چاہتا ہوں خدا مالِ غنیمت دے گا تو تم کو معتد بہ حصہ دوں گا“ بولے ”میں مال کیلئے مسلمان نہیں ہوا صرف اس لئے اسلام لایا ہوں کہ آپ کا فیضِ صحبت حاصل ہو“

(ایضاً باب المال الصالح للمرء الصالح)

جو صحابہ دنیوی تعلقات سے آزاد ہو جاتے تھے وہ صرف آستانہ نبوت سے وابستگی پیدا کر کے آپ کی صحبت سے فیض یاب ہوتے تھے، حضرت قبیلہؓ بیوہ ہو گئیں تو بچوں کو ان کے چچا نے لے لیا، اب وہ تمام دنیوی جھگڑوں سے آزاد ہو کر ایک صحابی کے ساتھ خدمت مبارک میں حاضر ہوئیں اور آپ کی تعلیمات و تلقینات سے عمر بھر فائدہ اٹھاتی رہیں۔

(طبقات ابن سعدؒ ذکرہ حضرت قبیلہؓ)

حضرت عمرؓ مدینہ سے کسی قدر دور مقام عالیہ میں رہتے تھے اس لئے روزانہ آپ کے فیضِ صحبت سے متمتع نہیں ہو سکتے تھے، تاہم یہ معمول کر لیا تھا کہ ایک روز خود آتے تھے اور دوسرے روز اپنے اسلامی بھائی حضرت عتبان بن مالکؓ کو بھیجتے تھے کہ آپ کی تعلیمات و ارشادات سے محروم نہ رہنے پائیں۔

دنیا میں آپ کے فیضِ صحبت سے سیری نہ ہوئی تو بعض صحابہؓ نے خواہش کی کہ آخرت میں بھی یہ دولت جاودانی نصیب ہو، حضرت ربیعہ بن کعب السلمیؓ آپ کے خادم تھے اور ہمیشہ سفر و حضر میں آپ کے ساتھ رہتے تھے ایک بار آپ نے ان سے کہا کہ ”کچھ مانگو“ بولے کہ ”جنت میں آپ کی رفاقت“ ارشاد ہوا ”کچھ اور“ بولے ”صرف یہی ایک چیز“ فرمایا ”خوب نماز پڑھو تو یہ دولت نصیب ہوگی۔“

رسول اللہ صلی اللہ علیہ وآلہ وسلم کی صحبت کا اثر:

صحابہ کرام چونکہ نہایت خلوص و صفائے قلب کے ساتھ آپ کے ارشاد و ہدایت سے فیض یاب ہونے کے لئے آپ کی خدمت میں حاضر ہوتے تھے، اس لئے ان پر آپ کی

صحبت کاشدت کے ساتھ اثر پڑتا تھا ایک بار حضرت ابو ہریرہؓ نے فرمایا کہ ”یا رسول اللہؐ یہ کیا بات ہے کہ جب ہم آپ کے پاس ہوتے ہیں تو ہمارے دل نرم ہو جاتے ہیں۔ زہد و آخرت کا خیال غالب ہو جاتا ہے پھر جب آپ کے پاس سے چلے جاتے ہیں اہل و عیال سے ملتے جلتے ہیں اور بچوں کو سو گھٹتے ہیں تو وہ بات باقی نہیں رہتی“؟ ارشاد ہوا کہ اگر یہی حالت قائم رہتی تو فرشتے خود تمہارے گھروں میں تمہاری زیارت کو آتے۔“

(ترمذی ابواب صفة الجنة و عیما ص ۲۱۵)

ایک بار حضرت حنظلہ اسیدیؓ حضرت ابو بکرؓ کے پاس روتے ہوئے آئے اور کہا کہ حنظلہ منافق ہو گیا، ہم رسول اللہ صلی اللہ علیہ وآلہ وسلم کے پاس ہوتے ہیں اور آپ جنت و دوزخ کا ذکر فرماتے ہیں تو ہمارے سامنے ان کی تصویر کھینچ جاتی ہے۔ پھر گھر میں آ کر اہل و عیال سے ملتے ہیں کھیتی باڑی کے کام میں مصروف ہوتے ہیں تو اس حالت کو بھول جاتے ہیں“ انہوں نے کہا کہ ”ہمارا بھی یہی حال ہوتا ہے، چلو خود آپ کے پاس چلیں“ آپ کی خدمت میں حاضر ہوئے اور واقعہ بیان کیا تو آپ نے فرمایا ”اگر وہ حالت قائم رہتی تو فرشتے تمہاری مجلسوں میں تمہارے بستروں پر اور تمہارے راستوں میں آ کر تم سے مصافحہ کرتے اس حالت کا ہمیشہ قائم رہنا ضروری نہیں۔“

(ترمذی ابواب الزہد ص ۴۱۳)

### استقبال رسول صلی اللہ علیہ وآلہ وسلم:

رسول اللہ صلی اللہ علیہ وآلہ وسلم نے ہجرت کی تو آپ کیساتھ طبل و علم، لاؤ بشکر، خیمہ و خرگاہ کچھ نہ تھا، صرف سواری کی دو اونٹنیاں تھیں اور ساتھ میں ایک جاں نثار رفیق سفر تھا، لیکن یہ بے سرو سامان قافلہ جس دن مدینہ میں پہنچا، مدینہ مسرت کدہ بن گیا، عورتوں بچوں اور لونڈیوں کی زبان پر یہ فقرہ تھا ”رسول اللہ آئے“ ہجرت کی خبر پہلے سے مدینہ میں پہنچ گئی تھی، اس لئے تمام مسلمان صبح کے تڑکے گھر سے نکل کر مدینہ کے باہر استقبال کیلئے جمع ہوتے، دو پہر تک انتظار کر کے واپس چلے جاتے ایک دن حسب معمول سب

لوگ انتظار کر کے چلے گئے تو ایک یہودی نے قلعہ سے دیکھ کر با آواز بلند پکارا کہ ”اہل عرب تو تمہارا شاہد مقصود آپہنچا“ تمام صحابہ دفعۃً اہل پڑے اور تھھیا راج سح کر گھروں سے نکل آئے، آپ قباء میں تشریف لائے اور خاندان بنو عمر و بن عوف کے یہاں اترے تو تمام خاندان نے اللہ اکبر کا نعرہ مارا، انصار ہر طرف سے آتے اور جوش عقیدت کے ساتھ سلام عرض کرتے، (طبقات جلد سیرت نبوی ص ۱۵۸) انصار میں جن لوگوں نے رسول اللہ صلی اللہ علیہ وآلہ وسلم کو اب تک نہیں دیکھا تھا وہ شوق دیدار میں بے تاب تھے لیکن آپ کو پہچان نہیں سکتے تھے، حضرت ابو بکرؓ نے دھوپ سے بچانے کیلئے آپ کے سر پر چادر تانی تو سب کو اس کے سایہ میں آفتاب نبوت نظر آیا۔

آپ قباء سے مدینہ کی خاص آبادی کی طرف چلے تو جان نثاروں کا جھرمٹ ساتھ تھا۔ ایک مقام پر آپ ٹھہر گئے اور انصار کو طلب فرمایا، سب حاضر ہوئے سلام عرض کیا، اور کہا کہ ”سوار ہو جائیے کوئی خطرہ نہیں ہم لوگ فرماں برداری کیلئے حاضر ہیں“ آپ انصار کی تلوار کے سایہ میں روانہ ہوئے۔

قباء سے مدینہ تک دور وہ جان نثاروں کی صفیں تھیں، راہ میں انصار کے خاندان آتے تو ہر قبیلہ سامنے آ کر عرض کرتا کہ ”حضور یہ گھر ہے، یہ مال ہے، یہ طاقت ہے، کو کبہ نبوت شہر کے متصل پہنچا تو ایک عام نفل پڑ گیا، لوگ بالا خانے سے جھانک جھانک کر دیکھتے تھے اور کہتے تھے کہ ”رسول اللہ آئے، رسول اللہ آئے“ (بخاری باب ہجرۃ النبی و طبقات جلد سیرۃ نبوی ذکر ہجرت)

پردہ نشین خواتین جوش مسرت میں یہ ترانہ گاتی تھیں۔

**طلع البدر علینا من ثنایات الوداع و جب الشکر**

**علینا ما دعیٰ للہ داع**

”کوہ ووداع کی گھاٹیوں کے برج سے بدر کامل طلوع ہوا ہے، جب تک دعا

کرنے والے دعا کریں ہم پر شکر واجب ہے۔“

جب آپ کی اونٹنی حضرت ابو ایوب انصاریؓ کے دروازہ پر بیٹھ گئی تو قبیلہ، بنو نجار کی چھوکریاں دف بجا بجا کر یہ شعر گانے لگیں:-

نحن جوار من بنی النجار ہم خاندان نجار کی لڑکیاں ہیں۔

یا حبذا محمدؐ امن جار (وفاء الوفا جلد اس ۱۸۷)

محمدؐ کیسے اچھے ہمسایہ ہیں۔

ضیافت رسولؐ:-

اگر خوشی قسمتی سے کبھی صحابہ کرامؓ کو رسول اللہ صلی اللہ علیہ وآلہ وسلم کی ضیافت و میزبانی کا شرف حاصل ہو جاتا تھا تو نہایت عزت و محبت اور ادب و احترام کے ساتھ اس فرض کو بجا لاتے تھے، ایک بار ایک انصاری نے خدمت مبارک میں گزارش کی کہ ”میں نہایت کھیم و شیم آدمی ہوں آپ کے ساتھ نماز میں شریک نہیں ہو سکتا، آپ مکان پر تشریف لا کر نماز ادا فرمائیے تاکہ میں اسی طرح نماز پڑھا کروں، انہوں نے پہلے سے کھانا بھی تیار کر رکھا تھا، چنانچہ آپ تشریف لائے اور دو رکعت نماز ادا فرمائی۔

ابوداؤد کتاب الصلوٰۃ باب الصلوٰۃ علیٰ الخیر )

ایک بار آپ ام حرامؓ کے مکان پر تشریف لے گئے، انہوں نے کھانا کھلایا اور بیٹھ کر آپ کے سر سے جوئیں نکالیں۔ (ایضاً کتاب الجہاد باب فی رکوب البحر فی الغزو)

ایک روز آپ حضرت عمرؓ اور حضرت ابو بکرؓ کے ساتھ حضرت ابوالمیشم بن التہیان الانصاری کے مکان پر تشریف لے گئے وہ باہر گئے ہوئے تھے آئے تو آپ سے لپٹ گئے اور قربان ہونے لگے، پھر سب کو باغ میں لے گئے ہنرش بچھایا اور کھجوریں توڑ کر آپ کے سامنے رکھ دیں کہ خود دست مبارک سے چین چین کرتا ہوں فرمائیں اس کے بعد اٹھے اور ایک بکری ذبح کی اور سب نے خوب سیر ہو کر کھلایا۔ (ترمذی ابواب الزہد ۳۹۱)

ایک روز آپ نے حضرت جابرؓ کے مکان پر تشریف لے جانے کا وعدہ کیا۔ انہوں نے نہایت اہتمام کے ساتھ آپ کی دعوت کا سامان کیا اور نبی بی سے کہا ”دیکھو رسول اللہ

صلی اللہ علیہ وآلہ وسلم آنیوالے ہیں۔ تمھاری صورت نظر نہ آئے، آپکو کوئی تکلیف نہ دینا آپ سے بات چیت نہ کرنا۔“ آپ تشریف لائے تو بستر بچھایا تکیہ لگایا آپ مصروف خواب استراحت ہوئے تو غلام سے کہا آپ کے جاگنے سے پیشتر بکری کے اس کونچے ذبح کر کے پکالو۔ ایسا نہ ہو کہ آپ منہ ہاتھ دھونے کے ساتھ ہی روانہ ہو جائیں۔“ آپ بیدار ہو کر منہ ہاتھ دھونے سے فارغ ہوئے نواز دسترخوان سامنے آیا،“ آپ کھانا کھاتے تھے اور قبیلہ بنو سلمہ کے تمام لوگ دور ہی دور سے آپ کے دیدار سے مشرف ہوتے تھے کہ قریب آتے تو شاید آپ کو تکلیف ہوتی آپ کھانے سے فارغ ہو کر روانہ ہوئے تو ان کی بی بی نے پردہ سے کہا ”یا رسول اللہ! مجھ پر اور میرے شوہر پر درود بھیجتے جائیے،“ آپ نے فرمایا ”خدا تم پر اور تمھارے شوہر پر رحمت نازل فرمائے“

(مسند ابن حنبل جلد ۳ ص ۳۱۵)

ایک بار آپ حضرت سعدؓ کے مکان پر تشریف لے گئے، انہوں نے آپ کو غسل کرایا، نہانے کے بعد زعفرانی رنگ کی چادر اڑھائی پھر کھانا کھلایا، آپ رخصت ہوئے تو سواری حاضر کی اور اپنے بیٹے کو ساتھ کر دیا کہ گھر تک پہنچا آئیں۔

(ابوداؤد کتاب الادب کم مرة یسلم الرجل فی الاستئذان)

کبھی کبھی آپ خود کسی چیز کی خواہش ظاہر فرماتے اور صحابہ کرامؓ اس کو تیار کر کے پیش کرتے، ایک بار آپ نے فرمایا ”کاش میرے پاس گیبوں کی سفید روٹی، گھی اور دودھ میں چڑی ہوئی ہوتی،“ ایک صحابی فوراً اٹھے اور تیار کر کے لائے۔

(ایضاً کتاب الاطعمہ باب فی الجمع بین الکونین من الطعام)

بعض صحابیات خود کوئی نئی چیز پکا کر آپ کی خدمت میں پیش کرتی تھیں، ایک بار حضرت ام ایمنؓ نے آنا چھانا اور اسکی چپاتیاں تیار کر کے آپ کی خدمت میں پیش کیں آپ نے فرمایا ”یہ کیا ہے،“ بولیں ”ہمارے ملک میں اسی کا رواج ہے میں نے چاہا کہ آپ کیلئے بھی اسی قسم کی چپاتیاں تیار کروں،“ لیکن آپ نے کہا ”زہد و تقویٰ سے فرمایا کہ“

آٹے میں جو کر ملا لو پھر گوندھو،

(سنن ابن ماجہ کتاب الاطعمہ باب الحواری)

نعت رسول صلی اللہ علیہ وآلہ وسلم:

قرآن مجید کے مواعظ اور رسول اللہ صلی اللہ علیہ وآلہ وسلم کے کلمات طیبہ نے اگرچہ عہد صحابہ میں شاعری کے دفتر پر پانی پھیر دیا تھا، تاہم بلبلانِ باغِ قدس آپ کی مدح میں کبھی کبھی زمزمہ خوان ہو جاتے تھے اور چونکہ یہ اشعار سچے دل سے نکلتے تھے اور سچی تعریف پر مشتمل ہوتے تھے اس لئے دلوں پر اثر ڈالتے تھے۔ حضرت عبداللہ بن رواحہ، حضرت کعب بن زہیر اور حضرت حسان بن ثابتؓ کا یہ خاص مشغلہ تھا۔ حضرت عبداللہ بن رواحہؓ کے چند مدحیہ اشعار بخاری میں مذکور ہیں۔

**وفینا رسول اللہ یتلو کتابہ اذا انشق معروف من الفجر**

**ساطع**

”ہم میں خدا کا پیغمبر ہے، جب صبح نمودار ہوتی ہے تو خدا کی کتاب کی تلاوت کرتا ہے

“

**ارانا الہدی بعد العمی فقلوبنا بہ موقنات ان ما قال**

**واقع**

”گمراہی کے بعد اس نے ہم کو راہِ راست دکھائی اس لئے ہمارے دلوں کو

یقین ہے کہ جو کچھ اس نے کہا وہ ضرور ہو کے رہے گا۔“

**یبیت یجافی جنبہ عن فراشہ اذا سنتتلت بالمشرکین**

**المضاجع!**

”وہ راتوں کو شب بیداری کرتا ہے حالانکہ اس وقت مشرکین گہری نیند میں سوتے ہیں

“

حضرت کعب بن زہیرؓ جب آپ کی خدمت میں حاضر ہوئے اور اپنا مشہور قصیدہ

بانت سعاد آپ کے سامنے پڑھا تو آپ نے اس کو سن کر صحابہؓ سے فرمایا کہ ”اس کو سنو“  
(اسد الغابہ تذکرہ حضرت کعب بن زبیرؓ)

ایک صحابیہ کی شادی میں چھوکریاں دف بجا بجا کروا تعات بدر کے متعلق اشعار گانے لگیں۔ ان میں سے ایک نے یہ مصرع گایا۔

وفینا نبی يعلم مافی غد

ہم میں ایک پیغمبر ہے جو کل کی بات جانتا ہے۔

”تو آپ نے روک دیا اور کہا کہ ”وہی گاؤ جو پہلے گارہی تھی“

(بخاری کتاب النکاح باب ضرب الدف فی النکاح والولیمہ)

حضرت ابو حمزہ سلمیٰ شاعر تھے، انہوں نے ایک بار عرض کیا کہ یا رسول اللہ! میں نے آپ کی اور خدا کی مدح و ثنا لکھی ہے۔ آپ نے فرمایا کہ ”خدا کی تعریف میں جو لکھا ہے سناؤ اور میری مدح کو چھوڑ دو“ (اسد الغابہ تذکرہ حضرت ابن ابی حمزہ سلمیٰ)

رضامندی رسول:

صحابہ کرام رسول اللہ صلی اللہ علیہ وآلہ وسلم کی ناراضگی سے سخت گھبراتے تھے اور اس سے پناہ مانگتے تھے، ایک بار کسی نے حضرت عباسؓ کے آباؤ اجداد میں سے کسی کو برا بھلا کہا آپ کو خبر ہوئی تو فرمایا کہ ”عباسؓ مجھ سے ہیں اور میں عباسؓ سے ہوں، ہمارے مردوں کو برا بھلا نہ کہو جس سے ہمارے زندوں کے دل دکھیں“ یہ سن کر صحابہؓ نے کہا کہ ”ہم آپ کی ناراضگی سے پناہ مانگتے ہیں۔ ہمارے لئے استغفار کیجئے“۔ (نسائی کتاب الدیات باب القود من الاطعمۃ)

ایک بار کسی نے آپؐ سے آپؐ کے روزے کے متعلق سوال کیا، جس پر آپؐ کو غصہ آ گیا حضرت عمرؓ نے یہ حالت دیکھی تو کہا۔

**رضینا باللہ ریابوا لاسلام دینا و بمحمد نبیا نعوذ**

**باللہ من غضب اللہ و غضب رسولہ**

ہم نے خدا کو اپنا پروردگار اسلام کو اپنا دین اور محمدؐ کو اپنا پیغمبر بنایا ہے، اور خدا کے رسولؐ کے غصہ سے پناہ مانگتے ہیں۔

اسی فقرے کو بار بار دہراتے رہے یہاں تک کہ آپ کا غصہ اتر گیا۔

(ابوداؤد کتاب الصیام باب فی صوم الدہر طونا)

اس لیے اگر آپ کسی ناگوار واقعہ سے مکدر ہو جاتے تھے تو صحابہ کرام ہر ممکن تدبیر سے آپ کو راضی کرنا چاہتے تھے آپ نے ازواج مطہرات سے ایلاء کیا تو تمام صحابہ پر مصیبت کا پہاڑ ٹوٹ پڑا حضرت عمرؓ نے آپ کو راضی کرنا چاہا اور دولت پر تشریف لے گئے دربان نے بے التفاتی کی تو سمجھے کہ شاید آپ کو یہ خیال ہے کہ لڑکی (حفصہؓ) کی خاطر آئے ہیں اسلئے دربان سے کہا کہ ”اگر آپ کا یہ خیال ہے تو کہہ دو کہ خدا کی قسم آپ حکم دیں تو حفصہؓ کی گردن اڑا دوں“ حضرت ابو بکرؓ آپ کو پہلے سے مل چکے تھے حضرت عمرؓ آئے تو حضرت ابو بکرؓ نے رسول اللہ صلی اللہ علیہ وآلہ وسلم کے ہنسانے کیلئے کہا کہ اگر بنت خارجه (حضرت ابو بکرؓ کی بی بی) مجھ سے نان و نفقہ طلب کرتیں تو میں اٹھ کے ان کی گردن توڑ دیتا“ آپ ہنس پڑے اور ازواج مطہرات کی طرف اشارہ کر کے فرمایا ”یہ لوگ مجھ سے نفقہ ہی تو مانگ رہی ہیں“ دونوں بزرگ اٹھے اور حضرت عائشہؓ اور حضرت حفصہؓ کی گردن توڑنی چاہی اور کہا کہ ”رسول اللہ صلی اللہ علیہ وآلہ وسلم سے وہ چیز مانگتی ہو جو آپ کے پاس نہیں ہے!“

حضرت کعب بن مالکؓ سے جب آپ نے ناراض ہو کر قطع کلام کر لیا اور تمام صحابہ کو بھی یہی حکم دیا تو ان کو سب سے زیادہ آپ کی رضامندی کی فکر تھی، آپ نماز کے بعد مسجد میں تھوڑی دیر تک بیٹھا کرتے تھے اس حالت میں وہ آتے اور سلام کرتے اور دل میں کہتے کہ بہائے مبارک کو سلام کے جواب میں حرکت ہوئی یا نہیں؟ پھر آپ ہی کے متصل نماز پڑھتے اور کنکھیوں سے آپ کی طرف دیکھے جاتے۔ (بخاری کتاب المغازی ذکر غزوہ تبوک)

آپ حجۃ الوداع کیلئے تشریف لے گئے تو تمام بیبیاں ساتھ تھیں سو اتفاق سے راستہ میں حضرت صفیہؓ کا اونٹ تھک کر بیٹھ گیا وہ رونے لگیں آپ کو خبر ہوئی تو خود تشریف لائے اور دست مبارک سے ان کے آنسو پونچھے، آپ جس قدر انکو رونے سے منع فرماتے تھے اسی قدر وہ اور زیادہ روتی تھیں جب کسی طرح چپ نہ ہوئیں تو آپ نے ان کو سرزنش فرمائی اور تمام لوگوں کو منزل کر نیک حکم دیا اور خود بھی اپنا خیمہ نصب کروایا، حضرت صفیہؓ کو خیال ہوا کہ آپ ناراض ہو گئے اس لیے آپکی رضامندی کی تدبیریں اختیار کیں اس غرض سے حضرت عائشہؓ کے پاس گئیں اور کہا کہ ”آپ کو معلوم ہے کہ میں اپنی باری کا دن کسی چیز کے معاوضہ میں نہیں دے سکتی، لیکن اگر آپ رسول اللہ صلی اللہ علیہ وآلہ وسلم کو مجھ سے راضی کر دیں تو میں اپنی باری آپ کو دیتی ہوں“ حضرت عائشہؓ نے آمادگی ظاہر کی اور ایک ڈوپٹا اور ڈھا جو زعفرانی رنگ میں رنگا ہوا تھا اس پر پانی چھڑکا کہ خوشبو اور پھیلے اس کے بعد بن سنور کر آپ کے پاس گئیں اور خیمہ کا پردہ اٹھایا تو آپ نے فرمایا کہ ”عائشہ یہ تمہارا دن نہیں ہے“ بولیں

**ذلک فضل اللہ یوتیہ من یشاء (مسند ابن حنبل جلد ۶ ص ۳۳۸)**

یہ خدا کا فضل ہے، جس کو چاہتا ہے دیتا ہے۔

آپ اکثر اپنی ناراضگی کا اظہار علانیہ طور پر نہیں فرماتے تھے لیکن جب صحابہؓ کو آپکے چشم و ابرو سے اس کا احساس ہو جاتا تھا تو فوراً آپ کو راضی کرتے تھے ایک بار آپ ایک راستہ سے گزرے راہ میں ایک بلند خیمہ نظر سے گزرا تو فرمایا ”یہ کس کا ہے؟“ لوگوں نے ایک انصاری کا نام بتایا۔ آپ کو یہ شان و شوکت ناگوار ہوئی مگر اسکا اظہار نہیں فرمایا کچھ دیر کے بعد انصاری بزرگ آئے اور سلام کیا، لیکن آپ نے ناراضگی سے منہ پھیر لیا، بار بار یہی واقعہ پیش آیا تو انہوں نے دوسرے صحابہؓ سے آپ کی ناراضی کی شکایت کی، ناراضی کا سبب معلوم ہوا تو انہوں نے خیمہ کو گرا کر زمین کے برابر کر دیا۔ (ابوداؤد کتاب الادب باب ماجانی البناء)

ناراضی کے بعد اگر رسول اللہ صلی اللہ علیہ وآلہ وسلم خوش ہو جاتے تو گویا صحابہ کرام کو دولت جاوانی مل جاتی۔ ایک بار آپ سفر میں تھے، حضرت ابو رہم غفاری کی اونٹنی آپ کے ناقہ کے پہلو بہ پہلو جا رہی تھی۔ حضرت ابو رہم کے پاؤں میں سخت چمڑے کے جوتے تھے اونٹنیوں میں مزاحمت ہوئی تو ان کے جوتے کی نوک سے آپ کی ساق مبارک میں خراش آگئی اور آپ نے ان کے پاؤں میں کوڑا مار کر کہا ”تم نے مجھے دکھ دیا، پاؤں ہٹاؤ“ وہ سخت گھبرائے کہ کہیں میرے بارے میں کوئی آیت نازل نہ ہو جائے۔ مقام حمرانہ میں پہنچے تو گوان کی اونٹ چرانے کی باری نہ تھی تاہم اس خوف سے کہ کہیں رسول اللہ صلی اللہ علیہ وآلہ وسلم کا قاصد میرے بلانے کیلئے نہ آجائے صحرا میں اونٹ چرانے کیلئے نکل گئے شام کو پلٹے تو معلوم ہوا کہ آپ نے طلب فرمایا تھا، مضطربانہ حاضر خدمت ہوئے آپ نے فرمایا ”مجھے تم نے اذیت پہنچائی اور میں نے بھی تمہیں کوڑا مارا، جس سے تمہیں اذیت پہنچی اس کے عوض میں یہ بکریاں لو“ ان کا بیان ہے کہ آپ کی یہ رضامندی میرے لئے دنیا و مافیہا سے زیادہ محبوب تھی۔ (طبقات ابن سعد تذکرہ حضرت ابو رہم غفاری)

### ماتم رسولؐ

رسول اللہ صلی اللہ علیہ وآلہ وسلم کے ساتھ صحابہ کرام جو محبت تھی اس کا اثر آپ کی زندگی میں جن طریقوں سے ظاہر ہوتا تھا اس کا حال اوپر گزر چکا لیکن آپ کی وفات کے بعد اس محبت کا اظہار صرف گریہ و بکا، آہ فریاد اور نالہ و شیون کے ذریعہ سے ہو سکتا تھا اور صحابہ کرام نے آپ کے ماتم میں یہ درد انگیز صدائیں اس زور سے بلند کیں کہ مدینہ بلکہ کل عرب کے درو دیوار بل گئے۔ آپ پر موت کے آثار بتدریج طاری ہوئے جمعرات کے دن مرض میں اشد او پیدا ہوا حضرت عبداللہ بن عباسؓ کو جب یہ دن یاد آتا تھا تو کہتے تھے کہ ”جمعرات کا دن جمعرات کا کون سا دن؟ وہ جس میں آپ کے مرض میں ترقی ہوئی“ نزع کا وقت قریب آیا تو غشی طاری ہوئی، حضرت فاطمہؓ نے یہ حالت دیکھی تو بے اختیار چیخ اٹھیں ”واکرب اباہ“ ہائے میرے باپ کی تکلیفیں“ آپ کا وصال ہوا تو یہ

الفاظ کہہ کر آپ پر روئیں ”یا ابتاہ اجاب ربا دعاه یا ابتاہ من جنتہ الفردوس ما واد یا ابتاہ الی جبرئیل ننعاه“ لوگ آپ کو دفن کر کے آئے تو انہوں نے حضرت انسؓ سے نہایت درد انگیز لہجے میں پوچھا، کیوں انسؓ! کیا رسول اللہ صلی اللہ علیہ وآلہ وسلم پر خاک ڈالنا تم کو گوارا تھا؟

حضرت عائشہؓ فرماتی ہیں کہ رسول اللہ صلی اللہ علیہ وآلہ وسلم کی وفات کے بعد مجھے کسی کا مرض الموت نہیں کھلتا۔

یہ تو اہل بیت کی حالت تھی، اہل بیت کے علاوہ اور تمام صحابہ کا حلقہ ماتم مسجد نبویؐ میں قائم تھا اور حضرت عمرؓ لوگوں کو یقین دلا رہے تھے کہ ابھی آپ کا وصال ہی نہیں ہو سکتا، حضرت ابو بکرؓ نے آ کر یہ حالت دیکھی تو کسی سے بات چیت نہیں کی سیدھے آپ کی لاش مبارک تک چلے گئے منہ کھول کر آپ کے چہرہ مبارک کو بوسہ دیا اور روئے وہاں سے نکل کر لوگوں کو سمجھایا تو سب کو آپ کی موت کا یقین آیا۔ (بخاری کتاب المغازی باب مرض النبیؐ)

ایک شخص صحابہ کے قلق و اضطراب کا یہ عالم دیکھ کر مدینہ سے عمان آیا تو لوگوں کو آپ کے وصال کی خبر دی اور کہا کہ ”میں مدینہ کے لوگوں کو ایسے حال میں چھوڑا کر آیا ہوں کہ ان کے سینے دنگی کی طرح ابال کھا رہے ہیں“ (اصابہ تذکرہ خمیسہ) حضرت عبداللہ بن ابی لیلیٰ انصاریؓ کہتے ہیں کہ رسول اللہ صلی اللہ علیہ وآلہ وسلم کے وصال کے وقت میں بچہ تھا، لوگ اپنے سروں اور کپڑوں پر خاک ڈال رہے تھے، اور میں ان کے گریہ و بکا کو دیکھ کر روتا تھا۔

(اسد الغابہ تذکرہ حضرت عبداللہ بن ابی لیلیٰ)

مدینہ کے باہر جب یہ وحشت ناک خبر پہنچی تو قبیلہ بابلہ کے لوگوں نے اس ماتم میں اپنے خیمے گرا دیئے اور متصل سات دن تک ان کو کھڑا نہیں کیا۔ (اصابہ تذکرہ جم بن کلدہ بابی)

## تفویض الی الرسول:

صحابہ کرامؓ نے اپنی ذاتی حیثیت بالکل فنا کر دی تھی اور اپنی ذات اور اپنی آل و اولاد کو رسول اللہ صلی اللہ علیہ وآلہ وسلم کے حوالہ کر دیا تھا، حضرت فاطمہ بنت قیسؓ ایک صحابیہ تھیں ان سے ایک طرف تو حضرت عبدالرحمن بن عوفؓ جو نہایت دولت مند صحابی تھے نکاح کرنا چاہتے تھے۔ دوسری طرف آپ نے حضرت اسامہ بن زیدؓ کے متعلق ان سے گفتگو کی تھی، جن کی فضیلت یہ تھی کہ آپ نے فرمایا تھا کہ ”جو مجھے دوست رکھتا ہے، چاہیے کہ اسامہ کو بھی دوست رکھے“، لیکن حضرت فاطمہؓ نے آپ کو اپنی قسمت کا مالک بنا دیا اور کہا کہ ”میرا معاملہ آپ کے ہاتھ میں ہے۔ جس سے چاہیں نکاح کر دیجئے۔ (نسائی کتاب النکاح الحلیۃ فی النکاح)

حضرت ابو امامہ اسعد بن زرارہؓ انصاری اپنی تین لڑکیوں کے نکاح کے متعلق آپ کو وصیت کر گئے تھے جن میں آپ نے حضرت فریجہؓ کا نکاح نبیط بن جابر سے کر دیا۔

(اسد الغابہ تذکرہ فریجہ بنت ابی امامہ)

انصار کا یہ معمول تھا کہ آنحضرت صلی اللہ علیہ وآلہ وسلم کی رضامندی جانے بغیر اپنی بیواؤں کی شادی نہیں کرتے تھے، ایک دن آپ نے ایک انصاری سے فرمایا ”تم اپنی لڑکی کا نکاح مجھ سے کر دو وہ تو منتظر ہی تھے باغ باغ ہو گئے۔ لیکن آپ نے فرمایا کہ ”میں اپنے لئے نہیں بلکہ جلیب کے لئے پیغام دیتا ہوں“، جلیب ایک ظریف الطبع صحابی تھے جو عورتوں کے ساتھ ظرافت اور مذاق کی باتیں کیا کرتے تھے اس لئے صحابہ ان کو عموماً پسند نہ کرتے تھے انہوں نے جلیب کا نام سنا تو بولے ”اسکی ماں سے مشورہ کر لوں“، ماں نے جلیب کا نام سنا تو انکار کیا، لیکن لڑکی نے کہا ”رسول اللہ صلی اللہ علیہ وآلہ وسلم کی بات نا منظور نہیں کی جاسکتی مجھے آپ کے حوالہ کر دو، آپ مجھے ضائع نہ کریں گے۔“

(مسند جلد ۴ ص ۴۲۲)

بیت رسول:

رسول اللہ صلی اللہ علیہ وآلہ وسلم کے وقار و عظمت کی بنا پر صحابہ کرامؓ آپ کے سامنے اس قدر مرعوب ہو جاتے تھے کہ جسم میں رعشہ پڑ جاتا تھا، ایک بار ایک صحابی نے آپ کے ساتھ نماز پڑھی لیکن دو شخص جو مسجد کے ایک گوشے میں تھے شریک نماز نہیں ہوئے آپ نے ان کو باز پرس کے لئے طلب فرمایا تو وہ اس قدر مرعوب ہوئے کہ جسم میں لرزہ پڑ گیا۔

(ابوداؤد کتاب الصلوٰۃ باب فیمن صلی فی منزلہ ثم ادرک الجماعۃ ۱۱ صلی معہم)

ایک صحابی نے آپ کی خدمت میں حاضر ہو کر آپ سے بات چیت کی لیکن ان پر اس قدر جلال نبوت طاری ہوا کہ جسم میں رعشہ پڑ گیا۔ آپ نے فرمایا ”گھبراؤ نہیں میں اس عورت کا لڑکا ہوں جو گوشت کے سوکھے ٹکڑے کھایا کرتی تھی“ (سنن ابن ماجہ کتاب الاطعمہ باب القدیہ)

ایک بار ایک صحابی نے آپ کو مسجد میں اکڑو بیٹھے دیکھا، ان پر آپ کی اس خضوع و خشوع کی حالت کا یہ اثر پڑا کہ کانپ اٹھیں۔ (شائل ترمذی باب ماجاء فی جلسۃ رسول اللہ صلی اللہ علیہ وآلہ وسلم)

اس رعب و داب کا یہ اثر تھا کہ صحابہ کرامؓ آپ کو کسی بات پر ٹوک نہیں سکتے تھے ایک بار آپ پر عصر یا ظہر کی نماز میں نسیان طاری ہو گیا اور صرف دو رکعتیں ادا فرمائیں۔ بہت سے صحابہ مسجد سے یہ کہتے ہوئے نکل آئے کہ رکعات نماز میں کمی کر دی گئی، جماعت میں حضرت ابو بکرؓ حضرت عمرؓ بھی شریک تھے، لیکن آپ کی بیبت سے کچھ پوچھ نہیں سکتے تھے بالآخر حضرت ذوالیدینؓ نے آپ سے دریافت فرمایا کہ ”آپ بھول گئے، یا نماز میں کمی ہو گئی“ تمام صحابہ نے اس کی تصدیق کی لیکن زبان نہ ہل سکی بلکہ اشاروں میں حضرت ذوالیدینؓ کی تائید کی۔

(ابوداؤد کتاب الصلوٰۃ باب السہو فی السجدتین)

حضرت عمرو بن العاصؓ فاتح مصر بڑے پایہ کے صحابی تھے، لیکن ان کا بیان ہے کہ ”

میں آپ کا حلیہ نہیں بیان کر سکتا، کیونکہ میں نے آپ کو کبھی آنکھ بھر کر دیکھنے کی جرات نہیں کی،“

(مسلم کتاب الایمان باب کون الاسلام یہدم ما قبلہ وکذا الحج والہجرۃ)

آپ حجۃ الوداع میں ناقہ پر سوار ہو کر نکلے تو آپ کے ہاتھ میں درہ تھا، لوگوں پر اس قدر بیت طاری تھی کہ کہتے تھے ”طبطیہ طبطیہ“ یعنی اس کوڑے سے بچتے رہو“

(ابوداؤد کتاب النکاح باب تزویج من لم یولد)

صحابہ کرامؓ کے بچوں تک کے رگ و ریشہ میں آپ کا رعب و داب سرایت کر گیا تھا، ایک بار حضرت ایازؓ بچپن میں باپ کے ساتھ آپ کی خدمت میں گئے آپ کا دیدار ہوا تو ان کے باپ نے پوچھا کہ ”جانتے ہو کہ کون ہیں؟ بولے ”نہیں“ کہا کہ ”رسول اللہ صلی اللہ علیہ وآلہ وسلم ہیں“ یہ سننے کے ساتھ ہی ان کے بدن کے رونگٹے کھڑے ہو گئے ان کا خیال تھا کہ آپ کی شکل و صورت آدمیوں سے مختلف ہوگی۔ لیکن ان کو نظر آیا کہ آپ بھی آدمی ہی ہیں اور آپ کے سر پر لمبے لمبے بال ہیں۔

(مسند ابن حنبل جلد ۲ ص ۲۲۶)

### اطاعت رسول:

صحابہ کرامؓ جس طوع و رضاء کے ساتھ رسول اللہ صلی اللہ علیہ وآلہ وسلم کی اطاعت کرتے تھے اس کے متعلق احادیث میں نہایت کثرت سے واقعات مذکور ہیں ذیل کے چند واقعات سے ان کا اندازہ ہو سکے گا۔

ایک بار حضرت زینبؓ اپنے کپڑے رگوار ہی تھیں۔ آپ گھر میں آئے تو اٹے پاؤں واپس گئے آپ نے اگرچہ منہ سے کچھ نہیں فرمایا تھا، تاہم حضرت زینبؓ آپ کی نگاہ عتاب کو تاڑ گئیں، اور تمام کپڑوں کے رنگ کو دھو ڈالا۔

آپ نے ایک صحابی کو ایک رنگین چادر اوڑھے ہوئے دیکھا تو فرمایا ”یہ کیا ہے؟“ وہ سمجھ گئے کہ آپ نے ناپسند فرمایا، فوراً گھر میں آئے اور اس کو چولہے میں ڈال دیا۔

(ابوداؤد کتاب اللباس باب فی الحرّة)

حضرت خریم اسدیؓ ایک صحابی تھے جو نیچی تہ بند باندھتے تھے اور لمبے لمبے بال رکھتے تھے ایک روز آپ نے فرمایا ”خریم اسدی کتنا اچھا آدمی تھا، اگر لمبے بال نہ رکھتا اور نیچی تہ بند نہ باندھتا انکو معلوم ہوا تو فوراً نیچی منگائی اس سے بال کترے اور تہ بند اونچی کر لی۔ (ایضاً باب ماجاء فی اسبال الازار)

بی بی سب کو عزیز ہے لیکن جب آپ نے تخیلف غزوہ تبوک کی بنا پر تمام مسلمانوں کو حضرت کعب بن مالکؓ سے قطع تعلق کر لینے کا حکم دیا اور اخیر میں ان کی بی بی سے بھی علیحدگی اختیار کر نیکی ہدایت فرمائی، تو بولے ”طلاق دیدوں یا اور کچھ“، لیکن آپ کے قاصد نے کہا ”صرف علیحدگی مقصود ہے چنانچہ انہوں نے فوراً بی بی کو میکے میں بھیج دیا۔ (بخاری کتاب المغازی باب غزوہ تبوک)

شادی بیاہ کا معاملہ نہایت نازک ہوتا ہے لیکن صحابہ کرامؓ کو اطاعت رسول اللہؐ نے ان معاملات میں غور فکر کرنے سے بے نیاز کر دیا تھا، حضرت ربیعہ سلمیٰؓ ایک نہایت مفلس صحابی تھے ایک بار آپ نے ان کو نکاح کرنے کا مشورہ دیا اور کہا کہ ”جاؤ انصار کے فلاں قبیلہ میں نکاح کر لو“، وہ آئے اور کہا کہ ”رسول اللہ صلی اللہ علیہ وآلہ وسلم نے مجھے تمہارے یہاں فلاں لڑکی سے نکاح کرنے کے لئے بھیجا ہے“ سب نے ان کا خیر مقدم کیا اور کہا کہ رسول اللہ صلی اللہ علیہ وآلہ وسلم کا قاصد نا کامیاب نہیں جاسکتا۔“ چنانچہ فوراً انہوں نے اس کی تعمیل کی۔ (مسند ابن حنبل جلد ۴ ص ۵۸)

پابندی احکام رسول:

رسول اللہ صلی اللہ علیہ وآلہ وسلم کے جو احکام وقتی ہوتے تھے صحابہ کرامؓ فوراً ان کی تعمیل کرتے تھے اور جو دائمی ہوتے ہمیشہ ان کے پابند رہتے تھے اور اس کے خلاف کبھی ان سے کوئی حرکت صادر نہیں ہوتی تھی۔

آپ کے زمانہ میں عورتیں بھی شریک جماعت ہوتی تھیں، اس حالت میں اقتضائے

کمال عفت و عصمت یہ تھا کہ ان کیلئے مسجد کا ایک دروازہ مخصوص کر دیا جائے، اس بناء پر آپ نے ایک روز ارشاد فرمایا۔

### لو تر کنا هذا الباب للنساء

”کاش ہم یہ دروازہ صرف عورتوں کے لئے چھوڑ دیتے۔“

حضرت عبداللہ بن عمرؓ نے اس شدت کے ساتھ اس کی پابندی کی کہ تادم مرگ اس دروازے سے مسجد میں داخل نہیں ہوئے۔ (ابوداؤد کتاب الصلوٰۃ باب التشدید فی ذالک)

رسول اللہ صلی اللہ علیہ وآلہ وسلم نے حکم دیا تھا۔

### من زار قوما فلا یومهم ولیومهم رجل منهم

”جو شخص کسی قوم کے یہاں جائے، وہ ان کی امامت نہ کرے بلکہ خود اسی قوم کا

کوئی شخص ان کی امامت کرے“

ایک بار حضرت مالک بن حویرثؓ ایک قوم کی مسجد میں آئے لوگوں نے امامت کی درخواست کی تو انہوں نے انکار کر دیا کہ رسول اللہ صلی اللہ علیہ وآلہ وسلم نے اس سے منع فرمایا ہے۔

(ابوداؤد کتاب الصلوٰۃ باب امامۃ الزائر)

ایک بار حضرت ابوسعید خدریؓ نماز پڑھ رہے تھے ایک قریشی نوجوان سامنے سے گزرا انہوں نے اس کو دھکیل دیا، وہ باز نہ آیا، پھر دھکیلا، وہ نہ رکا، تیسری بار پھر دھکیلا، نماز پڑھ چکے تو فرمایا کہ رسول اللہ صلی اللہ علیہ وآلہ وسلم نے فرمایا ہے کہ ”نماز کو اگرچہ کوئی چیز توڑ نہیں سکتی، تاہم اگر کوئی چیز سامنے آجائے تو جہاں تک ممکن ہو اس کو دفع کرو، کیونکہ وہ شیطان ہے“

(ابوداؤد کتاب الصلوٰۃ باب من قال لا تقطع الصلوٰۃ شی)

ایک بار آپ نے فرمایا کہ جس شخص نے غسل جنابت میں ایک بال کو بھی خشک چھوڑ دیا

اس پر دوزخ میں عذاب ہوگا“ حضرت علی کرم اللہ وجہہ نے اس پر جس شدت سے عمل کیا اس کو خود انہوں نے بیان کیا ہے۔

**فمن ثم عادیت راسی فمن ثم عادیت راسی ۱**

”یعنی اسی دن سے میں نے اپنے سر سے دشمنی کر لی (یعنی برابر بال ترشواتے رہے)“

رسول اللہ صلی اللہ علیہ وآلہ وسلم نے شوہر کے علاوہ اور اعزہ کے ماتم کے لئے صرف تین دن مقرر فرمائے تھے، صحابیات نے اسکی اس شدت کے ساتھ پابندی کی کہ جب حضرت زینب بنت جحشؓ کے بھائی کا انتقال ہو گیا تو (غالباً چوتھے دن) انہوں نے خوشبو لگائی اور کہا کہ ”مجھ کو خوشبو کی کوئی ضرورت نہ تھی، لیکن میں نے آپ سے منبر پر سنا ہے کہ“ کسی مسلمان عورت کو شوہر کے سوا تین دن سے زیادہ کسی کا ماتم کرنا جائز نہیں اس لئے یہ اسی حکم کی تعمیل تھی“۔

جب حضرت ام حبیبہؓ کے والد نے انتقال کیا تو انہوں نے تین روز کے بعد اپنے رخساروں پر خوشبو ملی اور کہا کہ مجھے اس کی ضرورت نہ تھی صرف اس حکم کی تعمیل مقصود تھی“ (ابوداؤد کتاب الطلاق باب احدا التوفی عنہا زوجہا)

پہلے یہ دستور تھا کہ جب صحابہ کرام سفر جہاد میں منزل پر قیام فرماتے تھے تو ادھر ادھر پھیل جاتے تھے ایک بار آپ نے فرمایا کہ ”یہ تفرق و تشتت شیطان کا کام ہے“ اس کے بعد صحابہ کرام نے اس شدت کے ساتھ پابندی کی کہ جب منزل پر اترتے تھے تو اس قدر سمٹ جاتے تھے کہ اگر ایک چادر تان لی جاتی تو سب کے سب اس کے نیچے آجاتے۔

(ایضاً کتاب الجہاد باب ما یومر من انضمام العسکر)

رسول اللہ صلی اللہ علیہ وآلہ وسلم نے تجارت کے متعلق جو احکام جاری فرمائے تھے ان

میں ایک یہ تھا

**لا یبیع حاضر لباد**

”شہری آدمی بدوؤں کا مال نہ بکوائے (یعنی اس کا دلال نہ بنے)

ایک بار ایک بدو کچھ مال لے کر آیا تو حضرت طلحہ بن عبید اللہ کے یہاں اترا، لیکن انہوں نے کہا کہ ”میں خود تو تمہارا سودا نہیں بکواسکتا، البتہ بازار میں جاؤ، بائع کی تلاش کرو، میں صرف مشورہ دیدوں گا“ (ایضاً کتاب البیوع باب فی الہبی ان یتبع حاضر لباد) حضرت حذیفہؓ کے سامنے مدائن کے ایک رئیس نے چاندی کے برتن میں پانی پیش کیا انہوں نے اس کو اٹھا کر پھینک دیا اور فرمایا کہ ”میں نے اس کو منع کیا تھا، یہ باز نہ آیا، رسول اللہ صلی اللہ علیہ وآلہ وسلم نے اس کی ممانعت فرمائی ہے“ (ایضاً کتاب الاشراب باب الشرب فی آئیتہ الذہب والنضہ)

رسول اللہ صلی اللہ علیہ وآلہ وسلم نے پہلے یمن کی گورنری پر حضرت ابو موسیٰ اشعریؓ کو روانہ فرمایا، ان کے بعد حضرت معاذ بن جبلؓ کو بھیجا۔ حضرت معاذ بن جبلؓ آئے تو حضرت ابو موسیٰ اشعریؓ کے سامنے ایک مجرم کو دیکھا، حضرت ابو موسیٰ اشعریؓ نے سواری سے اترنے کیلئے کہا لیکن انہوں نے مجرم کی طرف اشارہ کر کے پوچھا یہ کون ہے؟ بولے ”یہودی تھا، اسلام لا کر مرتد ہو گیا ہے“ فرمایا ”جب تک خدا اور رسول کے حکم کے مطابق قتل نہ کر دیا جائے گا، میں نہ بیٹھوں گا، انہوں نے بیٹھنے پر اصرار کیا، لیکن انکا یہی جواب تھا، چنانچہ جب وہ قتل ہو چکا تو سواری سے اترے۔“

ایک بار حضرت ابو بکرؓ ایک مجلس میں آئے ایک شخص نے اٹھ کر ان کے لئے اپنی جگہ خالی کر دی تو انہوں نے اس کی جگہ بیٹھنے سے انکار کیا اور کہا کہ رسول اللہ صلی اللہ علیہ وآلہ وسلم نے اس سے منع فرمایا ہے۔ (ایضاً کتاب الادب باب فی التخلیق)

ایک بار حضرت عائشہؓ کے پاس ایک سائل آیا، انہوں نے اس کو روٹی کا ایک ٹکڑا دے دیا، پھر اس کے بعد خوش لباس شخص آیا تو انہوں نے اس کو بٹھا کر کھانا کھلایا، لوگوں نے اس تفرق پر اعتراض کیا تو بولیں رسول اللہ صلی اللہ علیہ وآلہ وسلم نے فرمایا ہے۔

انزلوا الناس منازلہم (ابو داؤد کتاب الادب باب فی تنزیل الناس)

منزلحکم)

”ہر شخص سے اس کے درجہ کے مطابق برتاؤ کرو“

ایک بار آپ مسجد سے نکل رہے تھے دیکھا کہ راستے میں مرد اور عورتیں مل جل کے چل رہے ہیں، عورتوں کی طرف مخاطب ہو کر فرمایا ”پیچھے رہو، تم و سطرانہ سے نہیں گزر سکتیں“۔ اس کے بعد یہ حال ہو گیا کہ عورتیں اس قدر گلی کے کنارے سے چلتی تھیں کہ ان کے کپڑے دیواروں سے الجھ جاتے تھے۔ (ابوداؤد کتاب الادب باب فی مشی النساء فی الطريق)

حضرت محمد بن اسلمؓ نہایت کبیر السن صحابی تھے لیکن جب بازار سے پلٹ کر گھر آتے اور چادر اتارنے کے بعد یاد آتا کہ انہوں نے مسجد نبویؐ میں نماز نہیں پڑھی تو کہتے کہ خدا کی قسم میں نے مسجد رسول اللہؐ میں نماز نہیں پڑھی۔ حالانکہ آپ نے ہم سے فرمایا تھا کہ جو شخص مدینہ میں آئے تو جب تک اس مسجد میں دو رکعت نماز نہ پڑھ لے گھر واپس نہ جائے، یہ کہہ کر چادر اٹھاتے اور مسجد نبویؐ میں دو رکعت نماز پڑھ کر گھر واپس آتے۔ (اسد الغابہ تذکرہ حضرت محمد بن اسلمؓ)

غزوہ احزاب میں آپ نے حضرت حذیفہؓ کو حکم دیا کہ کنار کی خبر لائیں لیکن ان سے چھیڑ چھاڑ نہ کریں وہ آئے تو دیکھا کہ ابوسفیان آگ تاپ رہے ہیں کمان میں تیر جوڑ لیا اور نشانہ لگانا چاہا لیکن رسول اللہ صلی اللہ علیہ وآلہ وسلم کا حکم یاد آ گیا اور رک گئے۔ (مسلم کتاب الجہاد باب غزوة الاحزاب)

جو صحابہ رافع بن ابی الحقیق یہودی کے قتل کرنے کے لئے گئے تھے، ان کو رسول اللہ صلی اللہ علیہ وآلہ وسلم نے حکم دیا تھا کہ اس کے بچوں اور عورتوں کو قتل نہ کریں ان لوگوں نے اس شدت کے ساتھ اس حکم کی پابندی کی کہ ابن ابی الحقیق کی عورت نے باوجود یہ کہ اس قدر شور کیا کہ قریب تھا کہ ان کا راز فاش ہو جاتا، لیکن ان لوگوں نے صرف آپ کے حکم کی بنا پر اس پر ہاتھ اٹھانا پسند نہ کیا۔

(موطائے امام مالک کتاب الجہاد باب انہی عن قتل النساء والولدان فی الغزو)

ادب حرم نبوی:

رسول اللہ صلی اللہ علیہ وآلہ وسلم کے تعلق سے صحابہ کرامؓ ازواج مطہرات کا اس قدر ادب کرتے تھے کہ جب آپ کی حرم محترم نے انتقال کیا تو حضرت عبد اللہ بن عباسؓ سجدے میں گر پڑے لوگوں نے کہا ”آپ اس وقت سجدہ کرتے ہیں؟“ بولے ”رسول اللہ صلی اللہ علیہ وآلہ وسلم نے فرمایا ہے کہ ”جب قیامت کی کوئی نشانی دیکھو تو سجدہ کر لیا کرو پھر ازواج مطہرات کی موت سے بڑھ کر قیامت کی کون سی نشانی ہوگی“ (ابوداؤد کتاب الصلوٰۃ باب السجود وعند الآیات)

مقام سرف میں حضرت میمونہؓ کا جنازہ اٹھایا گیا تو حضرت عبد اللہ بن عباسؓ بھی ساتھ تھے بولے کہ ”یہ میمونہؓ ہیں، ان کا جنازہ اٹھاؤ تو مطلق حرکت و جنبش نہ دو“۔

(نسائی کتاب النکاح ذکر الرسول اللہ صلی اللہ علیہ وآلہ وسلم فی النکاح وازواجہ وما اباح اللہ عزوجل لہیہ)

بعض صحابہؓ عزت و محبت کی وجہ سے ازواج مطہرات پر اپنی جائدادیں وقف کرتے تھے۔ چنانچہ حضرت عبدالرحمن بن عوفؓ نے ازواج مطہرات کو ایک جائداد دی تھی جو چالیس ہزار پرفروخت کی گئی اور ایک باغ بھی وقف کیا تھا جو چار لاکھ پرفروخت کیا گیا۔ (ترمذی کتاب المناقب مناقب حضرت عبدالرحمن بن عوفؓ)

خاندان ازواج مطہرات کے ادب و احترام کا اس قدر لحاظ رکھتے تھے کہ حضرت عمرؓ نے اپنے زمانہ خلافت میں ازواج مطہرات کی تعداد کے لحاظ سے نو پیالے تیار کرائے تھے جب ان کے پاس میوہ یا اور کوئی عمدہ چیز آتی تو ان پیالوں میں ڈال کے تمام ازواج مطہرات کی خدمت میں بھیجتے تھے۔ (موطائے امام مالک کتاب الزکوٰۃ باب جزیہ اہل الکتاب والمجوس)

۲۳ھ میں جب حضرت عمرؓ نے حج کیا تو ازواج مطہرات کو بھی نہایت ادب و احترام

کے ساتھ ہمراہ لے گئے، حضرت عثمانؓ اور حضرت عبدالرحمنؓ بن عوفؓ کو سوار یوں کے ساتھ کر دیا تھا۔ یہ لوگ آگے پیچھے چلتے تھے اور کسی کو سوار یوں کے قریب نہیں آنے دیتے تھے۔ ازواجِ مطہرات منزل پر اترتی تھیں تو وہ خود حضرت عمرؓ کے ساتھ قیام کرتی تھیں۔ حضرت عثمانؓ اور حضرت عبدالرحمنؓ بن عوفؓ کسی کو قیام گاہ کے متصل آنے کی اجازت نہیں دیتے تھے۔

(طبقات ابن سعد تذکرہ حضرت عبدالرحمن بن عوفؓ)

☆☆☆

فضائل اخلاق

مسکین نوازی:

صحابہ کرام اس قدر مسکین نواز تھے کہ حضرت عبداللہ بن عمرؓ کسی مسکین کی شرکت کے بغیر کھانا نہیں کھاتے تھے۔ (بخاری کتاب الاطعمہ باب المؤمن یا کل فی معی واحد) انکے سامنے جب دسترخوان چنا جاتا اور اتفاق سے کسی معزز شخص کا گزر ہو جاتا تو انکے اہل و عیال اسکو شریک طعام کر لیتے، لیکن وہ خود اسکو نہ بلا تے البتہ جب کوئی مسکین سامنے سے گزرتا تو اس کو ضرور شریک طعام کرتے اور کہتے کہ ”یہ لوگ اسکو بلا تے ہیں جس کو کھانے کی خواہش نہیں اور اس کو چھوڑ دیتے ہیں جس کو کھانے کی خواہش ہے۔“

ایک بار ان کو مچھلی کھانے کی خواہش ہوئی آپ کی بیوی صفیہ نے بڑے اہتمام سے لذیذ مچھلی تیار کی ابھی دسترخوان چنا ہی تھا کہ کانوں میں ایک مسکین کی صدا آئی فرمایا ”اس کو دے دو، بیوی کو عذر ہوا، لیکن وہ اسی پر اصرار کرتے رہے بالآخر مسکین کو ایک دینار دے کر راضی کر لیا گیا۔“

ایک بار لوگوں نے ان کی بیوی کو ملامت کی کہ تم اچھی طرح ان کی خدمت نہیں کرتیں

، بولیں کیا کروں ” ان کیلئے جب کھانا تیار کیا جاتا ہے تو کسی مسکین کو ضرور شریک طعام کر لیتے ہیں، چنانچہ اس کے انسداد کیلئے جو فقراء و مساکین ان کے راستے میں بیٹھتے تھے، انہوں نے ان سے کہا، بھیجا کہ اب ان کے راستے میں نہ بیٹھو، وہ مسجد سے نماز پڑھ کر نکلے تو ان لوگوں کو گھر سے بلوا بھیجا، ان کی بی بی نے ان سے کہہ دیا تھا کہ بلانے پر بھی نہ آنا، چنانچہ وہ لوگ نہ آئے تو اس رات کو کھانا نہیں کھایا۔ (طبقات ابن سعد تذکرہ حضرت عبد اللہ بن عمرؓ)

حضرت حارث بن العمانؓ اندھے ہو گئے تھے اس لئے اپنے مصلیٰ سے دروازے تک ایک دھاگا باندھ رکھا تھا جب کوئی مسکین آتا تو ٹوکری سے کچھ کھجوریں لے لیتے اور دھاگے کے سہارے سے دروازہ تک آ کر اس کو دے دیدیتے گھر کے لوگوں نے کہا ”ہم آپ کا یہ کام کر سکتے ہیں“ بولے ”رسول اللہ صلی اللہ علیہ وآلہ وسلم نے فرمایا ہے کہ ”مسکین کو دینا بری جگہ پر گرنے سے محفوظ رکھتا ہے“۔ (اصابہ تذکرہ حضرت حارث بن العمانؓ)

ایک دن حضرت عائشہ روزے سے تھیں اور گھر میں ایک روٹی کے سوا کچھ نہ تھا، اسی حالت میں ایک مسکین نے سوال کیا تو انہوں نے لونڈی سے کہا کہ ”وہ روٹی اس کو دیدو“ اس نے کہا ”افطار کس چیز سے کیجئے گا“ بولیں ”دے دو“ شام ہوئی تو کسی نے بکری کا گوشت بھجوا دیا، لونڈی کو بلا کر کہا ”لے کھایہ تیری روٹی سے بہتر ہے۔“ (موطائے امام مالک کتاب الجامع باب الترغیب فی الصدقہ)

#### استعفاف:

صحابہ کرامؓ اگرچہ مفلس اور نادار تھے لیکن کسی کے سامنے دستِ سوال نہیں پھیلاتے تھے، ایک بار چند صحابہ رسول اللہ صلی اللہ علیہ وآلہ وسلم کی خدمت میں حاضر ہوئے اور بیعت کی ہر اٹھ بیعت میں ایک شرط یہ بھی تھی۔

لاتسالو الناس شئیا ”لوگوں سے کسی چیز کا سوال نہ کرنا۔“

ان میں بعض لوگوں نے اس شدت کے ساتھ اس کی پابندی کی کہ اگر راہ میں کوڑا بھی گر جاتا تھا تو کسی سے یہ نہیں کہتے تھے کہ اٹھا کر دیدو“ (ابوداؤد کتاب الزکوٰۃ باب کرہیۃ المسئلۃ)

حضرت ابو بکر صدیقؓ اونٹنی پر سوار ہوتے تھے اور ہاتھ سے لگام گر جاتی تھی تو اونٹنی کو بٹھا کر خود اپنے ہاتھ سے اس کو اٹھاتے تھے لوگ کہتے کہ ”آپ نے ہم سے کیوں نہیں کہا کہ ہم اٹھا دیتے“ فرماتے ”میرے حبیب رسول اللہ صلی اللہ علیہ وآلہ وسلم نے فرمایا ہے کہ کسی سے کچھ نہ مانگ“

(مسند ابن حنبل جلد ۱ ص ۱۱)

ایک بار آپ نے فرمایا کہ ”جو شخص یہ ضمانت کر دے کہ کسی سے سوال نہ کرے گا میں اس کے لئے جنت کی ضمانت دیتا ہوں“ آپ کے مولیٰ ثوبان بولے ”میں یہ ضمانت دیتا ہوں“ چنانچہ اس کے بعد وہ کسی سے کچھ نہیں مانگتے تھے۔ (ابوداؤد کتاب الزکوٰۃ باب کرہیۃ المسئلۃ)

ایک بار حضرت حکیم بن حزامؓ نے آپ سے سوال کیا، آپ نے ان کا سوال پورا کیا، پھر مانگا پھر دیا پھر مانگا پھر عنایت فرمایا لیکن اس کے ساتھ یہ نصیحت بھی فرمائی کہ ”اے حکیم یہ مال نہایت شیریں اور خوش رنگ چیز ہے جو شخص اس کو فیاض دلی کے ساتھ لیتا ہے اس کو برکت نصیب ہوتی ہے اور جو شخص اس کو حرص و طمع کے ساتھ حاصل کرتا ہے اس کو برکت نصیب نہیں ہوتی اور وہ مثل اس آدمی کے ہوتا ہے جو کھاتا تو ہے لیکن اس کا پیٹ نہیں بھرتا اوپر کا ہاتھ نیچے کے ہاتھ سے بہر حال بہتر ہے“ حضرت حکیم بن حزامؓ نے اسی وقت عہد کر لیا کہ اب تا دم مرگ کسی سے کچھ نہ مانگوں گا اور اس عہد کو اس شدت کے ساتھ پورا کیا کہ حضرت ابو بکرؓ ان کو عطیہ دینے کیلئے طلب فرماتے تھے اور وہ انکار کر دیتے تھے۔ حضرت عمرؓ نے اپنے زمانہ خلافت میں ان کو عطیہ دینا چاہا مگر انہوں نے رد کر دیا بالآخر حضرت عمرؓ نے فرمایا کہ مسلمانو! گواہ رہنا میں حکیم کو ان کا حق دیتا ہوں اور وہ قبول نہیں

کرتے۔“ (ترمذی ابواب الزہد بخاری کتاب الزکوٰۃ باب الاستغفار عن المسئلة)  
 حضرت مالک بن سنانؓ سوال کو اس قدر موجب ننگ و عار سمجھتے تھے کہ ”ایک بار تین  
 دن تک بھوکے رہے لیکن کسی سے کچھ نہ مانگا۔ رسول اللہ صلی اللہ علیہ وآلہ وسلم کو خبر ہوئی تو  
 فرمایا کہ جس شخص کو عقیف المسالہ شخص کا دیکھنا منظور ہو وہ مالک بن سنان کو دیکھ لے۔“  
 (اسد الغابہ تذکرہ حضرت مالک بن سنانؓ)

اصحاب صفہ اگر چہ ناداری کی وجہ سے دوسروں کے دست نگر تھے، تاہم الحاج و لجاجت  
 کے ساتھ سوال کرنا ان کی شان سے بالکل بعید تھا یہی وجہ ہے کہ اللہ تعالیٰ نے قرآن پاک  
 میں ان کے اس مخصوص وصف امتیازی کو خاص طور پر سراہا ہے۔

**يَحْسِبُهُمُ الْجَاهِلُ اغْنِيَاءَ مِنَ التَّعَفُّفِ تَعْرِفُهُمْ بِسِيمِهِمْ**

**لَا يَسْتَلُونَ النَّاسَ الْحَافِيَ**

جو شخص ان کی حالت سے ناواقف ہے وہ انکی خودداری سے ان کو دولت مند سمجھتا ہے،  
 تم صرف انکے بشرے سے انکو پہچان سکتے ہو وہ کسی سے گڑگڑا کر کچھ نہیں مانگتے۔

لوگوں کے سامنے غیروں سے مانگنا تو بڑی بات ہے صحابہ کرامؓ کی غیرت اس کو بھی  
 گوارا نہیں کرتی تھی کہ ماں باپ سے سب کے سامنے سوال کیا جائے، حضرت فاطمہؓ  
 گھر کے کام کاج سے تنگ آگئی تھیں رسول اللہ صلی اللہ علیہ وآلہ وسلم کے پاس کچھ لونڈی  
 غلام آئے۔ حاضر خدمت ہوئیں کہ آپ سے ایک غلام مانگیں۔ دیکھا کہ آپ سے کچھ  
 لوگ باتیں کر رہے ہیں، شرم کے مارے واپس آئیں۔ (ابوداؤد کتاب الادب باب فی  
 التَّسْبِيحِ عِنْدَ النَّوْمِ)

اگر کبھی سوال کا موقع بھی آتا تو صحابہ کرامؓ شرم و حیا سے علانیہ سوال نہیں کرتے تھے  
 بلکہ صرف حسن طلب سے کام لیتے تھے۔ حضرت ابو ہریرہؓ اصحاب صفہ میں تھے جن کا تہنہ  
 اتنا صرف فقرہ فاقہ تھا۔ ان کی حالت یہ تھی کہ بھوک کے مارے زمین پر پیٹ کے بل پڑ  
 رہتے تھے پیٹ پر پتھر باندھ لیتے تھے لیکن کسی سے علانیہ کچھ نہیں مانگتے تھے ایک روز

شاہراہ عام پر بیٹھ گئے۔ حضرت ابو بکرؓ کا گزر ہوا تو ان سے ایک آیت پوچھی وہ گزر گئے اور کچھ توجہ نہ کی، حضرت عمرؓ کے ساتھ بھی یہی واقعہ پیش آیا، لیکن اس حسن طلب سے ان کا مقصد صرف یہ تھا کہ کوئی صاحب متوجہ ہوں اور اپنے ساتھ لے جا کر کھانا کھلائیں۔

(ترمذی ابواب الزہد ص ۴۰۸)

### ایثار:

فیاضی ایک اخلاقی وصف ہے لیکن ایثار فیاضی کی اعلیٰ ترین قسم ہے اور وہ صحابہ کرامؓ میں اس قدر پائی جاتی تھی کہ رسول اللہ صلی اللہ علیہ وآلہ وسلم حضرت عمرؓ کو عطیہ دیتے تھے لیکن وہ یہ کہہ کر انکار کر دیتے تھے کہ ”یہ اس کو دیجئے جو مجھ سے زیادہ محتاج ہو“ (بخاری کتاب الزکوٰۃ باب من عطاہ اللہ شیئاً من غیر مسئلہ ولا شراف النفس و فی اموالہم حق للمسائل والمحرؤم)

ایک بار ایک فاقہ زدہ شخص رسول اللہ صلی اللہ علیہ وآلہ وسلم کی خدمت مبارک میں حاضر ہوا سوئے اتفاق سے آپ کے گھر میں پانی کے سوا کچھ نہ تھا، اس لئے آپ نے فرمایا ”آج کی شب کون اس مہمان کا حق ضیافت ادا کرے گا؟“ ایک انصاری یعنی حضرت ابو طلحہؓ نے کہا ”میں یا رسول اللہ چنانچہ اس کو ساتھ لے کر گھر آئے، بی بی سے پوچھا کچھ ہے؟ بولیں“ صرف بچوں کا کھانا ہے، بولے بچوں کو تو کسی طرح بہاؤ جب میں مہمان کو گھر لے آؤں تو چراغ بجھا دو اور میں اس پر یہ ظاہر کروں گا کہ ہم بھی ساتھ کھا رہے ہیں۔ چنانچہ انہوں نے ایسا ہی کیا، صبح کو آپ کی خدمت میں حاضر ہوئے تو فرمایا کہ ”رات خدا تمہارے اس حسن سلوک سے بہت خوش ہوا اور یہ آیت نازل فرمائی۔“

### ویؤثرون علی انفسہم ولو کان بہم خصاصہ

وہ دوسروں کو اپنے اوپر ترجیح دیتے ہیں گو وہ خود تنگ دست ہوں۔“

(مسلم کتاب الاثر بہ باب اکرام الضیف و فضل ایثارہ)

حضرت عائشہ نے رسول اللہ صلی اللہ علیہ وآلہ وسلم اور حضرت ابو بکرؓ کے پہلو میں اپنی

قبر کے لئے مخصوص جگہ کر رکھی تھی، لیکن جب حضرت عمرؓ نے ان سے درخواست کی تو انہوں نے یہ تختہ جنت ان کو دے دیا اور فرمایا۔

كنت اريده لِنَفْسِي وَلَا وَثَرَنَ بِهِ الْيَوْمَ عَلَيَّ نَفْسِي

(بخاری کتاب المناقب باب قضیۃ البیعہ)

میں نے خود اپنے لئے اس کو محفوظ رکھا تھا لیکن آج اپنے اوپر آپ کو ترجیح دیتی ہوں۔ ایک غزوہ میں حضرت عکرمہؓ، حضرت حارث بن ہشامؓ، حضرت سہیل بن عمروؓ زخم کھا کر زمین پر گرے اور اس حالت میں حضرت عکرمہؓ نے پانی مانگا۔ پانی آیا تو انہوں نے دیکھا کہ حضرت سہیلؓ پانی کی طرف دیکھ رہے ہیں، بولے ”پہلے ان کو پلاؤ“، حضرت سہیلؓ کے پاس پانی آیا، تو انہوں نے دیکھا کہ حضرت حارثؓ کی نگاہ بھی پانی کی طرف ہے، بولے ”انکو پلاؤ“، بالآخر نتیجہ یہ ہوا کہ کسی کے منہ میں پانی کا ایک قطرہ بھی نہ گیا اور سب نے تشنہ کامی کی حالت میں جان دی۔

(استیعاب تذکرہ حضرت عکرمہ بن ابی جہل)

فیاضی:

اگرچہ صحابہ کرامؓ کے تمام اخلاقی محاسن نے اسلام کو تقویت دی لیکن سب سے زیادہ اسلام کو صحابہ کی فیاضی سے رسوخ و ثبات حاصل ہوا، مدینہ رسول اللہ صلی اللہ علیہ وآلہ وسلم کیلئے غربت کدہ تھا لیکن انصار کی فیاضی نے آپ کو آنکھوں میں جگہ دی مہاجرین کو اپنے گھروں میں ٹھہرایا اور بعض شرائط کے ساتھ اپنی نخلستان کی پیداوار میں انکو شریک کر لیا۔

(بخاری کتاب المز ارعنتہ باب اذ قال اکفنی مؤنہ النخل وغیرہ)

حضرت سعد بن الربیعؓ نے جائیداد کے ساتھ حضرت عبدالرحمن بن عوفؓ کو اپنی ایک

بی بی بھی دینا چاہی، لیکن انہوں نے شکریہ کے ساتھ انکار کر دیا۔

(بخاری کتاب المناقب باب کیف آخی النبی صلی اللہ علیہ وآلہ وسلم بین اصحابہ)

رسول اللہ صلی اللہ علیہ وآلہ وسلم کی شان استغنا نے اگرچہ انصار سے خدا کے گھر کے

لئے بھی زمین مانگی تو قیمت دینا چاہی لیکن انصار کی فیاضی نے اس کا معاوضہ صرف خدا سے لینا چاہا اور نہایت فراخ حوصلگی کے ساتھ کہا،

لا نطلب ثمنه الا الی اللہ (ابوداؤد کتاب الصلوٰۃ باب فی بناء المسجد)

ہم اس کی قیمت صرف خدا سے مانگتے ہیں۔

اسلام میں عمری ایک خاص ہبہ ہے جس کے معنی یہ ہیں کہ ایک شخص عمر بھر کیلئے کسی پر کوئی چیز ہبہ کر دے مدینہ میں مہاجرین آئے تو انصار نے ہر قسم کی اعانت و مدد کے ساتھ مہاجرین کو بہت سی جائیداد بطور عمری کے دینی چاہی لیکن رسول اللہ صلی اللہ علیہ وآلہ وسلم نے منع فرمایا۔

(مسلم کتاب الفرائض باب اعمری)

انصار میں حضرت سعد بن عبادہؓ فیاضی میں عام طور پر مشہور تھے، روزانہ ان کے قلعہ کے اوپر سے ایک آدمی پکارتا کہ جس کو گوشت اور چربی کی خواہش ہو وہ یہاں آئے۔ رسول اللہ صلی اللہ علیہ وآلہ وسلم مدینہ میں آئے تو زیادہ تر وہی کھانا تیار کروا کے بھیجتے تھے، اصحاب صفہ کی معاش کا زیادہ تر دار و مدار ان ہی کی فیاضی پر تھا، چنانچہ جب شام ہوتی تو اور صحابہ ان میں سے ایک یا دو کو لے جاتے لیکن وہ اسی اسی آدمیوں کو لے جا کر کھانا کھلاتے۔

(اصحابہ تذکرہ حضرت سعد بن عبادہؓ)

حضرت جعفر بن ابی طالب بھی اصحاب صفہ کے ساتھ لطف و مدارات کے ساتھ پیش آتے تھے کیونکہ وہ مسکینوں کے ساتھ محبت رکھتے تھے، ان کے ساتھ بیٹھتے اٹھتے تھے اور ان سے باتیں کرتے تھے، حضرت ابو ہریرہؓ بھی مساکین صفہ میں داخل تھے اس لئے ان کو انکی فیاضی کا خاص تجربہ تھا وہ فرماتے ہیں کہ میں صحابہ سے قرآن مجید کی وہ آیتیں پوچھا کرتا تھا جو مجھے ان سے زیادہ معلوم تھیں اور اس کا مقصد صرف یہ تھا کہ کوئی کھانا کھلائے۔ چنانچہ جب حضرت جعفر بن ابی طالب سے پوچھنے کا اتفاق ہوتا تو وہ پہلے گھر لیجا کر سب

کچھ کھلا دیتے یہاں تک کہ گھی کا خالی کپہ پھاڑ ڈالتے اور ہم لوگ اس کو چاٹ لیتے تھے۔  
(بخاری و ترمذی کتاب المناقب: جعفر بن ابی طالب)

مہاجرین میں حضرت ابو بکرؓ نے آپ کے ساتھ ہجرت کی تو اپنا کل مال جس کی مقدار پانچ یا چھ ہزار تھی نیک کاموں میں صرف کرنے کیلئے ساتھ لیتے گئے ان کے والد ابو قحافہ گھر میں آئے تو کہا کہ ”تم لوگوں کو وہ مصیبت میں مبتلا کر کے چلا گیا“ حضرت اسماءؓ نے ان کی تسکین کیلئے بہت سی کنکریاں جمع کر کے طاق میں رکھیں اور ان کو ایک کپڑے سے ڈھانک کر کہا کہ ہاتھ سے ٹٹول لیجئے (وہ اندھے تھے) سب کچھ چھوڑ گئے ہیں۔ (مسند ابن حنبل جلد ۶ ص ۳۵۰)

مہاجرین میں حضرت عثمانؓ جس طرح بہت بڑے دولت مند تھے، بہت بڑے فیاض بھی تھے۔ عہد نبوت میں جب مسلمانوں کی تعداد میں اضافہ ہوا تو آپ نے مسجد کو وسیع کرنا چاہا مسجد کے متصل ایک قطعہ زمین تھا جس کی نسبت آپ نے فرمایا کون اس کو خرید کر خدا کے حوالہ کرتا ہے؟ حضرت عثمان نے اس کو بیس ہزار درہم میں خرید کر مسجد پر وقف کر دیا، مسلمانوں کو پانی کی تکلیف تھی، پیر رومہ کو خرید کر وقف عام فرما دیا، غزوہ تبوک میں ایک متمدن سلطنت کا مقابلہ تھا اور صحابہ کرامؓ کے پاس سامان جہاد نہایت کم تھا۔ انہوں نے تنہا نہایت فیاضی کے ساتھ تمام سامان مہیا کیا۔ (نسائی کتاب الجہاد فضل من جہز غازیاً)

غزوہ تبوک کے زمانہ میں آپ کی خدمت میں ہر قتل کا قاصد آیا، چونکہ آپ عموماً قاصدوں سے لطف و مراعات کے ساتھ پیش آتے تھے، اس لئے آپ نے معذرت کی کہ ”ہم لوگ اس وقت سفر میں ہیں اگر ممکن ہو تو ہم تمہیں صلہ دیں گے، حضرت عثمانؓ نے سنا تو پکارے کہ ”میں صلہ دوں گا“ چنانچہ اپنے تو شدان سے ایک حلہ صفوریہ نکال کر اس کو دیا پھر آپ نے فرمایا کہ ”کون اس کو اپنا مہمان بنائے گا؟“ ایک انصاری نے کہا ”میں اس کے لئے حاضر ہوں“

(مسند ابن حنبل جلد ۳ ص ۴۴۲)

تقویت اسلام کے علاوہ ذاتی طور پر بھی صحابہ کرام کی فیاضیوں کا دریا عموماً بہتا رہتا تھا، حضرت مقدمؓ ایک صحابی تھے وہ چند رفقاء کے ساتھ حضرت امیر معاویہؓ کے دربار میں حاضر ہوئے اور انہوں نے صرف ان کو مالی عطیہ دیا لیکن انہوں نے اپنے تمام رفقاء پر برابر تقسیم کر دیا۔ حضرت امیر معاویہؓ نے کہا کہ مقدم ایک فیاض شخص ہیں۔

(ابوداؤد کتاب اللباس باب فی جلود الخور)

حضرت قیس بن سعدؓ تہامت فیاض اور بہادر صحابی تھے، غزوات میں انصار کا علم ان ہی کے ہاتھ میں رہتا تھا اور وہ اس عزت کو اپنی فیاضی سے قائم رکھتے تھے، ایک غزوہ میں وہ فرض لے کر فوج کو کھانا کھلاتے تھے۔ حضرت ابو بکرؓ اور حضرت عمرؓ بھی اس فوج میں شریک تھے دونوں بزرگوں نے مشورہ کیا کہ اگر ان کو اسی حال پر چھوڑ دیا گیا تو اپنے باپ کا تمام سرمایہ برباد کریں گے اس لئے ان کو روکنا چاہا۔ حضرت سعدؓ کو معلوم ہوا تو رسول اللہ صلی اللہ علیہ وآلہ وسلم کے پیچھے کھڑے ہو کر کہا کہ؟ ”مجھ کو ابن قافہ اور ابن خطاب سے کون بچائے گا؟ میرے بیٹے کو یہ بخیل بنانا چاہتے ہیں“ (اسد الغابہ جلد ۴ ص ۲۱۵ تذکرہ حضرت قیس بن سعدؓ) ان کی فیاضی یہیں تک محدود نہ تھی، بلکہ ان کے پاس ایک پیالہ تھا وہ جہاں جاتے تھے اس میں ایک آدمی گوشت اور مالیدہ بھر کے لے چلتا تھا اور پکارتا تھا کہ **ہلمو الی اللحم والثريد** یعنی آؤ اور گوشت اور مالیدہ کھاؤ، ایک بار ایک بڑھیا نے ان سے کہا کہ ”میرے گھر میں چوہے نہیں رہتے“ بولے کیا خوب کنایہ ہے۔ اس کا گھر روٹی، گوشت، گھی اور کھجور سے بھر دو۔“ (حسن المحاضرة جلد اول ص ۹۵)

حضرت عدیٰ حاتم طائی کے بیٹے تھے، ایک بار ان سے ایک شخص نے سو درہم مانگے تو بولے ”حاتم کے بیٹے سے صرف سو درہم مانگتا ہے، خدا کی قسم نہ دوں گا“

(مسلم کتاب الایمان نذر من حلف یبینا فرءالی غیر حامنہا ان یاتی الذی ہو خیر ویکفر

عن یمنہ)

حضرت عائشہ اس قدر فیاض تھیں کہ جو کچھ ہاتھ میں آجاتا اس کو صدقہ کر دیتی تھیں۔

حضرت عبداللہ بن زبیرؓ نے ان کو روکنا چاہا تو اس قدر برہم ہوئیں کہ ان سے بات چیت نہ کرنے کی قسم کھالی۔ حضرت اسماءؓ بھی اسی درجہ کی فیاض تھیں لیکن دونوں بہنوں کے طرز عمل میں اختلاف تھا، حضرت عائشہ کا معمول یہ تھا کہ جمع کرتی جاتی تھیں جب معتد بہ سرمایہ جمع ہو جاتا تھا تو اس کو تقسیم کر دیتی تھیں لیکن حضرت اسماءؓ کل کیلئے کچھ نہ رکھ چھوڑتی تھیں جو کچھ ملتا تھا روز کار و روز صرف کر دیا کرتی تھیں۔ (الادب المفرد باب السخاوة)

ایک روز حضرت منکدر بن عبداللہؓ حضرت عائشہؓ کی خدمت میں حاضر ہوئے، بولیں کہ ”تمہارے کوئی لڑکا ہے؟“ انہوں نے کہا نہیں فرمایا ”اگر میرے پاس دس ہزار درہم ہوتے تو میں تم کو دیدیتی۔“ حسن اتفاق سے شام ہی کو حضرت امیر معاویہؓ نے ان کے پاس روپے بھیجے، بولیں ”کس قدر جلدی میری آزمائش ہوئی“ فوراً ان کے پاس دس ہزار درہم بھجوا دیئے انہوں نے اس رقم سے ایک لونڈی خرید لی اور اس سے ان کے متعدد بچے پیدا ہوئے۔

(طبقات ابن سعد تذکرہ منکدر بن عبداللہ)

حضرت سعید بن عاصؓ کی فیاضی کا یہ حال تھا کہ اگر ان سے کوئی سائل سوال کرتا اور ان کے پاس کچھ نہ ہوتا تو اس کو دستاویز لکھ دیتے کہ جب ہوگا تو دیا جائے گا، ہر جمعہ کو اپنے بھائی بندوں کو جمع کرتے ان کو کھانا کھلاتے، خلعت پہناتے اور انکے گھروں پر صلے بھیجتے، ہر جمعرات کو کوفہ (وہ کوفہ کے گورنر تھے) کی مسجد میں غلام کے ہاتھ اشرفیوں کے توڑے بھیجتے کہ نمازیوں کے آگے رکھ آئے اس بناء پر اس دن مسجد میں نمازیوں کا ازدحام ہو جاتا، مرتے وقت ان پر اسی ۸۰ ہزار اشرفیوں کا قرض تھا، بیٹے نے پوچھا ”یہ قرض کیونکر ہوا“ بولے کسی شریف کی حاجت روائی کی، کسی حیا دار آدمی کو اس کے سوال کرنے سے پہلے دے دیا، اسی میں یہ قرض ہوا“

(اسد الغابہ تذکرہ حضرت سعید بن العاصؓ)

حضرت عبداللہ بن عمرؓ کی فیاضی کا یہ حال تھا کہ ایک بار ان کے پاس بیس ہزار درہم

سے زیادہ آئے انہوں نے اسی مجلس میں بیٹھے بیٹھے لوگوں کو دیدیا یہاں تک کہ جب کل خرچ ہو چکا تو ایک شخص کو ان ہی سے قرض لے کر دیدیا وہ اکثر روزے سے رہتے تھے لیکن جب کوئی مہمان آجاتا تھا تو وہ روزہ توڑ دیتے تھے کہ فیاضی کی وجہ سے کھانا کھلانا ان کو بہت پسند تھا، انکے دسترخوان پر اس کثرت سے لوگ جمع ہو جاتے تھے کہ بعض لوگوں کو کھڑے کھڑے کھانا کھانے کا اتفاق ہوتا تھا، ایک بار ان کی خواہش سے مچھلی پکانی گئی۔ سامنے آئی تو ایک سائل آیا انہوں نے اس کو اٹھا کر دیدیا ایک بار بیمار پڑے لوگوں نے ان کیلئے ایک درہم پر پانچ انگو خریدے سامنے سے سائل گزرا، انہوں نے اس کو دینا چاہا، لوگوں نے کہا کہ ”ہم اسکو دے دیں گے“، لیکن نہ مانے بالآخر لوگوں نے اس کو دے کر بعد میں اس کو اس سے پھر خرید لیا۔

(طبقات ابن سعد تذکرہ حضرت عبداللہ بن عمرؓ)

کف لسان:

حدیث شریف میں آیا ہے۔

**من وقاه اللہ شر اثنین و لج الجنة ما بین لحيه و ما**

**بین رجليه۔**

(موطائے امام مالک)

”جس شخص کو خدا نے دو چیزوں کی برائی سے محفوظ رکھا تو وہ جنت میں داخل ہوا

یعنی زبان اور شرم گاہ۔“

اس لئے صحابہ کرامؓ غیبت، بدگوئی، نکتہ چینی، سب و شتم اور لایعنی باتوں سے

نہایت احتراز کرتے تھے،

حضرت حارث بن ہشامؓ نہایت کم سخن تھے، ایک بار انہوں نے رسول اللہ صلی اللہ

علیہ وآلہ وسلم سے پوچھا کہ کوئی ایسا عمل بتائیے جس کا میں التزام کر لوں، آپ نے زبان

کی طرف اشارہ کر کے فرمایا کہ ”اس کو قابو میں رکھو“، وہ پہلے ہی سے کم سخن تھے، انہوں نے

کہا کہ ”یہ تو نہایت آسان کام ہے“ لیکن ان کا بیان ہے کہ ”جب میں نے اس پر عمل کرنا چاہا تو وہ نہایت دشوار معلوم ہوا“

(استیعاب تذکرہ حضرت حارث بن ہشام بن مغیرہ)

ایک بار حضرت عبدالرحمن بن حارثؓ نے حضرت عائشہؓ و حضرت ام سلمہؓ کی سند سے مروان کے سامنے ایک حدیث بیان کی، اس سے پہلے حضرت ابو ہریرہؓ اس کے مخالف روایت کر چکے تھے مروان نے اس کو قسم دلائی کہ رد و قدح کے ذریعہ سے ابو ہریرہؓ کو جا کر ردق کرو لیکن انہوں نے اس کو پسند نہیں کیا۔

ایک روز اتفاق سے حضرت ابو ہریرہؓ مل گئے، انہوں نے نہایت نرمی سے کہا ”میں تم سے ایک بات کہتا ہوں اور اگر مروان نے قسم نہ دلائی ہوتی تو نہ کہتا“ اس کے بعد حضرت عائشہؓ اور حضرت ام سلمہؓ کی روایت بیان کی۔ (بخاری کتاب الصوم باب الصائم صحیح جنیا)

ایک بار رسول اللہ صلی اللہ علیہ وآلہ وسلم نے حضرت جابر بن سلیم کو چند نصیحتیں کیں، جن میں ایک یہ تھی کہ کسی کو برا بھلا نہ کہو، وہ فرماتے ہیں کہ ”اس کے بعد میں نے انسان تو انسان اونٹ اور بکری کی نسبت بھی ناملائم الفاظ استعمال نہیں کیئے۔ (استیعاب تذکرہ حضرت جابر بن سلیم)

ایک بار حضرت شداد بن اوس سفر میں تھے۔ منزل پر اترے تو غلام سے کہا کہ چھری لاؤ اس سے کھیلیں۔ چونکہ یہ فعل عبث تھا، لوگوں نے اس پر نکتہ چینی کی، بولے کہ ”جب سے میں اسلام لایا بجز اس کلمہ کے جو بات کہتا تھا اس کو لگام اور مہار دونوں لگا لیتا تھا، سو تم لوگ میری اس بات کو نہ یاد کرو“ (مسند ابن حنبل جلد ۳ ص ۱۲۳)

اگر صحابہ کرامؓ کی زبان سے کوئی سخت لفظ نکل جاتا تھا تو اس پر ان کو سخت ندامت ہوتی تھی، ایک بار حضرت ابو بکرؓ نے حضرت ربیعہؓ کو ایک سخت کلمہ کہہ دیا جس پر ان کو سخت ندامت ہوئی اور حضرت ربیعہؓ سے کہا کہ ”تم بھی مجھ کو ایسا ہی کلمہ کہتا کہ بدلہ ہو جائے“

انہوں نے کہا ”میں ایسا نہیں کر سکتا“ بولے ”تو پھر رسول اللہ صلی اللہ علیہ وآلہ وسلم کی خدمت میں شکایت کروں گا، انہوں نے اب بھی انکار کیا، معاملہ آپ تک پہنچا تو آپ نے حضرت ربیعہؓ سے کہا کہ ”تم نے بہت اچھا کیا۔ لیکن ابو بکرؓ کے لئے استغفار کرو“ انہوں نے ان کے لئے دعائے مغفرت مانگی تو وہ روتے ہوئے واپس آئے۔ (مسند ابن حنبل جلد ۳ ص ۵۸، ۵۹)

ایک بار حضرت عمرؓ اور حضرت ابو بکرؓ میں سخت کلامی ہو گئی بعد کو حضرت ابو بکرؓ کو ندامت ہوئی اور حضرت عمرؓ سے معافی مانگی، انہوں نے معافی سے انکار کیا تو گھبرائے ہوئے رسول اللہ صلی اللہ علیہ وآلہ وسلم کی خدمت میں حاضر ہوئے آپ نے تین بار فرمایا ”خدا تمہاری مغفرت کرے“ اب حضرت عمرؓ کو بھی پشیمانی ہوئی، دوڑے ہوئے حضرت ابو بکرؓ کے گھر آئے ان سے ملاقات نہ ہوئی تو رسول اللہ صلی اللہ علیہ وآلہ وسلم کی خدمت میں حاضر ہوئے، دیکھا کہ آپ کا چہرہ متغیر ہے اس حالت کو دیکھ کر خود حضرت ابو بکرؓ کے دل میں خوف پیدا ہوا کہ مبادا حضرت عمرؓ کے خلاف کوئی ناگوار بات نہ پیش آجائے اس لئے دو زانو ہو کر کہا ”یا رسول اللہ صلی اللہ علیہ وآلہ وسلم میں نے بڑا ظلم کیا۔

(بخاری کتاب المناقب فضائل ابی بکرؓ)

حضرت ابو بکرؓ کو اپنی زبان پر قابو نہ تھا اس لئے وہ ہمیشہ اس پر نادم رہتے تھے اور اس کی اصلاح کرتے تھے ایک بار حضرت عمرؓ نے دیکھا کہ وہ اپنی زبان کھینچ رہے ہیں بولے ”خدا آپ کی مغفرت کرے اس فعل سے باز آئیے۔“ بولے ”اسی نے تو مجھ کو تباہ کیا ہے

(موطائے امام مالک کتاب الجامع باب ماجاء فیما یخاف من اللسان)

عیب پوشی:

ایک شخص ایک گناہ کا مرتکب ہوتا ہے، ہم لوگ اس کو افسانہ بزم و انجمن بنا لیتے ہیں لیکن صحابہ کرام لوگوں کی برائیوں کو چھپاتے تھے اور نیکیوں کو نمایاں کرتے تھے یہی وجہ ہے

کہ ان کے عہد میں دنیا کے سیاہ چہرے پر عیب پوشی کی نورانی چادر پڑی ہوئی تھی، ایک دن حضرت عقبہ بن عامرؓ سے ان کے میرٹھی نے کہا کہ ”میرے پڑوسی شراب پیتے ہیں، میں نے ان کو منع کیا، باز نہ آئے، اب میں پولیس کو بلاتا ہوں“ انہوں نے کہا جانے دو “ اس نے دوسری بار پھر یہی گزارش کی، بولے ”جانے دو میں نے رسول اللہ صلی اللہ علیہ وآلہ وسلم سے سنا ہے:-

### من رای عورة فسترها كان كمن احبى موءودة .

”جس نے عیوب پر پردہ ڈالا وہ اس شخص کے مثل ہے جس نے زندہ درگور

لڑکی کو جلا لیا۔“ (ابوداؤد کتاب الادب باب الستر علی المسلم)

حضرت ابو بکرؓ کے پاس ایک آدمی آیا اور زنا کا اقرار کیا، بولے ”اور کسی سے کہا ہے“ کہا ”نہیں“ فرمایا خدا کی بارگاہ میں توبہ کرو اور اس پر خدا کا پردہ ڈال لو کیونکہ خدا بندوں کی توبہ قبول کرتا ہے“ لیکن اس کو تسکین نہ ہوئی اور حضرت عمرؓ کی خدمت میں حاضر ہوا انہوں نے بھی یہی جواب دیا۔

حضرت ابو بکرؓ فرماتے تھے کہ اگر میں چور کو پکڑتا تو میری سب سے بڑی خواہش یہ ہوتی کہ خدا اُس کے جرم پر پردہ ڈال دے“ (طبقات ابن سعد تذکرہ زبیدہ بن الصلق)

### انتقام نہ لینا:

اگر دشمن کسی مصیبت میں مبتلا ہو جائے تو ہمارے لئے انتقام لینے کا اس سے بہتر کوئی موقع نہیں مل سکتا لیکن صحابہ کرام کے دل میں خدا اور رسول کی محبت نے بغض و انتقام کی جگہ کب چھوڑی تھی؟

حضرت عائشہؓ اور حضرت زینبؓ میں باہم نوک جھونک رہتی تھی، لیکن جب حضرت عائشہؓ پر اتہام لگایا گیا اور رسول اللہ صلی اللہ علیہ وآلہ وسلم نے حضرت زینبؓ سے انکی اخلاقی حالت دریافت فرمائی تو بجائے اسکے کہ وہ انتقام لیتیں بولیں کہ میں اپنے کان اور

آنکھ کی پوری حفاظت کرتی ہوں مجھے انکی بھلائی کے سوا کچھ معلوم نہیں ہے۔ حضرت عائشہ کو خود اعتراف ہے کہ

وهي التي تصاميني فعصمها الله بالورع.

(بخاری کتاب الشهادات باب تعديل النساء بعضهن

بعضاً)

”وہ اگر چہ میری حریف مقابل تھیں لیکن خدا نے تورع کی وجہ سے انکو بچالیا“

انتقام تو بڑی چیز ہے صحابہ کرام اپنے دشمنوں سے بغض رکھنا بھی پسند نہیں کرتے تھے۔ حضرت معاویہ بن خدیجؓ نے حضرت عائشہ کے بھائی محمد بن ابی بکر کو قتل کر دیا تھا ایک بار وہ کسی فوج کے سپہ سالار تھے، حضرت عائشہ نے ایک شخص سے پوچھا کہ اس غزوہ میں معاویہ کا سلوک کیسا رہا؟ اس نے کہا ”ان میں کوئی عیب نہ تھا، سب لوگ ان کے مداح رہے، اگر کوئی اونٹ ضائع ہو جاتا تھا تو وہ اس کی جگہ دوسرا اونٹ دیدیتے تھے، اگر کوئی گھوڑا مر جاتا تھا تو وہ اس کی جگہ دوسرا گھوڑا دیدیتے تھے، اگر کوئی غلام بھاگ جاتا تھا تو وہ اس کی جگہ دوسرا غلام دیتے تھے“ حضرت عائشہ نے یہ سن کر کہا ”استغفر اللہ! اگر میں ان سے اس بناء پر دشمنی رکھوں کہ انہوں نے میرے بھائی کو قتل کیا، میں نے خود رسول اللہ صلی اللہ علیہ وآلہ وسلم کو یہ دعوائے گتے ہوئے سنا ہے کہ ”خداوند جو شخص میری امت کے ساتھ نرمی کرے تو بھی اس کے ساتھ نرمی کر اور جوان پر سختی کرے تو بھی اس پر سختی کر“

(اسد الغابہ تذکرہ حضرت معاویہ بن خدیج)

حلم:

فیض تربیت نبویؐ نے صحابہ کرامؓ کو نہایت نرم خو، حلیم اور بردبار بنا دیا تھا ایک بار ایک شخص نے حضرت ابو بکرؓ کو برا بھلا کہا، وہ خاموش رہے اس نے دوسری بار پھر کلمات ناشائستہ کہے وہ چپ رہے تیسری بار پھر انکا اعادہ کیا تب اس کا جواب دیا رسول اللہؐ نے اس کو بھی ناپسند کیا۔

(ابوداؤد کتاب الادب باب فی الانتصار)

حضرت سلمان فارسیؓ مدائن کے گورنر تھے، لیکن علم و بردباری کا یہ حال تھا کہ ایک بار راستے میں جا رہے تھے، ایک شخص بانس کا بوجھ لئے جا رہا تھا، اس سے انکا بدن چھل گیا اسکے پاس پھر کے آئے اور اسکا شانہ ہلا کر کہا کہ ”جب تک نوجوان کی حکومت کا زمانہ نہ دیکھ لو تمہیں موت نہ آئے۔“ (یعنی وہ میری طرح اس کے متحمل نہ ہوں گے) وہ عبا اور جانگھیا پہن کر نکلتے تو لوگ انکو دیکھ کر کہتے ”کرک آمد کرک آمد“ وہ پوچھتے کہ یہ کیا کہتے ہیں؟ لوگ کہتے کہ ”آپکو ایک کھلونے سے تشبیہ دیتے ہیں“ لیکن وہ یہ سن کر صرف اس قدر کہتے کہ انکا کوئی جرم نہیں، نیکی آج کے دن کے بعد ہے“

اسی قسم کی وضع کی وجہ سے راستہ میں بچے ان کو گھیر لیتے تو بعض لوگ کہتے کہ امیر کے پاس سے ہٹ نہیں جاتے۔ فرماتے ”انکو جانے دو، برائی بھلائی آج کے بعد ہے“ ایک بار وہ کسی فوج کے سپہ سالار تھے چند نوجوان سپاہیوں کے سامنے سے گزرے تو وہ سب ان کو دیکھ کر ہنس پڑے اور تمسخر آمیز لہجے میں کہا کہ ”یہی تمہارے سپہ سالار ہیں“ ایک شخص نے کہا کہ دیکھیے تو یہ لوگ کیا کہتے ہیں؟ بولے، جانے بھی دو۔ (طبقات ابن سعد تذکرہ حضرت سلمان فارسیؓ)

### مہمان نوازی:

مہمان نوازی اہل عرب کے محاسن اخلاق کا نہایت نمایاں جزو تھی اور اسلام نے اس کو اور بھی نمایاں کر دیا تھا، اس لئے صحابہ کرامؓ کی زندگی میں مہمان نوازی کی بکثرت مثالیں ملتی ہیں، رسول اللہ صلی اللہ علیہ وآلہ وسلم کی خدمت میں ایک بار وفد بنو منفق حاضر ہوا سوئے اتفاق سے آپ گھر میں موجود نہ تھے لیکن حضرت عائشہ نے فوراً خزیرہ (عرب کا ایک کھانا تھا) تیار کرنے کا حکم دیا اور مہمانوں کے سامنے ایک طبق میں کھجوریں رکھوا دیں، آپ تشریف لائے تو حسب معمول سب سے پہلے دریافت فرمایا کہ کچھ ضیافت کا سامان ہوا یا نہیں؟ ان لوگوں نے کہا ”یہ تو ہو چکا“

(ابوداؤد کتاب الطہارۃ باب فی الاستنار)

ایک بار ایک شخص حضرت ابو ذر غفاریؓ کی خدمت میں حاضر ہوا، انہوں نے باصرار کھانا منگوا لیا اور کہا کہ ”کھاؤ میں روزہ سے ہوں“ (الادب المفرد باب من قدم الی ضیفہ طعاماً فقام۔ صلی)

ایک بار حضرت ابو الدرداءؓ کی خدمت میں ایک شخص آیا، انہوں نے کہا کہ اگر آپ قیام کریں تو ہم آپ کے ناقہ کو چرنے کیلئے چھوڑ دیں اور اگر جانا چاہیں تو اس کو چارہ کھلا دیں، وہ بولا کہ ”میں جانا چاہتا ہوں“ فرمایا ”تو میں تم کو زادراہ دیتا ہوں، اگر اس سے بہتر کوئی زادراہ ہوتا تو میں اس کو تمہارے ساتھ کر دیتا“ یہ کہہ کر ایک حدیث بیان کی۔ (مسند ابن حنبل جلد ۳ ص ۴۳۲)

آپ کی خدمت میں وفد عبدالقیس حاضر ہوا تو آپ نے انصار کی طرف مخاطب ہو کر فرمایا ”اپنے بھائیوں کی خاطر مدارات کرو کیونکہ شکل و صورت میں وضع میں اور اسلام میں وہ تم سے بہت مشابہ ہیں اور بلا جبر و اکراہ اسلام لائے ہیں“ انصار نے انکو ہاتھوں ہاتھ لے لیا۔ صبح کے وقت وہ لوگ حاضر ہوئے تو آپ نے فرمایا ”تمہارے بھائیوں نے تمہاری خاطر مدارات کیسی کی؟ بولے ”بڑے اچھے لوگ ہیں“ ہمارے لئے نرم بچھونے بچھائے عمدہ کھانے کھلائے اور رات بھر کتاب و سنت کی تعلیم دیتے رہے“ آپ نہایت خوش ہوئے اور ہر ایک نے جو کچھ پڑھا تھا اسکو سنایا، (مسند ابن حنبل جلد ۳ ص ۴۳۲) ایک شخص مدینہ میں حضرت ابو ہریرہؓ کے مہمان ہوئے اور انہوں نے جس طریقے سے انکی مہمانداری کی وہ اسکا ذکر ان الفاظ میں کرتے ہیں۔

**فلم ارر جلا من اصحاب النبی اللہ صلی اللہ علیہ  
وآلہ وسلم اشد تشمیر اولا اقوم علی ضیف منہ۔**

(ابوداؤد کتاب النکاح باب ما یرہ من ذکر الرجل ما یكون من

اصابة اہلہ)

”میں نے صحابہ میں کسی کو ان سے زیادہ مستعدانہ طریقہ پر مہمانی کرنے والا

اور مہمان کی خبر رکھنے والا نہیں پایا۔“

حضرت ام شریکؓ نہایت دولت مند اور نہایت فیاض صحابیہ تھیں انہوں نے اپنے مکان کو مہمان خانہ بنا دیا تھا، رسول اللہ صلی اللہ علیہ وآلہ وسلم کی خدمت میں باہر سے جو مہمان آتے تھے وہ اکثر ان ہی کے مکان پر ٹھہرتے تھے۔ (نسائی کتاب النکاح باب الخطیبتہ فی النکاح)

تحفظ عزت:

حضرت محمد بن مسلمہؓ جب کعب بن اشرف کے قتل کو گئے اور ان سے قرض لینے کا بہانہ کیا اس نے اپنی دناوت طبعی سے ان کی آل اولاد کو گروی کروانا چاہا، لیکن وہ بولے ”سبحان اللہ ہماری اولاد کو طعنہ دیں گے کہ دو سبق غلہ پر گروی تھے۔“

(ابوداؤد کتاب الجہاد باب فی العدو دیوتی علی غرۃ ویشبہ بھم)

حضرت عبداللہ بن زبیرؓ جس روز شہید ہوئے اس روز اپنی والدہ حضرت اسماءؓ کے پاس تشریف لے گئے انہوں نے ان کو دیکھا تو بولیں ”بیٹا قتل کے خوف سے ہرگز کوئی ایسی شرط نہ قبول کر لینا جس میں تم کو ذلت برداشت کرنا پڑے، خدا کی قسم عزت کے ساتھ تلوار کھا کر مر جانا اس سے بہتر ہے کہ ذلت کے ساتھ کوڑے کی مار برداشت کر لی جائے“ (اسد الغابہ تذکرہ حضرت عبداللہ بن زبیرؓ) شاعروں کی حوصلہ افزائی اگرچہ صحابہ کرامؓ کے تقدس کے خلاف تھی، تاہم تحفظ عزت کیلئے وہ اس فرقہ کو بھی محروم نہیں کرتے تھے ایک بار حضرت عمران بن حصینؓ کی خدمت میں ایک شاعر آیا جس کو انہوں نے صلہ دیا، لوگوں نے کہا ”آپ شاعر کو انعام دیتے ہیں“ بولے ”اپنی عزت کو قائم رکھتا ہوں۔“ (الادب المفرد باب اعطاء الشاعر اذا خاف شرہ)

صبر و ثبات:

مردوں پر نوحہ و بکا کرنا، بال نوچنا، کپڑے پھاڑ ڈالنا، مدتوں مرثیہ خوانی کرنا عرب کا

قومی شعار تھا لیکن فیض تربیت نبوی نے صحابہ کرام کو صبر و ثبات کا اس قدر خوگر بنا دیا تھا کہ حضرت ابو طلحہؓ انصاری کا لڑکا بیمار ہوا اور وہ صبح کے وقت اس کو بیمار چھوڑ کر باہر چلے گئے اور ان کی عدم موجودگی میں لڑکا جاں بحق تسلیم ہو گیا ان کی بی بی نے لوگوں سے کہہ دیا تھا کہ ابو طلحہؓ سے نہ کہنا، وہ شام کو پلٹے تو بی بی سے پوچھا کہ بچہ کیسا ہے؟ بولیں ”پہلے سے زیادہ سکون کی حالت میں ہے۔“ یہ کہہ کر سامنے کھانا لائیں اور انہوں نے کھانا کھایا اس کے بعد معمول سے زیادہ بن ٹھن کے سامنے آئیں اور ان کے ساتھ ہم بستر ہوئیں، صبح ہوئی تو استعارہؓ کہا کہ ”اگر ایک قوم کسی کو کوئی چیز عاریتہ دے اور پھر اس کا مطالبہ کرے تو کیا اس کو اس کے روک رکھنے کا حق حاصل ہے؟“ بولے ”نہیں“ بولیں ”تو پھر اپنے بیٹے پر صبر کرو“ یہ فقرہ انہوں نے تین بار فرمایا۔

رسول اللہ صلی اللہ علیہ وآلہ وسلم غزوہ احد سے واپس ہوئے تو تمام صحابیات اپنے اپنے اعزہ و اقارب کا حال پوچھنے آئیں انہی میں حضرت حمنہ بنت جحش بھی تھیں وہ آئیں تو آپ نے فرمایا کہ ”حمنہ اپنے بھائی عبداللہ بن جحش پر صبر کرو“ انہوں نے انا اللہ پڑھا اور ان کیلئے دعائے مغفرت کی پھر فرمایا کہ ”اپنے ماموں حمزہ بن عبدالمطلب پر بھی صبر کرو۔“ انہوں نے اس پر بھی انا اللہ پڑھا اور دعائے مغفرت کر کے خاموش ہو رہیں۔ (طبقات ابن سعد تذکرہ حضرت حمنہ بنت جحش)

حضرت عبداللہ بن عمرؓ کے صاحبزادے واقد نے انتقال کیا تو انہوں نے تجھیز و تکفین کے بعد بدوؤں کو بلایا اور ان میں دوڑ کروائی، اس پر حضرت نافعؓ نے کہا کہ ”ابھی آپ واقد کو دفن کر کے آئے ہیں اور ابھی بدوؤں میں دوڑ کروا رہے ہیں“ فرمایا ”اے نافع جب مشیت ایزدی اپنا کام کر چکی تو اس کے نتائج کو کسی نہ کسی طرح بھلا ہی دینا چاہئے“ (طبقات ابن سعد تذکرہ واقد بن عبداللہؓ)

حضرت عبداللہ بن زبیرؓ جب حجاج سے معرکہ آراء ہوئے تو ان کی والدہ حضرت اسماءؓ بیمار تھیں وہ ان کے پاس آئے اور مزاج پرسی کے بعد بولے کہ ”مرنے میں آرام ہے“

بولیں ”شاید تم کو میرے مرنے کی آرزو ہے لیکن جب تک دو باتوں میں سے ایک نہ ہو جائے میں مرنا پسند نہ کروں گی، یا شہید ہو جاؤ اور میں تم پر صبر کر لوں یا فتح و ظفر حاصل کرو کہ میری آنکھیں ٹھنڈی ہوں“ چنانچہ جب وہ شہید ہو چکے تو حجاج نے ان کو سولی پر لٹکا دیا، حضرت اسماءؓ باوجود پیرانہ سالی کے عبرت کا یہ منظر دیکھنے آئیں اور بجائے اس کے کہ روتی پیتھیں حجاج کی طرف مخاطب ہو کر کہا ”کیا اس سوار کیلئے ابھی تک وقت نہیں آیا کہ اپنے گھوڑے سے نیچے اتر آئے۔“

(استیعاب تذکرہ حضرت عبداللہ بن زبیرؓ)

حضرت عبداللہ بن عباسؓ ایک سفر میں تھے اسی حالت میں اپنے بھائی حضرت قثم بن عباسؓ کے انتقال کی خبر سنی، پہلے انا اللہ پڑھا پھر راستے سے ہٹ کر دو رکعت نماز ادا کی، نماز سے فارغ ہو کر اونٹ پر سوار ہوئے اور یہ آیت پڑھی۔

واستعينوا بالصبر والصلوة وانها لكبيرة الا على الخاشعين۔

(مصیبت میں) صبر اور نماز کا سہارا پکڑو، نماز بجز خشوع و خضوع کرنے والوں کے سب پر گراں ہے۔“ (اسد الغابہ تذکرہ حضرت قثم بن عباسؓ)

اسی صبر و ثبات کا یہ نتیجہ تھا کہ کفار نے حضرت خبیبؓ کو شہید کرنا چاہا تو انہوں نے دو رکعت نماز پڑھی اور کہا کہ اگر تم کو یہ خیال نہ ہوتا کہ مرنے سے ڈرتا ہوں تو ان رکعات کو اور طویل کرتا۔“ اس کے بعد یہ اشعار پڑھے۔

ولست ابالی حين اقتل مسلما جب میں مسلمان ہو کر مرتا ہوں  
 علی ای شق کان لله مصرعی تو اس کی کیا پروا کہ میرا دھڑ کس بل  
 گرے گا۔

(بخاری کتاب الجہاد باب قتل الاسیر)

وذلك في ذات الاله وان يشاء یہ مرنا تو خدا کیلئے ہے، اگر وہ چاہے۔

بیارک علی اوصال شلو ممزغ تو ان کئے ہوئے جوڑوں پر برکت  
نازل کر سکتا ہے۔

جرات و شجاعت:

جرات و شجاعت کا اظہار کبھی عقائد کے اظہار میں ہوتا ہے کبھی میدان جنگ میں اور  
کبھی ظالم بادشاہوں کے سامنے صحابہ کرامؓ میں یہ اخلاقی جوہر موجود تھا، اس لیے اس کا  
اظہور ان تمام موقعوں پر ہوتا تھا۔

حضرت ابو ذر غفاریؓ نہایت قدیم الاسلام صحابی ہیں وہ مکہ میں آ کر ایمان لائے تو  
رسول اللہ صلی اللہ علیہ وآلہ وسلم نے ان کو ہدایت کی کہ اس وقت اپنے وطن کو واپس جاؤ اور  
اپنی قوم کو میری بعثت کی خبر کرو، لیکن انہوں نے نہایت پر جوش لہجے میں کہا کہ ”اس ذات  
کی قسم جس کے ہاتھ میں میری جان ہے کنار مکہ کے سامنے ہی کلمہ تو حید کا اعلان کروں گا“  
حالت یہ تھی کہ وہ غریب الوطن تھے، مکہ میں کوئی انکا حامی و مددگار نہ تھا، لیکن بایں ہمہ وہ  
مسبحر حرام میں آئے اور با آواز بلند کہا۔

اشھد ان لا الہ الا اللہ و اشھدان

محمد رسول اللہ

اس آواز کا سننا تھا کہ کنار ٹوٹ پڑے اور سخت زد و کوب کی، لیکن انہوں نے دوسرے  
دن پھر اسی جوش کے ساتھ خانہ کعبہ میں اس کلمے کا اعلان کیا اور کنار نے اسی طرح پورش  
کی۔

(بخاری کتاب المناقب باب اسلام ابی ذرؓ)

حضرت عبداللہ بن مسعودؓ چھٹے مسلمان ہیں۔ ان میں سے پہلے کوئی مسلمان مکہ میں  
علانیہ تلاوت قرآن کی جرات نہیں کر سکتا تھا لیکن وہ اسلام لائے تو ایک روز تمام صحابہ نے  
جمع ہو کر کہا کہ اب تک قریش نے قرآن مجید کو کسی کی زبان سے علانیہ نہیں سنا اس کی  
جرات کون کر سکتا ہے؟ حضرت عبداللہ بن مسعودؓ نے کہا کہ ”میں“ صحابہ کرامؓ نے کہا کہ  
”ہم کو تمہاری نسبت خوف ہے ہم ایسا آدمی چاہتے ہیں جس کا قبیلہ ہوتا کہ کنار حملہ کریں تو

اس کی طرف سے مدافعت کر سکے“ بولے ”مجھے جانے دو، خدا میری حفاظت کریگا۔“ اٹھے اور ٹھیک دوپہر میں آئے، خانہ کعبہ میں قریش انجمن آراء تھے، مقام ابراہیم کے پاس پہنچ کر با آواز بلند کہلے **اللہ الرحمن الرحیم الرحمن علم القرآن** کنار نے سنا تو کہا کہ ابن ام عبید کیا کہتا ہے؟ غمور کرنے کے بعد معلوم ہوا کہ قرآن مجید کی آیتیں ہیں، دفعۃً تمام کنار ٹوٹ پڑے اور زد و کوب کرنے لگے وہ پلٹے تو چہرے پر زخموں کے نشان دیکھ کر صحابہ نے کہا کہ ”ہم کو اسی کا ڈر تھا“ بولے ”خدا کے دشمن آج سے زیادہ مجھے کبھی کمزور نظر نہیں آئے اگر کہو تو کل بھی اسی طرح ان کو علانیہ قرآن سناؤں۔“ (اسد الغابہ تذکرہ حضرت عبداللہ بن مسعود)

حضرت عمرؓ اسلام لائے تو پہلے اپنے ماموں کے گھر آئے اور دروازہ کھٹکھٹایا انہوں نے دروازہ کھولا تو کہا ”تمہیں معلوم ہے کہ میں صابی ہو گیا“ وہاں سے ایک سردار قریش کے پاس آئے اور وہاں بھی یہی گفتگو ہوئی، وہاں سے نکلے تو ایک آدمی نے کہا کہ ”تم اپنے اسلام کا اعلان کرنا چاہتے ہو؟“ بولے ”ہاں“ اس نے کہا تو اس کی صورت یہ ہے کہ جب کنار خانہ کعبہ میں حجر اسود کے پاس جمع ہوں تو تم وہاں جاؤ ان میں ایک آدمی ہے جو افشائے راز میں بدنام ہے، اس کے کان میں یہ راز کہہ دو وہ اعلان کر دے گا۔“ انہوں نے خانہ کعبہ میں جا کر اس کے کان میں کہا تو وہ با آواز بلند پکارا کہ ”عمر بن الخطاب صابی ہو گیا۔“ یہ سننا تھا کہ کنار دفعۃً ٹوٹ پڑے اور باہم زد و کوب ہونے لگی، بالآخر ان کے ماموں نے اپنی آستین سے اشارہ کیا کہ اپنے بھانجے کو اپنی پناہ میں لیتا ہوں، اب کنار رک گئے۔ (اسد الغابہ تذکرہ حضرت عمرؓ)

غزوات میں صحابہ کرام نے جس طرح داد شجاعت دی صحابیات کے بہادرانہ کارنامے اس سے بھی زیادہ حیرت انگیز ہیں، غزوہ حنین میں کنار نے اس زور و شور سے حملہ کیا تھا، کہ میدان جنگ لرز اٹھا تھا، لیکن حضرت ام سلیمؓ کی شجاعت کا یہ حال تھا کہ ہاتھ میں خنجر لئے ہوئے منتظر تھیں کہ کوئی کافر سامنے آئے تو اس کا کام تمام کر دیں، چنانچہ حضرت ابو

طلحہ نے ان کے ہاتھ میں خنجر دیکھ کر پوچھا کہ یہ کیا ہے؟ ”بولیں چاہتی ہوں کہ کوئی کافر قریب آئے تو پیٹ میں بھونک دوں۔“

(ابوداؤد کتاب الجہاد باب فی السلب یعطى القتال)

غزوہ خندق میں رسول اللہ صلی اللہ علیہ وآلہ وسلم نے تمام بیبیوں کو ایک قلعہ میں جمع کر دیا تھا ایک یہودی آیا اور قلعہ کے گرد چکر لگانے لگا، حضرت صفیہ نے دیکھا تو حضرت حسان سے کہا، ممکن ہے کہ یہ پلٹ کر یہودیوں سے ہماری جاسوسی کرے جاؤ اور اس کو قتل کرو، بولے ”تمہیں تو یہ معلوم ہے کہ ”میں اس میدان کا مرد نہیں“ اب حضرت صفیہؓ نمود اتریں اور خیمہ کے ایک ستون سے اس کو ایسا مارا کہ وہیں ٹھنڈا ہو گیا۔ (اسد الغابہ تذکرہ حضرت صفیہ بنت عبدالمطلب)

تمام عرب حجاج کے ظلم و ستم سے کانپتا تھا، لیکن جب اس نے حضرت عبداللہ بن زبیر کو پھانسی دی اور ان کی والدہ حضرت اسماءؓ کو بلوا بھیجا تو انہوں نے آنے سے انکار کیا، دوسری بار آدمی بھیجا کہ اگر اب کے نہ آئیں تو بال پکڑ کر گھسیٹ کر بلواؤں گا۔ انہوں نے پھر انکار کیا اور کہا کہ ”ان لوگوں کو بھیج دو جو بال پکڑ کر مجھے گھسیٹ لے جائیں، مجبوراً حجاج خود آیا اور کہا کہ دیکھا میں نے خدا کے دشمن کے ساتھ کیا کیا؟ بولیں ”ہاں دیکھا تم نے اس کی دنیا خراب کی اس نے تمہاری آخرت کو برباد کیا، مجھے معلوم ہوا ہے کہ تم اس کو ابن ذوالطاقین کہتے تھے، دو پٹکوں والی عورت کا لڑکا، خدا کی قسم؟ ذوالطاقین میں ہی ہوں۔ ایک پٹکے میں میں نے ہجرت کے وقت رسول اللہ صلی اللہ علیہ وآلہ وسلم اور حضرت ابو بکر کا زادراہ باندھا تھا، اور دوسرا پٹکا عورت کا معمولی پٹکا ہے جس سے وہ بے نیاز نہیں ہو سکتی، آپ نے فرمایا ہے کہ ثقیف میں ایک کذاب اور ایک ہلا کو پیدا ہو گا کذاب (مسلمہ) کو تو ہم دیکھ چکے، میرا خیال ہے کہ ہلا کو تو ہے، حجاج اٹھ کھڑا ہوا اور کچھ جواب نہ دیا۔

(مسلم کتاب الفصائل باب ذکر کذاب ثقیف وغیرھا)

اعتراف گناہ:

اگرچہ صحابہ کرامؓ چھوٹے سے چھوٹے گناہ کو بھی بڑا سمجھتے تھے اور اس سے اجتناب کرتے تھے چنانچہ حضرت انس بن مالکؓ فرماتے ہیں۔

انکم لتعملون اعمالا هي ادق في اعينكم من  
الشعران كنا لنعدھا على عهد النبي صلى الله عليه  
وآله وسلم من الموبقات

(بخاری کتاب الرقاق باب ماتقی من محقرات الذنوب)

تم لوگ بہت سے کام کرتے ہو جو تمہیں بال سے بھی زیادہ باریک یعنی حقیر نظر آتے ہیں لیکن ہم لوگ عہد نبوت میں انکو مہلک ترین گناہ میں شمار کرتے تھے۔“  
تاہم مقتضائے بشریت ان سے کبھی کبھی گناہ سرزد ہو جایا کرتے تھے، لیکن ہم میں اور ان میں فرق یہ ہے کہ ہم گناہ کرتے ہیں تو طرح طرح کے ریاکارانہ طریقوں سے اس کو چھپاتے ہیں لیکن صحابہ کرامؓ نہایت صداقت کے ساتھ رسول اللہ صلی اللہ علیہ وآلہ وسلم کی خدمت میں حاضر ہو کر اپنے گناہوں کا اعتراف کرتے تھے اور طالب مغفرت ہوتے تھے

ایک بار ماہ رمضان میں حضرت سلمہ بن صحزہؓ نے اپنی بی بی سے ظہار کیا، لیکن ایک روز بی بی رات کو مصروف خدمت تھیں، ان سے مقاربت کر لی، چونکہ اس حالت میں مقاربت ناجائز تھی پہلے اپنی قوم کو اس واقعہ کی خبر کی اور کہا کہ مجھے رسول اللہ صلی اللہ علیہ وآلہ وسلم کی خدمت میں لے چلو، لوگوں نے انکار کیا تو خود گئے اور آپکو واقعہ کی اطلاع دی آپ نے فرمایا ”تم اور ایسا کام؟ بولے ”ہاں یا رسول اللہ میں خدا کے حکم پر صابر رہوں گا، جو فیصلہ ہو صادر فرمائیے۔“

(ابوداؤد کتاب الطلاق باب فی الظہار)

ایک بار روزے کے دن میں حضرت عمرؓ نے اپنی بی بی کا بوسہ لے لیا، رسول اللہ صلی اللہ علیہ وآلہ وسلم کی خدمت میں آئے اور کہا کہ ”میں نے بڑا قصور کیا ہے“ آپ نے فرمایا

”اگر تم روزے کی حالت میں کلی کر لو تو اس کی نسبت تمہارا کیا خیال ہے؟“ بولے ”اس میں کوئی حرج نہیں“ ارشاد ہوا کہ اسی طرح اس کو بھی جانے دو۔ (ابوداؤد کتاب الصیام باب القبلة للصائم)

ایک بار رمضان کے دن میں رسول اللہ صلی اللہ علیہ وآلہ وسلم مسجد میں تشریف فرما تھے ایک صحابی نے آکر کہا ”یا رسول اللہ میں تو جل بھنا“ آپ نے پوچھا کیا حال ہے؟ بولے ”بی بی سے مقاربت کر لی۔“ (ایضاً باب کفارة من اتى اہله فی رمضان)  
صداقت:

حضرت عائشہ فرماتی ہیں کہ جھوٹ سے زیادہ کوئی خلق اصحاب رسول اللہ کے نزدیک مبعوض نہ تھا، اگر کوئی شخص رسول اللہ صلی اللہ علیہ وآلہ وسلم کی خدمت میں جھوٹ بول دیتا تو آپ کے دل میں اس وقت تک اس کی کھٹک باقی رہتی جب تک وہ توبہ نہ کر لیتا۔ (مسند ابن حنبل جلد ۶ ص ۱۵۲)

مکہ فتح ہوا تو رسول اللہ صلی اللہ علیہ وآلہ وسلم نے تمام مال غنیمت قریش کو دیدیا، انصار کو خبر ہوئی تو بولے ”یا للعجب! ہماری تلواروں سے جنکا خون ٹپک رہا ہے، ہمارا مال غنیمت انھیں کو دیا جا رہا ہے“ آپ کو معلوم ہوا تو تمام انصار کو جمع کر کے پوچھا کہ یہ کیا بات ہے؟ صحابہ کرام آپ کے خوف و داب سے کانپتے رہتے تھے اس لئے آپ کے سامنے اس گستاخی کا اقرار ان کیلئے نہایت مشکل تھا تاہم انصار نے صاف کہہ دیا کہ ”جو کچھ آپ کو معلوم ہوا واقعہ وہی ہے“ اس حدیث کے راوی حضرت انس بن مالکؓ اس واقعہ کے بیان کرنے کے بعد فرماتے ہیں۔

## وکانوا لا یکنبون

(مسلم کتاب الزکوٰۃ باب اعطاء المولذفاً قلوبہم علی الاسلام)

”یہ اقرار اس بنا پر تھا کہ صحابہ جھوٹ نہیں بولتے تھے“

غزوہ تبوک کی عدم شرکت پر رسول اللہ صلی اللہ علیہ وآلہ وسلم نے باز پرس فرمائی تو

منافقین نے جھوٹی سچی معذرت کر دی اور آپ نے اس کو قبول کر لیا، لیکن حضرت کعب بن مالکؓ نے سچ سچ کہہ دیا کہ ”اگر میں کسی دنیا دار آدمی کے پاس ہوتا تو چرب زبانی سے اس کی ناراضگی سے بچ جاتا، لیکن اگر میں کوئی جھوٹا معذرت کر کے آپ کی ناراضگی سے بچ جاؤں تو ممکن ہے کہ خدا آپ کو مجھ پر ناراض کر دے (یعنی بذریعہ وحی اصل حقیقت سے خبر کر دے) لیکن اگر سچ بولوں تو گویا آپ مجھ سے ناراض ہو جائیں گے، تاہم مجھ کو خدا سے عفو و مغفرت کی توقع رہے گی، خدا کی قسم! میں بالکل معذور نہ تھا خدا کی قسم میں اس زمانہ سے زیادہ کبھی متمول اور چاق و چست نہ تھا، آپ نے فرمایا ”اس نے سچ کہا“ بالآخر آپ نے ان پر سخت ناراضگی کا اظہار کیا، لیکن خدا نے انکی توبہ قبول کر لی تو انکو خود اس صداقت پہ ناز ہوا چنانچہ خود فرماتے ہیں۔

ما انعم الله على من نعمة قط بعد ان هداني للاسلام  
اعظم في نفسي من صدقي لرسول الله ان لا اكون كذ  
بته فاهلك كما هلك الذين كذبوا -

”اسلام لانے کے بعد خدا نے مجھ پر کوئی ایسا احسان نہیں کیا جس کی عزت میرے دل میں اس سچائی سے زیادہ ہو جس کا اظہار میں نے آپ کے سامنے کیا، اگر میں جھوٹ بولتا تو اسی طرح ہلاک ہو جاتا جس طرح وہ لوگ ہلاک ہوئے جو جھوٹ بولتے تھے یعنی منافقین۔“ (بخاری کتاب المغازی باب غزوة تبوک)

اہل عرب خاندانی عصبیت اور شرافت کا بہت زیادہ لحاظ رکھتے تھے، لیکن ایک موقع پر رسول اللہ صلی اللہ علیہ وآلہ وسلم نے فرمایا کہ ”انصار کے خاندانوں میں سب سے بہتر بنو نجار ہیں، پھر عبدالاشہل پھر بنو حارث بن خزرج پھر بنو ساعدہ قبیلہ، بنو ساعدہ کے بعض سر برآوردہ بزرگوں کو ناگوار گزارا کہ آپ نے انکو چوتھے نمبر پر رکھا، لیکن اسی قبیلہ کے ایک بزرگ ابو اسید نے جب یہ روایت کی تو فرمایا کہ اگر میں جھوٹ بولتا تو سب سے پہلے اپنے قبیلہ بنو ساعدہ کا نام لیتا“

(مسلم کتاب فضائل باب فی خیر دور الانصار)

صحابہ کرام بھٹوٹ کو اپنے دامن کا اس قدر بد نما داغ سمجھتے تھے کہ اگر ان پر کبھی کذب و دروغ کا اتہام لگ جاتا تو ان کے گھر صرف ماتم بچھ جاتی، ایک سفر میں عبداللہ بن ابی بن سلول نے اپنے رفقاء سے کہا کہ ”رسول اللہ صلی اللہ علیہ وآلہ وسلم کے ساتھ جو بدو ہیں ان کو کچھ نہ دو یہاں تک کہ وہ بھاگ جائیں اب ہم اگر مدینہ کو لوٹ کر جائیں گے تو وہاں سے معزز لوگ ذلیل لوگوں کو نکال دیں گے“ حضرت زید بن ارقم نے سن لیا اور اپنے چچا سے اس کا ذکر کیا، انہوں نے اس واقعہ کو رسول اللہ صلی اللہ علیہ وآلہ وسلم تک پہنچایا، آپ نے عبداللہ بن ابی کو بلا بھیجا تو اس نے حلف اٹھایا کہ میں نے ایسا نہیں کہا آپ نے اس کے قول کا اعتبار کر لیا اور حضرت زید بن ارقم کی تکذیب کی اس کا ان کو اس قدر صدمہ ہوا کہ عمر بھر کبھی نہ ہوا تھا، یہاں تک کہ وہ اس صدمہ میں خانہ نشین ہو گئے اور فرط غم سے گردن جھک گئی اس کے بعد جب سورہ منافقون نازل ہوئی تو آپ نے ان کو طلب فرمایا اور کہا کہ ”خدا نے تمہاری تصدیق کی“ (ترمذی ابواب تفسیر القرآن تفسیر سورۃ المنافقین)

دیانت:

ایک بار حضرت ابی بن کعب نے اشرفیوں کا توڑ پایا اور کمال دیانت کے ساتھ رسول اللہ صلی اللہ علیہ وآلہ وسلم کی خدمت میں ان کا تذکرہ کیا، آپ نے فرمایا کہ ”ایک سال تک مالک کی جستجو میں منادی کرتے رہو“ انہوں نے تعمیل ارشاد کی، دوسرے سال پھر حاضر خدمت ہوئے آپ نے پھر یہی حکم دیا وہ حکم بجالائے پھر تیسرے سال آئے آپ نے پھر وہی ارشاد فرمایا جب اب کے بھی مالک نہیں ملا تو آپ نے فرمایا کہ ”بحفاظت رکھ لو اگر مالک مل گیا تو خیر ورنہ خود خرچ کر ڈالو“

(ابوداؤد کتاب اللقطہ)

ایک بار حضرت مقدادؓ بضرورت بقیع خنجرہ میں گئے دیکھا کہ چوہا بل سے اشرفیاں نکال کر ڈھیر کر رہا ہے، انہوں نے گنا تو اٹھا رہے نکلیں اٹھالائے اور آپ کی خدمت میں

پیش کر کے کہا کہ ”اسکا صدقہ لے لیجئے“ فرمایا ”خود تو بل سے نہیں نکالا تھا؟“ بولے ”نہیں“ ارشاد ہوا ”خدا تمہیں برکت دے“ (کتاب الخراج والامارة باب ما جاء فی الرکاز)

ایک بار حضرت سفیان بن عبد اللہ ثقفی نے کسی کا تو شہ دان پایا تو حضرت عمرؓ کے پاس لائے انہوں نے فرمایا کہ ایک سال تک اعلان کرو اگر مالک کا پتہ نہ چلے تو وہ تمہارا ہے، سال بھر تک مالک کا پتہ نہ چلا تو وہ پھر آئے، حضرت عمرؓ نے فرمایا، تو وہ اب تمہارا ہے، بولے ”مجھے ضرورت نہیں“ آخر کار حضرت عمرؓ نے اس کو بیت المال میں داخل کر دیا۔ (مسند دارمی کتاب البیوع باب فی الملقطة)

ایک بار حضرت جریر کا چرواہا گایوں کو چرا کر لایا تو ساتھ ساتھ کسی دوسرے کی ایک گائے بھی آگئی، بولے یہ کس کی ہے؟ چرواہے نے کہا ”خبر نہیں گلے کے ساتھ آ کر مل گئی“ فرمایا، ”اسکو نکال دو، رسول اللہ صلی اللہ علیہ وآلہ وسلم نے فرمایا کہ بھولے بھٹکے جانور کو صرف گمراہ پناہ دیتا ہے (ابوداؤد کتاب الملقطة)

ایک صحابی کی اونٹنی گم ہو گئی اور انہوں نے دوسرے صحابی سے کہہ دیا کہ ملے تو پکڑ لینا“ ان کو اونٹنی مل گئی لیکن اس کا مالک کہیں چلا گیا، انہوں نے اونٹنی اپنے یہاں رکھ چھوڑی کہ مالک آئے تو حوالہ کر دیں، اسی اثناء میں اونٹنی بیمار پڑی، نبی بی نے کہا ”ذبح کر ڈالو“ فقرہ فاقہ کی یہ حالت تھی کہ مردار کھانے پر مجبور تھے، چنانچہ اونٹنی مر گئی تو رسول اللہ صلی اللہ علیہ وآلہ وسلم نے ان کو اس کے گوشت کھانے کی اجازت بھی دیدی۔ لیکن کمال دیانت سے ذبح کرنے پر راضی نہ ہوئے مالک آیا تو انہوں نے تمام سرگذشت کہہ سنائی اس نے کہا ”ذبح کیوں نہیں کر ڈالا؟“ بولے تم سے شرم آتی تھی“

(ابوداؤد کتاب الاطعمہ باب فی المضطر الی المیتة)

حضرت زبیرؓ کی دیانت کا یہ حال تھا کہ جب کوئی شخص ان کے پاس امانت رکھتا تو کہتے کہ ”مبادا کہیں یہ ضائع نہ ہو جائے، اس لئے ہم پر قرض رہی“ اسی طرح ان پر کئی

لاکھ کا قرض ہو گیا۔

متعدد صحابہ نے انکی حفاظت میں اپنا مال دیدیا تھا اور وہ اس دیانت سے اسکی نگہداشت کرتے تھے کہ خود اپنے مال سے انکے اہل و عیال کے نان و نفقہ کا انتظام کرتے تھے مگر ان کا مال صرف نہیں کرتے تھے۔

ایک صحابی کے پاس کسی کی وراثت کا مال محفوظ تھا انہوں نے رسول اللہ صلی اللہ علیہ وآلہ وسلم سے کہا کہ ”میرے پاس قبیلہ ازد کے ایک شخص کی وراثت کا مال محفوظ ہے میں کسی ازدی کو نہیں پاتا کہ اسکے حوالہ کروں“ ارشاد ہوا کہ ”جاؤ ایک سال تک تلاش کرو“ ایک سال کے بعد آئے اور کہا کہ ”نہیں ملتا“ پھر یہی حکم ہوا، ایک سال کے بعد پھر آئے اور کہا کہ نہیں ملتا“ فرمایا کہ پہلے جس خزاعی کو پاؤ اس کو سو نپ دو“ (ابو داؤد کتاب الفرائض باب فی میراث ذوی الارحام)

حضرت عقیل بن ابی طالبؓ عمروہ حنین سے پلٹے تو بی بی نے کہا کہ ”مال غنیمت میں کیا لائے؟“ انہوں نے انکو ایک سوئی دی کہ اس سے کپڑا سینا، اتنے میں رسول اللہ صلی اللہ علیہ وآلہ وسلم نے منادی کروائی کہ ”دھاگہ اور سوئی تک دیدو“ انہوں نے فوراً سوئی لے لی اور مال غنیمت میں داخل کر دیا“

(اسد الغابہ تذکرہ فاطمہ بنت شیبہ)

یہ دیانت صرف مال و دولت تک محدود نہ تھی بلکہ اس کا اثر صحابہ کرام کی ہر چیز سے نمایاں ہوتا تھا، حضرت عمرؓ کا اخیر وقت آیا تو ایک خاص ضرورت سے حضرت عائشہ کے پاس ایک آدمی بھیجا اور کہا کہ ”عمر کا سلام کہو، امیر المؤمنین نہ کہنا، کیونکہ میں اب امیر المؤمنین نہیں ہوں“

(بخاری کتاب المناقب)

صحابہ کرامؓ صرف خود ہی متدین نہ تھے، بلکہ متدین لوگوں کے بہت بڑے قدردان بھی تھے، ایک بار حضرت عبد اللہ بن عمرؓ مدینہ کے اطراف میں نکلے، ایک خدا ترس چرواہا

بکریاں چراہا تھا، انہوں نے اس کو کھانے پر بلایا، لیکن اس نے عذر کیا کہ میں روزے سے ہوں اب انہوں نے اس کے ورع و تقویٰ کے امتحان لینے کو کہا کہ ”ان بکریوں میں سے ایک بکری ہمارے ہاتھ فروخت کر دو ہم تمہیں قیمت بھی دیں گے اور افطار کرنے کیلئے گوشت بھی لیکن اس نے کہا کہ ”بکریاں میری نہیں ہیں میرے آقا کی ہیں“ انہوں نے کہا کہ ”تمہارا آقا کیا کرے گا؟“ اب چرواہے نے پیٹھ پھیر لی اور آسمان کی طرف انگلی اٹھا کر کہا، تو خدا کہاں چلا جائے گا“ حضرت عبداللہ بن عمرؓ اس فقرے پر محو ہو گئے اور بار بار اس کو دہرانے لگے، مدینہ میں پلٹ کر آئے تو اس کو اس کے آقا سے مع بکریوں کے خرید کر آزاد کر دیا اور بکریاں اس پر ہبہ کر دیں۔ (اسد الغابہ تذکرہ حضرت عبداللہ بن عمرؓ)

### خاکساری:

اگرچہ دنیا صحابہ کرامؓ کی خاک پاؤں کا سرکہ بناتی تھی لیکن بایں ہمہ وہ نہایت فروتن متواضع اور خاکسار تھے ایک بار محمد بن حنفیہ نے حضرت علی کرم اللہ وجہہ سے پوچھا کہ رسول اللہ صلی اللہ علیہ وآلہ وسلم کے بعد کون شخص افضل الناس ہے؟“ بولے ”ابوبکرؓ“ پھر پوچھا کہ ”ان کے بعد“ بولے ”عمرؓ“ اس کے بعد وہ خود کہہ اٹھے کہ ان کے بعد آپ فرمایا ”میں تو مسلمانوں کا ایک معمولی فرد ہوں۔“

(ابوداؤد کتاب الاعتصام بالسنتہ باب فی التفصیل)

حضرت سلمان فارسیؓ مدین کے گورنر تھے، لیکن طرز معاشرت اس قدر سادہ رکھا تھا کہ کوئی پہچان نہیں سکتا تھا، ایک بار کسی شخص نے گھاس خریدی اور ان کو بیگا رپڑ کر گھسیاسر پر لاد دی وہ چلے تو لوگوں نے کہا ”یہ امیر ہیں صاحب رسول اللہ ہیں“ اس نے کہا ”معاف فرمائیے میں نے آپ کو پہچانا نہیں، بوجھس سے رکھ دیجئے“ بولے ”نہیں اب تو تمہارے گھر پہنچا کر اتاروں گا۔“

(طبقات ابن سعد تذکرہ حضرت سلمان فارسیؓ)

حضرت عبداللہ بن عمرؓ نہایت خاک سارانہ زندگی بسر کرتے تھے، ایک بار ان کے

پاس کسی نے ہردی کپڑے ہدیۃً بھیجے انہوں نے واپس کر دیا اور کہا کہ ”ہم غرور کے خوف سے اس کو نہیں پہن سکتے، اگر کسی مجلس میں جاتے اور کوئی ان کی تعظیم کو اٹھتا تو وہاں نہ بیٹھتے۔“

(طبقات ابن سعد مذکورہ حضرت عبداللہ بن عمرؓ)

حضرت امیر معاویہؓ کو جاہ پسند کہا جاتا ہے لیکن ایک بار ابن عامر ان کی تعظیم کے لئے اٹھے تو انہوں نے منع کیا۔ (طحاوی فی قیام الناس بمعضہم لبعض والادب المفرد باب قیام الرجل للرجل تعظیماً)

عفو و درگزر:

صحابہ کرامؓ کی زندگی اس آیت کی حقیقی تفسیر ہے۔

**والکاظمین الغیظ والعافین عن الناس (آل عمران)**

غصے کے ضبط کرنے والے اور لوگوں سے درگزر کرنے والے ہیں۔

ایک بار حضرت صفوانؓ مسجد میں کھل بچھا کر سو رہے تھے، ایک شخص آیا اور اس کو چرا کر چلتا ہوا، لیکن لوگ اس کو پکڑ کر رسول اللہ صلی اللہ علیہ وآلہ وسلم کی خدمت میں لائے اور آپ نے اس کے ہاتھ کاٹنے کا حکم دیا، حضرت صفوانؓ کو خبر ہوئی تو حاضر خدمت ہو کر عرض کیا ”کیا تین درہم (چادر کی یہی قیمت تھی) کے لئے آپ اس ہاتھ کاٹتے ہیں، میں یہ کھل اس کے ہاتھ فروخت کر دیتا ہوں، قیمت بعد کو ادا کر دے گا“ فرمایا ”میرے پاس لانے سے پہلے ہی کیوں نہ معاف کر دیا“

(ابوداؤد کتاب الحدو باب فی سرق حرز)

ایک بار رسول اللہ صلی اللہ علیہ وآلہ وسلم نے صدقہ فطر کی حفاظت حضرت ابو ہریرہؓ کے متعلق کی رات کو تین بار ایک چور آیا اور غلہ چرا کر لے چلا، حضرت ابو ہریرہؓ نے اس کو ہر بار پکڑ لیا لیکن اس نے منت سماجت کی تو چھوڑ دیا اخیر میں معلوم ہوا کہ وہ شیطان تھا۔

(بخاری کتاب الوکالۃ باب اذا کل رجل فترک الوکیل شیناً)

حضرت عروہ بن مسعودؓ نے جب رسول اللہ صلی اللہ علیہ وآلہ وسلم کی خدمت مبارک سے مشرف باسلام ہو کر اپنے وطن طائف میں واپس آ کر اپنی قوم کو دعوتِ اسلام دی تو وہ لوگ دشمن ہو گئے اور انکے قتل کا تہیہ کر لیا، چنانچہ صبح کے وقت انہوں نے اذان دی تو قبیلہ، بنو مالک کے ایک شخص نے تیر مارا اور وہی زخمِ منجر الی الشہادۃ ہو گیا، ان کے خاندان والوں کو خبر ہوئی تو ہتھیار سج سج کے آئے اور کہا ”ہم ایک ایک کر کے مرجائیں گے لیکن جب تک انکے عوض میں بنو مالک کے دس سردار نہ قتل کر لیں گے ہم کو چین نہ آئے گا، لیکن حضرت عروہؓ نے فرمایا کہ میرے بارے میں جنگ و جدل نہ کرو میں نے باہمی اصلاح کیلئے اپنے خون کو معاف کر دیا“

(طبقات ابن سعد تذکرہ حضرت عروہ بن مسعود)

حضرت عمرؓ اگرچہ مذہبی معاملات میں نہایت سخت تھے لیکن ایک بار طائف کے دو شخصوں نے مسجد نبویؐ میں شور مچایا تو انہوں نے ان کو طلب کیا اور کہا کہ ”مسجد نبوی صلی اللہ علیہ وآلہ وسلم میں شور کرتے ہو اگر شہر کے رہنے والے ہوتے تو میں تم کو سزا دیتا۔“

(بخاری کتاب الصلوٰۃ باب رفع الصوت فی المسجد)

### عصبیت اور قومی حمیت:

اسلام نے اگرچہ تمام صحابہ کو بھائی بھائی بنا دیا تھا تاہم ان میں عصبیت اور قومی حمیت باقی تھی اور جب موقع آ جاتا تھا تو دفعۃً یہ چنگاری سلگ اٹھتی تھی۔ حضرت مخلم بن جثامہ اللبیشی نے قبیلہ اشجع کے ایک شخص کو قتل کر ڈالا۔ حضرت عیینہ بن حصن قبیلہ اشجع کے سردار تھے اس لئے انہوں نے مقتول کی حمایت کی، حضرت اقرع بن حابس کا تعلق قبیلہ بنو لیش سے تھا اس لئے وہ قاتل کی حمایت میں اٹھے باہم سخت شور مچا، بالآخر رسول اللہ صلی اللہ علیہ وآلہ وسلم نے فرمایا ”عینیہ دیت قبول کر لو، صحابہ کرام اگرچہ آپ کی اطاعت کو فرض عین سمجھتے تھے، لیکن اس موقع پر عینیہ نے کہا ”خدا کی قسم جس طرح اس نے ہماری عورتوں کو سوگ میں مبتلا کیا ہے اسی طرح میں اس کے قبیلہ کی عورتوں کو سوگوار کر کے چھوڑ

وں گا۔“ پھر باہم سخت کشمکش ہوئی آپ نے حضرت عینیہ کو پھر دیت لینے پر آمادہ کرنا چاہا لیکن انہوں نے پھر وہی پہلا جواب دیا بالآخر آپ نے خود دیت دلا دی۔

(ابوداؤد کتاب الدیات باب الامام یا مر بالعنوب بالدم)

واقعہ انک کے متعلق جب آپ نے فرمایا

**من يعذرني من رجل بلغني اذاه في اهلي**

تو حضرت سعد بن معاذ اٹھے اور فرمایا ”خدا کی قسم! اگر وہ ہمارے قبیلہ اوس کا ہوگا تو ہم اس کی گردن اڑادیں گے اور قبیلہ خزرج کا ہوگا تو آپ جو حکم دیں گے تعمیل ارشاد کریں گے۔ حضرت سعد بن عبادہ قبیلہ خزرج کے سردار تھے ان کی حمیت قومی نے جوش مارا اور بولے ”جھوٹ بکتے ہو خدا کی قسم! تم اسکو قتل کرنیکی طاقت نہیں رکھتے“ حضرت اسید بن خضیر اوسی کو بھی جوش آگیا بولے ”تم جھوٹ بکتے ہو ہم خدا کی قسم! اسکو ضرور قتل کر ڈالیں گے بات اس قدر بڑھی کہ اگر آپ نہ روکتے تو دونوں قبیلوں میں لڑ بھیر ہو جاتی۔

(بخاری کتاب الشہادت باب تعدیل النساء بعضہن بعضاً)

شکرا الہی:

ایک شخص کا بیٹا مر جاتا ہے دولت لٹ جاتی ہے جائیداد تباہ ہو جاتی ہے تو وہ ابتداء میں بدحواس ہو جاتا ہے، لیکن مایوسی مجبوراً صبر کا خوگر بنا دیتی ہے کہ الیاس احدی الراحمین لیکن جب خدا ایک اولاد شخص کو بیٹا دیتا ہے ایک مفلس کو دولت مل جاتی ہے ایک ذلیل شخص معزز ہو جاتا ہے تو دفعۃً اس قدر مغرور اور خود پسند ہو جاتا ہے کہ اس حالت میں اس کو خدا یاد نہیں آتا، اس لئے بعض صوفیہ کا قول ہے کہ ”صبر آسان اور شکر مشکل ہے“، لیکن اسلام کے تمام دور صحابہ کرام کے سامنے تھے وہ بھی جس میں وہ سخت مفلس اور محتاج تھے اور وہ بھی جس میں دولت مند اور متمول ہو گئے تھے پہلے دور میں انہوں نے صبر کیا اور دوسرے دور میں خدا کا شکر ادا کرتے تھے ایک دفعہ حضرت ابو ہریرہؓ نے فرمایا کہ میں نے یتیمی کی حالت میں نشوونما پائی مسکینی کی حالت میں ہجرت کی، کھانے پر ہمتہ غزواں کا ملازم تھا

جب وہ لوگ منزل پر اترتے تھے تو ان کیلئے لکڑیاں چن لاتا تھا اور جب وہ اونٹ پر سوار ہوتے تھے تو ان کی حدی خوانی کرتا تھا، لیکن خدا کا شکر ہے کہ اب مذہب نے قوت حاصل کر لی ہے اور ابو ہریرہ امام بن گیا ہے“

(سنن ابن ماجہ ابواب الرہون باب اجارة الاجیر علی طعام طنہ)

ایک بار مدینہ کے کچھ لوگ ان کی خدمت میں آئے تو انہوں نے ایک شخص کو بھیجا کہ جاؤ گھر سے کھانا مانگ لاؤ وہ گئے تو ان کی والدہ نے تین روٹیاں زیتون کے تیل اور نمک کے ساتھ بھیج دیں وہ سب کے سامنے رکھی گئیں تو حضرت ابو ہریرہؓ نے تکبیر کا نعرہ مارا اور کہا کہ اس خدا کا شکر ہے جس نے روٹی سے ہمارا پیٹ بھرا حالانکہ اس سے پہلے ہماری غذا کھجور اور پانی کے سوا کچھ نہ تھی۔“ (موطائے امام مالک کتاب الجامع باب ماجاء فی الطعام والشراب)

حضرت سلمان فارسیؓ کھانا کھاتے تھے تو کہتے تھے کہ اس خدا کا شکر ہے جو ہمارا کفیل ہوا اور ہمارے رزق میں وسعت دی۔ (طبقات ابن سعد تذکرہ حضرت سلمان فارسیؓ)

ایک بار حضرت عمرؓ نے نیا کپڑا پہنا تو فرمایا کہ میں اس خدا کا شکر کرتا ہوں جس نے مجھ کو کپڑا پہنایا جس سے میں اپنی شرمگاہ کو چھپاتا ہوں اور زندگی میں زینت حاصل کرتا ہوں۔

(ترغیب وترہیب جلد ۲ ص ۱۵۸)

### استغناء:

کیمیا اگر خاک کو سونا بنا دیتی ہے تو استغناء اور بے نیازی سونے کے ڈلے کو تو وہ خاک بنا دیتے ہیں صحابہ کرامؓ کو اسی کیمیا کا نسخہ ہاتھ آ گیا تھا اس لئے وہ ہوس پرست کیمیا گروں کی طرح سونے کی حرص میں خاک نہیں چھانتے تھے بلکہ ان کے سامنے لعل و گہر بھی آجاتے تھے تو ان کو بے پروائی کے ساتھ سنگریزوں کی طرح ٹھکرا دیتے تھے۔

مال خمس میں ایک حصہ اہل بیت کو ملتا تھا جس کی تقسیم کا انتظام رسول اللہ صلی اللہ علیہ

وآلہ وسلم نے حضرت علیؑ کے متعلق کر دیا تھا، شیخین کے زمانہ میں بھی وہ اسی خدمت پر مامور تھے، ایک مرتبہ حضرت عمرؓ کے زمانہ میں کہیں سے بہت ساماں آیا اور انہوں نے حسب معمول حضرت علیؑ کو دینا چاہا تو بولے ”اس سال ہم اس سے بے نیاز ہیں البتہ مسلمانوں کو اسکی ضرورت ہے انہیں کو دید دیجئے“ چنانچہ حضرت عمرؓ نے اس کو بیت المال میں داخل کر دیا۔

(ابوداؤد کتاب الخراج والامارۃ باب فی بیان مواضع قسم الخمس وسہم ذی القربی)

ایک بار عبدالعزیز بن مروان نے حضرت عبداللہ بن عمرؓ کو لکھا کہ ”میرے دربار میں اپنی ضرورتیں پیش کیجئے۔ انہوں نے جواب میں لکھا کہ رسول اللہ صلی اللہ علیہ وآلہ وسلم نے فرمایا ہے کہ اوپر کا ہاتھ نیچے کے ہاتھ سے بہتر ہے پہلے اس شخص کو دو جس کے تم کفیل ہو، نہ میں تم سے کچھ مانگتا اور نہ اس رزق کو واپس کرتا جو خدا مجھ کو تمہارے ذریعہ سے دیتا ہے۔“ (مسند ابن حنبل جلد ۲ ص ۴)

ایک بار حضرت وائل بن حجرؓ حضرت امیر معاویہؓ کے پاس آئے انہوں نے نہایت تپاک سے ان کا خیر مقدم کیا اور اس کو عطیہ دینا اور وظیفہ مقرر کرنا چاہا لیکن انہوں نے کہا کہ ”ہم اس سے بے نیاز ہیں جو اس کے ہم سے زیادہ مستحق ہیں وہ اس کو قبول کریں گے۔“ (استیعاب تذکرہ وائل بن حجر)

ایک بار حضرت عثمانؓ نے حضرت عبداللہ بن ارقمؓ کو تیس ہزار درہم دینا چاہے مگر انہوں نے انکار کر دیا۔ (ایضاً تذکرہ عبداللہ بن ارقم)

شرم و حیا:

حدیث میں آیا ہے

**الحیاء شعبۃ من الایمان** (بخاری کتاب الایمان)

حیا ایمان کی شاخ ہے۔

صحابہ کرام کے کشت دل میں ایمان کی یہ شاخ اس قدر سرسبز و شاداب تھی کہ بہت سے

صحابہ کو بیوی کیساتھ ہم بستر ہونے میں بھی شرم آتی تھی اور قضائے حاجت کی حالت میں بھی حیا دامن گیر ہوتی تھی چنانچہ یہ آیت انھیں لوگوں کی شان میں نازل ہوئی۔

### الانهم يثنون صدورهم ليستخفوا منه۔

(بخاری کتاب التفسیر تفسیر سورہ ہود باب تفسیر ہذہ الآیہ)

حضرت عثمان کی شرم و حیا کا یہ حال تھا کہ دروازہ بند ہوتا تھا لیکن کپڑا اتار کر نہیں نہاتے تھے۔ (مسند ابن حنبل جلد ۱ ص ۴۷ مسند عثمان) نہانے کے بعد انکی بی بی کی لونڈی کپڑے پہننے کیلئے لاتی تھی تو کہہ دیتے تھے کہ میری طرف نہ دیکھنا کیونکہ تمہارے لئے یہ جائز نہیں۔ (طبقات ابن سعد تذکرہ حضرت عثمانؓ) خود رسول اللہ صلی اللہ علیہ وآلہ وسلم ان کی شرم و حیا کا لحاظ رکھتے تھے ایک بار آپ کی خدمت میں حضرت ابو بکرؓ اور حضرت عمرؓ آئے اس وقت آپ گھر میں لیٹے ہوئے تھے اور آپ کی ران کھلی ہوئی تھی لیکن جب حضرت عثمانؓ آئے تو آپ نے اس کو ڈھانک لیا، حضرت عائشہؓ نے اس کی وجہ پوچھی تو فرمایا کہ عثمانؓ شرمیلے آدمی ہیں اگر میں اسی حالت میں رہتا تو وہ اپنی حاجت نہ پیش کرتے“ (مسلم کتاب المناقب فضائل عثمانؓ)

حضرت ابو موسیٰ اشعریؓ اندھیرے گھر میں نہاتے تھے تاہم شرم کے مارے سیدھے نہیں کھڑے ہوتے تھے بلکہ سکرٹے رہتے تھے ایک دفعہ چند لوگوں کو دیکھا کہ پانی میں بغیر تہ بند باندھے ہوئے کھڑے ہیں، بولے ”مجھے یہ پسند ہے کہ مرکز زندہ ہوں پھر مروں، پھر زندہ ہوں، پھر مروں پھر زندہ ہوں، لیکن یہ بے حیائی پسند نہیں“ ان کو ستر عورت کا اس قدر خیال تھا کہ سونے کی حالت میں خاص کپڑے پہن لیتے تھے کہ مبادا حالت خواب میں کشف عورت ہو جائے۔

(طبقات ابن سعد تذکرہ حضرت ابو موسیٰ اشعریؓ)

ایک بار حضرت عبداللہ بن عمرؓ حجام میں گئے دیکھا کہ کچھ لوگ برہنہ نہارے تھے، آنکھ بند کر کے فوراً واپس آئے، حجامی کو معلوم ہوا تو اس نے سب کو نکال کر اور حجام کو خوب پاک

وصاف کر کے ان کو بلوایا اور کہا کہ اب حمام میں کوئی نہیں اندر داخل ہوئے تو پانی نہایت گرم تھا، بولے کتنا برا گھر ہے جس سے حیا نکال دی گئی ہے اور کتنا اچھا گھر ہے جس سے آدمی چاہے تو عبرت حاصل کر سکتا ہے یعنی دوزخ کو یاد کر سکتا ہے“ ایک دن ان سے کسی نے کہا کہ آپ حمام کیوں نہیں کرتے؟“ بولے ”میں یہ پسند نہیں کرتا کہ میری شرمگاہ پر کسی کی نگاہ پڑے“ اس نے کہا ”تو تہبند باندھ لیجئے“ بولے ”میں کسی دوسرے کی شرمگاہ کو دیکھنا بھی پسند نہیں کرتا۔“

(ایضاً تذکرہ حضرت عبداللہ بن عمرؓ)

حضرت عبداللہ بن عامرؓ ایک روز غسل کر رہے تھے انکے والد حضرت عامرؓ ایک یتیم بچے کی پرورش کرتے تھے وہ بھی ساتھ نہا رہا تھا اور دونوں ایک دوسرے کے بدن پر پانی ڈال رہے تھے، حضرت عامرؓ نے دیکھا تو کہا کہ ”ایک دوسرے کی شرمگاہ کو دیکھ رہے ہو، خدا کی قسم ہم تم کو اپنے آپ سے اچھا سمجھتے تھے اور کہتے تھے کہ یہ لوگ عہد اسلام میں پیدا ہوئے ہیں جاہلیت کے زمانے میں نہیں پیدا ہوئے لیکن خدا کی قسم! تم لوگ بڑے ناخلف ہو۔“

(موطائے امام محمد ابواب السیر باب الرجل ینظر الی عورة الرجل)

طہارت و نفاذت:

صحابہ کرام نہایت طہارت و نفاذت کے ساتھ زندگی بسر کرتے تھے اہل عرب عموماً قضائے حاجت کے بعد پانی سے آبدست نہیں لیتے تھے لیکن صحابہ کرام میں اہل قبائے پانی سے آبدست لیتے تھے اور عرب کی حالت کے لحاظ سے یہ ایک ایسی عظیم الشان فضیلت تھی کہ اس کے متعلق قرآن پاک میں ایک خاص آیت نازل ہوئی۔

**فیہ رجال یحبون ان یتطہروا واللہ یحب المطہرین!**

”مسجدِ قبا میں ایسے لوگ رہتے ہیں جو طہارت کو پسند کرتے ہیں اور خدا بھی

طہارت کرنے والوں کو محبوب رکھتا ہے۔“

انکے علاوہ اور صحابہ بھی طہارت کا نہایت خیال رکھتے تھے۔

حضرت ابو موسیٰ اشعریؓ کو طہارت کا اس قدر خیال تھا کہ شیشے میں پیشاب کرتے تھے اور کہتے تھے کہ بنو اسرائیل کے جسم پر اگر پیشاب کی چھینگیں پڑ جاتی تھیں تو اس کو قینچی سے کتر دیتے تھے۔ (مسلم کتاب الطہارۃ باب المسح علی الخفین)

حضرت عثمانؓ کو طہارت کا اس قدر خیال تھا کہ جب سے اسلام لائے معمولاً ایک بار روزانہ غسل کرتے تھے۔ (مسند ابن جنبل جلد ۱ ص ۶۷ مسند عثمان)

حضرت صرمہ بن انسؓ کی طہارت پسندی کا یہ حال تھا کہ جس گھر میں کوئی جناب مرد یا حائضہ عورت ہوتی تھی اس کے اندر نہیں جاتے تھے۔ (اصابہ تذکرہ حضرت صرمہ بن انسؓ)

صحابہ کرامؓ اگرچہ نہایت سادہ زندگی بسر کرتے تھے تاہم غسل و طہارت کیلئے حضرت انسؓ کے گھر میں ایک حمام موجود تھا۔ (بخاری کتاب الصوم باب اقسام الصائم)  
نجاست کی حالت میں رہنا صحابہ کرام کو اس قدر رگراں تھا کہ جب یہ حالت زائل ہو جاتی تھی تو گویا ان کے سر کا بار اتر جاتا تھا۔

حضرت ابو ذرؓ مقام ربذہ میں اونٹ اور بکریاں چراتے تھے، چونکہ میدان میں پانی میسر نہیں آتا تھا اور ان کو یہ معلوم نہ تھا کہ حالت جنابت میں بھی تیمم کیا جاسکتا ہے اسلئے جب انکو غسل کی حاجت ہوتی تھی تو پانچ پانچ چھ چھ روز تک ناپاک رہ جاتے تھے لیکن ان پر نجاست کا یہ زمانہ اس قدر شاق گزرتا تھا کہ جب انکو رسول اللہ صلی اللہ علیہ وآلہ وسلم نے اس غلطی پر تنبیہ کی اور پانی منگوا کر نہلوایا تو ان کو محسوس ہوا کہ:

**فکانی القیت عنی جبلاً (ابو داؤد کتاب الطہارۃ باب**

**الجنب تیہم)**

”گویا مجھ پر ایک پہاڑ لدا ہوا تھا جس کو اب میں نے اپنے اوپر سے پھینک دیا“۔

سخت سے سخت خود فراموشانہ مصیبت میں بھی صحابہ کرام کو طہارت و نظافت کا خیال

رہتا تھا، کفار جب حضرت خیبہؓ کو گرفتار کر کے لے گئے اور قتل کرنا چاہا تو انہوں نے  
 آخری وقت میں سب سے پہلے استترہ طلب کیا۔ (ابوداؤد کتاب الجنائز باب المريض  
 یوازم الطہارة عائتہ)

حضرت ابوسعید خدریؓ کے نزع کا وقت آیا تو نئے کپڑے منگا کر پہنے اور کہا کہ رسول  
 اللہ صلی اللہ علیہ وآلہ وسلم نے فرمایا ہے کہ جو شخص جس کپڑے میں مرے گا اسی میں اس کا  
 حشر ہوگا۔“

(ابوداؤد کتاب الجنائز باب تطہیر ثياب لمیت)

اگرچہ صحابہ کرام کو زیب وزینت کی پرواہ نہ تھی تاہم وہ طہارت و نظافت کی وجہ سے  
 بالکل راہبانہ زندگی بھی بسر کرنا پسند نہیں کرتے تھے، حضرت ابوقحافہ انصاریؓ نے بال رکھ  
 چھوڑے تھے۔ رسول اللہ صلی اللہ علیہ وآلہ وسلم سے دریافت کیا کہ ”میں بالوں میں کنگھی  
 کروں؟“ فرمایا ”ہاں کنگھی کرو اور اس کو گردوغبار سے بچاؤ“ اس کے بعد یہ حالت ہو گئی  
 کہ وہ بسا اوقات دن میں دو بار ان میں تیل لگاتے تھے۔ (موطائے امام مالک کتاب  
 الجامع باب اصلاح الشعر) حضرت عمرؓ ریزہائے مشک کا استعمال کرتے تھے۔ (موطائے  
 امام محمد ابواب الستر باب الطیب للرجل)

زندہ دلی:

اسلام نے صحابہ کرام کے جذبات کو تروتازہ اور شگفتہ کر دیا تھا، اس لئے ان میں زندہ  
 دلی پائی جاتی تھی اور وہ مختلف طریقوں سے اس کا اظہار کرتے تھے تمام صحابہ عید کے دن  
 خوشیاں مناتے تھے، دعوتیں کرتے تھے اور ہمسایوں کو کھانا کھلاتے تھے، قربانی نماز کے  
 بعد کی جاتی ہے لیکن ایک صحابی نے نماز سے پہلے ہی قربانی کر دی اور آپکی خدمت میں  
 عرض کیا کہ یہ کھانے پینے کا دن تھا اس لئے میں نے جلدی کی خود کھایا بچوں اور ہمسایوں  
 کو کھلایا۔

(ابوداؤد کتاب الاضاحی باب ما یجوز من السن فی الضحایا)

عید کے دن معمولاً چھو کرے اور چھو کر یاں رسول اللہ صلی اللہ علیہ وآلہ وسلم کے پاس جمع ہو کر باجے بجاتے تھے اور مسرت کے ترانے گاتے تھے۔ (بخاری کتاب العیدین باب سنة العیدین لایل الاسلام)

اخیر زمانہ میں جب اس کا رواج جاتا رہا تو حضرت قیس بن سعد نے فرمایا آپ کے عہد کی کل چیزیں مجھ کو نظر آتی ہیں بجز اس کے کہ میں عید کے دن بچوں کو گاتے بجاتے نہیں دیکھتا حضرت عیاض اشعریٰ انبار میں تھے عید کا دن آیا تو تعجب سے پوچھا کہ جس طرح آپ کے عہد میں بچے گاتے بجاتے تھے، اسی طرح تم لوگ کیوں نہیں گاتے بجاتے۔

(سنن ابن ماجہ الصلوٰۃ باب ماجاء فی التقلیس یوم العید و بخاری)

خود رسول اللہ صلی اللہ علیہ وآلہ وسلم کے سامنے صحابہ کرام زمانہ جاہلیت کے واقعات کا ذکر کرتے تھے اشعار پڑھتے تھے اور آپ بھی ان تذکروں کو سن کر کبھی کبھی مسکرا دیتے تھے۔

(شمال ترمذی باب ماجاء فی صفة کلام رسول اللہ فی الشعر)

حضرت ریاخؓ ایک صحابی تھے جو عرب کی ایک لے کے بڑے ماہر تھے وہ ایک سفر میں حضرت عبدالرحمن بن عوف کے ساتھ تھے انہوں نے الاپنا شروع کیا تو حضرت عبدالرحمن بن عوف نے کہا یہ کیا؟ بولے ”کوئی حرج نہیں اس سے دل بہلاتے ہیں اور راستہ کی کلفت دور کرتے ہیں“ (اسد الغابہ جلد ۲ ص ۶۲ تذکرہ ریاخ بن المعترف)

ایک بار حضرت عمرؓ سفر حج میں تھے قافلہ کے ساتھ حضرت ابو عبیدہ بن الجراح اور حضرت عبدالرحمن بن عوف بھی تھے لوگوں نے حضرت خوات سے کہا کہ ضرار بن خطاب کے اشعار گاؤ حضرت عمرؓ بولے کہ ”انکو اپنے ہی نتیجہ افکار سنانے دو“ چنانچہ وہ صبح تک متصل گاتے رہے صبح ہوئی تو حضرت عمرؓ نے فرمایا۔ ”اب بس کرو“ (اصابہ تذکرہ حضرت خوات بن جبر)

کبھی کبھی یہ زندہ دلی سنجیدہ ظرافت کی صورت اختیار کر لیتی تھی۔

ایک بار حضرت صہیبؓ رسول اللہ صلی اللہ علیہ وآلہ وسلم کی خدمت میں حاضر ہوئے سامنے روٹی اور کھجور رکھی ہوئی تھی، آپ نے پاس بلا کر ان کو شریک کر لیا وہ کھجور کھانے لگے، کھجور آشوب چشم کے لئے مضر ہے اسلئے آپ نے ٹوکا کہ تمہاری آنکھوں میں آشوب ہے بولے ”یا رسول اللہ صلی اللہ علیہ وآلہ وسلم آنکھ کے اس گوشہ سے کھاتا ہوں جس میں آشوب نہیں“ آپ مسکرا دیئے۔ (مسند ابن حنبل جلد ۴ ص ۶۱)

غزوہ تبوک کے زمانے میں آپ ایک چمڑے کے خیمے میں مقیم تھے ایک صحابی آئے اور سلام کیا آپ نے جواب سلام کے بعد فرمایا ”اندر آ جاؤ“ بولے ”اپنے پورے جسم کے ساتھ یا رسول اللہ یعنی اس میں یہ ظریفانہ تعریض تھی کہ خیمہ اس قدر تنگ ہے کہ پورا جسم بہ مشکل اس کے اندر آ سکتا ہے۔ (ابوداؤد کتاب الادب باب ماجاء فی المزاح)

کبھی کبھی باہم دوڑ میں مردانہ وار مسابقت کرتے تھے ایک انصاری صحابی تھے جن کا دوڑ میں کوئی مقابلہ نہ کر سکتا تھا، ایک غزوہ میں وہ فخریہ لہجے میں بار بار کہہ رہے تھے کیا کوئی مدینہ تک دوڑ میں میرا مقابلہ کرے گا؟ کیا کوئی مقابلہ کر نیوالا ہے؟ حضرت سلمہ بن اکوعؓ کے کان میں یہ آواز پہنچی تو بولے ”تم کسی معزز شخص کی عزت نہیں کرتے؟ کسی شریف آدمی سے نہیں ڈرتے؟ جواب دیا کہ رسول اللہ صلی اللہ علیہ وآلہ وسلم کے سوا کسی سے نہیں۔“ بالآخر حضرت سلمہ بن اکوع نے آپ سے اجازت لے کر دوڑ میں ان کا مقابلہ کیا اور بازی جیت لی۔ (مسلم کتاب الجہاد باب غزوة ذی قردو غیر ہا)

کبھی کبھی سیرو شکار بھی کر لیتے تھے، حضرت ابو قتادہؓ رسول اللہ صلی اللہ علیہ وآلہ وسلم کے ساتھ سفر حج میں تھے لیکن احرام نہیں باندھا تھا راہ میں ایک جنگلی گدھا نظر آیا، گھوڑے پر سوار ہوئے ہاتھ میں برچھالیا اور گدھے کو جا کر ایسا برچھاما مارا کہ وہ ڈھیر ہو کر رہ گیا۔ (ابوداؤد کتاب المناسک باب لحم الصيد للمحرم)

حضرت صفوان بن محمدؓ نے ایک بار دو خرگوشوں کا شکار کیا اور ان کو پتھر سے ذبح کیا

آپ سے دریافت فرمایا تو آپ نے ان کو حلال قرار دیا۔ (ابوداؤد کتاب الاضاحی باب فی الذبیحة بالمروة)

صحابہ کرامؓ میں حضرت عدی بن حاتمؓ اور حضرت ابو ثعلبہؓ حسنیؓ مشہور شکاری تھے اس غرض سے باز اور کتے پال رکھے تھے اور ان کو اس فن کی تعلیم دی تھی، تیرمان سے بھی شکار کرتے تھے اور تین تین دن شکار کے پیچھے پیچھے دوڑتے رہتے تھے۔ (ابوداؤد کتاب الاضاحی باب فی الصيد) لیکن یہ زندہ دلی اسی وقت تک تھی جب تک کوئی مذہبی کام پیش نہ آتا، لیکن جب کوئی دینی کام پیش آجاتا تو یہ تمام چیزیں خواب فراموش ہو جاتیں اور صحابہ کرامؓ ذمہ داریوں کی گرانباری سے بدحواس ہو جاتے الادب المفرد میں ہے۔

لم یکن اصحاب رسول اللہ صلی اللہ علیہ وآلہ  
وسلم متخرقین ولا متمارئین وکانوا یتناشدون الشعر  
فی مجالسہم ویذکرون امر جاہلیتہم فاذا اریدا  
حدمنہم من شئی من امر اللہ دارت حمالیق عینیہ  
کانہ مجنون۔ (الادب المفرد باب الکبر)

صحابہ رسول اللہؐ مردہ دل اور خشک مزاج نہ تھے اپنی صحبتوں میں اشعار پڑھتے اور جاہلیت کے واقعات کا تذکرہ کرتے تھے لیکن جب کوئی دینی کام آپڑتا تو انکی آنکھیں اس طرح الٹ جاتیں کہ گویا وہ پاگل ہیں۔

پابندی عہد:

معاہدہ ایک نازک رشتہ ہے جس کو صرف اخلاقی طاقت ہی مضبوط بنا سکتی ہے صحابہ کرامؓ میں یہ اخلاقی طاقت موجود تھی اس لئے وہ نہایت مضبوطی کے ساتھ اس رشتہ کو قائم رکھتے تھے ایک دفعہ امیر معاویہؓ نے رومیوں کے ساتھ معاہدہ کیا تھا، ابھی مدت معاہدہ گزرنے بھی نہ پائی تھی کہ حملہ کی تیاریاں کر دیں کہ مدت گزرنے کے ساتھ ہی حملہ شروع کر دیا جائے فوج روانہ ہوئی تو حضرت عمرو بن عبسہؓ گھوڑے پر سوار ہو کر آئے اور فرمایا

’اللہ اکبر وفا کرنی چاہیے، بے وفائی اور بد عہدی سزاوار نہیں۔‘ (ابوداؤد کتاب الجہاد باب فی الامام یکون بینہ و بین العدو العہد فیسیر الیہ)

امیہ بن خلف اسلام کے الدالعا میں تھا اس میں اور حضرت عبدالرحمن بن عوف میں تحریری معاہدہ ہوا تھا کہ وہ مکہ میں ان کی جان و مال کی حفاظت کرے گا اور وہ مدینہ میں اسکی جان و مال کی حفاظت کریں گے غزوہ بدر پیش آیا اور لوگ سو گئے تو وہ اس کی حفاظت کو نکلے حضرت بلالؓ نے امیہ کو دیکھ لیا اور انصار کی ایک مجلس میں آ کے کہا کہ اگر امیہ بچ کے نکل گیا تو میری جان کی خیر نہیں، انصار کے کچھ لوگ انکے ساتھ ہو لئے اب حضرت عبد الرحمن بن عوف گھبرائے کہ کہیں وہ لوگ ہمارے پاس نہ پہنچ جائیں، مجبوراً امیہ کے بیٹے کو اسلئے پیچھے کر دیا کہ وہ لوگ اسی کے قتل میں الجھے رہیں انصار نے اس کو قتل کر کے ان لوگوں کا پیچھا کیا امیہ نہایت فریب آدمی تھا جب وہ لوگ پاس آ گئے تو حضرت عبدالرحمن بن عوف نے اس سے کہا کہ بیٹھ جاؤ، وہ بیٹھ گیا تو اپنے آپ کو اسکے اوپر ڈال دیا لیکن صحابہ نے ان کو بچا کر ادھر ادھر سے تلواریں لگائیں یہاں تک کہ اسکو قتل کر دیا اور خود ان کے پاؤں میں زخم آئے۔

(بخاری کتاب الوکالتہ باب اذا وکل المسلم حربیانی دار الحرب اونی دار السلام)

معاہدہ تو ایک بڑی چیز ہے صحابہ کرام معمولی وعدے کو بھی لازمی طور پر پورا کرتے تھے ایک مرتبہ حضرت ابو موسیٰ اشعریؓ نے حضرت انسؓ سے کہا کہ ”میں فلاں دن سفر کرنے والا ہوں، میرے سفر کا سامان کر دو“ انہوں نے سامان کرنا شروع کر دیا جب روانگی کا وقت آیا تو بولے کہ ”ذرا سی کسر رہ گئی ہے، اگر آپ ٹھہر جاتے تو میں اس کو پورا کر دیتا“ بولے میں گھر کے لوگوں سے کہہ چکا ہوں کہ فلاں دن سفر کروں گا اب اگر ان سے جھوٹ بولتا ہوں تو وہ بھی مجھ سے جھوٹ بولیں گے ان سے خیانت کرتا ہوں تو وہ بھی مجھ سے خیانت کریں گے ان سے وعدہ خلافی کرتا ہوں تو وہ بھی مجھ سے وعدہ خلافی کریں گے، چنانچہ وہ روانہ ہو گئے اور اس کی کچھ پروا نہ کی کہ سامان سفر نامکمل ہے۔ (طبقات ابن سعد

تذکرہ حضرت ابو موسیٰ اشعریؓ)

### رازداری:

رازداری ایک امانت ہے اور دنیا میں بہت کم لوگ ہیں جو اس امانت کا بار اٹھا سکتے ہیں لیکن صحابہ کرام کا سینہ راز کا دفن تھا جس سے وہ قیامت تک باہر نہیں نکل سکتا تھا ایک دن حضرت انس بن مالک بچوں کے ساتھ کھیل رہے تھے رسول اللہ صلی اللہ علیہ وآلہ وسلم آئے اور ان کو کسی ضرورت سے بھیج دیا، اس کے پورا کرنے میں دیر ہو گئی گھر آئے تو ماں نے پوچھا کہاں رہ گئے تھے؟ بولے ”آپ نے ایک ضرورت سے بھیجا تھا“ بولیں ”وہ کیا ہے؟“ انہوں نے کہا ”وہ ایک راز ہے“ بولیں ”آپ کا راز کسی سے نہ کہنا“ چنانچہ حضرت انس بن مالک نے اس کو اس طرح محفوظ رکھا کہ جب حضرت ثابت سے یہ واقعہ بیان کیا تو فرمایا کہ ”میں نے اگر وہ راز کسی سے بیان کیا ہوتا تو تم سے ضرور بیان کرتا“ (مسند ابن حنبل جلد ۳ ص ۲۵۳)

ایک دن آپ کی خدمت میں تمام ازواج مطہرات جمع تھیں حضرت فاطمہ رضی اللہ عنہا بھی اسی حالت میں آگئیں، آپ نے ان کو مرحبا کہا اور اپنے پہلو میں بٹھالیا اور آہستہ سے ان کے کان میں ایک بات کہی وہ چیخ کر رو پڑیں، پھر آہستہ سے ایک بات کہی جس سے وہ ہنس پڑیں آپ چلے گئے تو حضرت عائشہؓ نے اس کی وجہ پوچھی بولیں ”آپ کی زندگی میں آپ کا راز فاش نہیں کر سکتی۔ (مسلم کتاب الفہائل باب مناقب فاطمہؓ) حضرت حفصہؓ بیوہ ہوئیں تو حضرت عمرؓ نے حضرت عثمانؓ سے ان کی منگنی کرنی چاہی لیکن انہوں نے کہا ”میں اس سے معذور ہوں“ اب انہوں نے حضرت ابو بکرؓ سے درخواست کی وہ خاموش ہو رہے، حضرت عمرؓ کو پہلی ناکامی کے بعد دوسری ناکامی کا بہت رنج ہوا اس کے چند روز کے بعد رسول اللہ صلی اللہ علیہ وآلہ وسلم نے خود نکاح کا پیغام بھیجا، نکاح ہو گیا تو حضرت عمرؓ نے حضرت ابو بکرؓ سے اپنے رنج کا ذکر کیا تو انہوں نے کہا کہ اس کی وجہ صرف یہ تھی کہ رسول اللہ صلی اللہ علیہ وآلہ وسلم نے حفصہؓ کا ذکر مخفی طور پر کیا تھا،

لیکن میں آپ کا راز فاش کرنا پسند نہیں کرتا تھا، اگر آپ نکاح نہ کرتے تو میں ضرور نکاح کر لیتا۔“ (طبقات ابن سعد تذکرہ حضرت حفصہؓ)

رسول اللہ صلی اللہ علیہ وآلہ وسلم نے تمام صحابہ میں منافقین کے نام صرف حضرت حذیفہؓ کو بتائے تھے اسلئے وہ صاحب سر رسول اللہ کے لقب سے ممتاز تھے۔ (بخاری کتاب الاستیذان باب من اتقی لہ وسادۃ) حضرت حذیفہ نے اس راز کو عمر بھر فاش نہیں کیا ایک بار حضرت عمرؓ نے ان سے پوچھا کہ میرے عمال میں کوئی منافق بھی ہے، بولے ”ایک شخص ہے لیکن نام نہ بتاؤں گا۔ (اسد الغابہ تذکرہ حضرت حذیفہؓ) ایک بار انہوں نے کہا کہ اب صرف چار منافق رہ گئے ہیں، ایک بدو نے کہا، آپ لوگ اصحاب رسول اللہ صلی اللہ علیہ وآلہ وسلم ہیں ہم کو ان کی کچھ خبر نہیں ہے، آپ ہم کو ان کے نام بتائیے آخر کون لوگ ہیں جو ہمارے گھروں میں نکتب لگاتے ہیں اور اسباب چرالے جاتے ہیں؟“ بولے ”یہ تو بدکار لوگ ہیں، منافق صرف چار ہیں، جن میں ایک اس قدر بوڑھا ہو گیا ہے کہ اگر ٹھنڈا پانی بھی پئے تب بھی اس کو اس کی ٹھنڈک کا احساس نہ ہو۔“

(بخاری کتاب التفسیر تفسیر سورہ برآۃ تفسیر و قاتلوا ائمتہ الکفر)

### جانوروں پر شفقت:

صحابہ کرام جس طرح انسانوں کے درد دکھ کو نہیں دیکھ سکتے تھے اسی طرح انکو جانوروں کی اذیت و تکلیف بھی گوارا نہ تھی، حضرت انسؓ بن مالک فرماتے ہیں کہ جب ہم منزل پر اترتے تھے تو پہلے اونٹوں کا کجاوہ کھول لیتے تھے، پھر نماز پڑھتے تھے۔

(ابوداؤد کتاب الجہاد باب ما یومر بہ من القیام علی الدواب والبهائم)

ایک دفعہ حضرت عبد اللہ بن عمرؓ نے دیکھا کہ ایک چرواہا ایک جگہ اپنی بکریاں چرا رہا ہے ان کو دوسری جگہ اس سے بہتر نظر آئی تو اس سے کہا کہ ”وہاں لے جاؤ کیونکہ میں نے رسول اللہ صلی اللہ علیہ وآلہ وسلم سے سنا ہے کہ قیامت کے دن ہر راعی سے اس کی رعیت کے متعلق سوال کیا جائے گا۔“

(الادب المفرد باب من اشار على احميه وان لم يستشر)

ایک دن آپ سے ایک صحابی نے کہا ”یا رسول اللہ مجھے بکری ذبح کرنے پر رحم آتا ہے فرمایا ”اگر اس پر رحم کرو گے، تو خدا تم پر بھی رحم کرے گا۔“ (مسند ابن حنبل جلد ۳۴۵)

ایک دن کچھ لوگ حضرت عبید اللہ اور حضرت عبد اللہ بن بشرؓ کی خدمت میں آئے اور پوچھا کہ ”ایک شخص گھوڑے پر سوار ہوتا ہے اور اس کو کوڑا مارتا ہے اس کے متعلق آپ نے رسول اللہ صلی اللہ علیہ وآلہ وسلم سے کوئی روایت سنی ہے“ بولے ”نہیں“ اندر سے ایک خاتون بولیں خدا خود کہتا ہے،

وما من دابة فى الارض ولا طائر يطير بجناحيه الا امم

امثالکم

”زمین کے جانور اور ہوا کی چڑیاں بھی تمہاری ہی طرح ایک امت ہیں“

یعنی وہ بھی قابل رحم ہیں۔

دونوں نے کہا، یہ ہماری بڑی بہن ہیں۔ (اصحابہ تذکرہ حضرت عبید اللہ بن بشر

المازنی)

غیرت:

صحابہ کرامؓ اگرچہ فخر و غرور سے سخت نفور تھے تاہم انہوں نے نہایت غیور طبیعت پائی تھی،

ایک بار رسول اللہ صلی اللہ علیہ وآلہ وسلم حضرت عائشہؓ کے حجرے میں جلوہ افروز تھے، حضرت زینبؓ نے آپ کیلئے ایک پیالے میں کھانا بھیجا، حضرت عائشہؓ نے اس کو ٹپک دیا اور وہ چورچور ہو گیا اس پر آپ نے فرمایا۔ غارت امکم تمہاری ماں کو غیرت آگئی۔

حضرت عمرؓ اس قدر غیور تھے کہ ایک بار آپ نے فرمایا کہ مجھے خواب میں جنت نظر آئی جس میں ایک محل کے گوشے میں ایک عورت وضو کر رہی تھی، میں نے پوچھا کہ یہ محل کس کا ہے؟ ”جواب ملا عمر کا“ میں نے اس میں داخل ہونا چاہا، لیکن عمرؓ کی غیرت کے خیال سے

(بخاری کتاب النکاح باب الفیرة)

حضرت عمرؓ کی بیوی حضرت عائکہؓ نماز فجر اور عشاء جماعت کے ساتھ مسجد میں ادا کرتی تھیں اور حضرت عمرؓ کو یہ سخت ناگوار تھا تاہم چونکہ رسول اللہؐ نے عورتوں کو مسجد میں جانے کی اجازت دیدی تھی اس لئے منع بھی نہیں کر سکتے تھے۔ (بخاری کتاب الجمعۃ باب علی من لم یشہد الجمعۃ غسل من النساء والصبیان وغیرہم) حضرت اسماءؓ کہتی ہیں کہ ”میں اپنے شوہر حضرت زبیرؓ کے گھر کا تمام کام خود کرتی تھی چنانچہ ایک بار وہ بڑی دور سے سر پر کھجوروں کی گٹھڑی لارہی تھیں، راستہ میں رسول اللہ صلی اللہ علیہ وآلہ وسلم سے ملاقات ہو گئی اور آپ نے مجھ کو اپنے پیچھے سوار کر لینا چاہا لیکن میں حضرت زبیرؓ کی غیرت کے خیال سے سوار نہیں ہوئی۔

(مسلم کتاب السلام باب جواز رداف المرأة الاجنبیۃ اذا عبت فی الطريق)

جب قرآن مجید کی یہ آیت نازل ہوئی۔

والذین یرمون المحصنات ثم لم یاتوا ابار بعة شہداء فاجلد  
وہم ثمانین جلدۃ ولا تقبلوا لہم شہادۃ ابداء،

جو لوگ پاکدامن بیبیوں پر تہمت لگائیں اور اس پر چار گواہ نہ لاسکیں انکو اسی  
کوڑے مارو اور (آئندہ) انکی شہادت کبھی نہ قبول کرو۔

تو حضرت سعد بن عبادہؓ نے کہا ”یا رسول اللہ صلی اللہ علیہ وآلہ وسلم اسی طرح یہ آیت نازل ہوئی ہے؟ آپ نے انصار سے کہا ”دیکھو تمہارے سردار کیا کہتے ہیں؟ انصار نے کہا ”یا رسول اللہ ان کو ملامت نہ کیجئے وہ سخت غیور آدمی ہیں باکرہ عورت کے سوا کسی دوسری عورت سے نکاح نہیں کیا اور جب کسی عورت کو طلاق دی تو ان کی غیرت کے خیال سے ہم میں کسی نے اس سے نکاح کرنے کی جرات نہیں کی۔“ حضرت سعد بن عبادہؓ بولے یا رسول اللہ بخدا مجھے یقین ہے کہ یہ آیت حق ہے اور خدا کی جانب سے نازل ہوئی

ہے لیکن مجھے تعجب اس پر ہوا کہ میں ایک عورت کو دیکھوں کہ اسے ایک شخص اپنی ران پر بٹھائے ہوئے ہے اور اس کو میں اس وقت تک کچھ نہ کہہ سکوں جب تک چار گواہ نہ جمع کر لوں۔ (مسند ابی داؤد الطیالسی ص ۳۴۷)

☆☆☆

## حسن معاشرت

صلہ رحم

تمدن کی ابتداء حقیقت صلہ رحمی سے ہوتی ہے اگر باپ بیٹے کو، بیٹا باپ کو بھائی بھائی کو چھوڑ دے تو نوع انسان جانوروں کا ایک ریوڑ بن جائے، اس بنا پر قرآن وحدیث دونوں میں صلہ رحمی کی نہایت فضیلت بیان کی گئی ہے اور صحابہ کرامؓ میں یہ فضیلت عموماً پائی جاتی تھی،

حضرت مسطحؓ حضرت ابو بکرؓ کے قرابت دار تھے اسلئے وہ ان کی کنالت کرتے تھے، (بخاری کتاب الشهادات باب تعدیل النساء، بعضہن بعضاً) حضرت حفصہؓ نے اپنا گھر حضرت زید بن خطابؓ کی بیٹی کو عمر بھر کیلئے دے دیا تھا۔ (موطائے امام مالک کتاب الاقصیۃ باب فی التضاء فی العمری)

ایک صحابی تھے جو اپنے قرابت داروں کے ساتھ صلہ رحمی اور احسان کرتے تھے، اور ان کے ساتھ حلم و بردباری کے ساتھ پیش آتے تھے مگر ادھر سے تمام چیزوں کا جواب الٹا ملتا تھا، انہوں نے رسول اللہ صلی اللہ علیہ وآلہ وسلم سے اس کی شکایت کی تو فرمایا کہ ”جب تک تم اس حالت کو قائم رکھو گے خدا کی جانب سے ان کے مقابل میں تمہارا ایک مددگار رہے گا۔ (الادب المفرد باب فضل الرحم)

حضرت زینبؓ اپنے اعزہ و اقارب کے ساتھ، نہایت اچھا سلوک کرتی تھیں، حضرت عائشہؓ فرماتی ہیں۔ ولم ارامر اة قط خیر افسی الدین من زینب و اتقی لله و اصدق حدیثا و وصل للرحم۔ (مسلم کتاب الفضائل باب فضل عائشہ)

”میں نے زینب سے زیادہ دیندار زیادہ پرہیزگار زیادہ سچی اور زیادہ صلہ رحمی کرنے والی عورت نہیں دیکھی۔“

ایک بار حضرت عمرؓ نے انکی خدمت میں انکا سالانہ وظیفہ جسکی مقدار بارہ ہزار درہم تھی بھیجا تو انہوں نے یہ رقم اپنے اعزہ کو تقسیم کر دی۔ (اسد الغابہ تذکرہ حضرت زینب بنت جحش)

حضرت عثمانؓ نے اپنے زمانہ خلافت میں اپنے اعزہ و اقارب کے ساتھ جو فیاضیاں کیں انکا محرک یہی صلہ رحمی تھی جس کا اظہار انہوں نے عام طور پر کر دیا تھا۔ (مسند ابن حنبل جلد ۱ ص ۲۶)

حضرت اسماءؓ نے ایک جائیداد حضرت عائشہؓ سے وراثتہ پائی تھی، جس کو حضرت امیر معاویہؓ نے ایک لاکھ پر خرید لیا، لیکن انہوں نے اس رقم کو حضرت قاسمؓ بن محمد اور حضرت ابن ابی عتیقؓ پر بہہ کر دیا۔ (بخاری کتاب البہہ باب بہتہ الواحد للجماعۃ) حافظ ابن حجر نے اس حدیث کی شرح میں لکھا ہے کہ چونکہ قاسم کو حضرت عائشہؓ کی وراثت سے حصہ نہیں ملا تھا اس لئے حضرت اسماءؓ نے ان کی دل شکنی کے خیال سے یہ رقم انکو دیدی۔

صحابہ کرام کو صلہ رحمی کا اس قدر خیال تھا کہ حضرت عمرؓ حج کے وقت اپنے بچوں سے کہتے تھے کہ الگ الگ کھیلو بل جل کر رہو گے تو تم میں جھگڑا فساد ہوگا اور قطع رحم کرو گے۔“

(الادب المفرد باب التفرقة بین الاحداث)

یہ حسن سلوک صرف مسلمان اعزہ کے ساتھ مخصوص نہ تھا بلکہ صحابہ کرام اپنے ان اعزہ و اقارب کیساتھ بھی جو کافر تھے اسی قسم کا فیاضانہ برتاؤ کرتے تھے ایک بار رسول اللہ صلی اللہ

علیہ وآلہ وسلم نے حضرت عمرؓ کو ایک ریشتی جوڑا دیا تو انہوں نے اسکو اپنے ایک مشرک بھائی کے پاس بھیج دیا جو کفر زار مکہ میں اقامت گزین تھا۔ (ابوداؤد کتاب الصلوٰۃ باب اللبس للجمعة)

حضرت اسماءؓ ہجرت کر کے مدینہ گئیں تو انکی والدہ جو کافرہ تھیں ان کے پاس آئیں اور مالی مدد مانگی، حضرت اسماءؓ نے رسول اللہ صلی اللہ علیہ وآلہ وسلم سے دریافت کیا کہ کیا وہ ان کے ساتھ صلہ رحمی کر سکتی ہیں؟ آپ نے فرمایا ”ہاں“ (صحیح مسلم کتاب الزکوٰۃ باب فضل النفقة والصدقة علی الاقربین)

حضرت حفصہؓ نے اپنے ایک یہودی قرابت دار کیلئے ایک جائیداد کی وصیت کی تھی۔ (مسند دارمی کتاب الوصایا باب الوصیۃ لابل الذمۃ)

ماں باپ کے ساتھ سلوک:

صحابہ کرام والدین کی خدمت، اطاعت، اعانت اور ادب و احترام کا نہایت لحاظ کرتے تھے، ایک صحابی رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ ”میرے پاس دولت ہے اور میرا باپ اس کا محتاج ہے“ ارشاد ہوا کہ ”تم اور تمھاری دولت دونوں تمھارے باپ کے ہیں“۔

(ابوداؤد کتاب البیوع باب فی الرجل یاکل من مال ولده)

ایک دوسرے صحابی نے ایک باغ کو عمر بھر کے لئے اپنی ماں پر وقف کر دیا۔

(ایضاً باب من قال فیہ ولعقبہ)

ایک بار کنار نے رسول اللہ صلی اللہ علیہ وآلہ وسلم کی گردن میں اونٹ کی او جھ ڈال دی، حضرت فاطمہؓ دوڑ کے آئیں اس کو آپ کے اوپر سے اتار کر پھینک دیا اور کنار کو برا بھلا کہا

(بخاری کتاب الصلوٰۃ باب المرأة تطرح عن المصلی شیئاً من الاذی)

ایک صحابی نے خانہ کعبہ تک پایادہ چلنے کی نذر مانی تھی لیکن بڑھاپے کی وجہ سے بغیر

سہارے کے نہیں چل سکتے تھے اس لئے انکے دونوں لڑکے ان کو ٹیک کر لائے اور حج کروایا۔ رسول اللہ صلی اللہ علیہ وآلہ وسلم نے دیکھا تو فرمایا کہ ”سوار ہو جاؤ خدا کو تمہاری اور تمہاری نذر کی ضرورت نہیں۔“

(مسلم کتاب النذر باب من نذر ان یمشی الی الکعبۃ)

ایک بار رسول اللہ صلی اللہ علیہ وآلہ وسلم کی خدمت میں ایک عورت آئی اور کہا کہ ”میرا شوہر میرے لڑکے کو چھین لینا چاہتا ہے، حالانکہ وہ مجھے فائدہ پہنچاتا تھا اور میرے لئے کنوئیں سے پانی بھرتا تھا۔“ آپ نے حکم دیا کہ قرعہ اندازی کر لو، باپ نے کہا کہ ”میرے لڑکے میں کون دعویٰ دار ہو سکتا ہے؟“ آپ نے لڑکے کی طرف مخاطب ہو کر فرمایا ”یہ تمہارا باپ ہے اور یہ تمہاری ماں ہے جس کا ہاتھ چاہو پکڑ لو“ لڑکے نے ماں کا ہاتھ پکڑ لیا۔ (ابوداؤد کتاب الطلاق باب من احق بالولد)

حضرت عبداللہ بن عمرو بن العاصؓ اگرچہ جنگ صفین میں حضرت علی کرم اللہ وجہہ کے خلاف حصہ لینا پسند نہیں کرتے تھے۔ تاہم جب ان کے والد نے اصرار کیا تو اطاعت کے خیال سے مجبوراً شریک ہو گئے۔

ایک بار حضرت امام حسین علیہ السلام نے ان سے اسکی وجہ پوچھی تو بولے ”مجھ سے رسول اللہ صلی اللہ علیہ وآلہ وسلم نے فرمایا تھا کہ روزہ رکھو، نماز پڑھو، سوؤ اور اپنے باپ کی اطاعت کرو، تو صفین کی شرکت کیلئے میرے باپ نے مجبور کیا، اسلئے میں شریک ہوا لیکن نہ تلو اور اٹھائی نہ نیزہ مارا نہ تیر چلایا۔“

(اسد الغابہ تذکرہ حضرت عبداللہ بن عمرو بن العاصؓ)

حضرت عثمانؓ کے زمانے میں کھجور کی قیمت بہت زیادہ بڑھ گئی تھی، لیکن ایک بار حضرت اسامہ بن زیدؓ نے کھجور کے ایک درخت میں شکاف کیا اور اس سے جمار نکالا، لوگوں نے کہا ”ایسا کیوں کرتے ہو؟ کھجور کا درخت تو بہت بیش قیمت ہو گیا ہے۔“ بولے ”میری ماں نے مجھ سے اس کی فرمائش کی تھی اور جہاں تک ہو سکتا ہے انکی فرمائشوں کی

تعمیل کرتا ہوں۔“

(طبقات ابن سعد تذکرہ حضرت اسامہ بن زید)

مروان اکثر حضرت ابو ہریرہؓ کو اپنا خلیفہ مقرر کیا کرتا تھا، اس تعلق سے وہ ایک بار ذی الحلیفہ میں مقیم تھے اور انکی والدہ الگ دوسرے گھر میں تھیں جب وہ اپنے گھر سے نکلتے تو انکے گھر کے دروازے پر کھڑے ہو کر کہتے ”السلام علیکم یا امنا ورحمۃ اللہ وبرکاتہ“ وہ فرماتیں ”وعلیک یا بنی ورحمۃ اللہ وبرکاتہ“ پھر وہ فرماتے، خدا تم پر اسی طرح رحم کرے جس طرح تم نے بچپن میں مجھ کو پالا، وہ جواب دیتیں کہ خدا تم پر بھی اسی طرح رحم کرے جس طرح تم نے بڑے ہو کر میرے ساتھ سلوک کیا“ جب گھر میں داخل ہوتے تب بھی اسی طرح آداب بجالاتے۔

(الادب المفرد باب جزاء الوالدین)

انکی والدہ جب تک زندہ رہیں انہوں نے انکو چھوڑ کر حج کرنا پسند نہیں کیا۔

(مسلم کتاب الایمان باب ثواب العبد واجرہ اذا نصح سیدہ و احسن عبادۃ اللہ)

باپ کے تعلق سے باپ کے دوست و احباب بھی قابل تعظیم و مستحق خدمت ہو جاتے ہیں، اس لئے حدیث شریف میں آیا ہے۔

**ابر البران یصل الرجل و دابیہ،**

سب سے زیادہ حسن سلوک یہ ہے کہ آدمی اپنے باپ کے دوست سے بھی

سلوک کرے۔

صحابہ کرام اس حدیث پر اس شدت سے عمل کرتے تھے کہ ایک بار حضرت عبداللہ بن عمرؓ سفر میں تھے راہ میں ایک بد و ملا، انہوں نے اس کو اپنا عمامہ عنایت فرمایا اور اس کو اپنے گدھے پر سوار کرایا، لوگوں نے کہا ”یہ توبہ و ہیں، ذرا سی چیز میں راضی ہو جاتے ہیں“ بولے ”اس کا باپ ابن الخطاب کا دوست تھا اور حدیث میں ہے کہ باپ کے دوست کی اولاد کے ساتھ سلوک کرنا بڑی نیکی کا کام ہے“ (مسلم کتاب البر و الصلۃ و الآداب فصل

اصدقاء الاب والام ونحوہما)

حضرت ابو الدرداءؓ مرض الموت میں مبتلا ہوئے تو حضرت یوسف بن عبداللہؓ بن سلام سفر کر کے انکی عیادت کو گئے، انہوں نے پوچھا کہ ”اس شہر میں کیوں آئے؟“ بولے صرف اس لئے کہ آپ میں اور میرے والد میں دوستانہ تعلقات تھے“۔ (مسند ابن حنبل جلد ۶ ص ۴۵)

بھائی سے محبت:

صحابہ کرام بھائیوں سے نہایت محبت رکھتے تھے، حضرت عبدالرحمن بن ابی بکرؓ کا مقام حبش میں انتقال ہوا، اور لاش مکہ میں دفن ہوئی تو حضرت عائشہؓ نے محبت سے ان کی قبر کی زیارت کو آئیں اور ایک مشہور مرثیے کے اشعار پڑھے۔

و کنا کندیمانی جذیمة حقبة من الدهر حتی قبیل لن

یتصدعا

اور ہم دونوں ایک مدت تک جذیمة کے دونوں ہم نشینوں کی طرح ساتھ رہے یہاں تک کہ لوگوں نے کہا کہ ان میں کبھی جدائی نہ ہوگی۔“

فلما تفرقنا کانی و مالکا ل طول اجتماع لم تبت لیلۃ معا

”لیکن جب جدائی ہوئی تو ایسی کہ گویا ہم نے اور مالک نے باوجود طویل

ملاقات کے ایک رات بھی ساتھ بسر نہیں تھی“ (ترمذی کتاب الجنائز باب ماجاء فی

الزیارة للقبور للنساء)

حضرت عمرؓ کو اپنے بھائی زید سے اس قدر محبت تھی کہ غزوہ یمامہ میں شہید ہوئے تو عمر بھرانکا داغ دل سے نہ مٹ سکا، فرمایا کرتے تھے کہ ”جب پروا ہوا چلتی ہے تو اس سے مجھے زید کی خوشبو آتی ہے“ (اسد الغابہ جلد ۲ ص ۲۲۹ تذکرہ زید بن الخطابؓ)

حضرت حمزہؓ غزوہ احد میں شہید ہوئے اور ان کی بہن حضرت صفیہؓ ان کا حال معلوم کرنے آئیں تو حضرت علیؓ اور حضرت زبیرؓ سے ملاقات ہوئی، لیکن ان لوگوں نے یہ ظاہر

کیا کہ ہم کو ان کی نسبت کچھ معلوم نہیں، رسول اللہ صلی اللہ علیہ وآلہ وسلم کے پاس آئیں تو آپ کو خوف پیدا ہوا کہ اس واقعہ سے کہیں ان عقل نہ جاتی رہے اس لئے ان کے سینہ پر ہاتھ رکھا اور ان کیلئے دعا کی، انہوں نے انا اللہ پڑھا اور رونے لگیں۔ (طبقات ابن سعد ذکرہ حضرت حمزہؓ)

### محبت اولاد:

اولاد اللہ تعالیٰ کی بڑی نعمت ہے اس لئے صحابہ کرام اولاد سے نہایت محبت رکھتے تھے ایک بار ایک صحابی نے نبی کو طلاق دی اور بچے کو اس سے لینا چاہا، وہ رسول اللہ صلی اللہ علیہ وآلہ وسلم کی خدمت میں حاضر ہوئی اور کہا کہ ”میرا پیٹ اس کا ظرف میری چھاتی اس کا مشکیزہ اور میری گود اس کا گھر وندا تھا اور اب اسکے باپ نے مجھے طلاق دی اور اس کو مجھ سے چھیننا چاہتا ہے“ آپ نے فرمایا ”جب تک نکاح نہ کر لو تم بچے کی سب سے زیادہ مستحق ہو“ (ابوداؤد کتاب الطلاق باب من احق بالولد)

ایک بار حضرت عائشہؓ کے پاس ایک عورت آئی انہوں نے اس کو تین کھجوریں دیں اس نے ایک ایک بچوں کو دیدی اور ایک اپنے لئے رکھ چھوڑی۔ بچے کھجور کھا چکے تو ماں کی طرف دیکھنے لگے اس نے اپنے حصے میں سے بھی دو قاشیں کیں اور ایک ایک بچوں کو دیدی، حضرت عائشہؓ نے آپ سے یہ واقعہ بیان کیا تو فرمایا تمہیں تعجب کیا ہے اس کے رحم کے بدلے جو اس نے اپنے بچوں پر کیا خدا نے اس پر بھی رحم کیا“ (ادب المفرد باب الوالدات رحیمات)

ایک بار حضرت عائشہؓ بخار میں مبتلا ہوئیں حضرت ابو بکرؓ ان کے پاس آئے حال پوچھا اور منہ چوم لیا۔ (ابوداؤد کتاب الادب باب فی قبلة الخد)

ایک صحابی کا بچہ جاتا رہا انکو سخت صدمہ ہوا، انہوں نے حضرت ابو ہریرہؓ سے کہا ”کوئی ایسی بات بتاؤ جس سے یہ غم غلط ہو جائے“ بولے ”آپ نے فرمایا ہے کہ ”بچے جنت کے کیڑے ہیں“

(ادب المفرد باب فضل من مات له الولد)

ایک صحابی آپ کی خدمت میں اپنے بچے کو لیکر حاضر ہوئے اور اس کو چمٹانے لگے، آپ نے فرمایا ”تم کو اس سے محبت ہے؟“ بولے ”ہاں“ اس سے زیادہ تم سے ارحم الراحمین کو محبت ہے“

(ادب المفرد باب رحمة العیال)

حضرت عثمانؓ کا عام قاعدہ یہ تھا کہ جب انکے کوئی لڑکا پیدا ہوتا تو اس کو منگاتے اور فرط محبت سے سوگھتے۔ (طبقات ابن سعدؒ ذکرہ حضرت عثمانؓ)

حضرت عبداللہ بن عمرؓ کو اپنے بیٹے سالم کے ساتھ اس قدر محبت تھی کہ لوگ ان کو اس شینفتگی پر ملامت کرتے لیکن وہ ان ملامتوں کو سن کر فرماتے:-

یلو مونی فی سالم والو مهم و جلدہ بین العین والانف سالم

(طبقات ابن سعدؒ ذکرہ سالم بن عبداللہ)

”مجھے لوگ سالم کے بارے میں ملامت کرتے ہیں اور میں لوگوں کو ملامت کرتا ہوں، کیونکہ سالم کا چہرہ آنکھ اور ناک کے درمیان تمام عیوب سے پاک ہے۔“ اسی محبت کی بناء پر صحابہ کرام کو بچے کے پیدا ہونے کی بڑی تمنا رہتی تھی، حضرت سہلؓ بن حنظلہ ایک صحابی تھے جو ترک دنیا کر کے بالکل عزلت گزین ہو گئے تھے تاہم اولاد کی استقدار خواہش تھی کہ فرماتے تھے کہ ”اگر میرے ایک ادھورا بچہ بھی پیدا ہو جاتا تو مجھے دنیا و مافیہا سے زیادہ محبوب ہوتا“۔ (استیعاب ذکرہ حضرت سہل بن حنظلہؓ)

اگر کوئی شخص اپنی اولاد سے محبت کا اظہار نہ کرتا تو صحابہ کرام اس کو نہایت برا سمجھتے ایک بار حضرت عمرؓ نے ایک شخص کو عامل مقرر فرمایا، اس نے کہا ”میرے متعدد لڑکے ہیں، مگر میں نے کسی کو نہیں چوما“ بولے ”خدا صرف محبت کیش آدمیوں پر رحم کرتا ہے“ (ادب المفرد باب من لا یرحم لم یرحم)

یہ محبت صرف اپنے ہی بچوں کے ساتھ مخصوص نہ تھی بلکہ صحابہ کرام عموماً بچوں سے

نہایت محبت رکھتے تھے۔ حضرت عبداللہ بن عمرؓ ایک بار راستے سے گزرے تو دیکھا کہ حبشی لڑکے کھیل رہے ہیں، ان کو دو درہم دینے۔ (الادب المفرد باب لعب الصبيان بالجوز)  
 انہوں نے ایک لونڈی کو جس سے ان کو بڑی محبت تھی آزاد کر دیا تھا لیکن جب اس کو بچہ ہوا تو اس کو گود میں لے کر چوما اور کہا کہ ”کہ واہ واہ اس سے اس لونڈی کو خوشبو آتی ہے“

(طبقات ابن سعد تذکرہ حضرت عبداللہ بن عمرؓ)

### بچوں کی پرورش:

صحابہ کرامؓ بچوں کی پرورش میں اپنے عیش و آرام کو بھی فراموش کر دیتے تھے، حضرت جابر بن عبداللہؓ کے والد نے متعدد صغیر السن لڑکیوں کو چھوڑ کر انتقال کیا تو حضرت جابرؓ نے ان کی پرورش کی غرض سے ایک ثیبہ عورت سے شادی کی، رسول اللہ صلی اللہ علیہ وآلہ وسلم نے فرمایا ”کنواری لڑکی سے کیوں نہیں شادی کی، وہ تم سے کھیلتی، تم اس سے کھیلتے“ تو بولے ”باپ شہید ہوا اور صغیر السن لڑکیاں چھوڑیں اگر ان ہی کی سی کمسن عورت سے شادی کرتا تو وہ نہ انکو ادب سکھاتی، نہ انکی خبر گیری کرتی، (مسلم کتاب البیوع باب بیع البعیر واستثناء رکوبہ) اسلئے ایسی عورت سے نکاح کرنا پسند کیا جو ان کو اکٹھا رکھے انکے بالوں میں کنگھی کرے ان کے سر سے جوئیں نکالے“ ان کے کپڑے پھٹ جائیں تو ان کو سی دے اور ان کی اصلاح و نگرانی کرے۔

(ایضاً کتاب الطلاق باب استحباب نکاح البکر و مسند ابن حنبل جلد ۳ ص ۳۵۸)

حضرت ام سلیمؓ بیوہ ہوئیں تو حضرت انس بن مالکؓ بچے تھے، اسلئے انہوں نے یہ عزم بالجزم کر لیا کہ جب تک انکی نشوونما کامل طور پر نہ ہو جائے گی وہ دوسرا نکاح نہ کریں گی۔ چنانچہ انہوں نے اس ارادہ کو پورا کیا، حضرت انسؓ خود سپاس گزار نہ لہجے میں اعتراف کرتے ہیں کہ اللہ تعالیٰ میری ماں کو جزائے خیر دے کہ اس نے میری ولایت کا حق ادا کیا۔

(طبقات ابن سعد تذکرہ حضرت ام سلیم)

یہ وصف اگرچہ تمام صحابیات میں عموماً پایا جاتا تھا لیکن اس میں قریشی عورتیں خاص طور پر ممتاز تھیں۔ اس لئے رسول اللہ صلی اللہ علیہ وآلہ وسلم نے قریشی عورتوں کی اس فضیلت کو خاص طور پر بیان فرمایا:

**خیر نساء رکبن الابل نساء قریش احنا هن علی ولد**

**فی صغره و ارعاه علی الزوج۔** (بخاری کتاب النفقات باب حفظ

المرأة زوجھانی ذات یدہ و النفقة علیہ)

عرب کی عورتوں میں قریش کی عورتیں سب سے اچھی ہیں کہ بچوں سے انکے بچپن میں نہایت محبت رکھتی ہیں اور شوہروں کے مال و اسباب کی نگہداشت کرتی ہیں۔

صحابہ کرام نہ صرف اپنی اولاد کی بلکہ اپنے اعزہ اپنے متعلقین بلکہ غیروں کی اولاد کی پرورش بھی اسی دوسوزی سے کرتے تھے۔

حضرت سعید بن اطول کے بھائی نے انتقال کیا اور تین سو دینار اور چند صغیر السن بچے چھوڑے، انہوں نے اس رقم کو ان بچوں کی پرورش میں صرف کرنا چاہا، لیکن بھائی پر لوگوں کا قرض تھا، اس لئے رسول اللہ صلی اللہ علیہ وآلہ وسلم کے ارشاد سے پہلے اس کو ادا کیا۔

(مسند ابن جنبل جلد ۴ ص ۱۳۶)

حضرت حارث بن ہشام نے طاعون عمواس میں انتقال کیا تو حضرت عمرؓ نے انکی بی بی فاطمہ بنت ولید سے نکاح کر لیا اور ان کے بیٹے حضرت عبدالرحمن بن حارث کو اپنی آغوش تربیت میں لے لیا اور اس لطف و محبت کے ساتھ ان کی تربیت فرمائی کہ خود حضرت عبدالرحمن کا بیان ہے کہ ”میں نے عمرؓ بن الخطاب سے بہتر کوئی مربی نہیں دیکھا۔

(طبقات ابن سعد تذکرہ حضرت عبدالرحمان بن حارث)

جب حضرت زید بن حارثہ مکہ سے حضرت حمزہؓ کی صاحبزادی کو لائے تو انکی پرورش کے متعلق حضرت علیؓ اور حضرت جعفرؓ میں اختلاف ہوا، حضرت جعفرؓ کہتے تھے کہ ”میں اس کا مستحق ہوں، وہ میرے چچا کی لڑکی ہے اور میرے نکاح میں اس کی خالہ ہے، جو بمنزلہ ماں کے ہے۔“ حضرت علیؓ فرماتے تھے کہ ”وہ میرے بھی چچا کی لڑکی ہے اور میرے نکاح میں خود رسول اللہ صلی اللہ علیہ وآلہ وسلم کی صاحبزادی ہیں جو لڑکی کی سب سے زیادہ مستحق ہیں“ اب حضرت زید بھی مدعی ہو گئے اور کہا کہ ”میں اس کا مستحق ہوں، میں نے اس کیلئے سفر کیا ہے اور اس کو یہاں لایا ہوں۔“ بالآخر رسول اللہ صلی اللہ علیہ وآلہ وسلم نے حضرت جعفرؓ کے حق میں فیصلہ کیا۔ (بخاری کتاب المغازی باب عمرة التصامع فتح الباری)

ایک عورت نے آپ کی خدمت میں زنا کا اقرار کیا اس کی گود میں بچہ تھا، آپ نے فرمایا ”بچہ دودھ چھوڑے تو آنا“ بچے نے دودھ چھوڑ دیا تو وہ آئی اور کہا کہ ”مجھ پر حد شرعی جاری فرمائیے آپ نے فرمایا ”تمہارے بچے کی پرورش کون کرے گا؟“ ایک انصاری بولے ”میں یا رسول اللہ صلی اللہ علیہ وآلہ وسلم آپ نے اس کے سنگسار کرنے کا حکم دیا۔ (دارقطنی صفحہ ۳۴۴ کتاب الحدود)

اگر کوئی شخص پرورش اولاد سے آزادی چاہتا تھا تو صحابہ کرام اس کو سخت لعنت و ملامت کرتے، کسی شخص کی متعدد لڑکیاں تھیں، اس نے انکی موت کی آرزو کی تو حضرت عبداللہ بن عمرؓ سخت برہم ہوئے اور کہا ”کیا تم ان کو روزی دیتے ہو؟ (الادب المفرد باب من کرہ ان تیمنی موت البنات)

پرورش یتامی

یتیموں کی پرورش بڑی نیکی کا کام ہے۔ حدیث شریف میں آیا ہے۔

**اناو کافل الیتیم کھاتین فی الجنة،**

”میں اور یتیموں کی پرورش کرنیوالا جنت میں اس قدر قریب ہوں گے جس قدر یہ

دونوں انگلیاں قریب ہیں“

صحابہ کرامؓ کو اللہ تعالیٰ نے اس نیک کام کی توفیق دی تھی اس لئے وہ اپنے بچوں کی طرح یتیموں کی پرورش کرتے تھے۔

حضرت زینبؓ متعدد یتیموں کی پرورش کرتی تھیں، ایک بار رسول اللہ صلی اللہ علیہ وآلہ وسلم کی خدمت میں حاضر ہوئیں اور حضرت بلالؓ کے ذریعہ سے دریافت کروایا کہ ”وہ اپنے شوہر اور ان یتیموں پر صدقہ کریں تو جائز ہے؟“ ایک دوسری صحابیہ بھی اسی غرض سے در دولت پر کھڑی تھیں، حضرت بلالؓ نے دریافت کیا تو آپؐ نے فرمایا کہ ”انکو دودھرا ثواب ملے گا، ایک قرابت کا دوسرا صدقہ کا“

(بخاری کتاب الزکوٰۃ باب الزکوٰۃ علی الزوج والایتام فی الحجر)

ایک یتیم حضرت عبداللہ بن عمرؓ کے ساتھ شریک طعام ہوا کرتا تھا۔ ایک دن انہوں نے کھانا منگوایا تو اتفاق سے وہ موجود نہ تھا، کھانے سے فارغ ہو چکے تو وہ آیا، انہوں نے اور کھانا منگوانا چاہا مگر گھر سے جواب آیا، اب سٹو اور شہد لائے اور کہا ”لو کچھ نقصان میں نہیں رہے۔“

(ادب المفرد باب فضل یتیمانین ابو ب)

حضرت عائشہؓ کے بھائی محمد بن ابی بکرؓ کی لڑکیاں یتیم ہو گئی تھیں اور حضرت عائشہؓ ان کی پرورش فرماتی تھیں۔ (موطائے امام مالک باب الزکوٰۃ فیہ من الحلی والتبر والعنبر)

پرورش کے علاوہ صحابہ کرامؓ اور طریقوں سے بھی یتیموں کے ساتھ سلوک کرتے تھے۔ ایک یتیم نے ایک شخص پر ایک کونخستان کے متعلق دعویٰ کیا لیکن رسول اللہ صلی اللہ علیہ وآلہ وسلم نے اسکے خلاف فیصلہ کیا تو وہ رو پڑا۔ آپؐ کو اس پر رحم آ گیا، اور مدعا علیہ سے فرمایا کہ ”اس کونخستان دیدو، خدا تم کو اس کے بدلے میں جنت میں نخلستان دے گا“، لیکن اس نے انکار کر دیا، حضرت ابو الدرداءؓ بھی موجود تھے۔ انہوں نے اس سے کہا کہ تم میرے باغ کے عوض اپنے باغ کو بیچتے ہو۔“ اس نے کہا ”ہاں“ وہ رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ ”جو نخلستان آپؐ یتیم کیلئے مانگتے تھے، اگر

میں دیدوں تو اس کے عوض مجھے جنت میں نخلستان ملے گا؟“ ارشاد ہوا ”ہاں“

(استیعاب تذکرہ حضرت ابوالدرداءؓ)

عام قاعدہ ہے کہ لوگ اپنی لڑکیوں کی شادی یتیم بچوں سے کرنا پسند نہیں کرتے، لیکن صحابہ کرام کو یتیموں سے اس قدر محبت تھی کہ وہ اس معاملہ میں انھیں ترجیح دیتے تھے، حضرت صالحؑ کی صاحبزادی سے حضرت عبداللہ بن عمرؓ نے منگنی کی، ان کی بی بی بھی اس نسبت کو پسند کرتی تھیں لیکن انہوں نے انکار کر دیا اور ایک یتیم بچے کے ساتھ جو ان کی تربیت میں تھا، صاحبزادی کا نکاح کر دیا۔

(مسند جلد ۱ ص ۹۷)

یتیموں کی پرورش کے ساتھ صحابہ کرامؓ نہایت دیانت کے ساتھ انکے مال کی نگہداشت بھی کرتے تھے اور اس کو ضائع ہونے سے بچاتے تھے بلکہ اس کو ترقی دیتے تھے، حضرت عمرؓ کا نام حکم تھا،

**اتجروا فی اموال الیتامی لا تا کلھا الزکوٰۃ**

”یتیموں کے مال سے تجارت کرو کہ زکوٰۃ اسے کھانہ جائے۔“

حضرت عائشہؓ یتیموں کی پرورش کرتی تھیں انکے مال لوگوں کو دے دیتی تھیں کہ تجارت کے ذریعہ سے اس کو ترقی دیں۔ (موطائے امام مالک کتاب الزکوٰۃ زکوٰۃ اموال الیتامی والتجارة لهم فیہا)

شوہر کی محبت:

صحابیات اپنے شوہروں سے نہایت محبت رکھتی تھیں، حضرت زینبؓ کی شادی ابو العاص سے ہوئی تھی وہ حالت کفر میں تھے کہ بدر کا واقعہ پیش آ گیا اور وہ گرفتار ہو گئے آپ نے اسیران جنگ کو فدیہ لیکر رہا کرنا چاہا اور تمام اہل مکہ نے اپنے اپنے فدیے بھیجے، تو حضرت زینبؓ کے پاس ایک یادگار ہار تھا جس کو حضرت خدیجہؓ نے رخصتی کے وقت دیا تھا، انہوں نے ابو العاص کے فدیہ میں مال کے ساتھ اس ہار کو بھیج دیا، آپ نے اس کو دیکھا

تو سخت رقت طاری ہوئی اور صحابہ کے مشورہ سے ان کو آزاد کر دیا اور ہار بھی واپس دے دیا۔  
 (ابوداؤد کتاب الجہاد باب فی فداء الاسیر بالمال)

حضرت حمنہ بنت جحشؓ کے شوہر شہید ہوئے اور انہیں ان کی شہادت کی خبر معلوم ہوئی تو فرط محبت سے چیخ اٹھیں۔ (سنن ابن ماجہ کتاب الجنائز باب ماجاء البرکاء علی المیت)  
 حضرت علی کرم اللہ وجہہ کا انتقال ہوا اور حضرت امام حسن علیہ السلام خلیفہ ہوئے تو ان کی بی بی حضرت عائشہؓ نے کہا ”آپ کو حکومت مبارک ہو“ سخت برہم ہوئے اور کہا کہ ”تم مجھے امیر المؤمنین کے انتقال پر مبارک باد دیتی ہو“۔ اور اسی غصہ کی حالت میں طلاق بائن دیدی۔ انہوں نے منہ ڈھانک لیا اور کہا کہ ”میں نے تو یہ نیک نعمتی سے کہا تھا بعد کو انہوں نے مہر وغیرہ کی رقم بھیجی تو اس کو دیکھ کر وہ رو پڑیں اور کہا کہ ”جدا ہونیوالے دوست کے مقابل میں یہ نہایت حقیر چیز ہے“ (دارقطنی ص ۴۳۸ کتاب الطلاق)

حضرت عمرؓ کی بی بی حضرت عاتکہؓ روزے کے دنوں میں فرط محبت سے ان کے سر کا بوسہ لیتی تھیں۔ (موطائے کتاب الصیام باب ماجانی الرخصة فی القبلة للصائم)  
 حضرت عاتکہؓ کو اپنے پہلے شوہر حضرت عبداللہ بن ابی بکرؓ سے نہایت محبت تھی چنانچہ جب وہ غزوہ طائف میں شہید ہوئے تو حضرت عاتکہؓ نے ایک پردہ مرثیہ لکھا جس کا ایک شعر یہ ہے۔

**فالیت لاتنک عینی حزینة علیک ولا ینفک جلدًا**

**غبرا**

میں نے قسم کھالی ہے کہ تمہارے غم میں میری آنکھیں ہمیشہ پر نم اور جسم ہمیشہ غبار آلود رہے گا۔

اس کے بعد حضرت عمرؓ نے ان سے شادی کی اور دعوتِ ولیمہ میں حضرت علیؓ کو بھی شریک کیا تو انہوں نے حضرت عاتکہؓ کو یہ شعر یاد دلایا اور وہ رو پڑیں، حضرت عمرؓ کی شہادت ہوئی تو ان کا بھی نہایت پردہ مرثیہ لکھا، اسکے بعد ان سے حضرت زبیرؓ نے شادی

کی اور وہ بھی شہید ہوئے تو ان کا بھی نوحہ لکھا۔ (اسد الغابہ تذکرہ حضرت عائکہؓ)  
شوہر کی خدمت:

صحابیات شوہر کی خدمت کو اپنا فرض سمجھتی تھیں اور نہایت پابندی کے ساتھ اس فرض کو  
 بجالاتی تھیں، ازواج مطہرات میں حضرت عائشہ رسول اللہ صلی اللہ علیہ وآلہ وسلم کو نہایت  
 محبوب تھیں، لیکن اس محبوبیت کا کوئی اثر رسول اللہ صلی اللہ علیہ وآلہ وسلم کی خدمت پر نہیں  
 پڑتا تھا، بلکہ سب سے زیادہ ان ہی کو آپ کا شرف خدمت حاصل ہوتا تھا، رسول اللہ صلی اللہ  
 علیہ وآلہ وسلم کمال طہارت کی وجہ سے مسواک کو پہلے دھلوا لیا کرتے تھے اور اس پاک  
 خدمت کو حضرت عائشہؓ دافرمانی تھیں۔

(ابوداؤد کتاب الطہارۃ باب غسل السواک)

ایک بار آپ کبیل اوڑھ کر مسجد میں آئے، ایک صحابی نے کہا ’یا رسول اللہ صلی اللہ علیہ  
 وآلہ وسلم اس پر دھبہ نظر آتا ہے‘ آپ نے اس کو غلام کے ہاتھ حضرت عائشہؓ کے پاس  
 بھیج دیا کہ دھو کر خشک کر کے میرے پاس بھیج دیں، حضرت عائشہؓ نے کٹورے میں پانی  
 منگایا خود اپنے ہاتھ سے دھویا خشک کیا اور اس کے بعد آپ کے پاس بھیج دیا۔ (ایضاً باب  
 الاعادة من النجاسة تكون في الثوب)

جب رسول اللہ صلی اللہ علیہ وآلہ وسلم احرام حج باندھتے تھے اور احرام کھولتے تھے تو وہ  
 جسم مبارک میں خوشبو لگاتی تھیں۔ (ایضاً کتاب المناسک باب طیب عند الاحرام)  
 جب آپ خانہ کعبہ کو ہدی بھیجتے تھے تو وہ ان کے گلے کا قلابہ بٹنی تھیں۔

(ابوداؤد کتاب الطہارۃ باب من بعث بہدیہ واقام)

صحابیہ کرام جب تمام دنیا کی خدمت و اعانت سے محروم ہو جاتے تھے تو اس بے کسی کی  
 حالت میں صرف ان کی بیبیاں ان کا ساتھ دیتی تھیں۔

رسول اللہ صلی اللہ علیہ وآلہ وسلم تحلف غزوہ تبوک کی بناء پر حضرت ہلال بن امیہ سے  
 ناراض ہوئے اور اخیر میں تمام مسلمانوں کی طرح انکو بی بی سے بھی تعلقات کے منقطع

کر لینے کا حکم دیا۔ وہ حاضر خدمت ہوئیں اور کہا کہ ”وہ بوڑھے آدمی ہیں ان کے پاس نوکر چا کر نہیں اگر میں ان کی خدمت کروں تو آپ ناپسند فرمائیں گے“؟ ارشاد ہوا ”نہیں“۔

(بخاری کتاب المغازی باب غزوة تبوک)

### شوہر کے مال و اسباب کی حفاظت:

مردوزن کے معاشرتی تعلقات پر اس کا نہایت عمدہ اثر پڑتا ہے کہ بیوی نہایت دیانت کے ساتھ شوہر کے مال و اسباب کی حفاظت کرے اور صحابیات میں یہ دیانت اس شدت سے پائی جاتی تھی کہ مال و اسباب تو درکنار جو چیز شوہر سے تعلق رکھتی تھی اس میں بغیر اسکی اجازت کے کسی قسم کا تصرف کرنا پسند نہیں کرتی تھیں، حضرت اسماء کی شادی حضرت زبیرؓ سے ہوئی تھی، ایک بار وہ گھر میں تھیں کہ ایک غریب سوداگر آیا کہ اپنے سایہ دیوار میں مجھ کو سودا بیچنے کی اجازت دیجئے، وہ عجیب کشکش میں مبتلا ہوئیں فیاضی اور کشادہ دلی سے اجازت دینا چاہتی تھیں لیکن شوہر کے حکم کے بغیر اجازت نہیں دے سکتی تھیں، بولیں ”اگر میں اجازت دیدوں اور زبیرؓ انکار کر دیں تو بڑی مشکل پڑے گی، زبیرؓ کی موجودگی میں آؤ اور مجھ سے سوال کرو“، وہ اسی حالت میں آیا اور کہا ”یا ام عبد اللہ میں محتاج آدمی ہوں، آپکی دیوار کے سایہ میں کچھ سودا بیچنا چاہتا ہوں“ بولیں ”تم کو مدینہ میں میرا ہی گھر ملتا تھا“ حضرت زبیرؓ نے کہا ”تمہارا کیا بگڑتا ہے جو ایک محتاج کو بیع و شرا سے روکتی ہو“؟ وہ تو چاہتی ہی یہ تھیں، اجازت دیدی۔ (مسلم کتاب الادب جواز اداف المرأة الا جبیتہ اذا اعیت فی الطریق) وہ نہایت فیاض تھیں اسلئے صدقہ و خیرات کرنا پسند کرتی تھیں، لیکن شوہر کے مال کے سوا انکے پاس کچھ نہ تھا اور شوہر کے مال میں بلا اجازت تصرف نہیں کر سکتی تھیں مجبوراً رسول اللہ صلی اللہ علیہ وآلہ وسلم سے دریافت فرمایا کہ ”میں زبیرؓ کی آمدنی میں سے کچھ صدقہ کروں تو کیا کوئی گناہ کی بات ہے“؟ ارشاد ہوا کہ ”جو کچھ ہو سکے دو“۔ (مسلم کتاب الزکوٰۃ باب الحث علی الصدقۃ ولو بالتقلیل) ایک دفعہ رسول اللہ صلی اللہ

علیہ وآلہ وسلم نے عورتوں سے بیعت لی تو ان میں سے ایک خاتون انھیں اور کہا کہ ”ہم اپنے باپ بیٹے اور شوہر کی محتاج ہیں، انکے مال میں سے ہمارے لئے کس قدر لینا جائز ہے؟“ آپ نے فرمایا اس قدر کہ کھاپی لو اور ہدیہ دو“۔ (ابوداؤد کتاب الزکوٰۃ باب المرأة تصدق من بیت زوجها)

اگرچہ یہ صف عموماً تمام صحابیات میں پایا جاتا تھا، لیکن اس باب میں قریش کی عورتیں خاص طور پر ممتاز تھیں چنانچہ خود رسول اللہ صلی اللہ علیہ وآلہ وسلم نے اپنی زبان مبارک سے انکی اس خصوصیات کو نمایاں کیا۔

نساء قریش خیر نساء رکن الابل احناہ علی الطفل  
وارعاه علی الزوج فی ذات یدہ۔

(مسلم کتاب الفضائل باب من فضائل نساء)

قریش

قریش کی عورتیں کس قدر اچھی ہیں، بچوں سے محبت رکھتی ہیں اور شوہروں کے مال و اسباب کی نگرانی کرتی ہیں۔

شوہر کی خوشنودی:

صحابیات اپنے شوہروں کی رضامندی اور خوشنودی کا نہایت خیال رکھتی تھیں۔ حضرت حولاءؓ نے حضرت عائشہؓ کی خدمت میں آئیں اور کہا کہ میں ہر رات کو خوشبو لگاتی ہوں بناؤ سنگھار کر کے دلہن بن جاتی ہوں اور خالصتاً لوجہ اللہ اپنے شوہر کے پاس جا کر سورتی ہوں، لیکن پھر بھی وہ متوجہ نہیں ہوتے اور منہ پھیر لیتے ہیں، پھر ان کو متوجہ کرتی ہوں اور وہ اعراض کرتے ہیں، رسول اللہ صلی اللہ علیہ وآلہ وسلم آئے تو آپ سے بھی اس کا ذکر کیا، آپ نے فرمایا، ”جاؤ اپنے شوہر کی اطاعت کرتی رہو“۔ (اسد الغابہ تذکرہ حضرت حولاءؓ)

ایک روز آپ نے حضرت عائشہؓ کے ہاتھ میں چاندی کے چھلے دیکھے فرمایا ”عائشہ یہ

کیا ہے؟“ بولیں ”میں نے اس کو اسلئے بنایا ہے کہ آپ کیلئے بناؤ سنگھار کروں۔“

(ابوداؤد کتاب الزکوٰۃ باب الکنز ماہوزکوٰۃ الحلی)

ایک صحابیہ آپ کی خدمت میں حاضر ہوئیں، ان کے ہاتھ میں سونے کے ننگن تھے، آپ نے ان کے پہننے سے منع فرمایا، بولیں ”اگر عورت شوہر کیلئے بناؤ سنگھار نہ کرے گی تو اس کی نگاہ سے گر جائے گی۔“ (نسائی کتاب الزینتہ ص ۷۶۵)

### بی بی کی محبت:

جس طرح صحابیات اپنے شوہروں سے بے حد محبت رکھتی تھیں، اس طرح صحابہ کرام بھی بیویوں سے نہایت محبت رکھتے تھے، حضرت عبداللہ بن عمرؓ اپنی بی بی کو اس قدر چاہتے تھے کہ جب حضرت عمرؓ نے انکو طلاق دینے پر مجبور کیا تو انہوں نے صاف انکار کر دیا، معاملہ رسول اللہ صلی اللہ علیہ وآلہ وسلم کی خدمت میں پیش ہوا تو آپ نے اطاعت والدین کے خیال سے ان کو طلاق دینے کا حکم دیا۔

(ابوداؤد کتاب الادب فی بر الوالدین)

ایک بار وہ سفر میں تھے معلوم ہوا کہ انکی بی بی سخت بیمار ہیں ان کے پاس آنے کے لئے نہایت تیز رفتاری سے کام لیا اور عشاء و مغرب کی نماز ایک ساتھ ادا کی۔

(دارقطنی ص ۴۳۸ کتاب الطلاق)

ایک بار حضرت امام حسنؓ نے اپنی بی بی حضرت عائشہ بنت الخلیفۃ الحشمیہ کو غصہ کی حالت میں طلاق بائن دیدی، بعد کو مہر کی رقم بھیجی تو وہ اس کو دیکھ کر رو پڑیں اور کہا کہ ”جدا ہونے والے دوست کے مقابل میں یہ نہایت حقیر چیز ہے۔“ قاصد نے حضرت امام حسنؓ کو اس کی خبر دی تو بے اختیار رو پڑے اور فرمایا کہ ”اگر طلاق بائن نہ دے چکا ہوتا تو رجعت کر لیتا“

(اسد الغابہ تذکرہ حضرت عائشہ بنت زید)

حضرت عبداللہ بن ابی بکرؓ کو اپنی بی بی عائشہؓ سے اس قدر محبت تھی کہ ان کے عشق میں

جہاد تک کو ترک کر دیا تھا اس خیال سے حضرت ابو بکرؓ نے انکو طلاق دینے پر مجبور کیا پہلے تو انہوں نے ٹالا، لیکن جب انکی طرف سے سخت اصرار ہوا تو اطاعت والدین کے خیال سے طلاق دی اور یہ اشعار کہے۔

اعاتک لا انساک مادر شارق وماناح قمری الحمام  
المطوق

”اے عاتکہ جب تک سورج چمکتا اور قمری بولتی رہے گی میں تجھے نہ بھولوں گا۔“

اعاتک قلبی کل یوم وليلة الیک بما تخفی النفوس  
معلق

”اے عاتکہ میرا دل ہر دن اور ہر رات بصد ہزار تمنا و شوق تجھ سے لگا ہوا ہے۔“

ولم ارمثلی طلق الیوم مثلها ولا مثلها فی غیر جرم  
تطلق

”مجھ جیسے شخص نے اس جیسی عورت کو کبھی طلاق نہ دی ہوتی اور نہ ایسی عورت کو بغیر گناہ طلاق دیجاتی۔“

حضرت ابو بکرؓ پر ان اشعار کا سخت اثر ہوا اور انہوں نے رجعت کرنیکی اجازت دے دی۔

(اسد الغابہ تذکرہ حضرت عاتکہؓ بنت زید)

حضرت مغیثؓ ایک غلام تھے، ان کی شادی حضرت بریرہؓ سے ہوئی تھی، حضرت بریرہؓ آزاد ہو گئیں تو حضرت مغیثؓ سے قطع تعلق کرنا چاہا، رسول اللہ صلی اللہ علیہ وآلہ وسلم نے ان کو اس ارادہ سے روکا لیکن بولیں ”کیا یہ آپ کا حکم ہے؟“ فرمایا نہیں میں سفارش کرتا ہوں وہ راضی نہ ہوئیں حضرت مغیثؓ انکے فراق سے بدحواس ہو گئے ان کے رخساروں پر آنسوؤں کی چادر دیکھ کر آپ نے حضرت عباسؓ سے فرمایا ”مغیثؓ کی محبت اور بریرہؓ کا بغض تم کو عجیب نہیں معلوم ہوتا“

(ابوداؤد کتاب الطلاق باب فی الملوکہ تعقیق وھی تحت خزرا عبد)

ایک بار صحابہ کرام حج سے واپس آرہے تھے، ذوالحلیفہ کے پاس پہنچے تو انصار کے لڑکے استقبال کیلئے نکلے ان ہی صحابہ میں حضرت اسید بن حضیر بھی تھے انکے خاندان کے بچوں نے انکو بی بی کے انتقال کی خبر سنائی تو وہ منہ ڈھانک کر رونے لگے۔ حضرت عائشہؓ نے کہا ”آپ قدیم الاسلام صحابی ہو کر ایک عورت کیلئے اس طرح روتے ہیں“۔ بولے ”سچ ہے سعد بن معاذ کے بعد مجھے کسی پر یوں رونا نہیں چاہیے“۔ (مسند جلد ۴ ص ۳۵۲)

اس محبت کا یہ نتیجہ تھا کہ صحابہ کرام عورت کے حق صحبت کا اس قدر لحاظ رکھتے تھے کہ عورت کی درشت خوئی بھی اسکوفراموش نہیں کراسکتی تھی، حضرت لقیط بن صبرہؓ وفد بنو منفق کے ساتھ آپ کی خدمت میں حاضر ہوئے اور اپنی بی بی کی بدزبانی کی شکایت کی آپ نے فرمایا تو پھر طلاق دیدو“ انہوں نے کہا ”یا رسول اللہ صلی اللہ علیہ وآلہ وسلم مدت کا ساتھ ہے اور اس سے ایک بچہ بھی ہے“ فرمایا کہ ”اس کو نصیحت کرو، اگر راہ راست پر آجائے تو بہتر ہے ورنہ اس کو لونڈی کی طرح نہ مارو“

(ابوداؤد کتاب الطہارۃ باب فی الاستنثار)

### ہمسایوں کے ساتھ سلوک:

صحابہ کرام ہمسایوں کے ساتھ نہایت عمدہ سلوک کرتے تھے اور اس میں کافر و مسلم کی تفریق روا نہیں رکھتے تھے، ایک بار حضرت عبداللہ بن عمرؓ نے ایک بکری ذبح کی، پڑوس میں ایک یہودی رہتا تھا گھروالوں سے پوچھا کہ ”تم نے ہمارے یہودی ہمسایہ کے پاس گوشت بھیجا یا نہیں؟ رسول اللہ صلی اللہ علیہ وآلہ وسلم نے فرمایا ہے کہ جبرائیل نے مجھ کو ہمسایوں کے ساتھ حسن سلوک کی اس شدت سے وصیت کی کہ میں سمجھا کہ اس کو شریک وراثت بنا دیں گے۔

(ابوداؤد کتاب الادب باب فی حق الجوار)

صحابہ کرام خود بھوکے رہتے تھے اور اپنے ہمسایوں کو کھلاتے تھے، ایک بار حضرت عمرؓ

نے حضرت جابرؓ کے پاس گوشت کی گھڑی دیکھی تو بولے ”کیا تم لوگ اپنی بھوک کو اپنے ہمسائے اور چچا زاد بھائی کیلئے نہیں مارنا چاہتے؟“ (موطائے امام مالک کتاب الجامع باب ماجاء فی اکل اللحم)

اگر کوئی شخص ہمسایوں کے ساتھ برا سلوک کرتا تو صحابہ کرام اس کو نہایت برا سمجھتے، ایک بار ایک شخص نے رسول اللہ صلی اللہ علیہ وآلہ وسلم سے شکایت کی کہ ”میرا پڑوسی مجھے ستاتا ہے“ آپ نے فرمایا ”جاؤ اور گھر سے اپنا تمام مال اسباب نکال کر باہر ڈال دو، اس نے تعمیل ارشاد کی لوگوں نے دیکھا تو پوچھا ”کیا معاملہ ہے؟“ بولے ”میرے پڑوسی نے مجھے ستایا ہے“ تمام صحابہ نے کہا ”اس پر خدا کی لعنت ہو، اس نے سنا تو کہا ”گھر میں چلو اب نہ ستاؤں گا“۔ (ادب المفرد باب شکایۃ الجار)

غلاموں کے ساتھ سلوک:

صحابہ کرام غلاموں کے ساتھ بالکل مساویانہ برتاؤ کرتے تھے اور جو خود پہنتے تھے وہی ان کو بھی پہناتے تھے، حضرت عبداللہ بن عمرؓ اپنی لڑکیوں کی طرح اپنی لونڈیوں کو بھی سنہرے زیورات پہناتے تھے۔ (موطائے امام مالک کتاب الزکوٰۃ باب مالازکوٰۃ فیہ من الحلی والتبر والعنبر) ایک بار کچھ لوگ ان سے ملنے کو آئے، دیکھا کہ ان کے غلام کے گلے میں سونے کا طوق پڑا ہوا ہے، ہر ایک دوسرے کی طرف تعجب سے دیکھنے لگا، بولے ”تمہاری نگاہ برائیوں پر ہی پڑتی ہے۔“

(الادب المفرد باب فضول النظر)

ایک بار حضرت ابو ذر غفاریؓ ایک حلہ پہنے ہوئے تھے اور غلام کو بھی ویسا ہی پہنایا ہوا تھا اس کا سبب دریافت کیا گیا تو بولے ”میں نے ایک غلام کو ایک دفعہ برا بھلا کہا تو رسول اللہ صلی اللہ علیہ وآلہ وسلم نے فرمایا کہ ابو ذر! تم میں اب تک جاہلیت کا اثر باقی ہے، یہ لوگ تمہارے بھائی ہیں، خدا نے انکو تمہارے ہاتھ میں دیدیا تو جس کا بھائی اس کے ہاتھ میں ہو وہ اس کو وہی کھلائے پلائے جو خود کھاتا پیتا ہے“ (بخاری کتاب الایمان باب

المعاصی من امر الجاہلیۃ)

ایک بار رسول اللہ صلی اللہ علیہ وآلہ وسلم نے انکو ایک غلام دیا اور یہی نصیحت کی تو انہوں نے اپنا کپڑا پھاڑ کر آدھا غلام کو دیدیا۔ (فتح الباری جلد ۱ ص ۸۱)

ایک بار حضرت علی کرم اللہ وجہہ نے گاڑھے کی دو قمیصیں خریدیں، ساتھ میں ان کا غلام بھی تھا، بولے ”اس میں جو تمہیں پسند ہو لے لو، اس نے ایک لے لی۔ (اسد الغابہ تذکرہ حضرت علیؑ)

ایک بار حضرت ابوالیسیرؓ کے جسم پر دو مختلف قسم کے کپڑے تھے اور ان کے غلام کے بدن پر بھی اسی قسم کے مختلف کپڑے تھے، ایک شخص نے کہا کہ اگر آپ لوگ ایک ایک کپڑا دوسرے سے بدل لیتے تو ہم رنگ ہو کر پورا حلقہ یعنی جوڑا ہو جاتا، بولے ”رسول اللہ صلی اللہ علیہ وآلہ وسلم نے فرمایا ہے کہ غلاموں کو وہی کھلاؤ جو خود کھاتے ہو اور وہی پہناؤ جو خود پہنتے ہو، یعنی اس طریقہ سے دونوں کپڑے ہم رنگ تو ہو جاتے لیکن اس سے کپڑوں میں اختلاف ہو جاتا اور مساوات زائل ہو جاتی۔ (الادب المفرد باب واکسوہم مما تلبسون) صحابہ کرام غلاموں کی زدو کوب کو نہایت برا سمجھتے تھے ایک بار ایک شخص نے اپنے غلام کے منہ پر طمانچہ مارا، حضرت سوید بن مقرن نے فرمایا ”طمانچہ کیلئے تم کو صرف اس کا چہرہ ہی ملتا تھا؟ ہمارے بھائیوں میں ایک نے غلام کو مارا تھا تو آنحضرت صلی اللہ علیہ وآلہ وسلم نے اس کے آزاد کرنے کا حکم دیا تھا۔“ (مسلم کتاب النذر باب صحبۃ الممالیک وکنارۃ من لطم عبده)

زدو کوب تو بڑی بات ہے صحابہ کرام لونڈیوں اور غلاموں کو آدھی بات کہنا بھی پسند نہیں کرتے تھے۔ ایک بار رات کو عبدالملک اٹھا اور اپنے خادم کو آواز دی، اس نے آنے میں تھوڑی دیر لگائی تو اس نے اس پر لعنت بھیجی، حضرت ام الدرداء اس کے محل میں تھیں، صبح ہوئی تو کہا کہ ”تم نے رات اپنے خادم پر لعنت بھیجی، حالانکہ رسول اللہ صلی اللہ علیہ وآلہ وسلم نے فرمایا کہ لعنت بھیجنے والے قیامت کے دن شفعاء یا شہدانہ ہوں گے۔“ (مسلم کتاب البر والصلہ والاداب باب انہی عن لعن الدواب وغیرہا)

ایک بار حضرت عبداللہ بن مسعودؓ اپنے ایک دوست سے ملنے آئے، وہ موجود نہ تھے انکی بی بی سے پانی مانگا، اس نے لونڈی کو ہمسایہ کے گھر بھیجا کہ دودھ مانگ لائے، لونڈی نے آنے میں دیر لگائی تو اس نے اس پر لعنت بھیجی حضرت عبداللہ ابن مسعودؓ گھر سے نکل آئے انکے دوست آئے تو کہا ”آپ سے کیا پردہ تھا، گھر میں آ کر بیٹھے ہوتے، کھایا پیا ہوتا۔“ بولے سب کچھ کر لیا، لیکن آپ کی بی بی نے لونڈی پر لعنت بھیجی اور رسول اللہ صلی اللہ علیہ وآلہ وسلم نے فرمایا ہے کہ ”اگر لعنت بے محل ہوتی ہے تو خود لعنت بھیجنے والے پر لوٹ آتی ہے“ اس لئے مجھے خوف پیدا ہوا کہ شاید لونڈی معذور ہو اور وہ لعنت آپ کی بی بی پر لوٹ آئے اور میں اس کا سبب بنوں اس خیال سے گھر سے باہر نکل آیا۔“ (مسند ابن حنبل جلد ۱ ص ۴۰۸ مسند عبداللہ ابن مسعودؓ)

صحابہ کرامؓ غلاموں کے آرام و آسائش کا نہایت خیال رکھتے تھے ایک بار حضرت عبد اللہ بن عمرؓ کے گھر منتظم آیا تو انہوں نے پوچھا ”غلاموں کو کھانا دیا یا نہیں“ بولا ”نہیں“ فرمایا ”جاؤ اور دو“ رسول اللہ صلی اللہ علیہ وآلہ وسلم نے فرمایا ہے کہ یہ تو بڑے گناہ کی بات ہے کہ آدمی غلاموں کی روزی کو روک رکھے۔“ (مسلم کتاب الزکوٰۃ باب فضل الفقۃ علی العیال والمملوک)

صحابہ کرامؓ غلاموں سے کبھی سخت کام نہیں لیتے تھے ایک بار ایک شخص حضرت سلمان فارسیؓ کے یہاں آیا دیکھا کہ بیٹھے ہوئے آٹا گوندھ رہے ہیں، اس نے کہا کہ ”غلام کہاں ہیں؟“ بولے ”ہم نے اس کو ایک کام کیلئے بھیجا ہے، اس لئے یہ پسند نہیں کیا کہ اس سے دو دو کام لیں۔“

(طبقات ابن سعدؓ ذکرہ حضرت سلمان فارسیؓ)

حضرت عثمانؓ رات کو اٹھ کر خود وضو کا پانی لے لیا کرتے تھے، لوگوں نے کہا ”اگر آپ کسی خادم سے کہہ دیتے تو وہ کام کر دیتا“ بولے ”نہیں رات ان کے آرام کیلئے ہے۔“

(طبقات ابن سعدؓ ذکرہ حضرت عثمانؓ)

اسی حسن سلوک کا یہ نتیجہ تھا کہ غلام صحابہ کرام پر جان دیتے تھے، اور ان کے ارشادات کی بطیب خاطر تعمیل کرتے تھے، فلح نامی حضرت ابو ایوب انصاریؓ کا غلام تھا، انہوں نے اس کو مکتب بنا کر آزاد کرنا چاہا تو تمام لوگوں نے اس کو مبارک باد دی، لیکن بعد میں حضرت ابو ایوب انصاریؓ نے معاہدہ کتابت کو فسخ کرنا چاہا اور اس کے یہاں کہا بھیجا کہ تمہیں مثل سابق کے غلامی کی حالت میں رہنا ہوگا، فلح کے اہل و عیال نے کہا کہ تم پھر غلام بنا پسند کرو گے؟ حالانکہ خدا نے تم کو آزاد کر دیا تھا، لیکن اس نے کہا کہ ”میں ان کی کسی بات کا انکار نہیں کر سکتا“ چنانچہ خود اس معاہدہ کو فسخ کر دیا اس کے بعد چند ہی دنوں کے بعد حضرت ابو ایوبؓ نے اس کو آزاد کر دیا اور کہا کہ ”جو مال تمہارے پاس ہو وہ کل تمہارا ہے“ (طبقات ابن سعد تذکرہ فلح)

### باہمی محبت:

صحابہ گرام باہم نہایت الفت و محبت رکھتے تھے، اس لئے جب کسی صحابی کو کسی قسم کا دکھ درد پہنچتا تھا تو دوسرے صحابہ کے دل بھر جاتے تھے، حضرت عمرؓ کو جب ابن لولونے زخمی کیا تو تمام صحابہ کو اس قدر رنج ہوا کہ گویا ان پر کبھی ایسی مصیبت نہیں آئی تھی، حضرت عائشہؓ لگ رو رہی تھیں (بخاری کتاب المناقب باب قضیۃ البیۃ والاتفاق علی عثمان بن عفان) حضرت صہیبؓ پاس آئے اور واہ اخیاہ، واخیاہ کہہ کر رونے لگے۔ (نسائی کتاب الجنائز باب النیاحۃ علی لمیت)

حضرت عمرؓ کا انتقال ہوا تو صحابہ نے انکے تابوت کو گھیر لیا اور دعائیں کرنے لگے۔ (سنن ابن ماجہ باب فضل ابی بکر الصدیق) حضرت علیؓ نے پاس پہنچ کر کہا ”خدا تم پر رحم کرے، مجھے تو یہ ہے کہ خدا تم کو تمہارے دونوں رفقاء (حضرت ابو بکرؓ و رسول اللہؐ) کی معیت عطا کرے گا، کیونکہ رسول اللہ صلی اللہ علیہ وآلہ وسلم اکثر کہا کرتے تھے کہ ”میں ابو بکرؓ اور عمرؓ تھے“ میں نے ابو بکرؓ اور عمرؓ نے یہ کام کیا تھا“۔

(بخاری کتاب المناقب فضائل ابی بکرؓ)

صحابہ کرام حضرت عمرؓ کی تجہیز و تکفین سے فارغ ہوئے تو سب کے سامنے دسترخوان بچھایا گیا لیکن رنج و غم کی وجہ سے کسی نے کھانے کو ہاتھ لگانا پسند نہیں کیا، بالآخر حضرت عباسؓ کے سمجھانے سے سب نے کھانا کھایا۔ (طبقات ابن سعد تذکرہ حضرت عباسؓ)

ایک بار صحابہ کرام رسول اللہ صلی اللہ علیہ وآلہ وسلم کیساتھ شہداء کے مزار کی زیارت کو نکلے، پہاڑ پر چڑھے تو قبریں نظر آئیں، محبت کے لہجے میں بولے ”یا رسول اللہ صلی اللہ علیہ وآلہ وسلم! یہ ہمارے بھائیوں کی قبریں ہیں۔ (ابوداؤد کتاب المناسک باب زیارة القبور)

ایک بار واقد بن عمرو بن سعد بن معاذ، حضرت انس بن مالک کی خدمت میں حاضر ہوئے، انہوں نے نام پوچھا اور سلسلہ نسب میں حضرت سعد بن معاذ کا نام آیا تو فرمایا، تمہاری صورت سعد سے مشابہ ہے، وہ سب میں بڑے اور لمبے تھے“ یہ کہہ کر رو پڑے۔ (نسائی کتاب الزینۃ باب لبس الدیبا ج المنسوج بالذہب و ترمذی کتاب اللباس باب لبس الحریر فی الحرب)

ایک دن حضرت عبدالرحمنؓ بن عوف کے سامنے آیا، انکو ابتدائے اسلام کا افلاس یاد آ گیا بولے ”مصعب بن عمیر مجھ سے بہتر تھے وہ شہید ہوئے اور ایک چادر کے سوا ان کو کفن میسر نہ ہوا حمزہؓ یا کوئی اور صحابی جو مجھ سے بہتر تھے شہید ہوئے اور ایک چادر کے سوا انکو کفن نہ ملا، شاید دنیا ہی میں ہم کو ہمارے طیبات مل گئے“ یہ کہہ کر رونے لگے اور کھانا چھوڑ دیا۔

(بخاری کتاب الجنائز باب الکفن من جمیع المال مع فتح الباری)

### باہمی اعانت:

صحابہ کرام مصیبت میں، آفت میں کشمکش میں ایک دوسرے کی اعانت فرماتے تھے، جنگ کی حالت میں ہر شخص کو اپنی ہی جان کی فکر رہتی ہے لیکن صحابہ کرام اس موقع پر بھی دوسروں کی اعانت کیلئے اپنی جان تک کو خطرہ میں ڈال دیتے تھے، حضرت ابو قتادہؓ کا بیان

ہے کہ ”میں نے جنین میں دیکھا کہ ایک کافر ایک مسلمان پر غالب آنا چاہتا ہے میں چکر دے کر آیا اور اس کی پشت کی جانب سے گردن پر ایک تلوار ماری وہ میری طرف بڑھا اور مجھ کو اس طرح دبوچ لیا کہ مجھے موت کی خوشبو آنے لگی اور پھر مر ہی کے چھوڑا“ (ابوداؤد کتاب الجہاد باب السلب يعطى القتال)

قبیلہ اشعری کے لوگ مدینہ میں ہجرت کر کے آگئے تھے ان لوگوں میں باہم اس قدر تعاضد و تعاون تھا کہ جب غزوات میں ان کا زادراہ ختم ہو جاتا تھا یا مدینہ میں بتلائے فقر و فاقہ ہو جاتے تھے تو ہر شخص کے گھر میں جو کچھ ہوتا تھا، وہ لا کر سب کے سامنے رکھ دیتا تھا، اور یہ سب لوگ اس کو برابر تقسیم کر لیتے تھے۔ (مسلم کتاب الفضائل باب من فضائل الاشعریین)

ہمسایہ عورتیں اپنی پڑوسنوں کو ہر قسم کی مدد دیتی تھیں، حضرت اسماءؓ کو روٹی پکانا نہیں آتی تھی، لیکن انکی پڑوسنیں انکو روٹی پکا دیا کرتی تھیں۔

(مسلم کتاب السلام باب ارادف المرأة الاجنبیة اذا عیت فی الطريق)

ایک دن کچھ مفلوک الحال لوگ حضرت عبداللہ بن عمروؓ بن العاص کی خدمت میں حاضر ہوئے اور کہا کہ ”خدا کی قسم! نہ ہم کو نفقہ ملتا نہ سواری ملتی نہ اسباب ملتا“ بولے ”اگر چاہو تو خدا جو تو فیق دے ہم دیں ورنہ بادشاہ کے دربار میں تمھاری سفارش کر دیں اور اگر جی میں آئے تو صبر کرو، کیونکہ رسول اللہ صلی اللہ علیہ وآلہ وسلم نے فرمایا ہے کہ فقراء مہاجرین امراء سے چالیس سال پیشتر جنت میں داخل ہوں گے“ ان لوگوں نے کہا ”ہم صبر کرتے ہیں اور کچھ نہیں مانگتے“۔ (مسلم کتاب الزہد)

حضرت زبیرؓ نے لاکھوں روپے قرض چھوڑ کر انتقال فرمایا تھا اور حضرت عبداللہ بن زبیرؓ اسکو ادا کرنا چاہتے تھے ایک بار حضرت حکیم بن حزامؓ سے ملاقات ہو گئی تو انہوں نے کہا ”قرض کیونکر ادا کرو گے؟ اگر مجبور ہو جانا تو مجھ سے اعانت کی درخواست کرنا میں اعانت کروں گا“ یہ صرف زبانی دعویٰ نہ تھا بلکہ انہوں نے چار لاکھ سے ان کی اعانت بھی

کرنا چاہی، لیکن انہوں نے قبول نہیں کیا۔

(بخاری کتاب الجہاد باب برکتہ الغازی فی مالہ حیو ویتامع فتح الباری)

جب عورتوں کو شکایت پیدا ہوتی تو وہ حضرت عائشہؓ کی خدمت میں حاضر ہو کر اپنا درد دکھ کہتی تھیں وہ رسول اللہ صلی اللہ علیہ وآلہ وسلم کی خدمت میں نہایت پر زور طریقہ سے ان کی سفارش کرتی تھیں، ایک دن انکی خدمت میں ایک عورت سبز دوپٹہ اوڑھ کر آئی اور جسم کھول کر دکھایا کہ شوہر نے اس قدر مارا ہے کہ بدن پر نیل پڑ گئے ہیں، رسول اللہ صلی اللہ علیہ وآلہ وسلم تشریف لائے تو حضرت عائشہ نے کہا کہ مسلمان عورتیں جو مصیبت برداشت کر رہی ہیں، ہم نے ویسی مصیبت نہیں دیکھی، دیکھئے اسکا چہرہ اس کے دوپٹے سے زیادہ سبز ہو گیا ہے۔

بخاری کی روایت میں ہے:

**والنساء ینصر بعضہن بعضا۔** (بخاری کتاب اللباس النیاب

الخصر)

عورتوں کی یہ فطرت ہے کہ ایک دوسرے کی اعانت کرتی ہیں۔

ایک شخص کی بی بی بیمار تھیں وہ حضرت ام الدردؤ کے پاس آئے، انہوں نے حال پوچھا تو انہوں نے کہا ”بیمار ہے“ انہوں نے ان کو بٹھلا کر کھانا کھلایا اور جب تک انکی بی بی بیمار رہیں حال پوچھتی اور کھانا کھلاتی رہیں۔ (الادب المفرد باب ص ۷۴)

حضرت ربیعہؓ نہایت مفلس صحابی تھے، انہوں نے رسول اللہ صلی اللہ علیہ وآلہ وسلم کے حکم سے شادی کرنا چاہی لیکن خود ان کے پاس مہر اور دعوت ولیمہ کا کوئی سامان نہ تھا، اسلئے انکے قبیلہ کے لوگوں نے اعانت کی اور تمام سامان ہو گیا۔ (مسند ابن حنبل جلد ۵۸ ص ۵۸)

ایک کے رنج و مسرت میں دوسرے کی شرکت:

تالف و اتحاد نے صحابہ کرام کو ایک جان دو قالب بنا دیا تھا، اسلئے وہ ایک کے رنج کو

اپنا رنج اور ایک کی خوشی کو اپنی خوشی سمجھتے تھے اور اس میں شریک ہوتے تھے ایک بار حضرت زید بن ارقم نے ایک واقعہ بیان کیا۔ رسول اللہ صلی اللہ علیہ وآلہ وسلم نے اس تصدیق نہیں فرمائی اسلئے انکو سخت صدمہ ہوا اس کے بعد قرآن مجید نے انکی تصدیق کی جس پر انکو نہایت مسرت ہوئی اس لئے حضرت ابو بکرؓ ان سے ملے تو ان کو مبارک باد دی۔ (ترمذی تفسیر القرآن تفسیر سورة المنافقین) غزوہ تبوک کی عدم شرکت کے جرم میں جب حضرت کعب بن مالکؓ، حضرت ہلال بن امیہؓ، حضرت مرارہ بن رعیؓ کی توبہ مقبول ہوئی اور رسول اللہ صلی اللہ علیہ وآلہ وسلم کی ناراضگی کا خاتمہ ہوا تو اس بارے میں جو آیت نازل ہوئی، حضرت ام سلمہؓ نے رات ہی کو حضرت کعب بن مالکؓ کو اطلاع دینی چاہی، لیکن آپ نے فرمایا ”اگر تم نے ایسا کیا تو لوگ ٹوٹ پڑیں گے اور ان سونا دشوار ہو جائے گا۔“ (بخاری کتاب التفسیر تفسیر سورہ توبہ باب قوله وعلی الثلثة الذین خلفوا الخ) اسلئے آپ نے نماز فجر کے بعد اسکا اعلان کیا اس وقت حضرت کعب بن مالکؓ گونٹھے کی چھت پر سخت پریشانی کی حالت میں بیٹھے ہوئے تھے، دفعۃً آواز آئی کہ ”زندہ باد“ دیکھا کہ لوگ جو ق در جو ق مبارک باد دینے کیلئے چلے آ رہے ہیں۔ ایک صحابی گھوڑا اڑاتے ہوئے آئے ایک اور صحابی دوڑتے ہوئے پہنچے اور پہاڑ پر چڑھ کر بشارت دی، لوگ گروہ در گروہ آتے تھے او کہتے تھے کہ ”کعب توبہ مبارک“ مسجد نبوی میں توبہ کا اعلان ہوا تھا اور وہ داخل مسجد ہوئے تو حضرت طلحہ بن عبید اللہ نے دوڑ کر مصافحہ کیا اور مبارک باد دی۔

(بخاری کتاب المغازی باب غزوہ تبوک)

حضرت عائشہ پر اتہام لگایا گیا اور وہ اس رنج و غم میں رات دن مصروف گریہ و بکا رہنے لگیں تو ایک صحابیہ آئیں اور ان کی حالت دیکھ کر بے اختیار رو پڑیں۔

(بخاری کتاب الشہادت باب تعدیل النساء بعضہن بعضاً)

حسن رفاقت:

اللہ تعالیٰ نے اہل جنت کی شان میں فرمایا ہے۔

## وحسن أولئک رفیقہ

”یہ لوگ کیا ہی اچھے رفیق ہیں“

صحابہ کرام بھی اللہ تعالیٰ کے مخصوص بندے تھے اسلئے انہوں نے عملاً دنیا ہی میں اپنے اوپر اس آیت کو منطبق کر لیا تھا۔

حضرت رافع بن عمروؓ نے ایک غزوہ میں رفیق صالح کی تلاش کی حسن اتفاق سے حضرت ابو بکرؓ کا شرف رفاقت حاصل ہو گیا، ان کا بیان ہے کہ ”وہ مجھے اپنے بستر پر سلاتے تھے، اپنی چادر اڑھاتے تھے، میں نے کہا کہ ”مجھے کوئی ایسی بات سکھائیے جو مجھے فائدہ دے“ بولے ”خدا کو پوجو کسی کو اس کا شریک نہ بناؤ، نماز پڑھو، اگر مال ہو تو صدقہ دو، دارالکفر سے ہجرت کرو اور دو شخصوں کے بھی حاکم نہ بنو“ (اصابہ تذکرہ رافع بن عمرو بن جابر)

بزرگوں کا ادب:

حدیث شریف میں آیا ہے۔

**من لم یرحم صغیرنا ولم یؤقر کبیرنا فلیس منا۔**

”جو لوگ ہمارے چھوٹوں پر رحم اور ہمارے بزرگوں کا ادب نہیں کرتے وہ ہم

میں سے نہیں۔“

اس لئے صحابہ کرام بزرگوں کا نہایت ادب کرتے تھے، ایک بار مجلس نبوی میں حضرت ابو بکرؓ حضرت عمرؓ بیٹھے ہوئے تھے، آپ نے فرمایا کہ ”مجھ کو اس درخت کا نام بتاؤ جو مسلمانوں سے مشابہ ہے ہر سال پھلتا ہے اور کبھی اس پر خزاں نہیں آتی“ حضرت عبد اللہؓ بن عمر کے دل میں آیا کہ وہ کھجور کا درخت ہے، لیکن ان دونوں بزرگوں کے ادب سے نہ بول سکے، حضرت عمرؓ کو معلوم ہوا تو کہا کہ ”تم نے کیوں نہیں بتایا اگر تم بتا دیتے تو وہ مجھ کو فلاں فلاں چیزوں سے بھی زیادہ محبوب ہوتا“ بولے ”جب آپ اور حضرت ابو بکرؓ نہیں بولتے تو میں نے بولنا پسند نہیں کیا“ (بخاری کتاب الادب باب اکرام الکبیر) ایک

دن وہ رسول اللہ صلی اللہ علیہ وآلہ وسلم کے ہمراہ چلے کسی طرف سے حضرت ابو بکرؓ بھی آگئے وہ دائیں طرف سے ہٹ کر آپ کے بائیں جانب آگئے، تھوڑی دیر میں حضرت عمرؓ نے بھی شرف رفاقت حاصل کیا اب وہ باکل کنارے ہو گئے۔ (مسند ابن حنبل جلد ۲ ص ۱)

ایک بار حضرت عبداللہ بن قیسؓ بن خرمہ، مسجد قباء میں نماز پڑھ کر نچر پر سوار ہو کر نکلے راہ میں حضرت عبداللہ بن عمرؓ مل گئے، انہوں نے دیکھا تو فوراً ترپڑے اور کہا کہ ”چچا جان اس پر سوار ہو لیجئے“ (مسند ابن حنبل جلد ۲ ص ۱۱۹)

حضرت عبداللہ بن عباسؓ حضرت عمرؓ کے خاص تربیت یافتہ تھے وہ ایک سال سے ان سے ایک مسئلہ پوچھنا چاہتے تھے مگر ہمت نہیں پڑتی تھی، ایک موقع پر وہ مسئلہ پوچھنا تو کہا ”خدا کی قسم! سال بھر سے پوچھنا چاہتا تھا مگر آپ کے خوف سے ہمت نہیں پڑتی تھی“ یہ حسن ادب تھا لیکن حضرت عمرؓ نے بھی بہ شفقت آمیز جواب دیا کہ ”ایسا نہ کرو اگر تمہارا یہ خیال ہو کہ میرے پاس کسی چیز کا علم ہے تو پوچھ لیا کرو“ اگر میں جانتا ہوں گا تو ضرور بتا دوں گا۔ (مسلم کتاب الطلاق باب فی الایلاء واعتزال النساء و تخیر ہن وقولہ تعالیٰ وان تظاہر علیہ)

### دوستوں سے ملاقات:

ازدیا و محبت کا نہایت موثر ذریعہ ہے صحابہ میں باہم محبت تھی اور اس محبت کو ترقی دینا چاہتے تھے، اس لئے دوستوں سے اکثر ملاقات کرتے تھے، حضرت ام الدرداءؓ شام میں رہتی تھی لیکن ایک مرتبہ حضرت سلمان فارسیؓ پایادہ مدائن سے ان کے ملنے کو آئے۔

(الادب المفرد باب الزیارة)

ایک دن بہت سے صحابہ حضرت جابرؓ سے ملنے آئے، انہوں نے روٹی اور سرکہ سامنے رکھ دیا اور کہا کہ رسول اللہ صلی اللہ علیہ وآلہ وسلم نے فرمایا ہے کہ ”سرکہ بہترین سالن ہے وہ شخص ہلاک ہو جائے گا جسکے پاس اسکے احباب آئیں اور وہ اس چیز کو حقیر سمجھ کر انکے

سامنے پیش نہ کرے جو اسکے گھر میں موجود ہوا وہ احباب بھی ہلاک ہو جائیں گے جو اسکو حقیر خیال کریں۔“

(مسند ابن حنبل جلد ۳ ص ۳۵۰)

ایک دفعہ حضرت عبداللہ بن مسعود اپنے ایک دوست (غالباً صحابی ہو گئے) سے ملنے آئے وہ گھر میں موجود نہ تھے آئے تو ان کو گھر کے باہر دیکھ کر بولے ”آپ سے کیا پردہ تھا گھر میں آ کر بیٹھے ہوتے کھایا پیا ہوتا“ (مسند ابن حنبل جلد ۱ ص ۴۰۸)

ہدیہ دینا:

حدیث شریف میں آیا ہے کہ ہدیہ از دیا و محبت کا ذریعہ ہے، اس لئے صحابہ کرام رسول اللہ صلی اللہ علیہ وآلہ وسلم کی خدمت میں اکثر ہدیہ بھیجا کرتے تھے، حضرت سبیبہ انصاریہ اس قدر مفلس تھیں کہ ان پر صدقہ کا مال حلال تھا۔ تاہم اس حالت میں بھی وہ ازواج مطہرات کی خدمت میں ہدیہ بھیجتی تھیں، ایک بار ان کے پاس صدقہ کی ایک بکری آئی تو انہوں نے اس کا گوشت حضرت عائشہ کے پاس ہدیہ بھیجا۔ (بخاری کتاب الزکوٰۃ باب اذا تحولت الصدقہ) حضرت بریرہ کے پاس بھی جو کچھ صدقہ میں آتا تھا وہ ازواج مطہرات کو ہدیہ دیا کرتی تھیں۔

(مسلم کتاب الزکوٰۃ باب اباحتہ الہدیہ للنسی و بنی ہاشم و بنی عبدالمطلب وان کان الہدی

مکہا بطریق الصدقہ)

عیادت:

صحابہ کرام مریضوں کی عیادت کو اپنا فرض خیال کرتے تھے، ایک بار حضرت سعد ابن عبادہ بیمار ہوئے تو رسول اللہ صلی اللہ علیہ وآلہ وسلم نے فرمایا ”تم میں کون انکی عیادت کرتا ہے؟“ باوجودیکہ غربت و افلاس سے صحابہ کرام کے پاؤں میں جوتے نہ تھے ہوزے نہ تھے ہمر پر ٹوپی نہ تھی بدن پر کپڑا نہ تھا، لیکن با ایں ہمہ دس پندرہ بزرگ پتھر ملی زمین پر ننگے پاؤں اور کھلے سر گئے اور انکی عیادت کی۔ (مسلم کتاب الجنائز باب فی عیادۃ المرضى)

ایک دن رسول اللہ صلی اللہ علیہ وآلہ وسلم نے فرمایا ”تم میں آج کون روزے سے ہے؟ تم میں آج کس نے جنازے کی مشائعت کی ہے؟ تم میں آج کس نے مسکین کو کھلایا ہے؟ تم میں آج کس نے مریض کی عیادت کی ہے؟ حضرت ابو بکرؓ کی زبان سے ہر سوال کے جواب میں ہاں نکلی تو آپ نے فرمایا ”جس شخص میں یہ تمام چیزیں جمع ہو جائیں وہ جنت میں ضرور داخل ہوگا“ (مسلم کتاب الزکوٰۃ باب من جمع الصدقہ و اعمال البر مسند جلد ۳ ص ۱۸ میں یہ واقعہ حضرت عمر کی طرف منسوب ہے)

ایک بار ایک صحابی بیمار تھے، حضرت ام الدرداءؓ اونٹ پر سوار ہو کر آئیں اور ان کی عیادت کی۔ (الادب المفرد باب عیادۃ النساء الرجل المریض)

ایک بار حضرت شہاد بن اوسؓ شام کے وقت کہیں جا رہے تھے، کسی نے پوچھا کہاں کا ارادہ ہے؟ بولے ”یہیں ایک مریض بھائی کی عیادت کو جاتا ہوں۔“ (مسند ابن حنبل جلد ۴ ص ۱۲۳)

### تیمارداری:

صحابہ کرامؓ نہایت دلسوزی سے مریضوں کی تیمارداری کرتے تھے، مہاجرین کے قیام کے متعلق جب قرعہ کے ذریعہ فیصلہ کیا گیا تو حضرت عبداللہ بن مظعونؓ حضرت ام العلاءؓ کے حصے میں آئے وہ بیمار ہوئے تو ان کے تمام خاندان نے نہایت دلسوزی سے تیمارداری کی۔ ان کا انتقال ہوا تو کفن پہنانے کے بعد حضرت ام العلاءؓ نے محبت کے لہجے میں کہا ”تم پر خدا کی رحمت ہو میں شہادت دیتی ہوں کہ خدا نے تمہاری عزت کی۔“

(بخاری کتاب الشہادت باب القرعۃ فی المشکلات)

حضرت زینبؓ مرض الموت میں بیمار ہوئیں تو حضرت عمرؓ نے ازواج مطہرات سے پچھوایا کہ کون ان کی تیمارداری کرے گا؟ تمام بیویوں نے کہا ہم، ان کا انتقال ہوا تو پھر دریافت کیا کہ ان کو کون غسل و کفن دے گا؟ تمام بیویوں نے کہا ہم،

(طبقات ابن سعد تذکرہ حضرت زینب بنت جحش)

عزاداری:

صحابہ کرام رنج و غم میں ایک دوسرے کے شریک تھے اس لئے عزاداری کو اپنا فرض بنا لیا تھا، ایک بار رسول اللہ صلی اللہ علیہ وآلہ وسلم ایک صحابی کو دفن کر کے آرہے تھے، راہ میں دیکھا کہ حضرت فاطمہؓ جا رہی ہیں، پوچھا ”گھر سے کیوں نکلیں؟“ بولیں ”اسی گھر میں عزاداری کیلئے گئی تھی۔“

(ابوداؤد کتاب الجنائز باب فی التعزیت)

حضرت انس بن مالکؓ کی متعدد اولاد غزوہ حہہ میں شہید ہوئی، تو حضرت زید بن ارقم نے خط کے ذریعہ سے رسم تعزیت ادا کی۔ (ترمذی کتاب الفضائل فضل الانصار وقریش) عرب میں ایک طریقہ عزاداری یہ تھا کہ عورتیں برادری میں جا کر مردوں پر نوحہ کرتی تھیں یہ جاہلیت کی رسم تھی، لیکن اسلام نے اس کو مٹا دیا چنانچہ جب عورتیں اسلام لاتی تھیں تو ان سے اسکا بھی معاہدہ لیا جاتا تھا۔

ایک بار رسول اللہ صلی اللہ علیہ وآلہ وسلم نے حضرت ام عطیہؓ سے یہ معاہدہ لینا چاہا تو بولیں ”فلاں فلاں خاندان نے زمانہ جاہلیت میں ہمارے مردے پر نوحہ کیا ہے، مجھے اسکا معاوضہ ادا کرنا ضروری ہے چنانچہ آپ نے ان کو اس کی اجازت دی۔ (مسلم کتاب الجنائز باب التشدید فی النیاحۃ)

سلام کرنا:

”السلام علیکم“ اگرچہ نہایت مختصر اور سادہ فقرہ ہے لیکن جلب محبت کیلئے عمل تنخیر کا حکم رکھتا ہے۔ اسی بنا پر قرآن مجید میں اللہ تعالیٰ نے اسکی سخت تاکید فرمائی ہے۔

**وَإِذَا حَيَّيْتُمْ بِتَحِيَّةٍ فَحَيُّوا بِأَحْسَنِ مَنَاهَا،**

جب تم کو سلام کیا جائے تو اس سے بہتر طریقہ سے اس کا جواب دو۔

**يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّىٰ**

**تَسْتَأْذِنُوا وَتَسْلَمُوا عَلَىٰ أَهْلِهَا۔**

مسلمانوں! اپنے گھر کے سوا کسی دوسرے کے گھر میں اس وقت تک نہ داخل ہو جب تک تم ان سے مانوس نہ ہو جاؤ اور ان کو سلام نہ کر لو اور اسی بنا پر رسول اللہ صلی اللہ علیہ وآلہ وسلم جب اول اول مدینہ منورہ میں تشریف لائے تو سب سے پہلے یہ تعلیم دی۔

**ياايها الناس افشوا السلام واطعموا الطعام  
وصلوا والناس نيام تدخلوا الجنة بسلام**

لوگو! باہم سلام کرو اور کھانا کھاؤ اور جب لوگ سو رہے ہوں تو نماز پڑھو تاکہ اس کے بدلے میں جنت میں اطمینان سے داخل ہو جاؤ۔ (ترمذی ص ۴۰۹)

اسلئے صحابہ کرام ہر کہ و مہ کو سلام کرتے تھے، ایک بار حضرت ابو بکرؓ اونٹ پر سوار جا رہے تھے جو لوگ راہ میں ملتے اور وہ ان کو سلام کرتے تو صرف ”السلام علیکم“ کہتے لیکن وہ جواب میں ”السلام علیکم“ ورحمۃ اللہ کہتے، اب وہ بھی اسی کا اعادہ کرتے، وہ لوگ اور اضافے کے ساتھ ”السلام علیکم ورحمۃ اللہ وبرکاتہ“ کہتے، بالآخر فرمایا کہ ”یہ لوگ ہم سے بہت بڑھ کے رہے“

(الادب المفرد باب فضل السلام)

حضرت انسؓ بن مالک بصرہ میں نکلتے تو راستے میں ہر شخص کو ہاتھ کے اشارے سے سلام کرتے۔ (باب من سلم اشارة)

حضرت عبد اللہ بن عمرؓ کا معمول تھا کہ بازار جاتے اور ہر دکان دار ہر مسکین اور ہر مسافر، غرض ہر شخص کو سلام کرتے ایک شخص نے پوچھا کہ ”بازار میں آپ نہ بھاؤ تاؤ کرتے نہ سودا سلف خریدتے، نہ کہیں بیٹھتے پھر کس کام سے آتے ہیں؟“ بولے ”صرف سلام کرنے کے لیے“

(الادب المفرد من خرج یسلم ویسلم علیہ)

جب وہ سلام کا جواب دیتے تو سلام کرنیوالے کے جواب میں بعض فقرے کا اضافہ

کردیتے، ایک بار ایک شخص نے بار بار ان ہی کے اضافہ کے ساتھ سلام کیا تو اخیر میں انہوں نے جو جواب دیا وہ بہت طویل تھا یعنی السلام علیکم ورحمۃ اللہ وبرکاتہ وطیب صلوٰۃ۔  
 اگر صحابہ کے درمیان ایک درخت بھی حائل ہو جاتا تو اس کی آڑ سے نکلنے کے بعد جب دوبارہ سامنا ہوتا تو باہم سلام کرتے۔ (ایضاً باب حق من سلم اذا قام)  
مصافحہ:

سب سے پہلے اہل یمن جو نہایت محبت کیش، رقیق القلب اور مخلص لوگ تھے مصافحہ کا تحفہ دربار رسالت میں لیکر حاضر ہوئے۔ (ابو داؤد کتاب الادب باب فی المصافحۃ) اور صحابہ کرام نے اس پر شدت سے عمل کیا کہ حضرت انس بن مالک صرف دوستوں سے مصافحہ کرنے کیلئے روزانہ ہاتھوں میں خوشبو دار تیل ملا کرتے تھے۔ (الادب المفرد باب من دہن یدہ للمصافحۃ)  
معاوضہ احسان:

### هل جزاء الاحسان الا الاحسان

”احسان کا بدلہ صرف احسان ہے“۔

صحابہ کرام کی زندگی اس آیت کی عملی تفسیر تھی، ایک غزوہ میں صحابہ کرام سخت تشنہ لب ہو کر پانی کی جستجو میں نکلے تو ایک عورت ملی جس کے ساتھ پانی تھا، صحابہ کرام اس کو استعمال میں لائے اور رسول اللہ صلی اللہ علیہ وآلہ وسلم نے اس کا معاوضہ دلویا، لیکن باوجود معاوضہ دینے کے صحابہ کرام نے ہمیشہ اس کے احسان کو یاد رکھا، چنانچہ جب اس کے گاؤں کے پاس حملہ کرتے تھے تو اس کے گھرانے کو چھوڑ دیتے تھے۔ (بخاری کتاب التیمم باب الصعید الطیب وضوء المسلم یکفیه عن الماء)

سپاس گزاری:

حدیث شریف میں آیا ہے۔

من لم یشکر الناس لم یشکر اللہ۔

”جو لوگ انسانوں کا شکر یہ نہیں ادا کرتے وہ خدا کے بھی شکر گزار نہیں ہوتے۔“

اس بناء پر صحابہ کرام اپنے محسنوں کے نہایت سپاس گزار رہتے تھے، رسول اللہ صلی اللہ علیہ وآلہ وسلم کے ہجرت کرنے سے پہلے بہت سے صحابہ مدینہ پہنچ گئے۔ آپ تشریف لائے تو انہوں نے عرض کی۔ ”یا رسول اللہ! ہم نے انصار سے زیادہ فیاض اور عمگسا قوم نہیں دیکھی، انہوں نے ہمارا بار اٹھایا ہم کو اپنا شریک بنا لیا ایسا نہ ہو کہ کل ثواب وہی لوٹ لیں ارشاد ہوا کہ ”جب تک ان کیلئے خدا سے دعا کرتے رہو گے انکی تعریف میں تر زبان رہو گے ایسا نہ ہوگا۔ (ترمذی ابواب الزہد)

حسن ظن:

صحابہ کرام ایک دوسرے کی نسبت ہمیشہ نیک گمان رکھتے تھے، ایک دفعہ کوفہ والوں نے حضرت عمرؓ کی خدمت میں حضرت سعد بن ابی وقاص کی شکایت کی کہ وہ نماز صحیح طریقہ سے نہیں پڑھاتے۔ انہوں نے ان سے دریافت کیا تو بولے ”میں بالکل رسول اللہ صلی اللہ علیہ وآلہ وسلم کا اتباع کرتا ہوں“ انہوں نے کہا ”تمہاری نسبت یہی گمان تھا“ (ابو داؤد کتاب الصلوٰۃ باب تخفیف الاخرین)

ایک شخص جس کے ہاتھ پاؤں چوری کے جرم میں کاٹ ڈالے گئے تھے، حضرت ابو بکرؓ کا مہمان ہوا، انہوں نے دیکھا کہ وہ رات کو اٹھ کر نماز پڑھتا ہے، تو بولے ”کہ تمہاری ذات تو چوروں کی سی نہیں معلوم ہوتی، تمہارے ہاتھ پاؤں کس نے کاٹے؟“ اس نے کہا ”یعلیٰ بن منیہ نے یہ ظلم کیا ہے“ فرمایا ”میں اس کی نسبت اٹکو لکھوں گا“ اس کے چند ہی دنوں بعد حضرت اسماء بنت عمیسؓ کا ایک زیور غائب ہو گیا، اس کی تحقیقات کی گئی تو ایک سنار کے پاس ملا وہ حاضر کیا گیا تو اس نے کہا کہ ”اسی دست و پا پریدہ شخص نے مجھ کو یہ زیور دیا“ حضرت ابو بکرؓ نے کہا ”یہ چوری کوئی بڑی چیز نہیں، البتہ اس نے مجھ کو اپنے مذہبی تقدس کی بناء پر جو فریب دیا وہ بہت بڑی چیز ہے۔ اس کے پاؤں کاٹ ڈالو“ (دار قطنی کتاب الحدود ص ۳۶۵)

واقعاً فک کو منافقین نے اگرچہ بے حد شہرت دی، تاہم صحابہ کرام کو ازواجِ مطہرات کے ساتھ جو حسن ظن تھا اسکی بناء پر متعدد صحابہ نے صاف صاف کہہ دیا کہ

**سبحانک ما یكون لنا ان نتکلم بهذا سبحانک هذا**

**بہتان عظیم**

(بخاری کتاب الا اعتصام بالکتاب والسنة باب قول الله وامرهم

شوری بینہم)

”سبحان اللہ! ہمارے لئے اسکا ذکر جائز نہیں، سبحان اللہ یہ تو بہت بڑا بہتان ہیں“ بخاری میں ہے کہ اس جملہ کو ایک انصاری نے کہا تھا لیکن فتح الباری میں اور صحابہ کے نام بھی گنوائے ہیں۔

مصالحات و صفائی:

بہ مقتضائے فطرت انسانی اگر صحابہ کرام میں باہم شکر رنجی ہو جاتی تھی تو وہ نہایت خلوص کے ساتھ باہم صفائی کر لیتے تھے اور چند روزہ ناگواری پر ان کو اس قدر افسوس ہوتا تھا کہ جب اس ناگواری کا تذکرہ یا اس کا خیال آتا تھا تو آنکھوں سے بے اختیار آنسو جاری ہو جاتے تھے ایک معاملہ میں حضرت عائشہؓ حضرت عبداللہ بن زبیرؓ سے اس قدر ناراض ہو گئیں کہ بول چال تک کی قسم کھالی۔ لیکن عقلاً تفصیر کے بعد جب ان کو یہ قسم یاد آتی تھی تو اس قدر روتی تھیں کہ دوپٹہ تر ہو جاتا تھا۔ (بخاری کتاب الادب باب الحجرة)

ابتداء میں اگرچہ حضرت علیؓ نے حضرت ابو بکرؓ کے ہاتھ پر بیعت نہیں کی لیکن بعد کو انہوں نے خود حضرت ابو بکرؓ کو اس غرض سے بلایا اور کہا کہ ”اے ابو بکرؓ ہم کو تمہاری فضیلت کا اعتراف ہے اور اگر خدا نے تم پر یہ احسان (خلافت) کر دیا ہے تو ہم کو اس پر رشک نہیں،“ انکی اس مخلصانہ تقریر کا حضرت ابو بکرؓ پر یہ اثر ہوا کہ آبدیدہ ہو گئے اور فرمایا کہ ”اس ذات کی قسم جس کے ہاتھ میری جان ہے رسول اللہ صلی اللہ علیہ وآلہ وسلم کی قرابت مجھ کو خود اپنی قرابت سے زیادہ عزیز ہے، ہمارے اور تمہارے درمیان جن معاملات میں

اختلاف ہو گیا تھا ان میں حق سے سرموتجاوز نہ کروں گا، رسول اللہ صلی اللہ علیہ وآلہ وسلم نے جو کچھ کیا ہے، اسی کے مطابق عمل کروں گا،“ باہمی صفائی کے بعد حضرت علیؑ نے بیعت کیلئے سہ پہر کا وقت مقرر فرمایا ظہر کی نماز ہو چکی تو حضرت ابو بکرؓ نے منبر پر کھڑے ہو کر ان کے تمام عذرات جو عدم بیعت کا سبب تھے بیان کئے اس کے بعد حضرت علیؑ نے تقریر کی جس میں حضرت ابو بکرؓ کے تمام فضائل و حقوق خلافت کا اعتراف کیا اور کہا کہ ”میں نے جو کچھ کیا وہ اس بناء پر نہ تھا، کہ مجھ کو حضرت ابو بکرؓ کے ساتھ رشک و حسد تھا، یا میں انکے فضائل کا منکر تھا۔ لیکن ہم اپنے آپ کو خلافت کا مستحق سمجھتے تھے اسلئے ہم کو اس پر رنج ہوا،“ اس اعلان سے تمام مسلمان خوشی کے مارے کھل گئے اور حضرت علیؑ سے جو عام ناراضگی پیدا ہوئی تھی وہ یک لخت زائل ہو گئی۔

(مسلم کتاب الجہاد و قول النبی صلی اللہ علیہ وآلہ وسلم لا نورث ماتر کنا فہو صدقہ)

### معاصرین کی فضیلت کا اعتراف:

رشک و حسد علماء کا مایہ خمیر ہے اس لئے وہ معاصرین کی فضیلت کا بہت کم اعتراف کرتے ہیں محدثین اسلامی اخلاق کا بہترین نمونہ تھے لیکن بائیں ہمہ اصول حدیث کی کتابوں میں لکھا ہے کہ ایک محدث کی جرح دوسرے معاصر محدث پر قابل اعتبار نہیں کیونکہ ان میں باہم رشک و حسد اور بغض و عناد ہوتا ہے لیکن صحابہ کرامؓ نہایت کشادہ دلی کے ساتھ معاصرین کی فضیلت کا اعتراف کرتے تھے، حضرت معاذ بن جبل کا انتقال ہو نے لگا تو لوگوں نے کہا ”کچھ وصیت فرمائیے“ بولے ”چار آدمیوں سے علم حاصل کرو، عو میرابی الدرداء، سلمان فارسی، عبد اللہ بن مسعود، عبد اللہ بن سلام“ (ترمذی کتاب المناقب مناقب عبد اللہ بن سلام)

ایک بار حضرت ابو ہریرہؓ کے پاس کوفہ سے ایک بزرگ آئے اور کہا کہ ”علم حاصل کرنے کیلئے آیا ہوں“ بولے ”کیا تمہارے یہاں سعد بن مالک، ابن مسعود، حذیفہؓ، عمار اور سلمانؓ نہیں ہیں، ساتھ ساتھ انکی وجوہ فضیلت بیان کیں۔“

(ترمذی کتاب المناقب مناقب عبداللہ بن مسعود)

ایک دفعہ کوفہ میں ایک شخص نے حضرت ابو موسیٰ اشعری سے ایک فتویٰ پوچھا انہوں نے جو جواب دیا اس پر حضرت عبداللہ بن مسعود نے اعتراض کیا، اگر اس زمانے کے علماء ہوتے تو باہم لڑ بیٹھتے لیکن حضرت ابو موسیٰ اشعری نے کہا کہ ”اے اہل کوفہ جب تک یہ چیز (عبداللہ بن مسعود) تم میں موجود ہے مجھ سے فتویٰ نہ پوچھو۔“

(موطائے امام مالک کتاب الرضاع باب ماجاء فی الرضاعة بعد الکبر)

### مساوات:

صحابہ کرام ہر کہومہ سے مساویانہ برتاؤ کرتے تھے اور ان کے ساتھ مساویانہ معاشرت رکھتے تھے، ایک بار حضرت صفوان بن امیہ ایک بڑے پیالہ میں کھانا لائے اور حضرت عمرؓ کے سامنے رکھ دیا انہوں نے فقیروں اور غلاموں کو بلایا اور سب کو اپنے ساتھ کھانا کھلایا اسکے بعد فرمایا ”خدا ان لوگوں پر لعنت کرے جن کو غلاموں کیساتھ کھانا کھانے میں عار آتا ہے“

(الادب المفرد باب بل تجلس خادمہ معاذ الکل)

ایک بار حضرت عمرؓ کی عمر گھٹی میں چورا کر کے روٹی کھا رہے تھے، ایک بدو کو بلایا اور اپنے ساتھ شریک طعام کیا، وہ لقمہ اٹھاتا تھا تو پیالے کی تلچھٹ تک سمیٹ لیتا تھا، فرمایا ”تم بہت ہی مفلس معلوم ہوتے ہو“ بولامد توں سے نہ گھی دیکھانہ کوئی گھی کا کھانے والا نظر آیا۔ قحط کا زمانہ تھا، حضرت عمرؓ نے فرمایا ”جب تک بارش نہ ہوگی گھی نہ کھاؤں گا“

(موطائے امام محمد ابواب السیر باب الزہد والتواضع)

ایک بار حضرت عبداللہ بن عمرؓ مدینہ کے اطراف میں نکلے ساتھ ساتھ بہت سے احباب تھے، دسترخوان بچھایا گیا تو ایک چرواہا آکا، اس نے سلام کیا تو حضرت عبداللہ ابن عمرؓ نے اس کو شریک طعام کرنا چاہا اس نے عذر کیا کہ میں روزے سے ہوں بولے ”ایسے گرم دن میں روزے رکھتے ہو؟ اور پھر بکریاں چراتے ہو“ (اسد الغابہ تذکرہ حضرت

عبداللہ بن عمرؓ)

زمانہ جاہلیت میں حضرت خبابؓ اور حضرت بلالؓ دونوں غلام رہ چکے تھے لیکن ایک بار حضرت خبابؓ حضرت عمرؓ کے پاس آئے تو انہوں نے ان کو اپنے گدے پر بٹھایا اور کہا کہ ”ایک شخص کے سوا کوئی ان سے زیادہ اس جگہ کا مستحق نہیں“ انہوں نے پوچھا وہ کون یا امیر المؤمنین فرمایا ”بلالؓ“ (طبقات ابن سعد تذکرہ حضرت خباب بن الارتؓ)

ایک دن سرداران قریش میں حضرت ابوسفیانؓ بن حرب اور حضرت حارث بن ہشامؓ وغیرہ حضرت عمرؓ کی خدمت میں حاضر ہوئے، استیذان کے بعد انہوں نے سب سے پہلے اہل بدر کو جن میں حضرت صہیبؓ حضرت بلالؓ، اور حضرت عمارؓ بھی تھے شرف باریابی بخشا، حضرت ابوسفیان کے دماغ میں اب تک زمانہ جاہلیت کا غور باقی تھا، اس لئے انہوں نے سخت ناگواری کے ساتھ کہا ”کیا قیامت ہے کہ ان غلاموں کو تو اذن ملتا ہے اور ہم لوگ بیٹھے ہوئے منہ تکتے ہیں۔“ حضرت زہیل بن عمروؓ بھی ساتھ تھے بولے ”تمہارے چہروں سے غصے کے آثار ظاہر ہو رہے ہیں لیکن تم کو خود اپنے اوپر غصہ کرنا چاہیے، اسلام نے سب کے ساتھ تم کو بھی بلایا لیکن یہ لوگ آگے بڑھ گئے اور تم پیچھے رہ گئے۔ (اسد الغابہ تذکرہ حضرت زہیل بن عمروؓ) یہ لوگ فتح مکہ میں اسلام لائے تھے اور حضرت صہیبؓ وغیرہ سابقین اسلام میں سے تھے یہ اسی کی طرف اشارہ تھا۔

اگر کوئی شخص ایسا طرز عمل اختیار کرتا جو اخلاقی حیثیت سے مساوات کے خلاف ہوتا تو صحابہ کرام اس کو سخت ناپسند فرماتے ایک بار حضرت مغیرہؓ بن شعبہؓ نکلے تو ایک شخص نے کہا ”السلام علیکم لیھا الامیر ورحمۃ اللہ“ اس کے بعد تمام لوگوں کی طرف خطاب کر کے کہا ”السلام علیکم“ بولے ”صرف السلام علیکم کافی تھا میں بھی تو ان ہی میں سے ہوں۔“

حضرت روینح القابلؓ کے گورنر تھے، ایک شخص نے آ کر ان کو اس طرح سلام کیا، ”السلام علیک لیھا الامیر“ انہوں نے کہا ”اگر تم ہمیں سلام کرتے تو سب تمہارا جواب دیتے، تم نے مسلمہ گورنر مصر کو سلام کیا، جاؤ وہی جواب بھی دیں گے“ (الادب المفرد باب

التسليم على الامير)

حضرت سہیل بن عمرو سرداران قریش میں سے تھے اور زمانہ جاہلیت میں انصار کو اپنے سے کم رتبہ سمجھتے تھے۔ لیکن وہ برابر حضرت معاذ بن جبل کے پاس قرآن مجید کی تعلیم حاصل کرنے کیلئے جاتے تھے ایک دن کسی نے کہا کہ ”آپ اس خزر جی کے پاس کیوں جاتے ہیں؟ اپنے قبیلہ کے کسی آدمی سے قرآن پاک کی تعلیم کیوں نہیں حاصل کرتے“ بولے کہ ”اسی فخر و غرور نے تو ہم کو سب سے پیچھے رکھا“ (اسد الغابہ تذکرہ حضرت سہیل بن عمرو)

فرق مراتب کا لحاظ:

صحابہ کرام اگرچہ آزادی اور مساوات کے پیکر مجسم تھے، تاہم انہوں نے ان تمام امتیازات کو مٹا نہیں دیا تھا جن کو قرآن مجید نے ان الفاظ میں قائم کیا ہے۔

**فضلنا بعضهم على بعض**

اور ہم نے بعض کو بعض پر فضیلت دی ہے۔

اس لئے وہ ہر شخص سے اسکی حیثیت کے موافق برتاؤ کرتے تھے۔ ایک بار حضرت عائشہ کی خدمت میں ایک فقیر آیا انہوں نے اسکو روٹی کا ایک ٹکڑا دیکر نال دیا۔ پھر ایک خوش پوشاک آدمی آیا تو انہوں نے اس کو بٹھا کر کھانا کھلایا، لوگوں نے اس تفریق کی وجہ پوچھی تو بولیں کہ رسول اللہ صلی اللہ علیہ وآلہ وسلم نے فرمایا ہے۔

**انزلوا الناس على منازلهم**

(ابوداؤد کتاب الادب فی تنزیل الناس منازلہم)

ہر شخص کو اس کے درجہ پر رکھو۔

ایک بار حضرت ام سلمہ کو اون صاف کروانے کی ضرورت ہوئی تو ایک مکتب کے مدرس کے پاس آدمی بھیجا کہ غلاموں کو بھیج دو لیکن آزاد لڑکے کو نہ بھیجنا، فتح الباری میں ہے کہ اس سے آزاد کا اعزاز منقصود تھا۔ (بخاری کتاب الدیات باب من استعان عبدا وصیبا)

حضرت عبداللہ بن عمرؓ کی ایک لونڈی نے آزاد عورتوں کی سی وضع اختیار کی تھی، حضرت عمرؓ نے دیکھا تو اٹکونا گوار ہوا، حضرت حفصہؓ کے پاس گئے اور کہا کہ ”میں نے تمہارے بھائی کی لونڈی کو دیکھا کہ آزاد عورتوں کی وضع میں ادھر ادھر پھر رہی تھی“۔

(موطائے امام مالک کتاب الجامع باب ماجاء فی المملوک و ہبۃ)



حسن معاملت

ادائے قرض کا خیال:

حدیث شریف میں آیا ہے۔

**خیار کم، احاسنکم، قضاء**

تم میں بہتر ہو وہ لوگ ہیں جو قرض ادا کرنے میں بہتر ہیں۔

یہ حدیث عملی حیثیت سے صرف صحابہ کرامؓ پر صادق آتی ہے۔ حضرت زبیرؓ جب معرکہ جمل میں شریک ہوئے تو حضرت عبداللہ بن زبیرؓ گویا کر کہا کہ ”آج صرف ظالم یا مظلوم قتل ہوں گے، میرا خیال ہے کہ میں بھی مظلومانہ شہید ہوں گا، مجھ کو سب سے زیادہ اپنے قرض کی فکر ہے، ہماری جائیداد فروخت کر کے سب سے پہلے قرض ادا کرنا اور اگر تم مجبور ہو جانا تو ہمارے مولا (خدا) سے مدد چاہنا۔“ (بخاری کتاب الجہاد باب برکتہ الغازی فی مالہ حیاً و میتاً مع النبی صلی اللہ علیہ وآلہ وسلم)

حضرت عبداللہ بن زبیرؓ نے نہایت دیانت کے ساتھ اسکی تعمیل کی، چنانچہ جب باپ کا کل قرض ادا کر چکے تو ان کے بھائیوں نے کہا ”اب ہماری میراث تقسیم کرو“، لیکن انہوں

نے کہا کہ جب تک چار سال تک موسم حج میں یہ اعلان نہ کر لوں گا کہ زبیرؓ پر جس کا قرض آتا ہو وہ ہم سے آکر لے لے، وراثت تقسیم نہ کروں گا چنانچہ چار سال تک برابر منادی کرتے رہے۔

(طبقات ابن سعد تذکرہ حضرت زبیرؓ)

حضرت عبداللہ بن عمروؓ بن حرام غزوہ احد کے لئے نکلے تو اپنے بیٹے حضرت جابرؓ کو بلا کر کہا کہ ”میں ضرور شہید ہوں گا، مجھ پر جو قرض ہے اس کو ادا کرنا اور اپنی بہنوں کے ساتھ سلوک کرنا“ (اسد الغابہ تذکرہ حضرت عبداللہ بن عمروؓ بن حرامؓ) چنانچہ حضرت عبداللہؓ نے چھڑ کیاں چھوڑی تھیں جن کی کنالت کا بار حضرت جابرؓ پر تھا، لیکن جب فضل خرما تیار ہوئی تو انہوں نے سب سے پہلے اپنے باپ کا قرض ادا کیا اور اس دیانت کیساتھ ادا کیا کہ وہ خود فرماتے ہیں کہ میں اس پر راضی تھا کہ میرے باپ کی امانت ادا ہو جائے اور میں اپنی بہنوں کے پاس ایک کھجور لیکر بھی نہ پلٹوں۔“ (بخاری ذکر غزوہ احد باب اذ ہمت طائفقان منکم ان تفشلوا واللہ ولیہما الایہ)

ایک بار حضرت ابو اسحاقؓ بن عروہؓ بن مسعودؓ نے رسول اللہ صلی اللہ علیہ وآلہ وسلم سے پوچھا کہ ”میں اپنے باپ عروہ کا قرض ادا کر سکتا ہوں؟ آپ نے فرمایا ”ہاں“ حضرت قارب بن اسودؓ نے کہا ”تو اسود کا قرض بھی ادا کیجئے“ آپ نے فرمایا ”لیکن اسود نے شرک کی حالت میں انتقال کیا تھا“ حضرت قاربؓ نے کہا ”انکا بیٹا یعنی میں تو مسلمان ہوں، انکے قرض کا بار مجھ پر ہے اور مجھ ہی سے اس کا تقاضہ کیا جائے۔“ (اسد الغابہ تذکرہ حضرت قارب بن اسودؓ)

جب حضرت عمرؓ کو زخم لگا اور ان کو زندگی سے مایوسی ہوئی تو حضرت عبداللہ بن عمرؓ کو بلا کر پوچھا کہ دیکھو مجھ پر کس قدر قرض ہے؟“ حساب لگایا گیا تو چھیا سی ہزار نکلا، فرمایا کہ اگر آل عمرؓ کے مال سے ادا ہو جائے تو خیر ورنہ بنو عدی بن کعب سے درخواست اعانت کرنا، انکی اعانت سے بھی کام نہ چلے تو قریش سے درخواست کرنا، لیکن انکے علاوہ کسی سے نہ

(بخاری کتاب المناقب باب قصصہ البیعة)

حضرت ابن حدردؓ پر ایک یہودی کے چار درہم قرض تھے اس نے رسول اللہ صلی اللہ علیہ وآلہ وسلم کی خدمت میں استغاثہ کیا تو آپ نے تین بار فرمایا کہ ”اسکا حق دیدو“ انہوں نے کہا ”میرے پاس کچھ نہیں“ آپ خاموش ہو گئے تو وہ خود اٹھے اور بازار گئے، سر سے اتار کر عمامہ کا تہ بند بنایا اور اپنے تہ بند کو چار درہم پر فروخت کر کے اس کا قرض ادا کیا“ (اصابہ تذکرہ حضرت عبداللہ بن ابی حدردؓ)

حضرت عائشہؓ اکثر قرض لیا کرتی تھیں، ان سے پوچھا گیا کہ آپ قرض کیوں لیتی ہیں؟ بولیں کہ ”رسول اللہ صلی اللہ علیہ وآلہ وسلم نے فرمایا ہے کہ جو بندہ اپنے قرض کے ادا کرنے کی نیت رکھتا ہے، خدا اپنی جانب سے اس کا مددگار مقرر کر دیتا ہے، تو میں اسی مددگار کی جستجو کرتی ہوں“

(مسند ابن حنبل جلد ۶ ص ۹۹)

رسول اللہ صلی اللہ علیہ وآلہ وسلم جب قرض ادا فرماتے تھے تو بہترین مال دیتے تھے، ایک بار آپؐ نے کسی سے اونٹ لیا تھا، صدقہ کے اونٹ آئے تو اسکو اس سے بہتر اونٹ دیا اور فرمایا۔

**خيار الناس احسنهم قضاء۔** (ابو داؤد کتاب البیوع باب فی

حسن القضاء)

بہترین لوگ وہ ہیں جو قرض اچھے طریقے سے ادا کرتے ہیں۔

صحابہ کرام کا عمل بھی اسی حدیث پر تھا، ایک بار حضرت عبداللہ بن عمرؓ نے کسی سے چند درہم قرض لئے، قرض ادا کیا تو اس سے بہتر درہم دیئے اس نے کہا ”آپ کے درہم تو میرے درہم سے اچھے ہیں“ بولے مجھے معلوم ہے، لیکن میں نے بخوشی دیئے ہیں۔“

(موطائے امام محمد کتاب الصرف والابواب الربو ابواب الرجل یكون علیہ الدین فیقتضی

افضل مما اخذ)

ایک بار انہوں نے کسی سے دو ہزار درہم قرض لئے، ادا کیا تو دوسو درہم زیادہ دیئے، اس نے کہا کہ ”آپ کے دوسو درہم زیادہ ہیں، بولے ”وہ تمہارے ہیں“

(طبقات ابن سعد تذکرہ حضرت عبداللہ بن عمر)

قرض داروں کو مہلت دینا:

قرض داروں کو قرض ادا کرنے کے لئے مہلت دینا بڑے ثواب کا کام ہے اور خود قرآن مجید نے اس کی ہدایت کی ہے۔

**فنظرة الی میسرة**

اگر قرض دار تنگ ہو تو اس قدر مہلت دو کہ وہ فراخ دست ہو جائے۔

لیکن اس کی توفیق ان ہی لوگوں کو ہوتی ہے جن کے دلوں میں لطف و محبت اور رحم و شفقت کا مادہ ہوتا ہے، اللہ تعالیٰ نے صحابہ کرامؓ کے قلوب کو ان جذبات سے معمور کر کے انکو اس کا خیر کی توفیق عطا فرمائی تھی، ایک شخص پر حضرت ابو قتادہؓ کا قرض آتا تھا وہ تقاضے کو آتے تھے تو غریب گھر میں چھپ جاتا تھا، حسن اتفاق سے ایک دن آئے اور اس کے بچے سے پوچھا کہ ”وہ کہاں ہے؟“ اس نے کہا کہ گھر میں کھانا کھا رہے ہیں“ بلا کر پوچھا ”مجھ سے کیوں چھپتے تھے؟“ بولا سخت تنگ دست ہوں میرے پاس کچھ نہیں ہے“ حضرت قتادہؓ ابدیدہ ہو گئے کہ ”رسول اللہ صلی اللہ علیہ وآلہ وسلم نے فرمایا ہے کہ جو شخص اپنے قرض دار کو مہلت دیتا ہے یا قرض معاف کر دیتا ہے وہ قیامت کے دن عرش کے سایہ میں ہوگا۔“ (مسند ابن حنبل جلد ۵ ص ۳۰۸)

حضرت ابوالیسرؓ پر حضرت سمرہؓ کا قرض تھا وہ تقاضے کو آئے تو وہ چھپ گئے، حضرت سمرہؓ تیزی کے ساتھ واپس ہوئے تو حضرت ابوالیسرؓ سمجھے کہ وہ نکل گئے جھانک کر دیکھا تو ان سے آنکھیں چار ہو گئیں، بولے ”کیا تم نے رسول اللہ صلی اللہ علیہ وآلہ وسلم سے نہیں سنا ہے کہ جو شخص تنگ دست کو مہلت دے گا اللہ تعالیٰ اسکو اپنے سایہ میں لے گا؟“

حضرت سمرہؓ نے فرمایا ”میں گواہی دیتا ہوں کہ میں نے آپ سے یہ سنا ہے“ (اصابہ تذکرہ  
 سمرہ بن ربیعہ)  
وضع دین:

صحابہ کرامؓ نہایت فیاض، نرم خواہر و رحمدل تھے اس لئے قرض کو معاف فرما دیتے تھے،  
 ایک بار حضرت کعب بن مالکؓ نے مسجد نبویؐ میں ایک صحابی پر قرض کا تقاضا کیا شور و غل  
 ہوا تو کا شانہ نبوت میں آواز پہنچی، آپ نے پردہ اٹھا کر فرمایا ”کعب آدھا قرض معاف  
 کر دو، بولے معاف ہے“ (ابوداؤد کتاب الاقضية باب فی الصلح)  
 حضرت زبیرؓ پر حضرت عبداللہ بن جعفر کا چار لاکھ قرض تھا، حضرت عبداللہ بن زبیرؓ  
 نے ادا کرنا چاہا تو بولے کہ ”اگر کہو تو معاف کر دوں۔“ (بخاری کتاب الجہاد باب برکتہ  
 الغازی فی مالہ حیاء میتا)

”حضرت ام سلمہؓ نے ایک غلام کو مکاتب بنایا، اس نے جب بدل کتابت ادا کرنا چاہا  
 تو کہا کہ ”اس میں کچھ کمی کر دیجئے“ انہوں نے کم کر دیا“ (طبقات ابن سعد تذکرہ نصح  
 بن سرجس)

ایک شخص پر حضرت ابو الیسرؓ کا قرض آتا تھا وہ تقاضے کو آئے تو اس نے لونڈی سے  
 کہلوایا کہ وہ گھر پر نہیں ہیں۔ انہوں نے آواز سن لی اور کہا کہ ”گھر سے نکلو میں نے  
 تمہاری آواز سن لی“ وہ گھر سے نکلا تو بولے کہ تم نے ایسا کیوں کیا؟ اس نے کہا کہ تنگدستی  
 نے مجبور کیا، بولے ”اللہ! اللہ! جاؤ تمہارا قرض معاف ہے میں نے رسول اللہ صلی اللہ  
 علیہ وآلہ وسلم سے سنا ہے کہ جس نے تنگدستی کو مہلت دی یا قرض معاف کر دیا وہ قیامت  
 کے دن خدا کے سایہ میں ہوگا“ (اسد الغابہ تذکرہ حضرت ابو الیسرؓ)

ایک شخص پر حضرت امام حسن علیہ السلام کا قرض آتا تھا، انہوں نے کل قرض اس پر ہبہ  
 کر دیا۔

(بخاری کتاب الہبہ باب اذا وہب دینا علی الرجل)

دوسرے کی جانب سے قرض ادا کرنا:

صحابہ کرامؓ اپنے قرض دار بھائیوں کو قرض کی مصیبت اور قرض خواہوں کے تشدد سے نجات دلایا کرتے تھے، ایک بار رسول اللہ صلی اللہ علیہ وآلہ وسلم نے فرمایا کہ ”فلاں قبیلہ کا کوئی شخص ہے؟“ ایک صحابی نے کہا ”یا رسول اللہ! میں ہوں“ ارشاد ہوا کہ تمہارا بھائی قرض میں ماخوذ ہے انہوں نے اس کا کل قرض ادا کر دیا۔ (ابوداؤد کتاب البیوع باب فی التشدید فی الدین)

ایک دفعہ ایک شخص کا جنازہ آیا جس پر تین دینار قرض تھا، آپ نے نماز جنازہ پڑھانے سے انکار کر دیا تو حضرت ابو قتادہ انصاریؓ نے کہا ”یا رسول اللہ صلی اللہ علیہ وآلہ وسلم میں اس کا قرض ادا کر دوں گا“ اب آپ نے نماز جنازہ پڑھائی۔ (بخاری کتاب الحوالۃ باب اذا حال دین لمیت علی رجل جار)

ایک صحابی نے باغ خریدا، کوئی آفت آئی اور تمام پھل ضائع ہو گیا، اب قیمت کیونکر ادا کرتے، رسول اللہ صلی اللہ علیہ وآلہ وسلم نے دیکھا کہ قرض سے گرانبار ہو رہے ہیں، تمام صحابہ کو حکم دیا کہ سب لوگ اعانت کرو تمام صحابہ نے کچھ نہ کچھ اس میں حصہ لیا۔ (ابوداؤد کتاب البیوع باب فی وضع الجائحتہ)

وصیت کا پورا کرنا:

وصیت چونکہ وراثت سے پوری کی جاتی ہے، اسلئے اکثر وراثت اس کو پورا نہیں کرتے کہ مال وراثت میں کمی نہ آنے پائے، لیکن صحابہ کرامؓ نہایت دیانت کے ساتھ وصیت کو پورا کرتے تھے، عاص بن وائل نے وصیت کی تھی کہ اس کے مرنے کے بعد سو غلام آزاد کئے جائیں، اسکے بیٹے ہشام نے پچاس غلام آزاد کر دیئے انکے دوسرے بیٹے حضرت عمر و بن العاصؓ نے اپنے حصہ کے بقیہ پچاس غلام آزاد کرنا چاہے تو رسول اللہ صلی اللہ علیہ وآلہ وسلم سے دریافت کیا، آپ نے فرمایا ”اگر وہ مسلمان ہوتا اور تم اسکی طرف سے غلام آزاد کرتے، صدقہ کرتے، حج کرتے تو اس کا ثواب ملتا“

(ابوداؤد کتاب الوصایا باب فی وصیۃ الحر بنی تسلیم ولیہ ایلزمہ ان ینفذہا)

عورتوں کا مہر ادا کرنا:

ہم نے عورتوں کے تمام حقوق سلب کر لئے ہیں، بالخصوص مہر تو بالکل نسیاً منسیاً ہو گیا ہے، لیکن صحابہ کرام نہایت دیانتداری کے ساتھ عورتوں کا مہر ادا کرتے تھے اور اسی طرح ادا کرتے تھے جس طرح قرض ادا کیا جاتا ہے، رسول اللہ صلی اللہ علیہ وآلہ وسلم نے ایک صحابی کی شادی کر دی، مہر معین تھا اور اب تک عورت کو کچھ نہیں دیا تھا کہ موت کا پیغام آپہنچا موت کے وقت وصیت کی کہ خیبر میں جو ہمارا حصہ ہے وہ عورت کو مہر میں دے دیا جائے۔ عورت نے اس کو فروخت کیا تو ایک لاکھ درہم قیمت ملی۔ (ابوداؤد کتاب النکاح باب فیمن تزوج ولم یتیم صداقاً حتی مات)

بیہوں کے درمیان عدل کرنا:

متعدد بیویوں کے درمیان عدل کرنا بڑا مشکل کام ہے۔ خود اللہ تعالیٰ قرآن مجید میں فرماتا ہے۔

**ولن تستطیعوا ان تعدلوا بین النساء**

اور تم لوگ متعدد عورتوں کے درمیان عدل کرنیکی طاقت نہیں رکھتے،

لیکن بعض صحابہ نے اس مشکل کو نہایت آسان کر دیا تھا، حضرت معاذ بن جبلؓ کی دو بیویاں تھیں وہ ان دونوں کے درمیان اس شدت کے ساتھ عدل کرتے تھے کہ جب ایک کی باری ہوتی تو اس دن نہ دوسری کے گھر کا پانی پیتے تھے نہ اس کے گھر کے پانی سے وضو کرتے تھے۔

(نزہۃ الابرار فی الاسامی و مناقب الاخیار تذکرہ حضرت معاذ بن جبلؓ)

بیع و شرا میں مسامت:

صحابہ کرام بیع و شرا میں نہایت انسانیت، مروت اور مسامت سے کام لیتے تھے، حضرت عثمانؓ نے ایک صحابی سے ایک قطعہ زمین خریدا لیکن قبضہ کرنے میں دیر لگائی،

انہوں نے وجہ پوچھی تو بولے ”لوگ مجھ کو ملامت کر رہے ہیں کہ ٹھگ گئے“ بولے ”اگر یہی بات ہے تو قیمت واپس کر لیجئے“ اسکے بعد فرمایا کہ رسول اللہ صلی اللہ علیہ وآلہ وسلم نے فرمایا ہے کہ خدا اس بندے کو جنت میں داخل کرے گا جو خرید و فروخت اور داد و ستد میں نرم خو ہو۔

(مسند ابن حنبل جلد ۱ ص ۵۸ مسند عثمان بن عفان)

ایک مرتبہ حضرت عبداللہ بن عمرؓ نے ایک قمیص خرید کر واپس کرنا چاہی لیکن دیکھا تو اس میں خضاب کا رنگ لگ گیا تھا، اس لئے اسکو واپس نہیں کیا۔

(طبقات ابن سعد تذکرہ حضرت عبداللہ بن عمرؓ)

تقسیم وراثت میں دیانت:

جو لوگ اپنی اولاد میں کسی کو زیادہ عزیز رکھتے ہیں، اسکو زیادہ حقوق عطا کرتے ہیں، صحابہ کرام بھی اپنی بعض اولاد کو زیادہ محبوب رکھتے تھے، لیکن یہ محبت انکو مساوات فی الحقوق سے باز نہیں رکھ سکتی تھی، حضرت ابو بکر صدیقؓ نے حضرت عائشہؓ کو کچھ مال دیا تھا، لیکن اب تک انکا قبضہ نہیں ہوا تھا اسلئے ہبہ نامکمل تھا، جب انتقال کرنے لگے تو کہا کہ ”مجھے اپنے بعد تمہارے تمول سے زیادہ کوئی چیز عزیز، اور تمہارے افلاس سے زیادہ کوئی چیز ناگوار نہیں، میں نے تم پر جو مال ہبہ کیا تھا اگر تمہارا اس پر قبضہ ہو جاتا تو وہ تمہارا ہو جاتا، لیکن آج وہ مال وراثت میں داخل ہے جس کے وارث تمہارے دو بھائی اور دو بہن ہیں اسلئے کتاب اللہ کے موافق باہم تقسیم کر لو“ بولیں ”اگر اس سے زیادہ مال ہوتا تو میں چھوڑ دیتی“ (موطائے امام مالک کتاب الاقضية باب مال البجوز من النخل)

ظلم و غصب سے اجتناب:

صحابہ کرام دوسروں کے حق سے ذرہ بھی لینا گوارا نہیں کرتے تھے ایک بار ایک عورت نے حضرت سعید بن زید بن عمرو بن نفیلؓ پر ایک گھر کے بارے میں دعویٰ کیا تو بولے کہ ”گھر اسکو لے لینے دو کیونکہ میں نے رسول اللہ صلی اللہ علیہ وآلہ وسلم سے سنا ہے کہ جو شخص

کسی کی بالشت بھر زمین بھی لے گا، قیامت کے دن خدا زمین کے ساتوں طبقوں کو اس کے گلے کا طوق بنائے گا، خدا یا اگر وہ جھوٹی ہے تو اسکو اندھا کر دے اور اسی گھر میں اس کی قبر بنا،“ راوی کا بیان ہے کہ میں نے اس کو دیکھا کہ اندھی ہو گئی۔ دیوار پکڑ کر چلتی تھی اور کہتی تھی کہ مجھ پر سعید بن زید کی بد دعا پڑ گئی، ایک دن وہ اٹھی، گھر میں کنواں تھا، اس میں گر پڑی اور وہی اس کی قبر بنائی گئی۔

(مسلم کتاب البیوع باب غرر الخشب فی جدار الجار و بخاری کتاب الغصب مختصراً)

### قسم کھانے سے اجتناب:

جو لوگ خائن یا خداع ہوتے ہیں انکو معاملات میں قسم کھانے سے کوئی اجتناب نہیں ہوتا، اسی بنا پر اللہ تعالیٰ نے رسول اللہ صلی اللہ علیہ وآلہ وسلم کو حکم دیا،

### **لا تطع کل حلاف مہین**

”بات بات پر قسم کھانے والے ذلیل شخص کی بات نہ مان“

یہی وجہ ہے کہ محتاط لوگ سچی قسم کھانے سے بھی احتراز کرتے ہیں، صحابہ کرام بھی زہد و توریع کی بناء پر قسم کھانے سے اجتناب فرماتے تھے۔

ایک دفعہ حضرت عبداللہ بن عمرؓ نے ایک غلام آٹھ سو درہم پر اس شرط کے ساتھ کہ اس میں کوئی عیب نہیں فروخت کیا، بعد کو مشتری نے دعویٰ کیا کہ اس غلام میں ایک بیماری ہے، حضرت عثمانؓ کی خدمت میں مقدمہ پیش ہوا اور انہوں نے قسم لینا چاہی لیکن انہوں نے قسم کھانے سے انکار کر دیا اور غلام کو واپس لے لیا جب وہ اچھا ہو گیا تو پھر پندرہ سو درہم پر فروخت کر دیا، اس حدیث کی شرح میں لکھا ہے کہ یہ اس بات کا معاوضہ تھا کہ انہوں نے باوجود سچے ہونے کے قسم کھانا ایک بڑی بات سمجھا۔ (موطائے امام مالک کتاب البیوع باب العیب فی الرقیق مع زرقانی)

مروان نے ایک مقدمہ میں حضرت زید بن ثابتؓ سے منبر مسجد نبویؐ پر قسم لینا چاہی انہوں نے اس کے سامنے تو قسم کھالی لیکن منبر شریف پر قسم کھانے سے انکار کیا۔

(موطائے امام مالک کتاب الاقضية باب ماجاء فی البسمین علی المنبر)



### طرز معاشرت

غربت و انفلاس:

صحابیہ کرام نہایت فقرہ وفاقہ اور غربت و انفلاس کی زندگی بسر کرتے تھے، ایک صحابی نے ایک عورت سے شادی کرنی چاہی تو رسول اللہ صلی اللہ علیہ وآلہ وسلم نے فرمایا ”کچھ مہر کیلئے بھی ہے“ بولے ”صرف یہ تہ بند ہے“ آپ نے فرمایا ”اگر تم نے یہ تہ بند اس کو دے دیا تو پھر تمھاری پردہ پوشی کیونکر ہوگی؟ کچھ اور تلاش کرو“ واپس آئے تو کہا ”کچھ نہیں ملا“ فرمایا کچھ نہیں تو لوہے کی ایک انگوٹھی ہی کہیں سے لاؤ“ بولے ”وہ بھی نہیں ملتی“ یہ سب کچھ تو نہ تھا لیکن روحانیت کا خزانہ ساتھ تھا، آپ نے قرآن مجید کی چند سورتوں پر نکاح پڑھا دیا۔ (ابوداؤد کتاب النکاح باب فی التزویج علی العمل بعمل)

حضرت عبدالمطلب بن ربیعہؓ اور حضرت فضل بن عباسؓ خاندان نبوت سے تھے لیکن نکاح کا کوئی سامان نہ تھا۔ آپ کی خدمت میں حاضر ہوئے کہ صدقہ وصول کرنیکی خدمت تفویض ہو جائے تو اس کے معاوضہ سے مہر وغیرہ کا سامان کریں آپ نے یہ خدمت تو تفویض نہیں کی، لیکن شادی کا دوسرا سامان کر دیا۔ (ابوداؤد کتاب الخراج والا مارة باب فی بیان مواضع قسم الخمس و سهم ذی القربی)

حضرت فاطمہؓ کے ساتھ حضرت علی کرم اللہ وجہہ کا نکاح ہوا تو ایک زرہ کے سوا مہر کے لئے کچھ نہ تھا اس لئے اسی کو مہر میں دے دیا۔ (ابوداؤد کتاب النکاح باب فی الرجل یدخل بامرته قبل ان ینفذها)

انکی دعوت و لیمہ کی داستان نہایت درد انگیز ہے انکے پاس صرف دو اونٹنیاں تھیں، ایک بدر کے مال غنیمت کے حصہ میں ملی تھی، دوسری خمس میں سے رسول اللہ صلی اللہ علیہ وآلہ

وسلم نے عطا فرمائی تھی، دعوت کا سامان کرنے کیلئے چاہا کہ ان اونٹنیوں پر اذخر (ایک قسم کی گھاس جسکو سنار جلاتے ہیں) لاد کے لے آئیں اور سونا روں کے ہاتھ فروخت کر کے کچھ روپیہ پیدا کریں، وہ اسی سامان میں مصروف تھے کہ حضرت حمزہؓ شراب کے نشہ میں چور ہوئے اور اونٹنیوں کو ذبح کر ڈالا، حضرت علی کرم اللہ وجہہ نے دیکھا تو ان کی آنکھوں میں آنسو ڈبڈبائے۔

(ابوداؤد کتاب الخراج والامارۃ باب فی بیان مواضع قسم الخمس)

حضرت سلمہ بن صحزگو ایک بار کفارہ دینے کی ضرورت پیش آئی، اس لئے رسول اللہ صلی اللہ علیہ وآلہ وسلم نے ایک غلام کے آزاد کرنے کا حکم دیا، بولے کہ ”میں تو صرف اپنی ذات کا مالک ہوں“ اب آپ نے ساٹھ مسکینوں کو صدقہ دینے کا کہا، بولے ”رات فاقہ مستی کے ساتھ بسر کی ہے، گھر میں ایک دانہ بھی نہیں“۔

اسی طرح ایک اور صحابی کو کفارے میں صدقہ دینا پڑا، لیکن اسکے پاس کچھ نہ تھا خود رسول اللہ صلی اللہ علیہ وآلہ وسلم نے کھجوریں عطا فرمائیں کہ جا کر فقراء کو دیدو بولے ”کیا مجھ سے اور میرے وعیال سے بھی زیادہ کوئی فقیر ہے؟“ آپ نے فرمایا ”تو اس کو تمہیں لوگ کھا جاؤ“۔

(ایضاً کتاب الطلاق باب فی الطہار)

حضرت علی کرم اللہ وجہہ سرور کونین کے داماد تھے لیکن فقر و فاقہ کا یہ حال تھا کہ ایک بار گھر میں آئے تو دیکھا، حضرت حسین اور حضرت حسن علیہما السلام رو رہے ہیں، حضرت فاطمہؓ سے پوچھا ”یہ کیوں رو رہے ہیں؟“ بولیں ”بھوک سے بیتاب ہیں“ گھر سے نکلے تو بازار میں ایک پڑا ہوا دینار پایا، اس کا آنا اور گوشت خرید لیکن محبت رسول کا یہ عالم تھا کہ اس حال میں بھی رسول اللہ صلی اللہ علیہ وآلہ وسلم کو مدعو کئے ہوئے بغیر کھانا نہ کھایا۔

(ابوداؤد کتاب الملقط)

اصحاب صفہ کے تمام فضائل و مناقبت میں سب سے زیادہ نمایاں فضیلت ان کا فقر و فاقہ

ہے ان کی یہ حالت تھی کہ جب آپ کے ساتھ نماز کیلئے کھڑے ہوتے تھے تو ضعف سے گر پڑتے تھے، بدود کھیتے تو کہتے تھے کہ یہ پاگل ہیں۔ (ترمذی ابواب الزہد باب ماجانی معیشتہ اصحاب النبیؐ)

حضرت معصب بن عمیرؓ غزوہ احد میں شہید ہوئے تو کفن تک میسر نہ تھا، بدن پر صرف ایک چادر تھی اسی کا کفن بنایا گیا، لیکن وہ اس قدر مختصر تھی کہ سر ڈھکتے تھے تو پاؤں کھل جاتا تھا، پاؤں چھپاتے تھے تو سر پر کچھ نہیں رہتا تھا، بالآخر آپ نے فرمایا کہ چادر سے سر کو اور پاؤں کو گھاس سے چھپا دو۔ (بخاری کتاب المغازی باب غزوة احد) لیکن اور شہدائے احد کو یہ بھی نصیب نہ تھا اس لئے ایک چادر میں متعدد صحابہ دفن کئے گئے۔

(ابوداؤد کتاب الجنائز باب فی الشہید بغسل)

لباس:

ابتدائے اسلام میں صحابہ کرام کو کپڑوں کی نہایت تکلیف تھی، حضرت عقبہ بن غزو انؓ کہتے ہیں کہ ”میں ساتواں مسلمان ہوں، اس وقت یہ حالت تھی کہ میں نے ایک چادر پائی تو تقسیم کر کے آدھی خود لی اور آدھی سعد کو دی، لیکن آج ہم سے ساتواں میں ہر شخص کسی نہ کسی شہر کا امیر ہے۔“

(شمال ترمذی باب ماجاء فی عیش النبیؐ)

اکثر صحابہ کے پاس صرف ایک کپڑا ہوتا تھا جس کو گلے باندھ لیتے تھے کہ تہ بند اور کرتہ دونوں کا کام دے، ایک صحابی نے رسول اللہ صلی اللہ علیہ وآلہ وسلم سے دریافت فرمایا کہ ایک کپڑے میں نماز جائز ہے یا نہیں؟ ارشاد ہوا۔

**اولکلکم ثوبان۔** (ابوداؤد کتاب الصلوٰۃ باب جمع اثواب ما

یصلی فیہ)

”کیا تم میں ہر شخص کے پاس دو کپڑے ہیں“

حضرت عمرو بن سلمہؓ نہایت صغیر السن صحابی تھے جن کو حفظ قرآن کی بناء پر ان کے قبیلہ کے لوگوں نے اپنا امام بنایا تھا لیکن انکی چادر اس قدر چھوٹی تھی کہ جب سجدے میں جاتے تھے تو کشف عورت ہو جاتا تھا، ایک صحابیہ نے یہ حالت دیکھی تو کہا کہ

**وارواعنا عورة قارئکم** اپنے قاری کی ستر عورت کرو۔

اس پر لوگوں نے ان کو ایک قمیص خرید دی، قمیص کون سی بڑی تھی؟ لیکن انکو اس پر اس قدر مسرت ہوئی کہ اسلام لانے کے بعد پھر انہیں کبھی ایسی مسرت حاصل نہیں ہوئی۔

(ابوداؤد باب من احمق بالامامة)

مہاجرین کو کپڑے کی اس قدر تکلیف تھی کہ قرآن مجید کے حلقہء درس میں شامل ہوتے تھے تو باہم مل جل کے بیٹھتے تھے کہ ایک کا جسم دوسرے کے جسم کی پرہ پوشی کر سکے۔ (کتاب العلم باب فی القصص)

ان بزرگوں کے پاؤں میں جو تے نہ تھے، موزے نہ تھے، ہر پرٹوپی نہ تھی، بدن پر کرتہ نہ تھا چنانچہ ایک بار حضرت سعد بن عبادہؓ بیمار ہوئے تو تمام صحابہ اسی حالت میں انکی عیادت کو گئے۔

(مسلم کتاب الجنائز باب فی عیادة المرضى)

حضرت مصعب بن عمیرؓ جب تک اسلام نہیں لائے تھے نہایت ناز و نعم کے ساتھ زندگی بسر کرتے تھے اور نہایت عمدہ جوڑے پہنتے تھے۔ (اصابہ تذکرہ حضرت مصعب بن عمیرؓ) لیکن ہجرت کے بعد یہ حالت ہو گئی کہ ایک روز جب رسول اللہ صلی اللہ علیہ وآلہ وسلم نے ان کے بدن پر صرف ایک چادر دیکھی جس میں پوستین کے پیوند لگے ہوئے تھے تو آپ کو ان کی قدیم حالت یاد آگئی اور چشم عبرت سے آنسو نکل آئے۔

عورتوں کو زیادہ ستر پوشی کی ضرورت ہوتی ہے لیکن حضرت فاطمہؓ جگر گوشہ رسول صلی اللہ علیہ وآلہ وسلم نے رسول اللہ صلی اللہ علیہ وآلہ وسلم کے سامنے ادب و حیا سے جسم کے ہر حصے کو چھپانا چاہا لیکن ناکامی ہوئی، ہر دھکتی تھیں تو پاؤں کھل

جاتا تھا، پاؤں دھکتی تھیں تو سر کھل جاتا تھا، آپ نے یہ حالت دیکھی تو فرمایا ”کوئی حرج نہیں یہاں تو صرف تمہارا باپ اور تمہارا غلام ہے“۔ (ابوداؤد کتاب اللباس باب فی العید شعر مولاتہ)

بعض عورتوں کو چادر بھی میسر نہیں تھی، رسول اللہ صلی اللہ علیہ وآلہ وسلم نے عورتوں کو عید گاہ میں جانے کی اجازت دی تو ایک صحابیہ نے کہا کہ ”اگر کسی عورت کے پاس چادر نہ ہو تو کیا کرے ارشاد ہوا ”اسکو دوسری عورت اپنی چادر اڑھالے“ (سنن ابن ماجہ کتاب الصلوٰۃ باب ماجاء فی خروج النساء فی العیدین)

شادی بیاہ میں دلہن کے لئے غریب سے غریب آدمی بھی اچھا جوڑا بنواتا ہے لیکن اس زمانے میں دلہن کو معمولی جوڑا بھی میسر نہیں ہوتا تھا، حضرت عائشہ کا بیان ہے کہ ”میرے پاس گاڑھے کی ایک کرتی تھی، شادی بیاہ میں جب کوئی عورت سنواری جاتی تھی تو وہ مجھ سے اس کو مستعار منگوا لیتی تھی“ (بخاری کتاب الہبہ باب الاستعارۃ للعرس عند البناء) حافظ ابن حجر فتح الباری میں اس حدیث کی شرح میں لکھتے ہیں کہ حضرت عائشہ کا مقصد یہ ہے کہ ابتدائے اسلام میں صحابہ کرام نہایت تنگ دست تھے، اس لئے معمولی چیزوں کو بھی بڑی چیز سمجھتے تھے۔

رومال نہایت معمولی درجے کی چیز ہے لیکن صحابہ کرام کو وہ بھی میسر نہ تھا، کھانا کھاتے تو تلوؤں سے ہاتھ پونچھ لیتے تھے۔ (سنن ابن ماجہ کتاب الاطعمہ باب مسح الید بعد الطعام)

حضرت عمرؓ کے زمانہ میں اگرچہ مال و دولت کی کثرت ہوئی اور متمدن قوموں سے اختلاط ہوا، انہوں نے اسلام کی اس پر عظمت سادگی کو قائم رکھا، فتوحات ایران کے زمانے میں عام حکم دیا کہ لوگ ایرانیوں کی وضع نہ اختیار کریں اور حریر نہ پہنیں، لیکن بعد میں حالت اس قدر بدل گئی اور وضع و لباس میں ایسا عظیم الشان انقلاب پیدا ہو گیا کہ ایک دن حضرت ابو ہریرہؓ نے کتان کے دو رنگین کپڑے زیب تن کئے تو ایک سے ناک صاف

کر کے کہا کہ ”واہ واہ ابو ہریرہ آج کتان کے کپڑے سے ناک پونچھتے ہو، حالانکہ ایک دن وہ تھا کہ بھوک کے مارے رسول اللہ صلی اللہ علیہ وآلہ وسلم کے منبر اور حضرت عائشہؓ کے حجرے کے سامنے بیہوش ہو کر گرتے تھے لوگ آتے تھے تو گردن پر پاؤں رکھ کر کہتے تھے کہ ابو ہریرہ کو جنون ہو گیا ہے حالانکہ یہ سب بھوک کی وجہ سے تھا۔“

(ترمذی ابواب الزہد و بخاری کتاب الاعتصام بالکتاب والسنۃ)

یہاں تک کہ حضرت عائشہؓ کی جو کرتی دلہن کیلئے عاریۃً جایا کرتی تھی، اس کی نسبت انہوں نے ایک صحابی سے کہا کہ اب میری لونڈی بھی اس کو پہنتے ہوئے شرمائے گی۔  
حضرت امیر معاویہؓ کے زمانہ میں اور بھی ترقی ہوئی اور حضرت عمرؓ نے جس عجمیت سے روکا تھا اگلے گھر میں اس کے منظر نظر آنے لگے، ایک بار حضرت مقدامؓ ان کے دربار میں حاضر ہوئے اور کہا کہ آپ جانتے ہیں کہ رسول اللہ صلی اللہ علیہ وآلہ وسلم نے حریر اور سونے کے استعمال کی ممانعت فرمائی ہے؟ اور جانوروں کی کھال سے روکا ہے؟ انہوں نے کہا ”ہاں“ بولے ”لیکن میں یہ تمام چیزیں آپ کے گھر میں دیکھتا ہوں“ (ابوداؤد کتاب اللباس باب فی جلو الثمار)

غذا:

غربت و افلاس کی وجہ سے صحابہ کرام نہایت سادہ اور معمولی غذا پر زندگی بسر کرتے تھے ابتدائے اسلام میں تو گویا صحابہ کرام کو بالکل فاقہ کشی کرنی پڑتی تھی، حضرت عتبہ بن غزوٰن کا بیان ہے کہ میں ساتواں مسلمان ہوں، اس وقت یہ حالت تھی کہ ہم لوگ درخت کے پتے کھا کھا کر گزارا کرتے تھے جس کا نتیجہ یہ تھا کہ ہمارے جڑے پھٹ پھٹ گئے تھے۔

(شمال ترمذی باب ماجاء فی عیش النبیؐ)

اسلام نے قوت حاصل کی تو یہ تکلیفیں اگرچہ کم ہو گئیں تاہم پھر بھی عرب کی قدیم سادگی قائم رہی، تمام اہل مدینہ کی عام غذا کھجور اور جو تھی اور جو لوگ دولت مند ہوتے تھے

وہ شام کے غلہ فروشوں سے خاص طور پر اپنے لئے میدہ خرید لیتے تھے۔ باقی تمام گھر جو اور کھجور پر زندگی بسر کرتا تھا۔ (ترمذی تفسیر سورہ نساء) جو کا آنا بھی چھنا ہوا نہیں ہوتا تھا، بخاری باب الاطعمہ میں ہے کہ صحابہ کے گھروں میں چھلنی نہیں ہوتی تھی، جو کا آنا پیس کر منہ سے پھونک دیتے تھے، بھوسی اڑنے کے بعد جو کچھ بچ رہتا تھا اس کو کھالیتے تھے۔

حضرت عمرؓ کے عہد خلافت تک یہ سادگی قائم رہی لیکن جب فتوحات کو وسعت ہوئی متمدن قوموں سے اختلاط ہوا اور صحابہ نے عیش و طرب کے سامان دیکھے تو حضرت عمرؓ کو یہ خوف ہوا کہ دنیا کی تروتازگی صحابہ کو اپنا فریفتہ نہ بنا لے اس لئے تمام اعمال کو ہدایت کی کہ ایرانیوں کی وضع نہ اختیار کریں، حریر نہ پہنیں، چھنا ہوا آنا نہ کھائیں اسلئے ان کے عہد خلافت میں عموماً یہی سادگی قائم رہی، چنانچہ فتوحات ایران کے زمانے میں صحابہ کرام نے میدے کی چپاتیاں دیکھیں تو پہچان نہ سکے اور تعجب کے لہجے میں کہا،

**ما هذه الرقاق البيض،** ”یہ سفید لکڑے کیسے ہیں“ (طبری صفحہ ۲۰۳۵)

لیکن بعد کو یہ سادگی فنا ہو گئی اور لطیف غذاؤں کا رواج ہو گیا چنانچہ ایک بار حضرت حسنؓ اور حضرت عبداللہ بن عباسؓ اور حضرت عبداللہ بن جعفرؓ ایک صحابیہ کے پاس جو رسول اللہ صلی اللہ علیہ وآلہ وسلم کا کھانا پکاتی تھیں آئے اور کہا کہ ہمارے لئے وہ کھانا پکاؤ جو رسول اللہ صلی اللہ علیہ وآلہ وسلم کو پسند تھا، بولیں ”اب وہ تمہیں پسند نہیں آسکتا“ (شماکل ترمذی مع شرح باب ماجاء فی سفة ادم رسول اللہ صلی اللہ علیہ وآلہ وسلم) اس حدیث کی شرح میں لکھا ہے۔

**ای لسعة العیش ونهاب ضیقة الذی کان اولاً وقد**

**اعتاد الناس الاطعمة اللذیة**

یعنی اسلئے کہ اب عیش کے وافر سامان پیدا ہو گئے ہیں اور پہلی تنگدستی زائل ہو

گئی ہے اور لوگ عمدہ غذاؤں کے خوگر ہو چکے ہیں۔

مکان:

غربت و انفاس کی وجہ سے صحابہ کرام کے مکانات نہایت مختصر، پست اور کم حیثیت ہوتے تھے، ان میں جائے ضرورت تک وجود نہ تھا۔ (صحیح بخاری کتاب المغازی قصہ الالفک) دروازوں پر پردے نہ تھے (ابوداؤد کتاب الادب باب الاستیذان فی العورات الثالث) راتوں کو گھروں میں چراغ تک نہیں جلائے جاتے تھے۔ (صحیح بخاری کتاب الصلوٰۃ باب التطوع خلف المرأة) بعد میں اگرچہ اس قدر ترقی ہوئی کہ دروازوں پر پردے لٹکائے۔ لیکن حضرت ابو بکرؓ کے زمانہ تک عام طور پر عرب کی قدیم سادگی قائم رہی، (ابوداؤد کتاب الادب باب الاستیذان فی العورات الثالث) گئے۔

حضرت عمرؓ نے بھی اگرچہ عرب کی اس سادگی کو اس شدت کے ساتھ قائم رکھنا چاہا کہ جب بصرہ کو آباد کرایا تو عام حکم دیا۔

**لا یزیدن احدکم علی ثلثة ابیات ولا تطاولوا فی  
البنیان والزموا السنۃ تلزمکم الدولہ۔** (طبری ص ۲۴۸۸)

کوئی شخص شخص تین کمرے سے زیادہ نہ بنائے اور مکان کو بلند نہ بناؤ اور سنت پر قائم رہو تو تمہاری سلطنت بھی قائم رہے گی۔

تاہم لوگوں نے ان کے زمانے میں بلند مکانات بنانے شروع کئے اور یہ پہلا دن تھا کہ عرب میں بلند عمارتوں کے کنگرے نظر آئے، چنانچہ مسند دارمی میں ہے۔

**تطاول الناس فی البناء فی زمن عمر**

(مسند دارمی باب فی ذهاب العلم صفحہ ۴۴)

لوگوں نے حضرت عمرؓ کے زمانے میں بلند عمارتیں بنائیں۔

حضرت عثمانؓ کے عہد خلافت میں تمدن نے اور ترقی کی، اس لئے صحابہ کرامؓ نے عظیم الشان مکانات بنوائے، حضرت زبیرؓ نے بصرہ، مصر، کوفہ اور سکندریہ میں عمدہ مکانات تعمیر کرائے، حضرت طلحہؓ نے مدینہ میں اینٹ اور چونا سے پختہ مکان بنوایا اور اس میں ساگوان کی لکڑیاں لگوائیں، حضرت سعد بن ابی وقاصؓ نے مقام عقیق میں ایک نہایت

بلند، وسیع اور پر فضا مکان تعمیر کروایا اور اس کے اوپر کنگرے بنوائے، حضرت مقدادؓ نے مدینہ میں ایک مکان بنوایا جس کی دیواریں بالکل پختہ تھیں۔ (مقدمہ ابن خلدون صفحہ ۲۲۵)

حضرت امیر معاویہؓ کے زمانہ میں اور بھی ترقی ہوئی، انہوں نے ایک عظیم الشان محل بنوایا، جس کا نام قصر بنی حدیلہ تھا اور جو قلعہ کا بھی کام دے سکتا تھا۔

(بخاری مع فتح الباری کتاب الوصایا باب من تصدق الی وکیلہ)

سامان آرائش:

صحابیات نہایت معمولی لباس اور ساوہ زیورات استعمال کرتی تھیں، احادیث کی کتابوں کے تتبع و استفراء سے صرف بازو بند، کڑے، بالی، ہار، انگوٹھی اور چھلے کا پتہ چلتا ہے۔ لونگ کا ہار پہنتی تھیں جس کو عربی میں سخاب کہتے ہیں، حضرت عائشہؓ کا جو ہار ایک سفر میں گم ہو گیا تھا وہ مہرہ یمانی کا تھا۔ (ابوداؤد کتاب الطہارۃ باب التتم)

صحابیات سرمہ اور مہندی کا استعمال بھی کرتی تھیں، زچہ خانہ سے نکلتی تھیں تو منہ پر ورس (ایک قسم کی سرخ گھاس کا نام ہے) کا غازہ ملتی تھیں کہ چہرے کے داغ مٹ جائیں۔ خوشبو میں (سک ایک قسم کی خوشبو ہے جو ماتھے پر لگائی جاتی ہے) پیشانی پر لگاتی تھیں۔

(ایضاً کتاب المناسک باب ما یلبس المحرم)

زہد و تقشف:

فتوحات کی وسعت اور مال و دولت کی کثرت نے اگرچہ جیسا کہ اوپر گزر چکا ہے، صحابہ کرام کی قدیم طرز معاشرت میں بہت کچھ تغیر پیدا کر دیا تھا، تاہم اکثر صحابہ نہایت زہد نہ اور تقشفانہ زندگی بسر کرتے تھے، حضرت عبداللہ بن عمرؓ امارت پسندی سے اس قدر احتراز کرتے تھے کہ ایک بار انہوں نے کسی سے پانی مانگا اور وہ شیشے کے پیالے میں لایا تو پینے سے انکار کر دیا پھر لکڑی کے پیالے میں لایا تو پیا، اس کے بعد وضو کیلئے پانی طلب کیا

وہ طہت میں لایا تو وضو کرنے سے انکار کر دیا دوبارہ مشکیزے میں لایا تو وضو کیا وہ زہد و تقاوت کے وجہ سے کبھی پیٹ بھر کھانا نہیں کھاتے تھے، ایک بار ان کو کسی نے جوارش دی اور کہا کہ ”یہ کھانا ہضم کرتی ہے“ بولے میں تو مہینوں پیٹ بھر کر کھانا نہیں کھاتا مجھے اس کی کیا ضرورت ہے۔“ حجاج بھی اس لئے نہیں جاتے تھے کہ وہ عیش پسندی کی ایک صورت ہے۔ (طبقات ابن سعد تذکرہ حضرت عبداللہ بن عمر)

ایک بار حضرت ابو جحیفہ غرب کی ایک لطیف غذا کھا کر آئے اور رسول اللہ صلی اللہ علیہ وآلہ وسلم کے سامنے ڈکاری، آپ نے فرمایا۔

### اکثرهم شبعا فی الدنيا اکثرهم جو عایوم القيامة

جن لوگوں کا پیٹ دنیا میں جس قدر زیادہ بھرے گا، اسی قدر وہ قیامت کے دن

بھوکے رہیں گے۔

اس کے بعد انہوں نے کبھی پیٹ بھر کے کھانا نہیں کھایا رات کو کھاتے تھے تو دن کو بھوکے رہتے تھے اور دن کو کھاتے تھے تو رات کو فاقہ کرتے تھے۔ (اسد الغابہ تذکرہ حضرت ابو جحیفہ)

زہد و تقشف کی وجہ سے بعض صحابہ گھر تک بنانا پسند نہیں کرتے تھے، حضرت سلمان فارسیؓ نے اپنے لئے گھر نہیں بنایا تھا، بلکہ دیواروں اور درختوں کے سائے میں پڑ رہتے تھے، ایک بار ایک شخص نے گھر بنانے پر اصرار کیا تو پہلے راضی نہ ہوئے، راضی بھی ہوئے تو ایسے تنگ اور پست گھر پر کہ جب کھڑے ہوں تو چھت سے سر لگ جائے اور پاؤں پھیلائیں تو انگلیاں دیوار تک پہنچ جائیں۔ (طبقات ابن سعد تذکرہ حضرت سلمان فارسیؓ) گھر میں سامان نہایت مختصر رکھتے تھے، یعنی صرف ایک پیالہ اور ایک لونا لیکن اسکو بھی زہد و تقشف کے خلاف سمجھتے تھے، چنانچہ ایک بار بیمار ہوئے تو ان چیزوں کو دیکھ کر رونے لگے اور کہا کہ رسول اللہ صلی اللہ علیہ وآلہ وسلم نے ہم سبھوں کو وصیت فرمائی تھی کہ دنیا سے صرف اس قدر لینا جتنا ایک مسافر زور راہ کیلئے لیتا ہے حالانکہ ہمارے پاس یہ

سامان ہیں۔ (طبقات ابن سعد تذکرہ حضرت سلمان فارسیؓ) حضرت عبداللہ بن عمرؓ کے گھر کے کل سامان کی قیمت سو درہم سے بھی کم تھی۔ (طبقات ابن سعد تذکرہ حضرت عبد اللہ بن عمرؓ) حضرت ابو ذرؓ کے گھر کا سامان دو درہم سے زیادہ قیمت کا نہ تھا۔ (طبقات ابن سعد تذکرہ حضرت ابو ذر غفاریؓ) ایک روز کچھ لوگ حضرت ابولبابہؓ کے ساتھ ہولنے اندر جا کر دیکھا تو معلوم ہوا کہ گھر نہایت بوسیدہ ہے اور خود ان کا اوڑھنا بچھونا پھٹا پڑا ہے

(ابوداؤد ابواب تفریح شہر رمضان باب استحباب الترتیل فی القراءة)

صحابہ کرام باوجود استطاعت کے وضع ولباس نہایت زاہدانہ رکھتے تھے، ایک بار ایک شخص حضرت عائشہؓ کی خدمت میں حاضر ہوا، بولیں ”ذرا ٹھہر جاؤ میں اپنا کپڑا اسی لوں“ اس نے کہا ”اگر میں لوگوں کو اس کی خبر کروں تو لوگ آپ کو بخیل سمجھیں گے“ بولیں ”جو لوگ پرانا دھرانہ نہیں پہنتے ان کو نیا کپڑا نصیب نہ ہوگا“ (الادب المفرد باب الرفق فی المعیشہ) ایک بار حضرت سلمان فارسیؓ حضرت ام الدرداءؓ کی ملاقات کو آئے بدن پر صرف ایک کمبل اور اونچا پاجامہ تھا، لوگوں نے کہا ”آپ نے صورت کیوں بگاڑ رکھی ہے“ بولے ”نیکی صرف آخرت کی نیکی ہے“ (الادب المفرد باب الزیارة) ان کے پاس صرف ایک عبا تھی جس کا ایک حصہ بچھاتے تھے اور ایک حصہ پہنتے تھے۔ (استیعاب تذکرہ حضرت سلمان فارسیؓ) ایک بار کسی نے حضرت عبداللہ بن عمرؓ کو ایک چادر اڑھادی، سو کر اٹھے اور اس کے ریشمی بیل بولے دیکھے تو کہا کہ ”اگر یہ نہ ہوتے تو اس کے استعمال میں کوئی مضائقہ نہ تھا۔ (طبقات ابن سعد تذکرہ حضرت عبداللہ بن عمرؓ) حضرت فضالہ بن عبیدؓ اگرچہ مصر کے گورنر تھے لیکن پریشان مو اور برہنہ پارہتے تھے، ایک دن کسی نے ان سے پوچھا کہ آپ پریشان کیوں ہیں؟ بولے ”ہم کو رسول اللہ صلی اللہ علیہ وآلہ وسلم نے زیادہ ناز و نعم کی زندگی بسر کرنے سے منع فرمایا ہے“ پاؤں پر نگاہ پڑی تو بولا ”آپ برہنہ پا کیوں ہیں؟“ بولے ”آپ نے ہم کو حکم دیا ہے کہ کبھی کبھی برہنہ پارہیں“۔ (ابوداؤد

مال و دولت دنیا کی سب سے زیادہ دلفریب چیز ہے، اخیر میں صحابہ کرام کے آگے اگرچہ دنیا نے اپنا خزانہ اگل دیا، لیکن انہوں نے اس آبِ رواں سے اپنا دامن تر نہیں کیا، حضرت سعید بن عامر حص کے گورنر تھے، لیکن جو کچھ وظیفہ ملتا تھا سب صرف کر دیتے تھے اور خود فقیرانہ زندگی بسر کرتے تھے۔ ایک بار حضرت عمر حص میں آئے اور حکم دیا کہ یہاں کے محتاجوں کا نام لکھا جائے، فہرست پیش ہوئی تو اس میں حضرت سعید بن عامر کا نام بھی شامل تھا نام دیکھ کر تعجب سے پوچھا ”کون سعید بن عامر؟“ لوگوں نے کہا کہ ”ہمارے گورنر“ بولے ”تمہارا گورنر کیونکہ محتاج ہو سکتا ہے، ان کا وظیفہ کیا ہوتا ہے؟“ لوگوں نے کہا ”سب صرف کر دیتے ہیں“ حضرت عمر نے ان کی یہ حالت سنی تو رو پڑے اور ان کے پاس ہزار اشرفیوں کا توڑا بھیجوادیا، انہوں نے اشرفیاں دیکھیں تو انا اللہ پڑھنے لگے، بی بی نے سنا تو کہا ”کیا امیر المؤمنین کی شہادت ہوئی؟ کیا قیامت کی کوئی نشانی ظاہر ہوئی؟“ بولے ”اس سے بھی بڑھ کر واقعہ پیش آیا، میرے پاس دنیا آئی، میرے پاس فتنہ آیا، بی بی نے کہا ”تو اس کو صرف میں لائے“ انہوں نے اشرفیوں کو اٹھا کر ایک تو بڑے میں رکھ دیا، اور ایک فوج کو دے ڈالا، بی بی نے کہا ”کچھ تو اپنی ضروریات کے لئے رکھ لیتے“ بولے ”میں نے رسول اللہ صلی اللہ علیہ وآلہ وسلم سے سنا ہے اگر جنت کی ایک حور بھی دنیا میں آجائے تو زمین مشک کی خوشبو سے معطر ہو جائے اور میں اس پر کسی چیز کو ترجیح نہیں دے سکتا۔“

(اسد الغابہ تذکرہ حضرت سعید بن عامر اسد الغابہ میں ان کے زہد کے اور بھی بعض

واقعات لکھ کر لکھا ہے کہ: اخبار عجیبة فی زہدہ لا نطول بذکرہا)

جو صحابہ مال و دولت جمع کر لیتے تھے انکو بھی اس پر افسوس ہوتا تھا، حضرت ابو ہاشم بن عتبہ بتائے طاعون ہوئے تو حضرت امیر معاویہ عیادت کو آئے، وہ انکو دیکھ کر رونے لگے بولے ”کیا مرض کی تکلیف ہے یا دنیا کی چھوڑنے کا قلق ہے؟“ فرمایا ”کچھ نہیں مجھے رسو

ل اللہ صلی اللہ علیہ وآلہ وسلم نے ایک وصیت فرمائی تھی، کاش میں اس پر عمل کرتا آپ نے فرمایا تھا کہ شاید تم کو اس قدر مال ہاتھ آئے جو ایک قوم پر تقسیم کیا جائے، لیکن تم اس میں سے صرف ایک خادم اور ایک سواری پر قناعت کرنا، مجھے وہ مال ملا اور میں نے اس کو جمع کیا“ (نسائی کتاب الزمۃ باب استخاذا الخاتم والمرکب)

بعض صحابہ امراء وعمال کے تعلقات کو زہد و تقشف کے خلاف سمجھتے تھے اور ان سے نہایت بے نیازی کے ساتھ ملتے تھے، ایک بار حضرت ابو موسیٰ اشعریؓ آئے اور حضرت ابو ذر غفاریؓ سے بھائی بھائی کہہ کر لپٹ گئے وہ جس قدر لپٹتے تھے حضرت ابو ذرؓ ان کو اپنے پاس سے ہٹاتے تھے اور کہتے تھے کہ میں تمہارا بھائی نہیں ہوں، بھائی اس وقت تھا جب تم عامل نہیں ہوئے تھے“

(طبقات ابن سعد تذکرہ حضرت ابو ذرؓ)

حضرت نبیط بن شریطؓ ایک صحابی تھے، ایک بار ان سے انکے بیٹے نے کہا اگر آپ بادشاہ وقت کے پاس جاتے تو آپ کو بھی فائدہ پہنچتا اور آپ کی بدولت آپ کی قوم بھی فائدہ اٹھاتی“ لیکن مجھے خوف ہے کہ کہیں انکی صحبت مجھے دوزخ میں نہ دھکیل دے“

(طبقات ابن سعد تذکرہ حضرت نبیط بن شریطؓ)

اپنا کام خود کرنا:

صحابہ کرام اپنا کام کاج خود کرتے تھے اور اس کو کوئی عیب نہیں سمجھتے تھے، حضرت عقبہ بن عامرؓ فرماتے ہیں۔

کنامع رسول اللہ صلی اللہ علیہ وآلہ وسلم خدام

انفسنا تتناوب والرعاية رعاية ابلنا۔ (ابوداء و د کتاب

الطہارة باب ما یقول الرجل اذا تواضا)

ہم سب رسول اللہ کے ساتھ خود اپنے خادم تھے اور باری باری اپنے اپنے اونٹ

چراتے تھے۔

حضرت عمرؓ خود اپنے اونٹوں کو جو میں نکالتے تھے۔

(موطائے امام مالک کتاب الحج باب مايجوز للمحرم ان يفعلہ)

حضرت علی کرم اللہ وجہہ اپنی اونٹنیوں کو چارہ کھلاتے تھے اور آنا گھول کر پلاتے تھے۔

(ایضاً کتاب الحج باب القرن فی الحج)

ایک بار حضرت عثمانؓ کے لئے کھانا تیار کیا گیا اور حضرت علی کرم اللہ وجہہ بھی مدعو کئے

گئے انکے پاس آدمی آیا تو دیکھا کہ خود اپنے ہاتھ سے اونٹوں کیلئے پیتاں جھاڑ رہے ہیں“

(ابوداؤد کتاب المناسک باب لحم الصيد للمحرم)

ایک بار ایک شخص حضرت ابو ذر غفاریؓ کے مکان پر آئے اور ان کی بی بی سے پوچھا“

وہ کہاں ہیں“ بولیں ”کام دھندے پر گئے ہیں“ تھوڑی دیر کے بعد دیکھا کہ اونٹ پر

میٹک لادے ہوئے آرہے ہیں۔ (الادب المفرد باب من قدم الی نسیفہ طعاماً فقام

یصلی) ایک بار میٹک لئے آرہے تھے، ایک شخص نے پوچھا آپ کے کے کوئی اولاد نہیں

ہے؟ بولے ”رسول اللہ صلی اللہ علیہ وآلہ وسلم نے فرمایا ہے کہ جس مسلمان کے تین لڑکے

مرجاتے ہیں خدا اس کو جنت دیتا ہے“۔

(الادب باب فضل من مات له الولد)

ایک بار رسول اللہ صلی اللہ علیہ وآلہ وسلم فقر وفاقہ میں مبتلا ہو گئے، حضرت علی کرم اللہ

وجہہ کو معلوم ہوا تو ایک یہودی کے باغ میں آئے اور سترہ ڈول پانی کے کھینچے اور ہر ڈول کا

معاوضہ ایک کھجور قرار پایا تھا۔ یہودی نے سترہ کھجوریں دیں ان کو لیکر خدمت مبارک میں

حاضر ہوئے اور ایک صحابی اسی طرح تقریباً دو صاع کھجور کما کر لائے اور آپ کی خدمت

میں پیش کیا۔

(سنن ابن ماجہ ابواب الرہون باب الرجل یسقی کل دلوہ تمر قیشتہ طجلدۃ)

حضرت عبد اللہ بن عمرؓ سفر میں ہوتے تو جو کام خود کر سکتے تھے اسکو کسی دوسرے سے

متعلق نہیں کرتے تھے۔ (طبقات ابن سعد تذکرہ حضرت ابن عمرؓ)

حرمت خمر کے بعد بعض صحابہ نے جو سر ملک کے رہنے والے تھے آپ کی خدمت میں عرض کی کہ ”یا رسول اللہ ہم سر ملک کے رہنے والے ہیں اور سخت مشقت طلب کام کرتے ہیں اس لئے گیہوں کی شراب استعمال کرتے ہیں؟“ آپ نے فرمایا ”کیا وہ نشہ آور بھی ہے۔؟“ بولے ”ہاں“ فرمایا ”اسکو چھوڑ دو“ (ابوداؤد کتاب الاثر بہ باب الٹی عن المسکر)

غسل جمعہ کے وجوب کا سبب صرف یہ ہے

كان الناس مجھو دین یلبسون الصوف و یعملون  
 علی ظہورہم و کان مسجدہم ضیقاً مقارب السقف  
 انما هو عریش فخرج رسول اللہ صلی اللہ علیہ وآلہ  
 وسلم فی یوم حار و عرق الناس فی ذلک الصوف  
 حتی ثارت منہم ریاح اذنی ذلک بعضهم  
 بعضاً فلما وجد رسول اللہ صلی اللہ علیہ وآلہ وسلم  
 تلک الریح قال ایہا الناس اذا کان هذا الیوم فاغتسلو  
 او لیمن احدکم افضل ما یجد من دهنه و طیبہ .

(ابوداؤد کتاب الطہارۃ باب الرخصۃ فی ترک الغسل یوم

الجمعه)

صحابہ کرام سخت تنگ دست تھے، کمبل کے کپڑے پہنتے تھے اپنی پیٹھ پر بوجھ لادتے تھے انکی مسجد نہایت تنگ تھی چھت پست تھی یعنی اوپر صرف چھپر تھی، ایک روز آنحضرت صلی اللہ علیہ وآلہ وسلم نماز جمعہ کیلئے برآمد ہوئے دن نہایت گرم تھا لوگوں کو کمبل کے کپڑوں میں پسینہ آیا اور اس قدر بوجھیلی کہ سب کو تکلیف ہوئی آپ کو بدبو کا احساس ہوا تو فرمایا کہ جب یہ دن آئے تو غسل کر لیا کرو اور جہاں تک ممکن ہو عمدہ تیل اور عمدہ خوشبو لگاؤ۔

صحابيات خانہ داری کے کاموں کو خود اپنے ہاتھ سے انجام دیتی تھیں اور اس میں سخت سے سخت تکلیفیں برداشت کرتی تھیں، حضرت فاطمہؓ رسول اللہ صلی اللہ علیہ وآلہ وسلم کی محبوب ترین صاحبزادی تھیں لیکن چکی پیستے پیستے ہاتھ میں چھالے پڑ گئے تھے مشکیزوں میں پانی لاتے لاتے سینہ داغدار ہو گیا تھا، جھاڑو دیتے دیتے کپڑے چکٹ ہو جاتے تھے

(ایضاً کتاب الخراج والامارة باب فی بیان مواضع قسم الخمس وسهم ذی القربی)  
 حضرت اسماءؓ حضرت ابو بکرؓ کی صاحبزادی تھیں اور انکی شادی حضرت زبیرؓ سے ہوئی تھی، وہ اس قدر مفلس تھے کہ ایک گھوڑے کے سوا گھر میں کچھ نہ تھا، حضرت اسماءؓ، خود اس گھوڑے کو گھاس لاتی تھیں، حضرت ابو بکرؓ نے گھوڑے کی سائیس کیلئے ایک غلام بھیجا تو انہوں نے اس خدمت سے نجات پائی، رسول اللہ صلی اللہ علیہ وآلہ وسلم نے حضرت زبیرؓ کو ایک قطعہ زمین بطور جاگیر کے دیا تھا جو مدینہ سے تین فرسخ دور تھا، حضرت اسماءؓ وہاں جاتیں اور وہاں سے کھجور کی گٹھلیاں اپنے سر پر لاتیں اور انکو کوٹ کر انکی پانی کھینچنے والی اونٹنی کو کھلاتیں۔ گھر کے معمولی کاروبار کے علاوہ تھے خود پانی لاتیں مشک پھٹ جاتی تو اس کو کوستیں، آنا گوندھتیں۔

(مسلم کتاب السلام باب جواز رداف المرأة الاجنبية اذا عیت فی الطريق)  
 ازواج مطہرات گھر کا کام دھندا خود کرتی تھیں ایک دن حضرت عائشہؓ کی باری تھی، جو پیسے اسکی روٹی پکانی اور رسول اللہ صلی اللہ علیہ وآلہ وسلم کا انتظار شروع کیا، آپ کے آنے میں دیر ہو گئی تو سو گئیں آپ آئے تو جگایا۔ (الادب المفرد باب لا یؤذی جارہ)  
ذرائع معاش:

مورخین یورپ کا خیال ہے کہ اسلام کے بعد صحابہ کرام کی معاش کا تمام تر دار و مدار صرف مال غنیمت پر رہ گیا تھا، لیکن درحقیقت یہ ایک عظیم الشان تاریخی غلطی ہے۔  
 مہاجرین و انصار اسلام کے نظام ترکیبی کے اصلی عنصر تھے اور ان دونوں نے ابتدا ہی

سے الگ الگ ذریعہ معاش اختیار کر لیا تھا۔ مہاجرین تجارت اور انصار کھیتی باڑی کرتے تھے چنانچہ جب حضرت ابو ہریرہؓ پر کثرت روایت کا الزام لگایا تو انہوں نے اس کی یہی وجہ بتائی۔

ان اخوتی من المهاجرین کان یشغلهم الصنفق بالاسواق وکنت الزم رسول اللہ صلی اللہ علیہ وآلہ وسلم علی ملاء بطنی فاشهد اذا غابوا واحفظ اذا نسوا کان یشغل اخوتی من الانصار عمل اموالهم وکنت امرء مسکینا من مساکن الصفة اعی حین ینسون

(بخاری کتاب البیوع)

میرے بھائی مہاجرین تجارتی کاروبار میں مصروف رہتے تھے اور میں رسول اللہ صلی اللہ علیہ وآلہ وسلم کی خدمت میں ہمہ وقت موجود رہتا تھا اس لئے جب وہ غائب ہوتے تھے تو میں حاضر ہوتا تھا جب وہ بھول جاتے تھے تو میں یاد کرتا تھا اور میرے بھائی انصار کھیتی باڑی کے کام میں مشغول رہتے تھے اور میں مسکین تھا اس لئے جب وہ لوگ بھول جاتے تھے تو میں آپ کے اقوال کو یاد کر لیتا تھا۔

ایک بار حضرت ابو موسیٰ اشعریؓ نے ایک موقع پر رسول اللہ صلی اللہ علیہ وآلہ وسلم کے ارشاد کا حوالہ دیا اور حضرت عمرؓ نے اس کی تصدیق کرنا چاہی اور حضرت ابو سعید خدریؓ نے اسکی تصدیق کی تو حضرت عمرؓ نے خود معذرت کی۔

اخفی علی هذا من امر رسول اللہ صلی اللہ علیہ وآلہ وسلم الهانی الصنفق بالاسواق (بخاری کتاب

البیوع باب الخروج فی التجارة)

مجھ پر رسول اللہ صلی اللہ علیہ وآلہ وسلم کا یہ ارشاد اس لئے مخفی رہا کہ تجارتی کاروبار

بارنے مجھ کو مشغول کر لیا تھا۔

حضرت ابو بکرؓ نے جب بیت المال سے وظیفہ لینا چاہا تو اس کی وجہ یہ بیان کی۔

لقد علم قومی ان حرفتی لم تکن تعجز عن موائنة  
اهلی و اشتغلت بامر المسلمین فسیا کل ال ابی بکر  
من هذا المال۔

(بخاری کتاب البیوع باب کسب الرجل وعمله بیدہ)

میری قوم جانتی ہے کہ میرا پیشہ میرے اہل و عیال کی معاش کیلئے کافی تھا لیکن  
اب میں مسلمانوں کے کام میں مشغول ہو گیا اس لئے میرے اہل و عیال بیت  
المال سے وجہ معاش لیں گے۔

حضرت عثمانؓ حضرت ربیعہ بن حارثؓ کی شرکت میں تجارت کرتے تھے۔

(اسد الغابہ تذکرہ حضرت ربیعہ بن حارث)

حضرت عبدالرحمنؓ بن عوف ہجرت کر کے آئے تو رسول اللہ صلی اللہ علیہ وآلہ وسلم نے  
حضرت سعدؓ بن الربیع کے ساتھ ان کی مواخات کر دی، اس بنا پر حضرت سعدؓ نے اپنے  
مال میں سے ان کو نصف دینا چاہا لیکن انہوں نے کہا ”یہ مال تم کو مبارک مجھ سے کوئی  
تجارتی بازار بتاؤ“۔ انہوں نے سوق قبایع کا راستہ بتا دیا وہاں جا کر انہوں نے نے پینر  
اور گھی کی تجارت شروع کر دی اور چند ہی دنوں میں اس قدر فائدہ ہوا کہ شادی کرنے کے  
قابل ہو گئے۔

(بخاری کتاب البیوع باب قول اللہ تبارک و تعالیٰ فاذا قضیت الصلوٰۃ الخ)

اسلام سے پہلے عرب میں جو بازار قائم تھے، مثلاً عکاظ، ذوالجھنہ، ذوالحجاز، حباشہ،  
اسلام کے بعد بھی ان کی رونق تقریباً ایک صدی تک قائم رہی، لیکن یہ بازار چونکہ عموماً  
زمانہ حج میں لگتے تھے اسلئے اول اول صحابہ کرام نے ان میں تجارت کرنا حرمت حج کے  
خلاف سمجھا، لیکن اللہ تعالیٰ اپنے نیک بندوں کو اپنے فضل و برکت سے کیونکر محروم کرتا،

چنانچہ وحی آسمانی نے صحابہ کرام کو ان بازاروں میں تجارت کی عام اجازت عطا فرمائی۔  
 (فتح الباری جلد ۳ صفحہ ۳۷۳، ۳۷۴، ۳۷۵ میں ان بازاروں کے تاریخی حالات بہ تفصیل  
 مذکور ہیں)

## لیس علیکم جناح ان تبتغوا فضلاً من ربکم۔

(بخاری کتاب البیوع باب ماجاء فی قول اللہ تبارک وتعالیٰ فاذا

قضیت الصلوٰۃ فانتشر وافی الارض الخ)

زمانہ حج میں تجارت کرنا تمھارے لئے کوئی گناہ کا کام نہیں۔

ان بازاروں کے علاوہ خود عہد اسلام میں بعض نئے بازار قائم ہوئے چنانچہ خود رسول  
 اللہ صلی اللہ علیہ وآلہ وسلم نے مدینہ منورہ میں ایک جدید بازار قائم کیا جس میں کوئی تجارتی  
 محصول نہیں لیا جاتا تھا۔

(فتوح البلدان صفحہ ۲۱)

حضرت صحیح بہت بڑے تاجر تھے اور چونکہ رسول اللہ صلی اللہ علیہ وآلہ وسلم نے دعا  
 فرمائی تھی۔

## الھم بارک لامتی فے بکورھا

خداوند امیری امت کو صبح کے تڑکے میں برکت دے

اس لئے وہ ہمیشہ اپنے سامان تجارت کو صبح کے سویرے روانہ فرماتے تھے اور معقول نفع  
 اٹھاتے تھے۔ (ابوداؤد کتاب الجہاد باب فی الابرار فی السفر)

حضرت ابو بکرؓ اکثر اپنا مال تجارت لے کر بصرہ جایا کرتے تھے چنانچہ رسول اللہ صلی  
 اللہ علیہ وآلہ وسلم کی وفات سے ایک سال پیشتر مال تجارت لے کر بصرہ کو گئے تھے۔

(سنن ابن ماجہ کتاب الادب باب المزاح)

حضرت عمرؓ نے ایران سے تجارتی تعلقات قائم کئے تھے چنانچہ ایک بار رسول اللہ صلی  
 اللہ علیہ وآلہ وسلم نے انکو ایک ریشمی جبہ عنایت کیا اور انہوں نے لینے سے انکار کیا تو فرمایا

کہ میں یہ نہیں کہتا کہ اسکو پہنواس کو ارض فارس میں بھیج دو تمہیں مالی فائدہ حاصل ہوگا۔  
 حضرت عطار رحمہ اللہ ایک صحابی تھے جو عموماً سلاطین کے دربار میں (غالباً تجارتی  
 تعلقات سے) حاضر ہوتے تھے اور فائدہ اٹھاتے تھے ایک بار وہ ایک ریشمی جوڑا لائے  
 اور حضرت عمرؓ نے اسکو بازار میں دیکھا تو فرمایا ”یا رسول اللہ صلی اللہ علیہ وآلہ وسلم آپ  
 اس کو خرید لیجئے اور جب وفود عرب آئیں تو اسی کو پہن کر ان کے سامنے بیٹھئے“۔ (مسلم  
 کتاب اللباس باب تحریم استعمال انا الذہب والفضہ)

غرض صحابہ کرام کا تجارتی ذوق اس قدر ترقی کر گیا تھا کہ وہ اسکے سوا کوئی دوسرا ذریعہ  
 معاش پسند ہی نہیں کر سکتے تھے حکومت کی وظیفہ خواری ایک ایسا قلمہ تر ہے جسکے تصور سے  
 بھی ایشیائی مذاق کے منہ میں پانی بھر آتا ہے لیکن صحابہ کرام میں جو لوگ تجارت کی  
 برکات سے واقف تھے وہ عرب کو اسکا خوگر بنانا پسند نہیں کرتے تھے، چنانچہ جب حضرت  
 عمرؓ نے بیت المال سے تمام مسلمانوں کا وظیفہ مقرر کرنا چاہا تو حضرت ابوسفیان بن حربؓ  
 نے فرمایا۔

ادیوان مثل دیوان بنی الا صفر انک فرضت للناس  
 اتکلوا علی الادیوان وترکو التجارة۔ (فتوح البلدان  
 ص ۶۳)

کیا رومیوں کی طرح انکے نام بھی درج رجسٹر ہوں گے، اگر آپ نے لوگوں  
 کے وظائف مقرر کئے تو وہ اس پر اعتماد کر لیں گے اور تجارت کو چھوڑ دیں گے۔  
 مہاجرین کا مخصوص پیشہ اگرچہ تجارت تھا تاہم مدینہ میں آکر وہ بھی رفتہ رفتہ کھیتی باڑی  
 میں مصروف ہو گئے، چنانچہ جب اول اول مہاجرین مدینہ میں آئے تو انصار نے رسول  
 اللہ صلی اللہ علیہ وآلہ وسلم کی خدمت میں درخواست کی کہ ہمارے نخلستان ہمارے بھائی  
 مہاجرین کے درمیان تقسیم فرما دیجئے لیکن آپؐ نے انکار فرمایا پھر انہوں نے کہا کہ وہ  
 محنت مزدوری میں حصہ لیں، ہم انکو پیداوار میں شریک کر لیں گے تمام مہاجرین نے اسکو

بخوشی منظور کر لیا۔ (بخاری ابواب الحرث والمز ارعة باب اذا قال، اكنفى مؤنثه الخ) بعد میں انصار نے اپنے کھیت بنائی پر دینا شروع کر دیئے تو عموماً مہاجرین نے زراعت کو اپنا پیشہ بنالیا۔ صحیح بخاری میں ہے۔

ما بالمدینة اهل بیت ہجرة الا یزرعون علی الثلث

والربع

مدینہ میں مہاجرین کا کوئی گھرا ایسا نہ تھا جو تہائی یا چوتھائی پیداوار پر کھیتی نہ کرتا ہو۔ حضرت علیؓ، حضرت سعد بن مالکؓ، حضرت عبداللہ بن مسعودؓ وغیرہ اسی طرح کھیتی کرتے تھے۔ (صحیح بخاری ابواب الحرث والمز ارعة بالشرط ونحوہ) لیکن صحابہ کرام کی معاش صرف زراعت و تجارت ہی پر موقوف نہ تھی، اللہ تعالیٰ نے انکو کسب حلال کی توفیق عطا فرمائی تھی، اسلئے جس پیشے سے رزق طیب حاصل ہو سکتا تھا، اسکے اختیار کر لینے میں انکو کسی قسم کا ننگ و عار نہ تھا، خود حضرت سوہہؓ طائف کا ادیم بناتی تھیں اور اسکی وجہ سے انکی مالی حالت تمام ازواج مطہرات سے بہتر تھی۔

(اسد الغابہ تذکرہ خلیسہ)

حضرت سلمان فارسیؓ اگرچہ مدائن کے گورنر تھے۔ تاہم چٹائی بن کر وجہ معاش پیدا کرتے تھے (استیعاب تذکرہ حضرت سلمان فارسیؓ) بعض صحابہ محنت مزدوری پر اپنی اوقات بسر کرتے تھے، ایک صحابی نے آپ سے مصافحہ کیا تو آپ نے فرمایا کہ تمہارے ہاتھ میں نشانات کیسے ہیں ”بولے پتھر پر پھاوڑا چلاتا ہوں اور اس سے اپنے اہل و عیال کیلئے روزی پیدا کرتا ہوں“ آپ نے انکے ہاتھ چوم لئے۔ (اسد الغابہ تذکرہ سعد الانصاریؓ)

بعض صحابہ شہد کی مکھیوں کی نگہداشت کرتے تھے اور ان سے شہد پیدا کرتے تھے چنانچہ ایک صحابی نے ایک جنگل رسول اللہ صلی اللہ علیہ وآلہ وسلم سے اپنے لئے مخصوص کرا لیا تھا اس سے شہد پیدا کرتے تھے اور اس کی زکوٰۃ ادا کرتے تھے، یہ جنگل حضرت عمرؓ کے عہد

خلافت تک انکے قبضے میں رہا۔ ایک قبیلے کیلئے آپ نے اسی قسم کے دو جنگل مخصوص کر دیئے تھے اور وہ اس کی زکوٰۃ دیتے تھے۔

(ابوداؤد کتاب الزکوٰۃ باب زکوٰۃ لعسل)

☆☆☆

بسم الله الرحمن الرحيم

دیباچہ طبع ثانی

دارالمصنفین نے اسیر الصحابہ کا جو سلسلہ لکھا ہے شائع کیا تھا، اللہ تعالیٰ کا شکر ہے کہ اس نے مسلمانوں میں اس کو مقبولیت بخشی اور بہت سے سعادت مندوں کو اس سے علمی و عملی فائدے پہنچائے اس سے امید ہے کہ اس سلسلہ میں لکھنے والوں کو انشاء اللہ تعالیٰ اجر آخرت بھی ملے گا۔

اس سلسلہ کو دارالمصنفین کے حسب ذیل رفقاء نے لکھ کر پورا کیا ہے۔

- ۱۔ مولانا عبدالسلام صاحب ندوی
- ۲۔ مولانا حاجی معین الدین صاحب ندوی مرحوم سابق صدر مدرس شمس الہدیٰ

پٹنہ

۳۔ مولانا شاہ معین الدین احمد صاحب ندوی

۴۔ مولانا سعید انصاری صاحب

یہ سیر صحابیات<sup>۴</sup> آخر الذکر رفیق کے قلم سے نکلی ہے۔ اور یہ پہلی دفعہ آج سے ۲۳ برس پہلے ۱۳۴۱ھ میں چھپی تھی اور اب وہ دوبارہ شائع کی جا رہی ہے اس دوسرے ایڈیشن پر ہمارے ایک اور رفیق مولانا محمد اولیس صاحب نگرامی ندوی نے نظر ثانی کی ہے حوالوں کی تصحیح بعض غلطیوں کی اصلاح اور بعض مطالب میں مناسب ترمیم بھی انہوں نے کی ہے جس کیلئے وہ شکر یہ کے مستحق ہیں۔ امید ہے کہ یہ کتاب اس کے بعد اپنی افادیت میں

پہلے سے بہتر اور انشاء اللہ مولف اور صحیح دونوں کیلئے خیر جاری ثابت ہوگی۔

مسلمان عورتیں زمانہ کے نئے حالات سے بدل رہی ہیں انکے سامنے سعادت مند خواتین کا کوئی اسوہ موجود نہیں اس لئے انکا راہ سے ہٹنا دور از عقل نہیں لیکن اگر ہماری بہنیں اور بیٹیاں اس کتاب کو اپنی زندگی کا نمونہ بنائیں تو انھیں معلوم ہوگا کہ دینداری اور خدا ترسی، پاکیزگی عفت اور صلاح و تقویٰ کے ساتھ وہ دنیا کو کیونکر نباہ سکتی ہیں اور دنیا اور آخرت دونوں کی نیکیوں کو اپنے آنچل میں کیسے سمیٹ سکتی ہیں۔

والسلام

سید سلیمان ندوی

ناظم دارالمصنفین اعظم گڑھ ۳ شعبان ۱۳۶۳ھ

بِسْمِ اللّٰهِ الرَّحْمٰنِ الرَّحِیْمِ

دیباچہ

الحمد لله رب العالمين والصلوة والسلام على رسو

له محمد وآله واصحابه اجمعين

جناب رسول اللہ صلی اللہ علیہ وآلہ وسلم کی ذات پاک، مذہب، اخلاق، سیاست اور علم معرفت کا ایک مکمل مجموعہ تھی جن کے اصول و قواعد قرآن پاک اور احادیث صحیحہ میں بہ تفصیل مذکور ہیں اس لیے آپ کے وصال کے بعد ان عناصر اربعہ کا تحفظ و بقاء صحابہ کرام کا سب سے اہم فرض تھا اور انہوں نے اس فرض کو جس دیانت اور سرگرمی کے ساتھ ادا کیا کتاب کے اس حصہ میں اسی کی تفصیل ہے اگرچہ بحیثیت جانشین رسول کے خلفاء راشدین کو اس فرض کے ادا کرنے کا موقع اور تمام صحابہ سے زیادہ ملا اور اس لئے کتاب کا یہ حصہ زیادہ تر خلفاء راشدین ہی کے مذہبی اخلاقی سیاسی اور علمی کارناموں پر مشتمل ہے،

لیکن ان تمام کارناموں کے انجام دینے میں دیگر صحابہ بھی انکے شریک تھے مثلاً وہی مسجروں کے امام، درسگاہوں کے معلم، صوبوں کے حاکم، عدالتوں کے قاضی، فوجوں کے افسر اور مسلمانوں کے مفتی تھے اور اس حیثیت سے انکے عملی مظاہر مساجد سے لے کر ایوان حکومت اور میدان جنگ تک میں یکساں نظر آتے تھے اس بناء پر خانائے راشدین کے کارناموں کے ساتھ اور صحابہ کے کارنامے بھی اس حصے میں آگئے ہیں اور اس طرح یہ حصہ صحابہ کے کارناموں کا ایک مکمل مجموعہ بن گیا ہے۔

جو لوگ اس کتاب کے پہلے حصے میں خود صحابہ کرام کے مذہبی، اخلاقی اور معاشرتی فضائل و مناقب پڑھ چکے ہیں۔ ان کو اس حصے میں نظر آئے گا کہ جناب رسول اللہ صلی اللہ علیہ وآلہ وسلم اپنی تربیت سے کیوں کر صحابہ کو تدبیر و سیاست اور علم و معرفت میں بھی دنیا کے لیے ایک مکمل نمونہ بنا کر چھوڑ گئے اور ان تمام نے اپنے زمانے میں کیونکر تمام دنیا کو آپ کی تمام تعلیمات و تلقینات کے مطابق مذہب، اخلاق اور سیاست کی صراط المستقیم پر قائم رکھا،

خدا کے پیغمبروں نے بھی اپنے اصحاب کو ان تمام چیزوں کی تعلیم و تلقین کی ہے لیکن اصحاب رسول اللہ نے جس طرح انکی حفاظت کی اور جس طرح انکو قائم و برقرار رکھا اسکی نظیر سے تمام دنیا کی مذہبی تاریخ خالی ہے اور درحقیقت ایک ابدی مذہب کے قیام و بقا کے لیے اسی قسم کے برگزیدہ متدین محافظ درکار تھے۔

عبدالسلام ندوی  
شبلی منزل اعظم گڑھ  
۱۱ جولائی ۱۹۳۳ء



بسم الله الرحمن الرحيم

سیاسی خدمات

خلافت الہی

وعد الله الذين امنوا منكم وعملوا الصالحات  
ليستخلفنهم في الارض كما استخلف الذين من قبلهم  
وليمكن لهم دينهم الذي ارتضى لهم وليبدلنهم من بعد  
خوفهم امنا (نور)

خلافت الہی ایک مقدس مذہبی امانت ہے اس لیے اس کا استحقاق صرف ایمان و عمل ہی کی بنا پر پیدا ہو سکتا ہے یہی وجہ ہے کہ اول اول جب آسمان پر اس کا اعلان ہوا تو مقربان بارگاہ الہی نے اپنے استحقاق کا اظہار ان الفاظ میں کیا،

وانقال ربك للملائكة انى جاعل فى الارض خليفة  
قالوا اتجعل فيها من يفسد فيها ويسفك الدماء ونحن  
نسبح بحمدك وتقديس لك (بقرہ)

”جب تیرے پروردگار نے فرشتوں سے کہا کہ میں زمین میں اپنا ایک خلیفہ مقرر کرنا چاہتا ہوں تو ان سب نے کہا کیا تو زمین میں اپنا خلیفہ اس شخص کو مقرر کرتا ہے جو اس میں فساد پھیلائے گا اور خون ریزی کرے گا حالانکہ ہم تیری تسبیح و تقدیس کرتے ہیں“

صحابہ کرام کے عقائد و اعمال کی جو تفصیل پہلے حصے میں گزر چکی ہے انکو پڑھ کر اگرچہ ہر شخص تسلیم کرے گا کہ انہوں نے مذہبی اور اخلاقی حیثیت سے اپنے آپ کو خلافت الہی کا حقیقی مستحق بنا لیا تھا لیکن اس حصے میں ہم ان اخلاقی خصوصیات کو دکھانا چاہتے ہیں جس سے نہایت وصاحت کے ساتھ ثابت ہوگا کہ صحابہ کرام میں حاکم و محکوم اور راعی و مرعی دونوں کے مشترکہ اخلاقی اوصاف نے خلافت کو کس صحیح اصول پر قائم کیا اور کس صحیح طریقے پر اسکو قائم رکھا۔

صحابہ کو خلافت کی خواہش نہ تھی:

امارت و حکومت اگر امر بالمعروف و النہی عن المنکر کا ذریعہ ہے تو وہ ایک مقدس فریضہ دینی ہے لیکن اگر اسکو ذاتی اغراض کا شکار گاہ بنا لیا جائے تو اس سے بدتر کوئی چیز نہیں اس بنا پر ہر نظام حکومت کے متعلق سب سے پہلے یہ پتہ لگانا چاہیے کہ اسکی بنیاد کس سطح پر رکھی گئی ہے؟ صحابہ کرام کے دور کی اصلی خصوصیات یہ ہیں کہ وہ لوگ ذاتی حیثیت سے

امارت و حکومت کی خواہش نہیں رکھتے تھے البتہ جن مواقع پر وہ دینی خدمات اور دینی اعزاز کا ذریعہ ہو سکتی تھی وہاں تمام صحابہ اسکو محبوب سمجھنے لگتے تھے جب رسول اللہ صلی اللہ علیہ وآلہ وسلم نے غزوہ خیبر میں اعلان فرمایا کہ میں آج یہ جھنڈا اس شخص کو دوں گا جو اللہ اور اللہ کے رسول کو دوست رکھتا ہے اور خدا اسی کے ہاتھ پر فتح نصیب کرے گا، تو اس مذہبی شرف کے شوق سے تمام صحابہ کے دل لبریز ہو گئے، لیکن ان مواقع کے علاوہ انکے پاک دل کو کبھی اس ہوس نے آلودہ نہیں کیا، خود حضرت عمرؓ فرماتے ہیں۔

### ما احببت الا مارة الا يومئذ.

(مسلم کتاب الفضائل باب من فضائل علیؓ بن ابی طالب)

”غزوہ خیبر کے سوا میں نے کبھی امارت کی خواہش نہیں کی۔“

ستیفہ بنو ساعدہ میں خلافت کا مسئلہ پیش ہوا تو مہاجرین و انصار میں اگرچہ ایک طرح کی کشمکش پیدا ہو گئی تاہم اس وقت بھی دو صحابہ کی یہ خصوصیات نمایاں رہیں اس وقت انصار مہاجرین کے حریف و مقابل تھے لیکن ان ہی انصار میں حضرت زید بن ثابتؓ بھی تھے جنہوں نے نہایت ایثار کے ساتھ کہا کہ ”رسول اللہ صلی اللہ علیہ وآلہ وسلم مہاجر تھے اس لئے خلیفہ بھی مہاجر ہی ہوگا ہم جس طرح آپ کے انصار تھے آپ کے خلیفہ کے بھی انصار رہیں گے۔ (مسند ابن جنبل جلد ۵ صفحہ ۱۸۲)

یہی وجہ ہے کہ خلافت راشدہ کے زمانہ تک ذاتی تفوق و امتیاز کی بنا پر صحابہ کرام میں باہم کوئی نزاع نہیں قائم ہوئی۔

### خلافت کی ذمہ داریوں کا احساس:

حکومت یا امارت اگر ذاتی اغراض کا ذریعہ ہیں تو ان کی ذمہ داری اس سے زیادہ نہیں جتنا ایک جانور اپنی بھوک پیاس کا ذمہ دار ہے، لیکن اگر ان کے ذریعہ سے دنیا میں نیکیوں کا پھیلاؤ اور برائیوں کا استیصال کرنا مقصود ہے تو وہ ایک ایسا بار امانت ہے جس کے بوجھ سے آسمان و زمین تک کانپ اٹھتے ہیں۔ صحابہ کرام کے سر پر یہی بار امانت ڈالا گیا تھا،

اس لیے اس بوجھ سے انکے اعصاب ہمیشہ متزلزل رہتے تھے، حضرت ابو بکر خلیفہ مقرر ہوئے تو انہوں نے پہلا خطبہ جو دیا وہ صرف خلافت کی ذمہ داریوں پر مشتمل تھا، چنانچہ اسکے الفاظ یہ ہیں۔

يا ايها الناس لو ددت ان هذا كفانيه غيرى ولئن اخذتموني سنته نبيكم ما اطيعها ان كان لمعصو مامن الشيطان وان كان لينزل عليه الوحي من السماء.

(مسند حنبل جلد اص ۲۰)

”لو گو میری خواہش یہ تھی کہ اس بوجھ کو کوئی دوسرا شخص اٹھاتا اور اگر تم مجھ سے اپنے پیغمبر کا اتباع چاہو گے تو میں اسکا تحمل نہ ہو سکوں گا کیونکہ وہ شیطان سے محفوظ و مامون تھے اور ان پر آسمان سے وحی نازل ہوتی تھی۔“

حضرت عمر فرمایا کرتے تھے کہ اگر کوئی دوسرا شخص اس بار کو اٹھانے کی قوت رکھتا تو مجھ پر یہ بہت زیادہ آسان تھا کہ میں آگے بڑھ جاؤں اور میری گردن اڑادی جائے۔

(موطائے امام محمد باب النوادر)

ایک بار حج سے واپس آرہے تھے راہ میں ایک مقام پر ٹھہر گئے اور بہت سی کنکریاں جمع کر کے چادر بچھائی اور اس پر چت لیٹ کر آسمان کی طرف ہاتھ اٹھا کر یہ دعا کی۔

الهم كبرت سننى وضعفت قوتى وانتشرت رعيتى فاقضنى اليك غير مضيع ولا مفرط. (موطائے امام محمد باب الرحيم)

”خداوند اب میرا سن زیادہ ہوا میرے قویٰ ضعیف ہو گئے میری رعایا ہر جگہ پھیل گئی پس مجھکو اس حالت میں اٹھالے کہ میرے اعمال برباد نہ ہوں اور میں حد اعتدال سے آگے نہ بڑھوں۔“

انکے مرض الموت میں جب لوگوں نے درخواست کی کہ اپنا جانشین مقرر کرتے جائیے

تو بولے کیا میں یہ بوجھ موت اور زندگی دونوں حالتوں میں اٹھاؤں میری صرف یہ آرزو ہے کہ میں اس سے اس طرح الگ ہو جاؤں کہ عذاب و ثواب برابر سر ابر ہو جائیں۔

خلافت کی ذمہ داریوں کا یہی احساس تھا جس کی بنا پر انہوں نے حالت نزع میں ہر گروہ کی حفاظت حقوق کے لیے وصیت کی۔ مہاجرین و انصار سے لے کر بدو اور ذمی تک کے حقوق کی طرف اپنے جانشین کو توجہ دلائی چنانچہ بخاری باب قصۃ الیعیۃ والا تفاق علی عثمان میں یہ وصیت بہ تفصیل مذکور ہے۔

### فرائض خلافت:

اللہ تعالیٰ نے صحابہ کرام کو اپنے فضل و احسان سے اپنا سب سے بڑا عطیہ عطا فرمایا تو ساتھ ساتھ اسکے فرائض بھی بتادیئے۔

الذین ان مکنہم فی الارض اقامو الصلوٰۃ واتو  
الزکوٰۃ و امروا بالمعروف ونہوا عن المنکر ولله عاقبة  
الامور (حج)

”وہ لوگ جن کو اگر ہم زمین میں متمکن کر دیں گے تو وہ نماز کو قائم کریں گے زکوٰۃ دینگے نیکی کا حکم کریں گے اور بدی سے روکیں گے اور ہر کام کا انجام صرف خدا کے لئے ہے“

یہ فرائض جلیلہ اصولاً تین قسموں میں منقسم کئے جاسکتے ہیں، مذہب، اخلاق اور سیاست، صحابہ کرامؓ نے اپنے عہد میں جس طرح یہ فرائض انجام دیئے ان کی تفصیل اس حصہ کے مختلف ابواب و فصول میں آئے گی اس موقع پر صرف ان موثر مثالوں کا جمع کرنا مقصود ہے جن سے اس جوش، اس خلوص، اس مستعدی اور اس سرگرمی کا اظہار ہوگا جو ان فرائض کے انجام دینے میں صحابہ کرام نے ظاہر فرمائی۔

ہمارے زمانہ میں بادشاہ کارات کو تنہا نکلنا ایک غیر معمولی واقعہ سمجھا جاتا ہے لیکن حضرت ابو بکر صدیق جب خلیفہ ہوئے تو سات مہینے تک مقام سبخ میں قیام فرمایا جو مدینہ

کی اصل آبادی سے دور تھا لیکن روزانہ وہاں سے کبھی پایادہ اور کبھی سواری پر مسجد نبوی میں آتے تھے اور عشاء کی نماز پڑھا کر واپس جاتے تھے۔ (اسد الغابہ تذکرہ حضرت ابو بکر صدیقؓ)

حضرت عمر صغیرؓ کے اٹھتے تو پہلا کام یہ انجام دیتے کہ جو لوگ تہجد پڑھ کر سو جاتے تھے ان کو نماز کیلئے جگاتے۔ (فتوح البلدان صفحہ ۴۲۸) عشاء کے بعد انکا سب سے آخری فرض یہ تھا کہ مسجد کی دیکھ بھال فرماتے جو لوگ عبادت الہی میں مصروف ہوتے انکے سوا دوسرے بے کار آدمیوں کو نہ رہنے دیتے۔ (خلاصۃ الوفاء باخبار المصطفیٰ صفحہ ۱۷۵)

لیکن ابھی انکے فرائض خلافت ختم نہ ہوتے بلکہ راتوں کو اٹھ اٹھ کر مدینہ کا پہرا دیتے ایک دن حضرت عبدالرحمن بن عوف کے ساتھ رات کو نکلے دفعتاً ایک گھر میں چراغ کی روشنی نظر آئی قریب آئے تو دیکھا کہ دروازہ بند ہے اور کچھ لوگ شور و شغب کر رہے ہیں حضرت عبدالرحمن ابن عوف نے فرمایا تمہیں معلوم ہے یہ گھر کس کا ہے یہ ربیعہ بن امیہ کا گھر ہے اور وہ لوگ اس وقت شراب پی رہے ہیں تمہاری کیا رائے ہے؟ بولے کہ خدا نے ہم کو تحس کی ممانعت فرمائی ہے اس لئے واپس آئے۔ (اصابہ تذکرہ ربیعہ بن امیہ اس قسم کی متعدد مثالیں تاریخوں میں مذکورہ ہیں)

مدینہ میں ایک عام لنگر خانہ قائم کیا تھا، وہاں جاتے تھے اور مسلمانوں کو خود اپنے ہاتھ سے کھانا کھلاتے تھے ایک قاصد دربار خلافت میں حاضر ہوا تو دیکھا کہ امیر المؤمنین، ہاتھ میں عصا لے کر مسلمانوں کو خود کھانا کھلا رہے ہیں۔ (طبری صفحہ ۲۷۰۲) عشاء کے بعد پھر پھر کے مسجد میں ہر شخص کا چہرہ دیکھتے اور اس سے پوچھتے کہ کھانا کھایا ہے یا نہیں، اگر کوئی شخص بھوکا ہوتا تو اس کو لیجا کر کھانا کھلاتے۔ (طبقات ابن سعد تذکرہ ام حبیبہ خولہ)

فوجوں کو روانہ فرماتے تو ہر وقت اس کے خیال میں مصروف رہتے فرمایا کرتے تھے کہ میں نماز پڑھتا ہوں اور فوج کے بھیجنے کا سامان کرتا ہوں۔ نہاوند کے معرکہ کا دن آیا تو رات کروٹیں بدل بدل کر کاٹی (طبری صفحہ ۲۶۲۸) قادیسیہ میں ایرانیوں سے جنگ ہوئی تو

صبح سے لے کر دوپہر تک کا صرف یہ مشغلہ تھا کہ جو شتر سوارا دھر سے آتے ہیں، حالات دریافت فرماتے۔

(طبری صفحہ ۲۳۶)

رعایا کی خبر گیری کا نہایت خیال رکھتے تھے عمال کے یہاں سے جو قاصد آتے ان سے رعایا کا حال پوچھتے ایک دن حضرت ابو موسیٰ اشعری کے یہاں سے ایک آدمی آیا تو اس سے رعایا کے حالات پوچھے (موطائے امام مالک کتاب الا قضیۃ القضاء فیمن ارتد) اخیر میں تمام ملک کے دورے کا بھی ارادہ کیا تھا اور فرماتے تھے کہ ایک سال متصل دورہ کروں گا رعایا خود مجھ تک پہنچ نہیں سکتی اور عمال انکی ضروریات کو مجھ تک نہیں پہنچاتے، دو مہینہ شام میں، دو مہینہ مصر میں، دو مہینہ بحرین میں، دو مہینہ کوفہ میں اور دو مہینہ بصرہ میں قیام کروں گا لیکن ان میں صرف شام کے دورہ کی نوبت آئی۔ (طبری صفحہ ۲۷۳۸)

صدقہ میں جو جانور آتے تھے انکی نگرانی اور حفاظت خود فرماتے تھے ایک دن سخت لوچل رہی تھی اور زمین پر انکارے بچھے ہوئے تھے اسی حال میں حضرت عثمان نے دیکھا کہ وہ دو اونٹوں کو ہانکے ہوئے لے جا رہے تھے پوچھا کہ آپ اس وقت گھر سے کیوں نکلے بولے صدقہ کے دو اونٹ چھوٹ گئے تھے میں نے خیال کیا کہ انکو چراگاہ میں پہنچاؤں ایک روز صدقے کے اونٹ آئے تو سر پر چادر ڈال لی اور تپتی ہوئی زمین پر کھڑے ہو کر حضرت علی کرم اللہ وجہہ سے ان کا حلیہ قلم بند کروایا، حضرت عثمان بھی موجود تھے حضرت علی کرم اللہ وجہہ نے انکی طرف مخاطب ہو کر فرمایا ”حضرت شعیب علیہ السلام کی لڑکی نے حضرت موسیٰ علیہ السلام کی نسبت کہا تھا۔

**ان خیر من استاجرت القوی الامین**

”جس کو تم نے ملازم رکھا ہے وہ قوی اور امین ہے۔“

لیکن وہ قوی امین یہ ہیں۔ (اسد الغابہ تذکرہ حضرت عمر)

ایک دن صدقہ کے انٹوں کے بدن پر تیل لگا رہے تھے ایک شخص نے کہا اے امیر المؤمنین کسی غلام کے متعلق یہ کام کر دیا ہوتا ”بولے مجھ سے بڑھ کر کون غلام ہو سکتا ہے؟ جو شخص مسلمانوں کا والی ہے وہ مسلمانوں کا غلام ہے۔ (کنز العمال جلد ۳ صفحہ ۱۶۴)

بازار کی نگرانی کا خاص اہتمام رکھتے تھے اگرچہ اس کام کیلئے حضرت عبداللہ اور حضرت سائب ابن یزید کو خاص طور پر مقرر کر دیا تھا۔ (موطائے امام مالک کتاب البیوع) لیکن خود بھی بازار کا گشت لگایا کرتے تھے ایک دن بازار سے گزرے تو دیکھا کہ ایک نئی دکان کھلی ہے اس کو توڑ ڈالا اگر تاجر ایک جگہ جمع ہو جاتے تو انکو کوڑا مارتے اور کہتے کہ راستہ نہ بند کرو۔ (کنز العمال صفحہ ۱۷۶)

ایک دن بازار سے گزرے حضرت حاطب بن بلعہ کو دیکھا کہ مٹھی بیچ رہے ہیں بولے یا بھاؤ بڑھاؤ یا اس کو اٹھا کر بازار سے لے جاؤ۔ (مسند جلد نمبر ۱ صفحہ ۱۲۱)

بیت المال سے مسلمانوں کے جو وظائف مقرر تھے انکے گھروں پر جا جا کر تقسیم کرتے تھے ہشام کعمی کا بیان ہے کہ وہ ہاتھ میں قبیلہ خزاعہ کا رجسٹر لے لیتے تھے پھر وہاں سے مقام عسنان میں آکر وظائف تقسیم فرماتے تھے۔ (فتوح البلدان صفحہ ۴۵۷)

حضرت عثمان نے بھی اس سنت کو قائم رکھا تھا مسند امام احمد بن حنبل میں ہے کہ وہ منبر پر تھے اور موذن اقامت کہہ رہا تھا لیکن وہ اس حالت میں بھی لوگوں کے حالات اور بازار کا رخ پوچھ رہے تھے۔ (مسند جلد ۱ صفحہ ۳۷۳)

حضرت علی کرم اللہ وجہہ بھی اسی جوش و خلوص کے ساتھ فرائض خلافت ادا فرماتے تھے استیجاب میں ہے کہ وہ ہاتھ میں درہ لئے ہوئے بازاروں میں گھومتے رہتے تھے اور لوگوں کو پرہیز گاری، سچائی، حسن معاملت اور پورے پورے ناپ جو کھ کی ترغیب دیتے تھے۔ (استیجاب تذکرہ حضرت علی کرم اللہ وجہہ) ایک دن بازار میں گئے دیکھا کہ ایک لونڈی ایک خرمہ فروش کی دوکان پر رو رہی ہے بولے کیا حال ہے بولی اس نے ایک درہم پر میرے ہاتھ کھجور فروخت کی لیکن میرے آقا نے اس کو واپس کر دیا، اب وہ پھیر

نے پر راضی نہیں ہوتا انہوں نے سفارش کی کہ کھجور لے لو اور اسکو دام واپس دیدو۔ اس نے اسکو دھکیل دیا۔ لوگوں نے کہا کچھ خبر ہے؟ یہ امیر المومنین ہیں اب اس نے کھجور واپس کر دی اور کہا کہ مجھ سے راضی ہو جائیے بولے اگر لوگوں کا حق پورا پورا کر دو گے تو مجھ سے زیادہ تم سے کون راضی ہوگا۔ (الریاض المضرۃ فی مناقب العشرہ صفحہ ۲۳۱)

ایک دن بازار سے گزرے دیکھا کہ لوگ اپنی اپنی جگہ چھوڑ کے آگے بڑھ گئے ہیں بولے کسی کو یہ اختیار نہیں ہے مسلمانوں کے بازار نمازیوں کے مصلے کی طرح ہیں جو لوگ آج آگے بڑھ گئے ہیں وہ کل اسکو چھوڑ دیں۔ (کنز العمال جلد ۳ صفحہ ۱۷۶) خانقاہ کی حفاظت میں سب سے زیادہ گراں قیمت چیز بیت المال تھا دنیوی بادشاہ سلطنت کا مال اپنے اوپر بے دریغ صرف کرتے ہیں لیکن صحابہ کرام نے اس خزانہ الہی کی اس دیانت کے ساتھ حفاظت کی کہ اپنے مصارف سے زیادہ اس میں سے کبھی ایک حبة نہیں لیا۔

حضرت ابو بکر نے فرائض خلافت کی مصروفیت کی بنا پر بیت المال سے وظیفہ لیا تو اس کے ساتھ یہ تصریح کر دی کہ اسکے بعد انکی تجارت کی آمدنی بیت المال میں منتقل ہو جائیگی۔

فسياكل ال ابى بكر من هذا لمال ويحترف للمسلمين

(بخاری کتاب البیوع)

اب آل ابو بکر اس مال سے وجہ معاش لے گی اور مسلمانوں کے لئے کام کرے گی،

لیکن انتقال کے وقت وظیفہ کی رقم بھی واپس کر دی۔ (طبری صفحہ ۱۲۴۳)

حضرت عمر کی حیثیت اس سے زیادہ نہ تھی کہ وہ مسلمانوں کے ایک مزدور تھے اس لیے بیت المال سے صرف اسی قدر لیتے تھے جتنا ایک مزدور کو لینا چاہیے۔ اسد الغابہ میں ہے،

ونزل نفسه بمنزلة الاجيرو كاحاد المسلمين في

بیت المال

(اسد الغابہ جلد ۴ صفحہ ۴۱)

”انہوں نے اپنا حق بیت المال سے صرف اسی قدر لیا جس قدر ایک مزدور اور

مسلمانوں کے عام افراد کا حق تھا۔“

انہوں نے اپنے طرز عمل سے ہر موقع پر ثابت کیا کہ بیت المال مسلمانوں کا مشترکہ خزانہ ہے خود ان کا اس میں کچھ حق نہیں ہے چنانچہ انہوں نے ایک بار حضرت حذیفہ کو لکھا کہ مسلمانوں کے وظیفے تقسیم کر دو انہوں نے جواب دیا کہ وظیفے تقسیم ہو چکے، لیکن بہت سامان بچ گیا ہے حضرت عمر نے ان کو دوبارہ لکھا کہ یہ بھی مسلمانوں میں تقسیم کر دو عمر اور آل عمر کا مال نہیں ہے۔

(فتوح البلدان صفحہ ۴۵۸)

ایک بار حج کو گئے تو آمدورفت میں ۸۰ درہم صرف ہو گئے ان کو اس پر اس قدر افسوس ہوا کہ ہاتھ پر ہاتھ مارتے تھے اور کہتے تھے۔

ما اخلقنا ان تكون قد اسر فنا فی مال اللہ تعالیٰ

(اسد الغابہ جلد ۴ ص ۱۷۲)

یہ کس قدر نامناسب بات ہے کہ ہم نے اللہ تعالیٰ کے مال میں فضول خرچی کی ایک بیمار ہوئے اور دو اکیلے شہد کی ضرورت پیش آئی بیت المال میں شہد کا پیا موجود تھا مسجد میں تشریف لائے اور منبر پر چڑھ کر تمام مسلمانوں کی طرف متوجہ ہو کر کہا ”اگر آپ لوگ اجازت دیں تو یہ شہد لے لوں ورنہ وہ مجھ پر حرام ہے۔“

(نزہت الابرار فی الاسامی و مناقب الاخيار تذکرہ حضرت عمرؓ)

ایک بار تمام مصارف کے بعد کچھ مال بچ گیا تو لوگوں سے مشورہ کیا کہ اب یہ کہاں خرچ کیا جائے لوگوں نے کہا امیر المؤمنین ہم نے آپ کو زراعت و تجارت کے کاروبار سے روک دیا ہے، اب وہ آپ کا مال ہے، انہوں نے حضرت علی کرم اللہ وجہہ کی طرف مخاطب ہو کر فرمایا کہ تم کیا کہتے ہو۔ انہوں نے کہا ”لوگوں نے آپ کا نام لیا ہے“ بولے تمہیں کہو ”انہوں نے کہا“ ایک دن آپ میرے ساتھ رسول اللہ صلی اللہ علیہ وآلہ وسلم کی

خدمت میں گئے تو ہم نے آپ کو افسردہ پایا دوسرے روز گئے تو آپ خوش تھے ہم نے وجہ پوچھی تو آپ نے فرمایا کہ پہلے دن میرے پاس صدقے کے دو دنیا رہ گئے تھے اس لیے میں رنجیدہ تھا اور آج میں نے انکو تقسیم کر دیا، اس لئے خوش ہوں۔ حضرت عمر نے فرمایا تم نے سچ کہا میں دنیا و آخرت دونوں میں تمہارا شکر گزار ہوں۔

(مسند جلد ۱ صفحہ ۱۹۴)

خلافت کے بعد وہ خود مسلمانوں کے ہو گئے تھے اور اپنی ذاتی حیثیت فنا کر دی تھی اس لئے انکو جو کچھ ملتا تھا اسکو بیت المال میں داخل کر دیتے تھے یا اسکو قبول کرنے سے انکار کر دیتے تھے۔

ایک بار شاہ روم کا قاصد آیا تو ان کی بی بی نے ایک اشرفی کا عطر خریدا اور اس کو شیشی میں بھر کر شاہ روم کی بی بی کے پاس ہدیہ بھیجا اس نے ان شیشیوں کو جواہرت سے بھر کر واپس کر دیا۔ حضرت عمر نے جب یہ جواہرت دیکھے تو ان کو فروخت کر کے ایک دینار اپنی بی بی کو واپس کر دیا بقیہ رقم بیت المال میں داخل کر دی۔

ایک بار حضرت عبداللہ بن عمر نے چراہ گاہ میں اونٹوں کو چرا کر خوب فرہ کیا اور بازار میں بیچنے کیلئے لائے حضرت عمر نے دیکھا تو کہا ”اے امیر المؤمنین کے بیٹے یہاں آو وہ آئے تو کہا کہ امیر المؤمنین کا بیٹا سمجھ کر لوگوں نے تمہارے اونٹوں کو خوب کھلایا پلایا ہے اس المال لے لو بقیہ اونٹوں کو بیت المال میں داخل کر دو“

ایک بار حضرت ابو موسیٰ اشعریؓ نے انکی بی بی عاتکہ کے پاس ہدیہ ایک چادر بھیجی، انہوں نے ان کو بلا کر سخت تہدید کیا اور چادر کو ان کے اوپر پھینک دیا کہ ہم کو اس کی ضرورت نہیں۔

(نزہۃ الابرار تذکرہ حضرت عمرؓ)

حضرت علی کرم اللہ وجہہ کی دیانت کا یہ حال تھا کہ ایک بار انکے پاس اسبہان سے کچھ مال آیا جس میں ایک روٹی بھی تھی انہوں نے مال کے ساتھ روٹی کے بھی سات ٹکڑے

کئے اور ہر حصہ پر ایک روٹی کا ٹکڑا رکھا پھر قرعہ ڈالا کہ پہلے کس کو دیا جائے۔

ایک دن بیت المال کا کل مال تقسیم کر کے اس میں جھاڑو دلوائی پھر اس میں نماز پڑھی تاکہ قیامت کے دن لوگ انکی دیانت کی شہادت دیں۔

انکو جو چیزیں پدید آتی تھیں وہ ان کو بھی بیت المال میں داخل کر دیتے تھے ایک دن انہوں نے ایک عطر کی شیشی دکھا کر کہا کہ یہ مجھے ایک دہقان نے ہدیہ دی ہے، پھر بیت المال میں آئے اور اس میں جو کچھ عطر تھا اونڈیل دیا اور فرمایا کامیاب ہے وہ شخص جس کے پاس قورہ ہو اور وہ روز اس کو کھائے، (استیعاب تذکرہ حضرت علی کرم اللہ وجہہ)

ایک بار کسی رئیس نے حضرت حسن و حضرت حسین علیہما السلام کو دو چادریں ہدیہ دیں حضرت علی کرم اللہ وجہہ جمعہ کا خطبہ دے رہے تھے چادروں پر نظر پڑ گئی تو پوچھا کہ یہ کہاں سے ملیں؟ انہوں نے واقعہ بتایا تو انکو بیت المال میں داخل کر دیا، ایک بار اسمہان سے انکے پاس بہت سامال اور سامان آیا انہوں نے اس کو چند دیانت دار لوگوں کی حفاظت میں رکھو دیا اس میں سے حضرت ام کلثوم نے مشکیزہ شہد اور ایک مشکیزہ گھی کا منگوا لیا حضرت علی کرم اللہ وجہہ نے آ کر گنا تو دو مشکیزوں کی کمی معلوم ہوئی انہوں نے پوچھا تو حفاظت کرنیوالوں نے کہا انکا حال نہ پوچھیے ہم انکو لا دیتے ہیں، بولے تم کو اصل واقعہ بیان کرنا پڑے گا انہوں نے کہا ہم نے حضرت ام کلثوم کے پاس بھیج دیا، فرمایا میں نے یہ حکم دیا تھا کہ مسلمانوں میں تقسیم کر دو اور تم نے ام کلثوم کو دیدیا ”چنانچہ اسی وقت وہ مشکیزے اٹھوا منگوائے اور ان میں سے جو کچھ صرف ہو چکا تھا اسکی قیمت لگوائی تو معلوم ہوا کہ ۳ درہم کی کمی آئی ہے حضرت ام کلثوم کے یہاں سے ۳ درہم منگوائے اور مشکیزوں کو تمام مسلمانوں پر تقسیم کر دیا۔ (نزہۃ الابرار تذکرہ حضرت علی کرم اللہ وجہہ)

یہی دیانت تھی جس نے صحابہ کے دور خلافت میں جمہوری روح پھونک دی تھی شخصیت پرستی درحقیقت بددیانتی، خود غرضی اور عیش پرستی کا نتیجہ ہے خود غرض لوگ صرف اس بناء پر شخصیت کی حمایت کرتے ہیں کہ سلطنت کے تمام اختیارات، سلطنت کی تمام دولت اور

سلطنت کے تمام مداخل و مخارج انکے ہاتھ میں آجائیں اور وہ مطلق العنانی کے ساتھ مزے اڑائیں۔ لیکن جو لوگ دیانت کے ساتھ حکومت کرنا چاہتے ہیں وہ تمام دنیا کو خود امور سلطنت میں شرکت کی دعوت دیتے ہیں تاکہ ان کے سر کا بوجھ ہا کا ہو جائے اور ان کی ذمہ داریاں بہت سے لوگوں پر تقسیم ہو جائیں، صحابہ کرام اسی اصول پر حکومت کرنا چاہتے تھے۔ اسلئے وہ خود تمام مسلمانوں کو امور خلافت میں شرکت کی دعوت دیتے تھے۔ حضرت عمر نے خراج کے تعیین کے متعلق تمام صحابہ کو مشورہ کے لیے بلایا تو یہ الفاظ فرمائے۔

انسی لم از عجم الا ان تنشتر کوافی امانتی (کتاب

الخراج صفحہ ۱۴)

”میں نے آپ لوگوں کو صرف اسلئے تکلیف دی ہے کہ آپ میری امانت میں شریک ہوں۔“

مساوات:

جب کہ تمام عرب و عجم نے سیادت و حکومت کے ذریعہ سے دنیا کو اپنا غلام بنا لیا تھا۔ اسلام نے صرف تقویٰ و طہارت کو انسان کا اصلی شرف قرار دیا اور قرآن مجید نے تمام دنیا کے خلاف یہ صدا بلند کی۔

ان اکر مکم عند اللہ اتفکم

”تم میں سب سے زیادہ شریف وہ ہے جو سب سے زیادہ پرہیزگار ہے“

صحابہ کرام کو اگرچہ خلافت الہی نے اس شرف سے بھی ممتاز کیا جو روم و ایران کا سب سے بڑا ذریعہ تفوق و امتیاز تھا تاہم انہوں نے صرف مذہب و اخلاق ہی کو اپنا اصلی شرف خیال کیا، حضرت عمر بن الخطاب کا قول ہے،

کرم المومن تقواہ و دینہ و حسبہ و مروثہ و خلقہ۔

(مو طائے امام مالک کتاب الجہاد باب الشہداء فی سبیل اللہ)

”مسلمانوں کا اصل مایہ شرف اسکا تقویٰ ہے اس کا دین ہے اس کا حسب ہے اس کی

مروت ہے اور اس کا خلق ہے“

اس خیال کا یہ نتیجہ تھا کہ سیاسی حیثیت سے خلیفہ وقت خود اپنے آپ کو تمام لوگوں کے برابر سمجھتا اور ہر شخص کے ساتھ مساویانہ برتاؤ کرتا تھا۔

ایک دن حضرت عمرؓ اور خلافت میں مشغول تھے کہ اسی حالت میں ایک آدمی آیا اور کہا کہ ”اے امیر المؤمنین مجھ پر فلاں شخص نے ظلم کیا ہے انہوں نے اس پر کوڑا اٹھایا اور کہا کہ جب میں فصل مقدمات کیلئے بیٹھتا ہوں تو تم لوگ نہیں آتے اور جب خلافت کے دوسرے کاموں میں مشغول ہوتا ہوں تو دادرسی کیلئے آتے ہو“ وہ ناراض ہو کر چلا تو خود اسے بلایا اور اس کے سامنے اپنا کوڑا ڈال دیا اور کہا کہ مجھ سے قصاص لو، اس نے کہا نہیں میں خدا کیلئے معاف کرتا ہوں بولے اگر خدا کیلئے معاف کرتے ہو تو خیر ورنہ اگر میرے لئے درگزر کرتے ہو تو مجھے بتاؤ“ اس نے کہا نہیں خدا کیلئے“ (اسد الغابہ تذکرہ حضرت عمرؓ)

اگر کبھی امراء و عمال انکے ساتھ اس قسم کا برتاؤ کرتے جو ان میں اور عام مسلمانوں میں تفریق اور امتیاز پیدا کرتا تو سخت برہم ہوتے اور ان کو تہدید فرماتے ایک بار حضرت عتبہ بن فرقد نے ان کی خدمت میں نہایت تکلف کے ساتھ ایک لذیذ غذا بھیجی فرمایا کل مسلمان یہی کھاتے ہیں؟ جواب ملا نہیں بولے تو پھر مجھے بھی نہیں چاہیے اس کے بعد ان کہ لکھا کہ یہ تمہاری اور تمہارے باپ کی کمائی نہیں ہے تمام مسلمانوں کو وہی کھلاؤ جو خود کھاتے ہو اور عیش پرستی سے بچو۔

(مسلم کتاب اللباس والزینۃ باب تحریم استعمال انا الذہب والقضۃ)

ایک بار حضرت عبداللہ اور حضرت عبید اللہ بن عمرؓ عراق کی کسی مہم میں شریک ہوئے پلٹ کر بصرہ آئے حضرت ابو موسیٰ اشعریؓ نے جو وہاں کے گورنر تھے نہایت جوش کے ساتھ ان کا خیر مقدم کیا اور کہا کہ ”اگر میں آپ دونوں صاحبان کو کوئی فائدہ پہنچا سکتا تو ضرور پہنچاتا، یہاں میرے پاس تھوڑا سا صدقہ کا مال ہے جس کو امیر المؤمنین کی خدمت میں

بھیجنا چاہتا ہوں آپ لوگ یہاں اس روپیہ سے اسباب تجارت خرید لیں اور مدینہ جا کر اسکو فروخت کریں جو نفع حاصل ہو اس کو خود لیں اور اصل مال المؤمنین کے حوالے کر دیں۔” یہ کہہ کر روپیہ انکے حوالے کر دیا اور حضرت عمرؓ کو اس کی اطلاع دیدی، ان دونوں صاحبوں نے اس پر عمل کیا لیکن جب روپیہ لے کر حضرت عمرؓ کی خدمت میں حاضر ہوئے تو انہوں نے پوچھا کیا ابو موسیٰ نے کل فوج کے ساتھ یہی معاملہ کیا ہے؟ بولے نہیں میرے لڑکے سمجھ کر تمہارے ساتھ یہ رعایت کی ہے اصل اور نفع دونوں دو۔“

ایک بار انہوں نے اپنے غلام کو مکاتب بنایا اس نے کہا کہ ”اگر اجازت ہو تو میں عراق کو جاؤں بولے“ مکاتب ہونے کے بعد جہاں چاہو جاسکتے ہو وہ روانہ ہو اتو اور چند غلاموں نے اسکی رفاقت کرنا چاہی اور کہا کہ امیر المؤمنین سے ایک خط لے لو کہ تمام مسلمان ہمارے ساتھ عزت سے پیش آئیں اسکو اگرچہ معلوم تھا کہ یہ درخواست انکو ناگوار ہوگی تاہم اس نے یہ گزارش کی، ڈانٹ کر فرمایا تم لوگوں پر ظلم کرنا چاہتے ہو تم تمام مسلمانوں کے برابر ہو۔

(طحاوی کتاب المکاتب فی الوضع عن المکاتب و بیعہ)

اس طرز عمل نے تمام قوم میں مساوات کی روح پھونک دی تھی اس لئے اگر کوئی شخص خلفاء کے ساتھ کسی قسم کا غیر مساویانہ برتاؤ کرتا تھا تو تمام لوگ برہم ہو جاتے تھے، حضرت امیر معاویہؓ پہلی بار شام سے حج کو آئے تو ایک شخص نے کہا کہ السلام علیک لبھا الامیر ورحمۃ اللہ تمام اہل شام بگڑ گئے اور کہا کہ یہ منافق کون ہے جو صرف امیر المؤمنین کو سلام کرتا ہے۔

(الادب المفرد باب التسلیم علی الامیر)

زہد و تواضع:

سلاطین و امراء کے جاہ جلال سے اگرچہ انسان دفعتاً مرعوب ہو جاتا ہے لیکن حقیقی اطاعت اور اصلی محبت صرف زہد و تواضع سے پیدا ہو سکتی ہے صحابہ کرام کے دور خلافت میں

اگرچہ دنیا نے ان کے سامنے خزانے اگل دیئے تاہم انہوں نے اپنی قدیم سادگی اور خاکساری کو ہمیشہ قائم رکھا۔ سلسلے عرب کی غیور طبیعتوں کو انکی اطاعت اور فرمانبرداری سے کبھی عار و استنکاف نہیں ہوا۔

حضرت ابو بکرؓ خلافت سے پہلے بکریاں دوہا کرتے تھے منصب خلافت سے ممتاز ہوئے تو ایک چھو کری نے کہا ”اب وہ ہماری بکریاں نہ دو ہیں گے“ انہوں نے سنا تو بولے ”خدا کی قسم ضرور دو ہوں گا، خدا نے چاہا تو میری خلافت میری قدیم حالت میں تغیر نہ پیدا کرے گی چنانچہ امور خلافت کو بھی انجام دیتے تھے اور ان بکریاں بھی دوہتے تھے، بلکہ ضرورت ہوتی تو ان کو چرا بھی لاتے تھے۔“

ایک دن انہوں نے پینے کا پانی مانگا تو لوگ شہد کا شربت لائے پیالے کو منہ سے لگا کر ہٹا دیا اور رونے لگے جو لوگ پاس بیٹھے ہوئے تھے وہ بھی رو پڑے تھوڑے دیر کیلئے چپ ہو گئے پھر دوبارہ رونا شروع کیا، لوگوں نے پوچھا آخر آپ کیوں روئے فرمایا میں ایک دن رسول اللہ صلی اللہ علیہ وآلہ وسلم کے ساتھ تھا میں نے دیکھا کہ آپ کسی آدمی کو دھکیل رہے ہیں حالانکہ کوئی شخص آپ صلی اللہ علیہ وآلہ وسلم کے پاس نہ تھا میں نے پوچھا یہ آپ کس کو دھکیل رہے ہیں؟ فرمایا دنیا میرے سامنے جسم ہو کر آئی ہے میں نے اس سے کہا کہ میرے پاس سے ہٹ جا وہ ہٹ گئی پھر دوبارہ آئی اور کہا کہ آپ مجھ سے بچ کر نکل جائیں تو نکل جائیں لیکن آپ کے بعد کے لوگ مجھ سے نہیں بچ سکتے، مجھے یہی واقعہ یاد آ گیا اور مجھے خوف پیدا ہوا کہ وہ کہیں مجھ سے چٹ نہ جائے۔ (اسد الغابہ تذکرہ حضرت ابو بکر صدیق)

حضرت عمر کسریٰ و قیصر کے خزانے کے کلید بردار تھے لیکن زہد و تواضع کا یہ حال تھا کہ ایک دن انہوں نے پینے کا پانی مانگا تو لوگ شہد کا شربت لائے پیالے کو ہاتھ پر رکھ کر تین بار فرمایا کہ اگر پی لوں تو اس کی مٹھاس چلی جائے گی اور تلخی (عذاب) باقی رہ جائے گی، یہ کہہ کر ایک آدمی کو دیدیا اور وہ اس کو پی گیا۔

ایک بار انکے پاس حضرت عتبہ بن فرقد آئے دیکھا کہ زیتون کے تیل کے ساتھ روٹی

کھا رہے ہیں، حضرت عمرؓ نے انکو بھی شریک طعام کر لیا لیکن یہ لقمہ ہائے خشک ان کے گلے سے نہ اترے وہ عیش و طرب کے ساز و برگ دیکھ چکے تھے بولے ”یا امیر المؤمنین آپکو میرے سے رغبت ہے؟“ فرمایا ”کل مسلمانوں کو مل سکتا ہے“ انھوں نے کہا نہیں بولے کیا تم چاہتے ہو کہ میں دنیا ہی میں کھانے پینے کا مزہ اڑالوں؟

ایک دن حضرت حفصہؓ کے یہاں آئے انہوں نے سالن میں زیتون کا تیل ڈال کر سامنے رکھ دیا، بولے ایک برتن میں دو سالن تادم مرگ نہ کھاؤں گا۔ (اسد الغابہ تذکرہ حضرت عمرؓ)

عین زمانہ خلافت میں انکے سامنے کھجوریں رکھ دی جاتی ہیں اور وہ سڑی گلی کھجوریں تک اٹھا کر کھا جاتے تھے۔ (موطائے امام مالک کتاب الجامع باب جامع ماجاء فی الطعام و الشرب)

لباس اس سے بھی زیادہ سادہ تھا حضرت انس بن مالک کا بیان ہے کہ میں نے زمانہ خلافت میں دیکھا کہ ان کے کرتے کے مونڈھے پر تہ بہ تہ پیوند لگے ہوئے ہیں۔

(موطائے امام مالک کتاب الجامع باب ماجاء فی لبس الثیاب)

جاہ جلال کے موقعوں پر بھی یہی سادگی قائم رہتی تھی، شام کے دورے کو گئے تو شہر کے قریب پہنچ کر اپنے اونٹ پر غلام کو سوار کر دیا اور خود غلام کے اونٹ پر سوار ہو لئے۔ لوگ استقبال کیلئے چشم براہ تھے قریب پہنچے تو حضرت سالمؓ نے لوگوں کو اشارے سے بتایا کہ امیر المؤمنین یہ ہیں۔ لوگ تعجب سے باہم کانا پھوسی کرنے لگے فرمایا انکی نگاہیں اہل عجم کے جاہ و حشم کو ڈھونڈ رہی ہیں۔

(موطائے امام محمد باب الزہد و التواضع)

ایلہ کو گئے تو اونٹ پر بیٹھے بیٹھے گاڑھے کی قمیض پھٹ گئی اس لئے وہاں کے پادری کو دیدیا کہ اس کو دھو کر پیوند لگا دے وہ قمیص میں پیوند لگا کر لایا تو اس کے ساتھ خود اپنی طرف سے ایک نئی قمیص بھی دی، لیکن انہوں نے یہ کہہ کر واپس کر دی کہ ”میرى قمیص پسینہ خوب

جذب کرتی ہے۔

(نزہۃ الابرار تذکرہ حضرت عمرؓ)

ایک دن منبر پر چڑھ کے فرمایا کہ ایک دن وہ تھا کہ میں اپنی خالہ کی بکریاں چرایا کرتا تھا اور وہ اسکے عوض میں مٹھی بھر کھجور دیدیا کرتی تھیں آج میرا زمانہ ہے یہ کہہ کر منبر سے اترے حضرت عبدالرحمنؓ بن عوف نے کہا یہ تو آپ نے اپنی تنقیص کی، بولے تنہائی میں میرے دل نے کہا تم امیر المومنین ہو تم سے افضل کون ہو سکتا ہے؟ اسلئے میں نے چاہا کہ اس کو اپنی حقیقت بتا دوں۔

(طبری صفحہ ۲۵۵۸)

انکے دروازے پر دربان اور پہرے دار نہ تھے وہ خود چہر اسی تھے جہاں ضرورت ہوتی تھی خود چلے جاتے تھے اور کام انجام دے کر چلے آتے تھے ایک دن حضرت زید بن ثابتؓ کے پاس آئے لونڈی انکے بالوں سے جوئیں نکال رہی تھی انہوں نے اسکو ہٹانا چاہا بولے ”رہنے دو ابھی“ انہوں نے کہا ”یا امیر المومنین اگر آپ بلوا بھیجتے تو میں خود حاضر ہوتا“ بولے ضرورت تو مجھ کو تھی۔

(الادب المفرد باب من کانت لہ حاجۃ فہو احق ان یدہب الیہ)

حضرت عثمانؓ اگرچہ بذات خود دولت مند تھے لیکن زمانہ خلافت میں نہایت سادہ زندگی بسر فرماتے تھے مسجد میں سر ہانے چادر رکھ کر لیٹ جاتے تھے اٹھتے تو بدن میں کنکریوں کے چھبنے کے نشان نظر آتے تھے لوگ دیکھتے تھے تو کہتے تھے امیر المومنین ہیں۔ (الریاض المضرۃ صفحہ ۱۱۱)

حضرت علی کرم اللہ وجہہ کو رسول اللہ صلی اللہ علیہ وآلہ وسلم نے ابو تراب کا خطاب عطا فرمایا تھا اور خاکساری نے ان کو اس لقب کا صحیح مصداق بنا دیا تھا۔ تمام لوگ انکی خدمت و اطاعت کو اپنا فخر سمجھتے تھے لیکن وہ خود بازار سے اپنا سودا سلف خرید کر لاتے تھے ایک دن بازار میں کھجوریں خریدیں اور خود اٹھا کر لے چلے ایک آدمی نے کہا امیر المومنین میں پہنچا

دو بولے بچوں کا باپ ہی اسکا زیادہ مستحق ہے۔ (الادب المفرد باب الکبر)

زہد و قورع کا یہ حال تھا کہ اپنے لئے کبھی اینٹ پر اینٹ اور شہتیر پر شہتیر نہیں رکھی یعنی گھر نہیں بنایا۔ (اسد الغابہ تذکرہ حضرت علیؑ) بیت المال میں جو کچھ آتا اسی وقت تقسیم کر دیتے اور کہتے کہ اے دنیا مجھے فریفتہ نہ کر۔ (استیعاب تذکرہ حضرت علی کرم اللہ وجہہ)

لباس نہایت سادہ پہنتے تھے ایک شخص نے دیکھا تو انکے بدن پر ایک پھٹی پرانی قمیض ہے جب آستین کھینچی جاتی ہے تو ناخن تک پہنچ جاتی ہے اور چھوڑ دی جاتی ہے تو سسکڑ کر نصف کلائی تک جاتی ہے اسی سادہ لباس میں فرائض خلافت ادا کرنے کیلئے بازاروں میں پھرا کرتے تھے۔

(استیعاب تذکرہ حضرت علی کرم اللہ وجہہ)

ایک شخص کا بیان ہے کہ ”میں نے دیکھا کہ گاڑھے کا تہ بند باندھے ہوئے اور گاڑھے کا چادر اوڑھے ہوئے بازار میں پھر رہے ہیں ہاتھ میں درہ ہے اور لوگوں کو سچائی اور حسن معاملہ کا حکم دے رہے ہیں۔ لیکن بعض اوقات یہ سادہ لباس بھی بہ مشکل میسر ہوتا تھا ایک دن منبر پر چڑھ کر فرمایا کہ میری تلوار کون خریدتا ہے؟ اگر میرے پاس تہ بند کے دام ہو تے تو میں اس کو فروخت نہ کرتا“ ایک شخص نے اٹھ کر کہا ”ہم آپ کو تہ بند کی قیمت قرض دیتے ہیں،

دربان اور پہریدار کا جھگڑا نہیں رکھا تھا تنہا اٹھتے اور مسجد کو چلے جاتے۔ (ایضاً)

ایثار:

خلافت الہی ایک خوان نعمت ہے جس کو اللہ تعالیٰ خود اپنے ہاتھ سے دنیا کے سامنے چن دیتا ہے لیکن بد بخت لوگ تمام کو دنیا کو بھوکا رکھتے ہیں اور خود اپنا پیٹ بھرتے ہیں مگر خدا کے برگزیدہ بندے پہلے تمام دنیا کو کھلاتے ہیں، پھر جو کچھ بچ رہتا ہے خود کھاتے ہیں صحابہ کرام اللہ تعالیٰ کے برگزیدہ بندے تھے اسلئے انہوں نے اس خوان نعمت کو تمام دنیا کیلئے وسیع اور

اپنے لئے تنگ کر دیا تھا۔

ایک بار حضرت عمرؓ نے مدینہ کی عورتوں میں چادریں تقسیم فرمائیں ایک عمدہ چادر رہ گئی تو کسی نے کہا کہ ”اپنی بی بی ام کلثوم کو دیدتجئے“، بولے ام سلیط اسکی زیادہ مستحق ہیں کیونکہ وہ غزوہ احد میں مشک بھر بھر کر پانی لاتی تھیں اور ہم کو پلاتی تھیں۔

(بخاری کتاب الجہاد باب حمل النساء القرب الی الناس فی الغزو)

ایک دن مسلمانوں کو حلے تقسیم فرما رہے تھے ایک نہایت عمدہ حلہ نکلا تو لوگوں نے کہا حضرت عبداللہ بن عمرؓ کو دیدتجئے بولے نہیں مہاجر بن سعید ابن عتاب یا سلیط بن سلیط کو دوں گا۔

(اصحاب تذکرہ عتاب)

انہوں نے اپنے اپنے عہد خلافت میں ازواج مطہرات کی تعداد کے لحاظ سے نو پیالے تیار کرائے تھے اور جب میوہ یا کھانے کی کوئی عمدہ چیز آتی تو ان میں بھر کے ازواج مطہرات کی خدمت میں بھیجتے لیکن سب سے آخری پیالہ حضرت حفصہؓ کے پاس بھجواتے تھے تاکہ جو کمی ہو وہ ان کے حصہ میں آئے۔ (موطائے امام مالک کتاب الزکوٰۃ باب جزئیۃ اہل الکتاب والمجوس)

لوگوں کے وظیفے مقرر فرمائے تو لوگوں نے کہا کہ رجسٹر میں پہلے اپنا نام درج فرمائیے بولے نہیں اپنے آپ کو میں وہاں ہی رکھوں گا جہاں مجھ کو خدا نے رکھا ہے، چنانچہ رسولؐ کے قرابت داروں کے نام پہلے لکھوائے اپنے بیٹے حضرت عبداللہ بن عمرؓ کا وظیفہ اسامہ بن زیدؓ سے کم مقرر فرمایا تو انہوں نے کہا کہ، وہ مجھ سے کسی چیز میں آگے نہیں رہے بولے، ”انکے باپ تمہارے باپ سے اور وہ تم سے رسول اللہ صلی اللہ علیہ وآلہ وسلم کو زیادہ محبوب تھے۔ (فتوح البلدان ص ۴۶۲)

امراء و عمال مقرر فرمائے تو اپنے خاندان کے کسی شخص کو کوئی عہدہ نہیں دیا انکے خاندان میں صرف نعمان بن عدی ایک ایسے بزرگ ہیں جن کو میساں کا عامل مقرر فرمایا تھا لیکن

تھوڑے ہی دنوں کے بعد انکو ایک جرم پر موقوف کر دیا۔ (اسد الغابہ جلد ۵ ص ۲۷ تذکرہ نعمان بن عدی)

اس سے بڑھ کر کیا ایثارِ نفسی ہو سکتی ہے کہ اپنے لوگوں کو خلافت کیلئے منتخب نہ فرمایا ان میں اپنے بیٹے حضرت عبداللہ بن عمر کی نسبت صاف تصریح کر دی کہ خلافت میں انکا کوئی حصہ نہیں چنانچہ بخاری میں یہ واقعہ بہ تصریح مذکور ہے۔

### حق پسندی:

اگر خود امراء و سلاطین میں حق پسندی کا مادہ موجود نہ ہو تو رعایا کی آزادی، نکتہ چینی اور حقوق طلبی بالکل بیکار ہے لیکن صحابہ کرام کے دور میں خود خلفاء میں حق پسندی کا اس قدر مادہ موجود تھا کہ ہر جائز نکتہ چینی کے سامنے سر تسلیم خم کر دیتے تھے اس لیے ایک طرف تو ان نکتہ چینیوں کے عملی نتائج نکلتے تھے دوسری طرف قوم میں جائز آزادی کا مادہ پیدا ہوتا تھا جو خلافت کے استحکام کا سب سے زیادہ قوی سبب تھا۔

ایک بار حضرت عمرؓ نے خزائن کعبہ کو تقسیم کرنا چاہا، لیکن حضرت شیبہؓ نے اسکی مخالفت کی اور کہا کہ آپ ایسا نہیں کر سکتے، رسول اللہ صلی اللہ علیہ وآلہ وسلم اور حضرت ابو بکرؓ آپ سے زیادہ محتاج تھے لیکن انہوں نے ایسا نہیں کیا، حضرت عمرؓ نے تقسیم سے فوراً ہاتھ کھینچ لیا۔ (ابوداؤد کتاب المناسک باب فی مال الکعبۃ)

ایک بار حضرت عمرؓ نے فرمایا کہ بی بی کو شوہر کی دیت میں وراثت نہیں ملتی حضرت ضحاکؓ ابن سفیان نے کہا نہیں ایشیم انصابی کی بی بی کو رسول اللہ صلی اللہ علیہ وآلہ وسلم نے تحریری فرمان کے ذریعہ سے اس کے شوہر کی دیت دلوائی تھی حضرت عمرؓ نے فوراً اپنی رائے بدل دی۔

(ابوداؤد فی المراءۃ ترث من دینہ زوجہا)

ایک پاگل عورت مرتکب زنا ہوئی، لوگوں نے اس کو حضرت عمرؓ کی خدمت میں پیش کیا انہوں نے صحابہ کرام کے مشورے سے رجم کا حکم دیا لوگ اس کو سنگسار کرنے کیلئے لے

جار ہے تھے کہ حضرت علی کرم اللہ وجہہ آگئے اور واقعہ معلوم ہونے پر کہا کہ اسکو واپس لے چلو حضرت عمرؓ کی خدمت میں آئے تو کہا کیا آپ کو معلوم نہیں کہ پاگل مرفوع القلم ہے پھر اسکو کیوں سنگسار کرتے ہیں؟ انہوں نے اسکو رہا کر دیا اور غلغلہ تکبیر بلند کیا۔

(ابوداؤد کتاب الحد و دباب فی الجحون یسرق اویصیب)

ایک بار حضرت ابو مریمؓ ازدی حضرت امیر معاویہؓ کے دربار میں آئے انکو انکا آنا ناگوار ہوا اور بولے کہ ہم تمہارے آنے سے خوش نہیں ہوئے، انہوں نے کہا رسول اللہ صلی اللہ علیہ وآلہ وسلم نے فرمایا کہ خدا جس کو مسلمانوں کا والی بنائے اگر وہ انکی حاجتوں سے آنکھ بند کر کے پردہ میں بیٹھ جائے تو خدا بھی قیامت کے دن اسکی حاجتوں کے سامنے پردہ ڈال دے گا حضرت امیر معاویہؓ پر اس کا یہ اثر ہوا کہ لوگوں کی حاجت براری کیلئے ایک مستقل شخص مقرر کر دیا۔ (ابوداؤد کتاب الخراج والامارة)

### رحم و شفقت:

اخلاقی کتابوں میں بادشاہ کو رعایا کا باپ کہا گیا ہے لیکن دنیائے قدیم میں کتنے مسند آرائے سر پر سلطنت گزرے ہیں اور دنیائے جدید میں کتنے مدعیان تخت و تاج ہیں جنہوں نے اپنے بچوں کے سر پر شفقت کا ہاتھ پھیرا ہے۔ لیکن صحابہ کرام نہ صرف مجازاً بلکہ حقیقتاً ان بچوں کے سر پر شفقت کا ہاتھ پھیرتے تھے (الریاض النضرۃ فی مناقب العشرہ جلد ۲ صفحہ ۲) اور ان سے دائمی اطاعت کا خاموش معاہدہ لیتے تھے حضرت ابو بکرؓ کو بچے دیکھتے تو دوڑ کر کہتے اے باپ وہ محبت سے ان کے سر پر ہاتھ پھیرتے چھو کر یاں کہتیں کہ آپ ہماری بکریوں کا دودھ کیوں نہیں دوہتے؟ وہ دودھ دوہ دیتے اور کہتے کہ اگر ضرورت ہو تو چرا بھی لاؤں مدینہ کے کسی گوشہ میں ایک بڑھیا رہتی تھی وہ رات کو جاتے اس کی ضروریات انجام دے آتے۔ (اسد الغابہ تذکرہ حضرت ابو بکرؓ) جاڑوں کے دن میں چادریں خرید کر مدینہ کی بیواؤں میں تقسیم فرماتے۔ (کنز العمال جلد ۳ ص ۱۳۱)

حضرت عمرؓ کا دور خلافت آیا تو ان کی قدیم شدت و جلالت کے تصور سے تمام صحابہ

کانپ اٹھے اور کہنے لگے کہ دیکھیں اب کیا ہوتا ہے؟ حضرت عمرؓ کو خبر ہوئی تو ایک عام مجمع کیا اور منبر پر چڑھ کر فرمایا۔

”مجھے معلوم ہوا ہے کہ لوگ میری سختیوں سے گھبراتے ہیں اور کہتے ہیں کہ خود رسول اللہ صلی اللہ علیہ وآلہ وسلم کے زمانے میں عمر ہم پر سختی کرتے تھے پھر حضرت ابو بکرؓ خلیفہ ہوئے تو اس وقت بھی عمر ہمارے ساتھ سختی سے پیش آئے اب جب کہ وہ خود خلیفہ ہوئے ہیں تو خدا جانے کیا غضب ہوگا؟ لوگوں نے بالکل سچ کہا ہے میں رسول اللہ صلی اللہ علیہ وآلہ وسلم کا ایک خادم تھا اور آپ کی رحمت و شفقت کا درجہ کون حاصل کر سکتا ہے؟ خدا نے خود آپ کو رؤف الرحیم کہا ہے جو خود خدا کا نام ہے، پھر ابو بکرؓ خلیفہ ہوئے اور ان کے رفق و ملاطفت کا بھی آپ لوگوں کو انکار نہیں ہے انکا بھی ایک خادم اور مددگار تھا اس لئے انکی نرمی کے ساتھ اپنی سختی کو ملا دیتا تھا، اور تیغ بے نیام ہو جاتا تھا وہ چاہتے تھے تو اس سے وار کرتے تھے ورنہ میان میں ڈال دیتے تھے لیکن اب جب کہ خود خلیفہ ہو گیا ہوں تو یقین کرو کہ وہ سختی دو گنا ہو گئی ہے لیکن صرف ان لوگوں کے لیے جو مسلمانوں پر ظلم کرتے ہیں رہے نیک اور دیندار لوگ تو میں ان کیلئے اس سے زیادہ نرم ہوں جس قدر وہ باہم نرم خوء ہیں۔

(الریاض النضرۃ فی مناقب العشرۃ جلد ۲ ص ۴۰)

حدیث رجال اور تاریخ کی کتابوں میں حضرت عمرؓ کی زندگی کا ایک ایک پہلو محفوظ ہے اس سب پر نگاہ ڈالنے سے معلوم ہو سکتا ہے کہ اس خطبہ کا ایک ایک لفظ کس قدر سچائی کس قدر صداقت اور کس قدر استباز سے لبریز تھا انہوں نے کہا تھا کہ وہ دین دار لوگوں کیلئے سب سے زیادہ نرم ہوں گے، واقعات سے ثابت ہوتا ہے کہ وہ درحقیقت ایسے ہی تھے حضرت سعید بن ربیعؓ ایک صحابی تھے جو ان کے عہد خلافت میں اندھے ہو گئے تھے حضرت عمرؓ انکے پاس تعزیت کو آئے اور کہا کہ کوئی جمعہ مانع نہ کرنا اور مسجد نبوی میں برابر شریک جماعت ہونا بولے ”مجھے کون لے جائے گا“ پلٹے تو اس کام کیلئے انکے پاس ایک

غلام بھیج دیا۔ (اسد الغابہ تذکرہ حضرت سعید بن ربیع)

ایک بار حضرت احنف بن قیسؓ بصرہ کے وفد کے ساتھ آئے اور کہا کہ ”ہم ایک بخر زمین میں آباد ہیں“ اسکے مشرقی جانب کھاری سمندر ہے اور مغربی جانب چینل میدان، نہ ہمارے پاس کھیت ہیں نہ مویشی دوکوس سے ضعیف لوگ پانی لاتے ہیں، عورتیں پانی بھرنے جاتی ہیں تو بچوں کو بکری کی طرح باندھ دیتی ہیں کہ کہیں درندے نہ اٹھالے جائیں تو کیا ہماری ضرورت پوری نہ کریں گے؟ حضرت عمرؓ نے فوراً بصرہ کے بچوں کے وظیفے مقرر کر دیئے اور حضرت ابو موسیٰ اشعریؓ کو لکھ بھیجا کہ ان کیلئے ایک نہر کھدوا دیں۔ (فتوح البلدان ص ۳۶۴)

جن عورتوں کے شوہر سفر میں ہوتے انکے گھر خود تشریف لے جاتے دروازے پر کھڑے ہو کر سلام کرتے اور کہتے تمہیں کوئی ضرورت ہے؟ تمہیں کسی نے ستایا تو نہیں؟ اگر تمہیں سودے سلف کی ضرورت ہو تو میں خرید دوں، مجھے خوف ہے کہ بیع و شراء میں تم لوگ دھوکا نہ کھا جاؤ۔ وہ اپنی لونڈیاں ساتھ کر دیتیں بازار میں جاتے تو ان لونڈیوں اور غلاموں کا جھرمٹ ساتھ ہوتا ان کا سودا سلف خرید دیتے جن کے پاس دام نہ ہوتے خود اپنی گھر سے دیتے مجاہدین کے خطوط آتے تو خود انکی بیبیوں کے پاس لیکر جاتے اور کہتے کہ اگر کوئی پڑھنے والا نہ ہو تو دروازہ کے قریب آ جاؤ میں پڑھ دوں قاصد فلاں دن جائے گا جواب لکھو کہ بھیجوں پھر خود ہی کاغذ دوات لے کر جاتے جن عورتوں کے خطوط تیار ہوتے انکو لے لیتے ورنہ کہتے کہ دروازے کے پاس آ جاؤ میں خود لکھ دوں سفر میں ہوتے تو اپنے اونٹ پر ستو کھجور مشک اور پیالے ساتھ رکھتے جو لوگ کسی ضرورت سے پاس آتے ان سے کہتے کہ لو کھاؤ جب کوچ کر چکے تو منزل کی دیکھ بھال فرماتے اگر کوئی چیز گری ہوتی تو اٹھا لیتے اگر کوئی شخص لنگڑا ہوا ہوتا یا اسکا اونٹ بیمار ہوتا تو اس کیلئے کرایہ کا اونٹ کر دیتے قافلہ روانہ ہوتا تو پیچھے پیچھے چلتے کوئی چیز گر پڑتی تو اٹھا لیتے لوگ منزل پر اترتے تو گم شدہ چیزوں کی تلاش میں خود امیر المومنین کے پاس آتے۔

(الرياض المضرّة في مناقب العشرة جلد ۲ ص ۵، ۴ بروایت ابوحنیفہ)

ایک بار بازار سے گزر رہے تھے کہ ایک نوجوان عورت آئی اور کہا کہ ”یا امیر المؤمنین میرا شوہر مر گیا ہے اور چھوٹے چھوٹے بچے چھوڑے ہیں نہ وہ کوئی کام کر سکتے ہیں نہ انکے پاس کھیتی ہے نہ مویشی مجھے خوف ہے کہ ان کو درندے نہ کھا جائیں میں خفاف بن ایما الغفاری کی لڑکی ہوں جو رسول اللہ صلی اللہ علیہ وآلہ وسلم کے ساتھ حدیبیہ میں شریک ہوئے تھے“ حضرت عمرؓ فوراً ٹھہر گئے وہاں سے پلٹے تو ایک اونٹ پر غلہ اور کپڑا لاکر اسکے پاس لائے اور ہاتھ میں اونٹ کی مہاردے کر کہا کہ ”اسکو ہانک لے جاؤ“ جب یہ ختم ہو جائے گا تو پھر خدا دے گا ایک شخص نے کہا اے امیر المؤمنین آپ نے اسے بہت دیا بولے ارے کم بخت اسکے باپ اور بھائی دونوں نے میرے سامنے ایک قلعہ کا مدتوں محاصرہ کیا اور اس کو فتح کیا۔ (بخاری کتاب المغازی باب غزوة الحدیبیہ)

ایک بار سفر حج کو جا رہے تھے، راہ میں ایک بڑھا ملا اور اس نے قافلہ کو روک کر پوچھا کہ تم میں رسول اللہ صلی اللہ علیہ وآلہ وسلم ہیں؟ جب معلوم ہوا کہ آپ کا وصال ہو چکا تو اس نے شدت سے گریہ و بکا کیا پھر پوچھا کہ آپ کے بعد خلیفہ کون ہوا؟ حضرت عمرؓ نے حضرت ابو بکرؓ کا نام بتایا بولا وہ تم میں ہیں؟ جب اسکو انکی وفات کی خبر ہوئی پھر اسی طرح گریہ و بکا کی۔ پھر پوچھا کہ ان کے بعد کس نے زمام خلافت ہاتھ میں لی؟ بولے عمر بن الخطاب اس نے پوچھا وہ تم میں ہے؟ جواب دیا کہ تم سے وہی گفتگو کر رہے ہیں اس نے کہا تو میری فریاد سی کیجئے مجھے کوئی فریاد درس نہیں ملتا حضرت عمرؓ نے کہا کہ تم کون ہو؟ تمہاری فریاد سن لی گئی ”بولو امیرانا ابو عقیل ہے رسول اللہ صلی اللہ علیہ وآلہ وسلم نے مجھے دعوت اسلام دی، میں آپ پر ایمان لایا آپ نے مجھے ستوپلایا اور میں اب تک اسکی سیری و سیرابی کو محسوس کرتا ہوں، میں نے بکری کا ایک گلہ خریدا اور اب تک انکو چراتا ہوں نماز پڑھتا ہوں اور روزہ رکھتا ہوں لیکن اس سال بدبختی نے ایک بکری کے سوا کچھ نہ چھوڑا تھا اسکو بھی بھیڑیا اٹھالے گیا اب آپ میری دستگیری فرمائیے حضرت عمرؓ نے فرمایا کہ ہم سے

چشمہ پر ملو منزل پر پہنچے تو اونٹنی کی لگام پکڑے بھوکے پیاسے بڑھے کا انتظار کرتے کرتے تنگ آچکے تو صاحب حوض کو بلا کر کہا کہ فلاں بڑھا آئے گا تو اس کے اہل و عیال کو کھلاتے پلاتے رہو یہاں تک کہ میں حج سے واپس آ جاؤں حج سے پلٹے تو صاحب حوض سے اس کے متعلق دریافت فرمایا اس نے کہا کہ وہ بتائے بخار آیا تھا اور تین دن کے بعد مر گیا میں نے اس کو دفن کر دیا اور یہ اسکی قبر ہے حضرت عمرؓ نے فوراً اس کی قبر پر نماز پڑھی اور اس سے لپٹ کر روئے اسکے اہل و عیال کو ساتھ لے گئے اور تادم مرگ ان کی وجہ معاش کے متکفل رہے۔ (اسد الغابہ تذکرہ ابو عقیل)

حضرت علی کرم اللہ وجہہ بازاروں میں جاتے تو بھولے بھٹکے لوگوں کو راستہ دکھاتے جمالوں کے سر پر سے بوجھ اٹھا لیتے اگر کسی کے جوتے کا تسمہ گر جاتا تو اسے اٹھا کر دے دیتے اور یہ آیت پڑھتے:

تلك الدار الاخرة نجعلها للذين لا يريدون علوا في  
الارض ولا فسادا والعاقبة للمتقين . (الرياض النضرة جلد ۲  
صفحہ ۲۳۲)

”ہم نے دار آخرت کو ان لوگوں کیلئے بنایا ہے جو زمین میں فساد اور غلبہ حاصل کرنا نہیں چاہتے اور عاقبت صرف پرہیز گاروں کیلئے ہے۔“  
حلم و عفو:

حلم و عفو سیادت کا ایک ضروری عنصر ہے کہ عرب کے ان پڑھ بدو بھی اس سے واقف تھے چنانچہ ایک جاہلی شاعر کہتا ہے۔

اذا شئت يوما ان تسود عشيرة فبالحلم سدا لا بالتزوع  
والشتم

اگر تم کسی قبیلے کے سردار بننا چاہتے ہو، تو حلم و بردباری کے ساتھ سرداری کرو نہ کہ اشتعال و شتم کیساتھ

بالخصوص عرب کی مشتعل طبیعتوں پر تو صرف یہی ایک ایسی چیز تھی جو چھینٹا ڈال سکتی تھی اگر ان کے ساتھ سخت برتاؤ کیا جاتا تو روز بروز بغاوت کے شعلے بلند ہوتے۔ اس لئے صحابہ کرام نے نہایت معتدل اصول سیاست اختیار فرمایا تھا۔

كان عمر بن الخطاب رضى الله عنه يقول لا يصلح هذا الامر الا بشدة فى غير تجبر ولين فى غير وهن.

(کتاب الخراج للقاظمی ابی یوسف)

”حضرت عمرؓ فرماتے تھے کہ خلافت اس وقت تک صحیح اصول پر قائم نہیں رہ سکتی جب تک ایسی سختی نہ کی جائے جو ظلم کی حد تک نہ پہنچے اور ایسی نرمی نہ اختیار کی جائے جو کمزوری پر مبنی ہو“

لیکن یہ سختی بھی حقوق العباد اور حقوق اللہ تک محدود تھی ورنہ ذاتی معاملات میں وہ رومی کے گالے کی طرح نرم ہو جاتے تھے۔ حضرت عمرؓ نے حضرت خالد بن ولیدؓ کی معزولی کا اعلان کیا تو ایک شخص نے کہا۔

ما عدلت يا عمر لقد نزعنا عما لا يستعمله رسول  
صلى الله عليه وآله وسلم وغمدت سيفاسله رسول  
صلى الله عليه وآله وسلم ووضعنا لواء نصبه رسول  
ل الله صلى الله عليه وسلم ولقد قطعت الرحم  
وحسدت ابن العم۔

”عمرؓ نے انصاف نہیں کیا اور ایسے عامل کو معزول کیا جس کو رسول اللہ صلی اللہ علیہ وآلہ وسلم نے مقرر فرمایا تھا اور اس تلوار کو میان میں کر دیا جس کو آنحضرت صلی اللہ علیہ وآلہ وسلم نے کھینچا تھا ایک ایسے جھنڈے کو پست کر دیا جس کو آنحضرت صلی اللہ علیہ وآلہ وسلم نے قائم کیا تھا تم نے قطع رحم کیا اور اپنے چچا جان بھائی پر حسد کیا۔“

یہ الفاظ مجمع عام میں کہے گئے تاہم حضرت عمرؓ نے ان کو سن کر صرف اس قدر کہا کہ تم کو کم سنی اور قرابت مندی کی بنا پر اپنے چچا زاد بھائی کی حمایت میں غصہ آ گیا۔

(اسد الغابہ تذکرہ احمد بن حفص مخزومی)

ایک دفعہ وہ مسجد سے آرہے تھے راہ میں ایک صحابیہ سے ملاقات ہو گئی اور انہوں نے ان کو سلام کیا بولیں اے عمر میں نے تمہارا وہ زمانہ دیکھا ہے جب تم کو لوگ عکاظ میں عمرؓ کہتے تھے اور اب تو تمہارا لقب امیر المؤمنین ہے پس رعیت کے معاملہ میں خدا سے ڈرو اور یقین کرو کہ جو شخص عذاب خداوندی سے ڈرے گا اس پر بعید قریب ہو جائے گا۔ اور جو موت سے ڈرے گا اسکو فوت ہو جانے کا خوف لگا رہے گا، ایک شخص جو ساتھ میں تھے بولے بی بی تم نے امیر المؤمنین کو بہت کچھ کہہ ڈالا لیکن حضرت عمرؓ نے کہا جانے دو یہ خولہ بنت حکیم ہیں اور عبادہ بنت صامت کی بی بی ہیں اللہ تعالیٰ نے ساتھ آسمان کے اوپر سے ان کی بات سن لی تھی پھر عمرؓ کو تو اور سننا چاہیے۔

### مساوات فی الحقوق:

رعایا اگرچہ بادشاہ کے تفوق و امتیاز کو گوارا کر لیتی ہے لیکن وہ باہمی تفریق و امتیاز کو کبھی گوارا نہیں کرتی، اسلئے اگر کوئی بادشاہ تمام رعایا کو اپنا گرویدہ بنانا چاہتا ہے تو اس کا سب سے بڑا فرض یہ ہے کہ ان کے حقوق میں ہمواری اور مساوات پیدا کرے، صحابہ کرام کے دور خلافت کے ابتدائی زمانہ میں جو اتفاق و اتحاد قائم رہا اس کا سنگ بنیاد خلیفہ کا یہی مساویانہ طرز عمل تھا اول اول حضرت ابو بکرؓ کے سامنے جب خراج و زکوٰۃ کا مال آیا تو انہوں نے سب پر برابر تقسیم کر دیا اور چھوٹے بڑے آزاد غلام، مرد اور عورت سب نے سات سات درہم سے کچھ زیادہ پایا دوسرے سال اس سے زیادہ مال آیا اور ہر شخص کو بیس بیس درہم ملے اللہ تعالیٰ کے اس فضل و برکت کو دیکھ کر بعض لوگوں نے کہا کہ آپ نے تمام لوگوں کو برابر کر دیا حالانکہ بہت سے لوگ ایسے ہیں جن کے مسائل انکی ترجیح کی سفارش کرتے ہیں لیکن انہوں نے صاف صاف کہہ دیا کہ فضائل کا ثواب خدا دیگا یہ معاش کا

معاملہ ہے اس میں مساوات ہی بہتر ہے۔ (کتاب الخراج للقاضی ابی یوسف ص ۲۴)  
 حضرت عمرؓ نے اگرچہ فضائل کے لحاظ سے وظائف کے مختلف مدارج قائم کئے تھے  
 تاہم ان کے دل میں بھی یہ ناہمواری ہمیشہ کھٹکتی رہتی تھی چنانچہ اپنی خلافت کے اخیر زمانے  
 میں خود یہ الفاظ فرمائے۔

انى كنت تالفت الناس بما صنعت فى تفضيل  
 بعض على بعض وان عشت هذه السنة ساويت بين  
 الناس فلم افضل احمر على اسود ولا عربيا على  
 عجمي و صنعت كما صنع رسول الله وابوبكر۔

میں نے بعض لوگوں کو بعض لوگوں پر جو ترجیح دی تھی اسکا مقصد صرف تالیف  
 قلوب تھا لیکن اس سال زندہ رہا تو سب کے حقوق برابر کر دوں گا اور سرخ کو سیاہ  
 پر عرب کو عجمی پر کوئی ترجیح نہ دوں گا اور وہی طرز عمل اختیار کروں گا جو رسول اللہ صلی  
 اللہ علیہ وآلہ وسلم اور ابوبکر نے کیا تھا۔“ (یعقوبی مطبوعہ یورپ ج ۲ ص ۱۷۶)  
رعایا کے حقوق کا اعلان:

رعایا اور بادشاہ کے تعلقات اس قدر نازک مشتبہ اور پیچیدہ ہوتے ہیں کہ اگر وضاحت  
 کے ساتھ انکا اعلان نہ کر دیا جائے تو رعایا کے تمام حقوق و مطالبات پامال ہو جائیں یہی  
 وجہ ہے کہ ظالم سلطنتیں ان حقوق سے رعایا کو عموماً ناواقف رکھنا چاہتی ہیں اور ان کا تفصیلی  
 اعلان تو عادل سے عادل سلطنت بھی نہیں کرتی لیکن صحابہ کرام دنیا میں معیار عدل کے  
 قائم کرنے کیلئے آئے تھے اسلئے انہوں نے اپنے دور خلافت میں نہایت بلند آہنگی کے  
 ساتھ ان حقوق کا اعلان کیا چنانچہ حضرت عمرؓ نے خاص اس موضوع پر ایک خطبہ دیا جس  
 میں نہایت تفصیل کے ساتھ خلیفہ رعایا کے حقوق و اختیارات بتائے انہوں نے فرمایا۔  
 ”صاحبو کسی شخص کو یہ حق حاصل نہیں ہے کہ معصیت الہی میں اس کی اطاعت  
 کی جائے صرف تین طریقے ہیں جن کے اختیار کرنے سے یہ مال صالح ہو سکتا

ہے یہ کہ حق کے ساتھ وصول کیا جائے حق میں صرف کیا جائے اور ناجائز طریقے سے اس کو نہ خرچ کیا جائے میری اور تمہارے مال کی مثال یتیم کے ولی کی مثال ہے اگر میں متمول ہوں گا تو اس کے لینے سے احتراز کروں گا میں کسی کو یہ موقع نہ دوں گا کہ وہ کسی پر ظلم کرے اگر کسی نے ایسا کیا تو میں اسکے چہرے کو اپنے پاؤں سے مسل دوں گا کہ راہ حق پر آجائے“

مجھ پر تمہارے چند حقوق ہیں جن کو میں اسلئے بیان کرتا ہوں کہ تم مجھ سے انکا مطالبہ کر سکو میرا فرض ہے کہ میں خراج اور خمس کا مال جائز طریقے سے وصول کروں میرا فرض ہے کہ تمہارے وظائف کو بڑھاؤں اور سرحد کی حفاظت کروں اور میرا فرض ہے کہ تم کو خطرے میں نہ ڈالوں۔“

لیکن ان حقوق کی عملی تشکیل زیادہ تر امراء و عمال کے ہاتھ میں تھی اسلئے انکو مخاطب کر کے فرمایا:

”اچھی طرح سن لو میں نے تم کو ظالم و جبار بنا کر نہیں بھیجا ہے میں نے تم کو ائمہ ہدی بنا کر بھیجا ہے کہ لوگ تمہارے ذریعہ سے سیدھی راہ پائیں پس فیاضی کے ساتھ مسلمانوں کے حقوق دو نہ انکو مارو کہ وہ ذلیل ہو جائیں نہ ان کی مدح و ستائش کرو کہ انکو تمہارے ساتھ گرویدگی پیدا ہونانکے سامنے اپنے دروازے بند رکھو کہ قوی ضعیف کو نکل جائے اپنے آپ کو ان پر ترجیح دے کر ان پر ظلم نہ کرو انکے ساتھ جہالت سے نہ پیش آو ان کے ذریعہ سے کفار کے ساتھ جہاد کرو لیکن اس معاملہ میں ان پر انکی طاقت سے زیادہ بوجھ نہ ڈالو اگر وہ تھک جائیں تو رک جاؤ لوگو تم گواہ رہنا کہ میں نے ان امراء کو صرف اسلئے بھیجا ہے کہ لوگوں کو دین کی تعلیم دیں ان میں مال غنیمت تقسیم کریں انکے مقدمات کے فیصلے کریں اور اگر کوئی مشکل مسئلہ پیش آجائے تو اس کو میرے سامنے پیش کریں۔“ (کتاب الخراج للقتاضی

مشورہ:

قرآن مجید میں اللہ تعالیٰ نے مسلمانوں کی یہ خصوصیت بتائی ہے،

**امرہم شوریٰ بینہم**

ان کے کام مشورے سے چلتے ہیں

اور صحابہ کرام کا دور خلافت اس آیت کی عملی تفسیر تھا حضرت ابو بکرؓ سیاست کے مہمات مسائل کے علاوہ مقدمات کا فیصلہ بھی مشورہ کے بغیر نہیں کرتے تھے مسند دارمی میں ہے۔

**کان ابو بکر اذا ورد عليه الخصم نظر في كتاب الله**

**ثم في السنة ثم استشار المؤمنين**

(کنز العمال جلد ۳ ص ۱۳۴ بحوالہ طبقات ابن سعد)

حضرت ابو بکرؓ کے پاس جب کوئی فریق مقدمہ لے کر آتا تو پہلے کتاب و سنت

پر نظر ڈالتے پھر تمام مسلمانوں سے مشورہ لیتے۔

انہوں نے مہاجرین و انصار کی ایک مجلس شوریٰ قائم کی تھی جس میں حضرت عمرؓ حضرت

عثمانؓ حضرت علیؓ حضرت عبدالرحمن بن عوفؓ حضرت معاذ بن جبلؓ حضرت ابی بن کعبؓ

حضرت زید بن ثابتؓ لازمی طور پر شریک کئے جاتے تھے۔ (فتوح البلدان صفحہ

۲۷۶) یہی مجلس شوریٰ تھی جس کو حضرت عمرؓ نے دور خلافت میں نہایت وسیع نہایت

باضابطہ اور نہایت مکمل کر دیا لیکن حضرت عمرؓ کے زمانے میں فتوحات کی کثرت اور ملک کی

وسعت کی بناء پر اس قدر کثرت سے بحث طلب مسائل پیدا ہوئے کہ ان کیلئے ایک

دوسری مجلس کی ضرورت پیش آئی اس لیے انہوں نے مسجد نبویؐ میں ایک دوسری مجلس

شوریٰ قائم کی جس میں صرف مہاجرین شریک ہوتے تھے۔

چنانچہ علامہ بلاذری فتوح البلدان میں لکھتے ہیں:

**کان للمہاجرین مجلس فی المسجد فکان عمر**

**یجلس معہم فیہ ویحدہم عما ینتہی الیہ من امر الآ**

## فاق

مسجد نبوی میں مہاجرین کی ایک مجلس قائم تھی جس میں حضرت عمران معاملات کے متعلق گفتگو کرتے تھے جو ان کی خدمت میں اطراف ملک سے پیش ہوتے تھے

ان مجالس کے ذریعہ سے جو امور طے ہوئے وہ بہ تفصیل حدیث و تاریخ کی کتابوں میں مذکور ہیں۔

### نبوت و خلافت میں تفریق و امتیاز:

جس طرح عدم تفریق و امتیاز نے نبوت والوہیت کے ڈانڈے ملا دیئے تھے، اور دنیا نے انبیاء کو صفات الہی کا مظہر قرار دے لیا تھا اس طرح اگر نبوت و خلافت میں تفریق و امتیاز قائم نہ کی جائے تو دونوں کے حدود باہم مل جائیں خلیفہ پیغمبر کا قائم مقام ہوتا ہے پیغمبر ہی کی طرح اسکی اطاعت فرض ہوتی ہے خدا خود فرماتا ہے:

### **اطيعوا الله واطيعوا الرسول واولى الامر منكم**

خدا کی خدا کے رسول اور امراء کی اطاعت کرو۔

اس بناء پر اگر خلیفہ کی حیثیت الگ الگ نہ قائم کی جائیں تو کچھ دنوں میں دونوں ایک ہو جائیں اور شرک فی النبوة کی ایک جدید قسم پیدا ہو جائے صحابہ کرام نے خلافت الہی کو قائم کیا تو سب سے پہلے نبوت و خلافت میں تفریق و امتیاز قائم کر کے دنیا کو ایک عام غلط فہمی سے محفوظ رکھا اگر کوئی شخص رسول اللہ صلی اللہ علیہ وآلہ وسلم کو مورد الزام و شتم بنائے تو اسکی سزا موت ہے اور خود آپ کے عہد مبارک میں اسکی نظیر قائم ہو چکی ہے خلیفہ کے ادب و احترام کا قائم رکھنا بھی اگر چہ امت کا فرض ہے تاہم اسکو اس معاملہ میں وہ درجہ نہیں حاصل ہو سکتا جو رسول اللہ صلی اللہ علیہ وآلہ وسلم کو حاصل تھا حضرت ابو بکرؓ پہلے شخص ہیں جنہوں نے اس نکتہ کو سمجھا اور نبوت و خلافت میں فرق و امتیاز قائم کیا۔ ایک بار وہ کسی شخص پر سخت برہم ہوئے سامنے ایک دوسرے صحابہ بیٹھے ہوئے تھے انہوں نے تیور دیکھ کر کہا

ارشاد ہو تو اسکی گردن اڑا دوں غصہ فرو ہو تو انکو بلا کر پوچھا اگر میں حکم دیتا تو تم واقعی اسکو قتل کر ڈالتے؟ بولے ہاں فرمایا خدا کی قسم! محمد صلی اللہ علیہ وآلہ وسلم کے بعد کسی کو یہ حق حاصل نہیں ہے۔

(ابوداؤد کتاب الحد و باب الحکم فی من سب النبی صلی اللہ علیہ وآلہ وسلم)

ایک بار کسی نے انکو **خليفة** اللہ کہا بولے میں **خليفة** اللہ نہیں ہوں **خليفة**

**الرسول** ہوں۔ (استیعاب تذکرہ حضرت ابو بکرؓ)

خانہ جنگی سے اجتناب:

اخیر زمانے میں اگرچہ مسلمانوں کی تلواریں خود مسلمانوں کے خون سے سیراب ہونے لگیں لیکن متعدد تربیت یافتگان عہد نبوت نے اپنے دامن کو اسکی چھینٹوں سے محفوظ رکھا، سب سے پہلے حضرت عثمانؓ کے زمانے میں خانہ جنگی کی آگ بھڑکی لیکن جب لوگوں نے ان کو معرکہ آرا ہونے کا مشورہ دیا تو انہوں نے صاف کہہ دیا کہ مجھ سے یہ نہ ہوگا کہ رسول اللہ صلی اللہ علیہ وآلہ وسلم کا خلیفہ بنوں اور خود آپؐ ہی کی امت کا خون بہاؤں۔ (مسند ابن حنبل جلد ۱ ص ۶۷ مسند عثمان)

حضرت علی کرم اللہ وجہہ کے زمانے میں یہ شعلے بلند ہوئے تو حضرت احنف بن قیسؓ انکی حمایت کیلئے اٹھے اتفاق سے حضرت ابو بکرؓ سے ملاقات ہوگی انہوں نے انکو روکا اور کہا کہ رسول اللہ صلی اللہ علیہ وآلہ وسلم نے فرمایا ہے اگر دو مسلمان باہم جنگ کریں تو دونوں جہنمی ہیں۔

(بخاری کتاب الایمان باب الماصی من امر الجاہلیۃ)

جنگ صفین میں حامیان علیؓ نے جب حضرت سہل بن حنیفؓ پر الزام لگایا کہ وہ جنگ کرنے میں لیت و لعل کرتے ہیں تو بولے ”ہم نے جب کسی مہم کیلئے کندھے پر تلوار رکھی تو خدا نے اس مشکل کو آسان کر دیا البتہ یہ جنگ ایسی ہے کہ ہم مشک کا ایک منہ بند کرتے ہیں تو دوسرا کھل جاتا ہے (یعنی ایک کے طرفدار ہو کر لڑتے ہیں تو فریق مخالف بھی مسلمان ہی

ہوتا ہے جس سے جنگ کرنا ناجائز ہے) کچھ سمجھ میں نہیں آتا کہ اس میں کیوں کر شریک ہوں۔

(بخاری کتاب المغازی باب غزوة الحدیبیہ)

حجاج و حضرت زبیرؓ کے زمانے میں خانہ جنگی ہوئی تو حضرت عبداللہ بن عمرؓ کے پاس دو شخص آئے اور کہا کہ لوگ تباہ ہو گئے آپ حضرت عمرؓ کے بیٹے اور رسول اللہ صلی اللہ علیہ وآلہ وسلم کے صحابی ہیں آپ کیوں نہیں اٹھتے؟ بولے ”اس لئے کہ خدا نے میرے بھائی کا خون حرام کر دیا ہے“  
دونوں نے کہا خدا تو خود کہتا ہے۔

**فقاتلوہم حتی لا تكون فتنۃ** ”جہاد کرو تا کہ فتنہ و فساد نہ ہونے پائے۔“  
بولے اتنا تو ہم لڑ چکے کہ فتنہ دب گیا اور دین خدا کا ہو گیا اور اب تم لوگ اس سے لڑنا چاہتے ہو کہ اور بھی فتنہ و فساد ہو اور دین خدا کے سوا دوسرے کا ہو جائے۔

(بخاری کتاب التفسیر باب قولہ قاتلوہم حتی لا تكون فتنۃ)

متعد و صحابہ ایسے تھے جو نہ صرف خود الگ رہتے تھے بلکہ دوسروں کو بھی اس خانہ جنگی سے الگ رکھنا چاہتے تھے، چنانچہ حجاج اور حضرت ابن زبیرؓ میں جنگ ہوئی تو حضرت جناب بن عبداللہ بکلی نے عمیس بن سلامہ کے پاس قاصد بھیجا کہ تم لوگوں کو جمع کرو میں انکے سامنے ایک حدیث بیان کروں گا لوگ جمع ہوئے تو فرمایا کہ رسول اللہ صلی اللہ علیہ وآلہ وسلم نے ایک سریہ بھیجا مقابلہ ہوا تو حضرت اسامہ بن زیدؓ نے ایک کافر پر تلوار ماری اس نے فوراً کلمہ پڑھ لیا لیکن انہوں نے اس کا کام تمام کر دیا آپ کو معلوم ہوا تو وہ ہزار عذر کرتے رہے لیکن آپ یہی کہتے رہے کہ قیامت کے دن تم اسکے لا الہ الا اللہ کا کیا جواب دو گے۔ (مسلم کتاب الایمان باب الدلیل علی ان من مات الا یشکر باللہ شاید دخل الجنة وان من مات مشرکاً دخل النار)

عمرو بن سعید یزید کی جانب سے مدینہ کا گورنر تھا حجاج اور عبداللہ بن زبیرؓ کے درمیان

جنگ ہوئی تو اس نے مکہ کو فوج بھیجنا چاہی لیکن حضرت ابو شریح انصاریؓ نے کہا کہ اگر اجازت ہو تو وہ حدیث بیان کروں جس کا آپ نے فتح مکہ کے دن اعلان کیا تھا آپ نے فرمایا تھا کہ مکہ کو خدا نے حرم بنایا ہے۔ نہ کہ آدمیوں نے، اس لیے کسی مسلمان کیلئے یہ جائز نہیں کہ اس میں خون بہائے اگر عمرو بن سعید نے اس حدیث پر عمل کیا ہوتا تو اس آگ کے ایندھن میں کم از کم بہت کچھ کمی آجاتی لیکن اس نے کہا مجھے تم سے زیادہ اس کا علم ہے مکہ کے مافرانوں اور خونبوں کو اپنے دامن میں پناہ نہیں دے سکتا۔ (بخاری کتاب العلم لیغ العلم الشاہد الغائب)

جب ابن زیادہ اور مروان نے شام میں اور حضرت ابن زبیرؓ نے مکہ میں اور قرآن نے بصرہ میں یہ طوفان اٹھایا تو بعض لوگ حضرت ابو بزرہ اسلمیؓ کے پاس آئے اور اس پر افسوس ظاہر کیا بولے مجھے قریش پر سخت غصہ آتا ہے اے گروہ عرب تم جس ذلت جس گمراہی اور جس افلاس میں مبتلا تھے وہ تم کو معلوم ہے پھر خدا نے تم کو اسلام اور محمد صلی اللہ علیہ وآلہ وسلم کے ذریعہ سے نجات دلانی یہاں تک کہ اس درجہ کو پہنچے اب دنیا نے پھر تم کو برباد کر دیا یہ جو کچھ شام میں ہو رہا ہے خدا کی قسم وہ صرف دنیا کیلئے ہے۔ (کتاب بخاری التقتن)

اگر رعایا میں کسی کی بے چینی اور اضطراب کے آثار نمایاں ہوتے تو قبل اس کے کہ یہ چنگاریاں بھڑکیں صحابہ کرام پند و نصیحت کے چھینٹوں سے انکو بجھانے کی کوشش کرتے حضرت مغیرہ بن شعبہؓ حضرت امیر معاویہؓ کی جانب سے کوفہ کے گورنر تھے انکا انتقال ہوا تو رعایا میں بے چینی کے آثار نمودار ہوئے حضرت جریر بن عبد اللہؓ نے اسی وقت ایک خطبہ دیا جس کے الفاظ یہ ہیں۔

**علیکم باتقاء اللہ وحدہ لا شریک لہ والوقارو**

**السکینة حتی یاتیکم امیر فانما یاتیکم الا نم قال**

**استعفوا لا میر کم فانہ کان یحب العفو۔**

(بخاری کتاب الایمان باب قول النبی صلی اللہ علیہ وآلہ

وسلم الدین النصیحة)

تمہارے لئے اس حالت میں تقویٰ وقار اور سکون لازم ہے یہاں تک کہ دوسرا  
امیر آئے اور وہ آنے والا ہے اپنے امیر کو معاف کرو کیونکہ وہ معافی کو دوست رکھتا  
تھا۔

متعدد صحابہؓ نے اس کشمکش سے الگ ہو کر عزلت گزینی اختیار کر لی تھی، حضرت ابن  
الخطلیہ دنیا سے قطع تعلق کر کے دمشق میں گوشہ نشین ہو گئے تھے اور شب و روز نماز اور تسبیح  
وتہلیل میں مصروف رہتے تھے۔ (ابوداؤد کتاب اللباس باب ما جاء فی اسہال الازار)

حضرت عثمانؓ کی شہادت کے بعد حضرت سلمہ بن اکوعؓ ربذہ میں چلے گئے اور عمر بھر  
وہیں مقیم رہے صرف وفات سے دو چار روز پیشتر مدینہ میں آ گئے تھے وہاں انہوں نے  
شادی بھی کر لی تھی اور اولاد بھی ہوئی تھی ایک بار حجاج نے ان سے کہا کہ گوشہ گیری نے تم  
کو دائرہ اسلام سے خارج کر دیا۔ بولے نہیں مجھ کو رسول اللہ صلی اللہ علیہ وآلہ وسلم نے  
اسکی اجازت دی تھی۔

(بخاری کتاب الفتن باب العرب فی الفتنہ)

حضرت سعید بن وقاصؓ نے اگرچہ عمر بھر فوجی زندگی بسر کی تھی تاہم حضرت عثمانؓ کی  
شہادت کے بعد جب خانہ جنگی ہوئی تو اس میں بالکل حصہ نہیں لیا اور خانہ نشین ہو گئے، ان  
کے لڑکے اور بھائی نے ترغیب دی کہ خود عموئی خلافت کریں حضرت امیر معاویہؓ نے  
اعانت کی خواہش کی لیکن وہ اپنے گوشہ عزلت سے نہیں نکلے۔ (اسد الغابہ تذکرہ حضرت  
سعید بن وقاصؓ)

حضرت سعید بن عاصؓ نے بھی فتنہ کے خوف سے بالکل عزلت گزینی اختیار کر لی اور  
جنگ صفین و جمل کسی میں شریک نہیں ہوئے۔ (اسد الغابہ تذکرہ سعید بن عاصؓ)  
حضرت یدبؓ اس زمانہ میں مصر کی ایک وادی میں گوشہ نشین ہو گئے اور وہیں وفات

پائی چنانچہ انکے انتساب سے اس کا نام وادی ہیپ پڑ گیا۔ (حسن المحاضرہ جلد اس ۱۰۰)

یزید بن معاویہؓ نے حضرت ابو اشعث صنعانیؓ کو حضرت عبداللہ بن زبیرؓ کے مقابلہ کے لئے بھیجا تو وہ مدینہ میں ایک صحابی کے یہاں اترے اور ان سے کہا کہ اس فتنہ کے متعلق آپ کی کیا رائے ہے؟ بولے میرے دوست ابو القاسم صلی اللہ علیہ وآلہ وسلم نے مجھے وصیت فرمائی ہے کہ اگر اس فتنہ کے واقعات پیش آئیں تو احد پر جا کر اپنی تلوار توڑ ڈالو اور خانہ نشین ہو جاؤ اگر کوئی جنگ جو تمہارے گھر میں گھس آئے تو بستر پر چلے جاؤ اگر بستر کی طرف بھی بڑھے تو گھٹنوں بل بیٹھ جاؤ اور کہو کہ اپنے اور میرے دونوں کے گناہوں کا بار اپنے سر پر لو اور دوزخ میں چلے جاؤ اس لئے میں نے تلوار توڑ ڈالی ہے اور خانہ نشین ہو گیا ہوں۔ (مسند ابن جنبل جلد ۴ ص ۲۲۶)

#### اطاعت خلفاء:

معصیت الہی کے سوا ہر موقع پر صحابہ کرامؓ کی گردنیں خلفاء کے سامنے جھک جاتی ہیں صحابہ کرام کیلئے روایت حدیث سے زیادہ محبوب اور واجب العمل کوئی کام نہ تھا تاہم جب حضرت عمارؓ نے حضرت عمرؓ کے سامنے ایک حدیث بیان کی اور انہوں نے اس پر ٹوک دیا تو کمال اطاعت گزاری کے لہجے میں بولے کہ ”اے امیر المؤمنین اگر آپ فرمائیں تو میں کبھی اس حدیث کو روایت نہ کروں۔“ (ابوداؤد کتاب الطہارۃ باب التمیم)

ایک بار حضرت ابو بکرؓ ایک شخص پر سخت برہم ہوئے سامنے ایک صحابی بیٹھے تھے بولے ارشاد ہوا تو اسکی گردن اڑا دوں غصہ فرو ہوا تو پوچھا کہ اگر میں حکم دیتا تو تم واقعی اسکو قتل کر ڈالتے بولے ہاں۔ (ابوداؤد کتاب الحدوہ باب الحکم فی من سب النبیؐ)

ایک بار حضرت ابو موسیٰ اشعریؓ نے حج کے متعلق لوگوں کو فتویٰ دیا کہ، لیکن ایک آدمی نے کہا ابھی آپ ٹھہر جائیے کیونکہ امیر المؤمنین (حضرت عمرؓ) نے دوسرا تغیر کیا ہے انہوں نے فوراً لوگوں سے کہا کہ میں نے فتویٰ دیا ہے جس پر عمل نہ کرو امیر المؤمنین آرہے ہیں انکی اقتدا کرو۔

(نسائی کتاب الحج باب ترک التسمیہ عند الابلال)

حضرت ابو ذرؓ اور امیر معاویہؓ میں ایک آیت کے متعلق اختلاف ہوا اور یہ اختلاف اس قدر بڑھا کہ امیر معاویہؓ نے حضرت عثمانؓ کی خدمت میں انکی شکایت کی انہوں نے انکو بلوا بھیجا اور کہا کہ اگر آپ ذُشِق سے منتقل ہو کر ربذہ میں آجاتے تو ہم سب قریب ہو جاتے انہوں نے بخوشی انکی اطاعت کی اور ربذہ میں آکر مقیم ہو گئے وہ خود فرماتے ہیں۔

ولو امروا علی حُبِشِیَا سَمِعَتْ وَاطَعَتْ۔ (بخاری کتاب الزکوٰۃ باب ما

ادی زکوٰۃ)

”اگر لوگ مجھ پر حبشی کو بھی امیر بناتے تو میں اسکی اطاعت کرتا“

حضرت عمرؓ نے ایک انصاریہ سے نکاح کیا اس سے بچہ پیدا ہوا اس کے بعد طلاق دیدی ایک دن قبائلیں آئے تو دیکھا کہ بچہ کھیل رہا ہے اٹھا کر اپنے سامنے اونٹ پر بٹھالیا لڑکے کی نانی آئی اور بچے کو چھیننا چاہا، معاملہ حضرت ابو بکر صدیقؓ کی خدمت میں پیش ہوا تو حضرت ابو بکرؓ نے فرمایا بچے کو عورت کے حوالے کر دو، حضرت عمرؓ جب چاپ چلے گئے اور کچھ جواب نہ دیا۔

(موطائے امام مالک کتاب الاقضیہ باب ماجاء فی المونث من الرجال ومن الحق

بالولد)

بنو امیہ نے اسلام کے نظام سلطنت کو بہت کچھ بدل دیا تھا حضرت عبداللہ بن عمرؓ نے عبدالملک بن مروانؓ کو ایک خط میں لکھا کہ جہاں تک ممکن ہوگا میں تمہاری اطاعت سے دریغ نہ کروں گا۔ (موطائے امام مالک کتاب الجامع باب ماجاء فی البیعتہ)

یہ اطاعت صرف خلفاء کی زندگی ہی تک محدود نہ تھی بلکہ ان کی وفات کے بعد بھی اس کا اثر ظاہر ہوتا تھا۔

ایک جذامی عورت (غالباً صحابیہ ہوگی) خانہ کعبہ کا طواف کر رہی تھی حضرت عمرؓ بن الخطابؓ کا گزر ہوا تو فرمایا لوگوں کو اذیت نہ دو گھر میں جا کے بیٹھو وہ جا کر خانہ نشین ہو گئی

حضرت عمرؓ کا انتقال ہوا تو ایک شخص نے جا کر کہا تمہارا روکنے والا تو مر گیا اب گھر سے باہر نکلو، بولی میں ایسی نہیں ہوں کہ زندگی میں انکی اطاعت اور مرنے کے بعد انکی نافرمانی کروں۔

(موطائے امام مالک کتاب الحج باب جامع الحج)

جب تمام اہل مدینہ نے یزید بن معاویہ کی بیعت کو فتح کر دیا تو حضرت عبداللہ بن عمرؓ نے اپنے اہل و عیال اور نوکر چا کر سب کو جمع کیا اور کہا کہ میں نے رسول اللہ صلی اللہ علیہ وآلہ وسلم سے سنا ہے کہ عذر کرنے والوں کیلئے قیامت کے دن جھنڈا قائم کیا جائے گا ہم نے اس شخص کے ہاتھ پر اللہ اور رسول صلی اللہ علیہ وآلہ وسلم کیلئے بیعت کی ہے اور میرے خیال میں اس سے بڑھ کر غدر نہیں ہو سکتا کہ ایک شخص کے ہاتھ پر اللہ اور رسول صلی اللہ علیہ وآلہ وسلم کیلئے بیعت کی جائے اور پھر اس سے جنگ کی جائے جس شخص نے اسکی بیعت کی فتح کیا ہے میرے اور اسکے درمیان کوئی تعلق نہیں۔

(بخاری کتاب العین باب اذا قاتل عند قوم شیاء خرج فقاتل بخلافہ)

لا طاعتہ فی معصیۃ اللہ:

رسول اللہ صلی اللہ علیہ وآلہ وسلم کی زندگی کا مقصد چونکہ خلافت الہی کو دنیا کیلئے منع خیر و برکات بنانا تھا اسلئے آپ نے اطاعت امراء کی ایک خاص حد مقرر فرمائی تھی اور معاصی و منکرات کو اطاعت کے دائرہ سے الگ رکھا تھا اور ایک موقع پر صاف صاف فرما دیا تھا کہ اطاعت کا تعلق صرف نیک کاموں سے ہے۔ (بخاری کتاب المغازی)

صحابہ کرامؓ نے اطاعت خلفاء کے متعلق ہمیشہ اسی اصول پر عمل کیا یہی وجہ ہے کہ ان کے عہد میں خلفاء جاہدہ اعتدال سے سرمو تجاوز نہ کر سکے ایک بار حضرت عمرؓ نے منبر پر چڑھ کر کہا کہ صاحبو۔ اگر میں دنیا کی طرف جھک جاؤں تو تم لوگ کیا کرو گے؟ ایک شخص نے کہا کہ صاحبو اگر میں دنیا کی طرف جھک جاؤں تو تم لوگ کیا کرو گے؟ حضرت عمرؓ نے اس کے آزمانے کو ڈانٹ کر کہا تو میری شان میں یہ لفظ کہتا ہے اس نے کہا ہاں تمہاری شان

میں بولے الحمد للہ قوم میں ایسے لوگ موجود ہیں کہ میں کج ہوؤ گا تو مجھے سیدھا کر دیں گے“  
 خانائے راشدین کے بعد جب خلافت نے سلطنت کا قالب اختیار کر لیا تو اس وقت بھی  
 صحابہ کرام نے اس اصول کو محفوظ رکھا اور امراء کے ناجائز احکام کے سامنے اپنی گردن خم نہ  
 کی

ایک بار مدینہ کے ایک مروانی گورنر نے حضرت اہل بن سعدؓ کی زبان سے حضرت علیؓ کو برا  
 بھلا کہلوانا چاہا لیکن انہوں نے صاف انکار کر دیا۔ (مسلم کتاب الفصائل باب من فضائل علی  
 ابن ابی طالب)

ایک بار حضرت عبادہ بن الصامتؓ نے حضرت امیر معاویہؓ کی علانیہ مخالفت شروع  
 کی انہوں نے حضرت عثمانؓ کو لکھ کر بھیجا کہ عبادہ نے شام میں سخت فتنہ و فساد پھیلا رکھا ہے  
 آپ انکو بلا لیجئے ورنہ میں انکو جلا وطن کر دوں گا۔ انہوں نے انکو مدینہ میں بلا لیا اور پوچھا  
 کہ کیا معاملہ ہے؟ بولے کہ رسول اللہ صلی اللہ علیہ وآلہ وسلم نے فرمایا ہے کہ میرے بعد  
 کچھ امراء ہوں گے جو بدی کو نیکی اور نیکی کو بدی بنائیں گے اسلئے جو لوگ خدا اور خدا کے  
 رسول صلی اللہ علیہ وآلہ وسلم کی نافرمانی کرتے ہیں انکی اطاعت نہیں کرنی چاہیے۔ (مسند  
 احمد بن حنبل جلد ۵ ص ۳۲۵)

ایک بار حضرت عبداللہ بن عمرو بن العاصؓ مسجد میں حدیث بیان کر رہے تھے حضرت  
 عبدالرحمنؓ ابن عبدالرب الکعبہ آئے اور حلقہ میں شامل ہو گئے جب وہ روایت کر چکے تو  
 بولے کہ آپ کا بھتیجا معاویہ ہم کو حکم دیتا ہے کہ باہم ناجائز طور پر اپنا مال کھائیں اور اپنے  
 بھائیوں کو قتل کریں حالانکہ خداوند تعالیٰ فرماتا ہے۔

يا ايها الذين امنوا لا تاكلوا اموالكم بينكم بالباطل الا ان تكون  
 تجارة عن تراض منكم ولا تفتلوا انفسكم ان الله كان بكم رحيمًا

”مسلمانو! اپنے مال باہم ناجائز طور پر نہ کھاؤ بجز اس صورت کے جب تم میں

باہم رضامندی کے ساتھ تجارتی تعلقات قائم ہوں اور اپنے آپ کو قتل نہ کرو خدا تم پر مہربان ہے۔“

بولے خدا کی اطاعت میں انکی اطاعت اور خدا کی نافرمانی میں ان کی نافرمانی کرو۔

(مسلم کتاب الامارۃ باب الامر بالوفاء بیع المخلقا الاول فالاول)

حضرت معاویہؓ نے یزید کے ہاتھ پر بیعت لینا چاہی تو حضرت عبدالرحمن بن ابی بکرؓ نے سخت مخالفت کی اور کہا کیا ہر قتل کی سنت جاری کی جائے گی، کہ جب ایک قیصر مرے گا تو دوسرا قیصر اسکا جانشین ہوگا خدا کی قسم! ہم ایسا نہیں کریں گے امیر معاویہؓ نے انکو دولت و مال دے کر ہموار کرنا چاہا اور اس غرض سے انکی خدمت میں لاکھ روپے بھیجے لیکن انہوں نے یہ کہہ کر انکار کر دیا کہ میں دین کو دنیا کے بدلے میں نہیں بیچ سکتا۔ (اصابہ تذکرہ عبد الرحمن بن عبداللہ)

سلاطین و امرا کی عملی مخالفت:

صحابہ کرام کے دل میں خدا اور رسول کے سوا کسی کا خوف نہ تھا اسلئے وہ امراء و سلاطین کی دلیرانہ مخالفت کرتے تھے اور جو چیز اصول اسلام اور سنت نبویؐ کیخلاف ہوتی تھی اس سے انکو روکتے رہتے تھے۔ حضرت عثمانؓ نے مسجد نبویؐ کا قدیم نقشہ بدلنا چاہا تو تمام صحابہ نے عام مخالفت کی یہاں تک کہ انکو ایک عام مجمع میں تمام صحابہ کو ہموار کرنا پڑا۔

(مسلم کتاب الصلوٰۃ باب فضل بناء المسجد)

اخیر زمانہ میں جب خلافت نے حکومت کی شکل اختیار کر لی اس وقت بھی صحابہ کرام نے اس جوہر کو محفوظ رکھا۔

ایک بار حضرت عبداللہ بن عباسؓ نے عرفات میں کہا کہ لوگ تلبیہ کیوں نہیں کہتے؟ حضرت سعید بن جبیرؓ ساتھ تھے بولے کہ معاویہ کا خوف مانع ہے یہ سننے کے ساتھ ہی خیمے سے نکلے اور تین بار لبیک کہا اور فرمایا کہ علی کے بغض سے انہوں نے سنت کو چھوڑ دیا ہے۔

(نسائی کتاب الحج باب التلبیہ بعرفۃ)

مروان مدینہ کا گورنر تھا، ایک بار حضرت ابوسعید خدریؓ نماز پڑھ رہے تھے مروان کا لڑکا سامنے سے گزرا اور انہوں نے پہلے اسکو ہٹایا تو وہ نہ ہٹا مارا وہ روتا ہوا مروان کے پاس گیا مروان نے کہا اپنے بھتیجے کو کیوں مارا بولے میں نے اسکو نہیں شیطان کو مارا، رسول اللہ صلی اللہ علیہ وآلہ وسلم نے فرمایا ہے اگر کوئی شخص حالت نماز میں کسی کے سامنے سے گزرے تو پہلے اسکو ہٹائے اگر نہ ہٹے تو اس سے مقابلہ کرے کیونکہ وہ شیطان ہے۔

ایک دن جمعہ کے روز مروان خطبہ دے رہا تھا، حضرت ابوسعید خدریؓ آئے کھڑے ہو کر نماز پڑھنے لگے پولیس نے بٹھانا چاہا لیکن وہ نہ بیٹھے لوگوں نے کہا خدا نے رحم کیا ورنہ وہ آپ کے ساتھ سختی سے پیش آنے والے تھے، انہوں نے کہا جب میں رسول اللہ صلی اللہ علیہ وآلہ وسلم کے سامنے ایسا کرتے ہوئے دیکھ چکا ہوں تو ان دو رکعتوں کو چھوڑ نہیں سکتا آپ خطبہ دے رہے تھے کہ ایک آدمی آیا آپ نے اسی حالت میں دو رکعت پڑھنے کا حکم دیا۔

(ترمذی ابواب الجمعۃ باب فی الرکعتین اذا جاء الرجل والامام یخطیب)

### تشتت و اختلاف سے اجتناب:

صحابہ کرام اگرچہ آزادی کی بناء پر خلفاء سے مناظرہ کرتے تھے، مباحثہ کرتے تھے، رد و قدح کرے تھے، اختلاف کرتے تھے، لیکن اختلاف کو قائم نہیں رکھتے تھے ایک بار حضرت عثمانؓ نے منیٰ میں چار رکعت نماز پڑھی۔ حضرت عبداللہ بن مسعودؓ نے اختلاف کیا اور کہا کہ میں نے رسول اللہ صلی اللہ علیہ وآلہ وسلم کے ساتھ یہاں دو رکعت نماز پڑھی۔ حضرت ابوبکرؓ کے ساتھ دو رکعت نماز پڑھی حضرت عمرؓ کے ساتھ دو رکعت نماز پڑھی، اس کے بعد تم نے اور راستے اختیار کر لئے ہیں میں تو چار رکعت پر دو ہی رکعت کو ترجیح دیتا ہوں لیکن اس کے بعد خود چار رکعت ادا کی، لوگوں نے کہا یہ کیا؟ ابھی تو آپ نے حضرت عثمانؓ پر دو قدح کی اور پھر چار رکعت نماز پڑھتے ہیں بولے اختلاف بری چیز ہے۔ (ابو

داؤد کتاب المناسک باب الصلوٰۃ بایمنی)

حضرت عبداللہ بن عمرؓ اگرچہ بے حد متبع سنت تھے اور اس وجہ سے جب منیٰ میں تنہا نماز پڑھتے تھے تو قصر کرتے تھے لیکن جب امام کے ساتھ نماز کا اتفاق ہوتا تو اختلاف کے خوف سے چارہی رکعت ادا فرماتے تھے۔ (مسلم کتاب الصلاۃ باب قصر الصلاۃ بایمنی)

صحابہ کرامؓ اختلاف و تشتت سے اس قدر ڈرتے تھے کہ جن احادیث سے مسلمانوں میں اختلاف پیدا ہو سکتا تھا اس کی روایت سے بھی احتراز فرماتے تھے، رسول اللہ صلی اللہ علیہ وآلہ وسلم نے جن صحابہ کی نسبت ناراضی کے کلمات فرمائے تھے انکو حضرت حذیفہ مدائن میں بعض لوگوں سے بیان کرتے تھے تو وہ لوگ حضرت سلمانؓ کے پاس آ کر انکی تصدیق کرنا چاہتے تھے لیکن وہ یہ کہہ کر نال دیتے تھے کہ حذیفہؓ ہی کو انکا علم ہے حضرت حذیفہ کو معلوم ہوا تو وہ ان کے پاس آئے اور کہا آپ میری روایتوں کی تصدیق کیوں نہیں کرتے؟ بولے کہ رسول اللہ صلی اللہ علیہ وآلہ وسلم کبھی کبھی خفا ہو جاتے تھے اور ناراضی کی حالت میں اپنے اصحاب کو کچھ کہہ دیا کرتے تھے تو آپ انکے ذریعے سے دلوں میں بعض اصحاب کا بغض اور بعض اصحاب کی محبت پیدا کرتے ہیں اور اختلاف و تفریق کا سبب بنتے ہیں اگر آپ انکی روایت سے باز نہ آئیں گے تو میں حضرت عمرؓ کو لکھوں گا۔

(ابوداؤد کتاب السننہ باب فی الہبی عن سب اصحاب رسول اللہ صلی اللہ علیہ وآلہ وسلم)

حقوق طلبی:

جس طرح سلطنت کا فرض حقوق کا دینا ہے اس طرح رعایا کا فرض حقوق کا لینا ہے جس کسی نظام حکومت میں یہ دونوں عنصر شامل ہو جاتے ہیں تو میزان عدل کے پلے برابر ہو جاتے ہیں صحابہ کرام کے عہد میں خلافت جن عادلانہ اصول پر قائم رہی اسکا سبب انہی دونوں عناصر کا اجتماع تھا صحابہ کرام اگرچہ نہایت بے نیاز تھے تاہم سلطنت سے اپنے پورے حقوق کے لینے میں دریغ نہیں کرتے تھے، ایک دفعہ حضرت عمرؓ نے مال خمس میں سے اہل بیت کا حق دیا لیکن انکو کمی معلوم ہوئی تو سب نے لینے سے انکار کر دیا۔

(ابوداؤد کتاب الخراج والامارۃ باب فی بیان مواضع قسم الخمس وسهم ذی القربی)

صحابہ کرامؓ نہ صرف اپنے حقوق لیتے تھے بلکہ جو گروہ ضعیف ہوتا تھا اسکے حقوق بھی طلب کرتے تھے، عہد نبوت میں آزاد شدہ غلاموں کا ایک لاوارث اور بے کس گروہ تھا اسلئے جب کہیں سے مال آتا تو آپ سب سے پہلے اسی کسمپرس گروہ کو حصہ دیتے تھے، آپ کے بعد جب دفتر قائم ہوا اور تمام وظیفہ خواروں کے نام لکھے گئے تو یہ گروہ بالکل نظر انداز کر دیا گیا۔ حضرت عبداللہ بن عمرؓ نے انکے حقوق کا مطالبہ کیا اور خود حضرت امیر معاویہؓ کے دربار میں جا کر انکے وظیفے طلب کئے۔

(ابوداؤد کتاب الخراج والامارۃ باب فی قسم الفی)

☆☆☆

امراء عمال

رسول اللہ صلی اللہ علیہ وآلہ وسلم کے عہد مبارک میں صرف دو قسم کے عمال کا تقرر ہوا

حکام و ولایت اور مھصلین زکوٰۃ جو صحابہ مھصل زکوٰۃ بنا کر روانہ کئے جاتے تھے انکو  
 ۱۔ ایک فرمان عطا ہوتا تھا جس میں بہ تصریح بتایا جاتا تھا کہ کس قسم کے مال کی  
 کتنی تعداد میں کتنی زکوٰۃ لینی چاہیے، انتخاب کر کے یا حق سے زیادہ مال لینے کی اجازت نہ  
 تھی،

۲۔ یہ لوگ زکوٰۃ وصول کر کے لاتے تھے تو آپ ان کا محاسبہ فرماتے تھے کہیں  
 کوئی ناجائز رقم تو نہیں وصول کی ہے۔

۳۔ تمام عمال کو بقدر ضرورت معاوضہ ملتا تھا اور مقدار ضرورت کی تصریح آپ  
 نے خود فرمائی تھی

من کان لنا عاملاً فليكتسب زوجة فان لم يكن له  
 خادم فليكتسب خادماً وان لم يكن له مسكن  
 فليكتسب مسكناً ومن اتخذ غير ذلك فهو غال۔

(ابو دائود کتاب الخراج باب فی ارزاق العمال)

”جو شخص ہمارا عامل ہو اسکو ایک بی بی کر لینا چاہیے اگر اس کے پاس ملازم نہ ہو  
 تو ایک ملازم رکھ لینا چاہیے اگر گھر نہ ہو تو ایک گھر بنا لینا چاہیے لیکن اگر کوئی اس  
 سے زیادہ لے گا تو خائن ہوگا۔“

صحابہ کرام نے جس صداقت، راستبازی، دیانت، اور ایثار نفسی کے ساتھ ان احکام کی  
 پابندی کی وہ انکے محاسن اخلاق کا طرہ امتیاز ہے مھصلین زکوٰۃ کو لوگ بہترین منتخب بلکہ  
 بعض حالتوں میں اپنا کل مال دیدیتے تھے لیکن وہ لوگ صرف وہی مال لیتے تھے اور اسی  
 قدر لیتے تھے جس کی رسول اللہ صلی اللہ علیہ وآلہ وسلم نے اجازت دی تھی، چنانچہ زکوٰۃ کے  
 عنوان میں اسکی متعدد مثالیں پہلے حصے میں گزر چکی ہیں۔

خیانت کا ارتکاب تو ایک طرف بعض صحابہ خیانت کے خوف سے اس خدمت ہی کو  
 قبول کرنا پسند نہیں کرتے تھے، چنانچہ ایک بار رسول اللہ صلی اللہ علیہ وآلہ وسلم نے حضرت

ابو مسعود انصاریؓ کو مصدق بنا کر بھیجنا چاہا تو فرمایا کہ ایسا نہ کرنا قیامت میں تمہاری پشت پر کوئی صدقہ کا اونٹ بلبلاتا ہونظر آئے (یعنی خیانت نہ کرنا) بولے کہ میں اب نہیں جاتا، ارشاد ہوا میں تمہیں مجبور بھی نہیں کرتا۔

(ابوداؤد کتاب الخراج باب فی غلول الصدقہ)

ایک بار آپ نے ارشاد فرمایا۔

يا ايها الناس من عمل منكم لنا على عمل فكتمنا

منه مخيطا فما فوقه فهو غل ياتى به يوم القيامة

”لوگو جو شخص ہمارا عامل ہو وہ اگر ایک دبا گیا اس سے بھی کم ہم سے چھپالے تو

یہ خیانت کا مال ہے اس کو قیامت میں حاضر کرنا پڑے گا۔“

ایک صحابی جو عامل تھے یہ سن کر بولے یا رسول اللہ صلی اللہ علیہ وآلہ وسلم مجھ کو اس

خدمت سے سبکدوش فرمائیے۔ (ابوداؤد کتاب الاقضية باب فی ہدایا العمال)

صحابہ کرامؓ کو رشوت خوری سے اس قدر اجتناب تھا کہ جب حضرت عبداللہ بن رواحہؓ

حسب معاہدہ یہود خیبر کے یہاں نصف پیداوار تقسیم کرنے کے لئے گئے اور یہودیوں

نے رعایت کی غرض سے عورتوں کے زیور جمع کر کے ان کو رشوت میں دینا چاہا تو بولے یہ

حرام ہے اور ہم حرام مال نہیں کھا سکتے۔ (موطائے امام مالک کتاب المساقات باب

ما جاء فی المساقاة)

معاوضہ خدمت اگرچہ خود رسول اللہ صلی اللہ علیہ وآلہ وسلم نے مقرر فرمایا تھا اور بہت

سے صحابہ اس کو لیتے تھے تاہم بعض اکابر صحابہ اپنی خدمت کا صلہ صرف خدا سے چاہتے تھے

چنانچہ ایک بار حضرت عمرؓ نے یہ خدمت انجام دی اور معاوضہ لینے سے انکار کر دیا لیکن خود

رسول اللہ صلی اللہ علیہ وآلہ وسلم نے فرمایا کہ اگر بغیر سوال کے کچھ مل جائے تو اس کو لے لو،

کھاؤ پیو، صدقہ کر دو۔

(ابوداؤد کتاب الزکوٰۃ باب فی الاستعفاف)

حضرت ابو بکرؓ کے زمانے میں فتوحات کو وسعت ہوئی اور سلطنت کے کاروبار پھیلے تو انہوں نے صیغہ مال کو صیغہ فوج سے علیحدہ کر لیا اور ہر ایک کیلئے الگ الگ عمال مقرر فرمائے جو امیر الخراج اور امیر الغور کے لقب سے ممتاز تھے۔ (طبری ص ۲۰۵۲)

ان میں سے ہر ایک کیلئے ایک ایک ضلع مخصوص کر دیا، چنانچہ ابو عبیدہ بن عبد اللہ بن جراح کو تمص میں یزید بن ابی سفیان کو دمشق میں شرحبیل بن حسنہ کو اردن میں عمرو بن عاصؓ اور عاتکہ بن حجر زکوفلسطین میں متعین کیا۔ (طبری ص ۲۹۰)

حضرت ابو بکرؓ نے عمال کے تقرر میں حسب ذیل اصول ملحوظ رکھے۔

۱۔ رسول اللہ صلی اللہ علیہ وآلہ وسلم کے زمانے میں جو لوگ عامل مقرر ہوئے تھے انکو اپنے عہدہ پر قائم رکھا چنانچہ آپ کی وفات کے بعد جب متعدد صحابہ اپنے اپنے عہدے چھوڑ کر چلے آئے تو حضرت ابو بکرؓ نے فرمایا تم لوگ کیوں چلے آئے عمال رسول اللہ صلی اللہ علیہ وآلہ وسلم سے زیادہ ملکی خدمت کا کون مستحق ہو سکتا ہے۔ (مسند جلد ۱ ص ۶)

۲۔ وہ عمال کے تقرر میں کسی قسم کی رورعایت پسند نہیں کرتے تھے یہی وجہ ہے کہ اس معاملہ میں رشتہ داری کا لحاظ مروت نہیں کرتے تھے۔

چنانچہ حضرت یزید بن ابوسفیانؓ کو شام کا عامل مقرر کر کے بھیجا تو فرمایا کہ وہاں تمہاری قرابتیں ہیں شام امارت کیلئے تم انکو ترجیح دو، تمہاری نسبت مجھے یہی خوف ہے کیونکہ رسول اللہ صلی اللہ علیہ وآلہ وسلم نے فرمایا ہے کہ جو شخص مسلمانوں کا والی ہو اور وہ رعایت سے ان پر امراء مقرر کر لے تو اس پر خدا کی لعنت ہوگی۔ (طبری ص ۱۹۳۱)

۳۔ اہل بدر کے متعلق حضرت عمرؓ کا طرز عمل بالکل متضاد تھا۔ حضرت عمرؓ ان سے ملکی اور مذہبی خدمت لیتے تھے، لیکن حضرت ابو بکرؓ فرماتے تھے کہ میں کسی بدری صحابی کو عامل نہ بناؤں گا اور انکو موقع دوں گا کہ اپنے بہترین اعمال کے ساتھ خدا سے ملاقی ہوں، کیونکہ اللہ تعالیٰ انکے اور صلحاء کے ذریعے سے امتوں کی مصیبت اور عذاب کو اس سے زیادہ دفع

کرتا ہے جتنی ان سے مدد حاصل ہو سکتی ہے۔ (طبری صفحہ ۱۹۳۱)

۴۔ عمال کی تمام تر کامیابی کا دارمد اس پر ہے کہ ان کے رعب و داب اور اثر و اقتدار کو ہر ممکن طریقے سے قائم رکھا جائے یہی وجہ ہے کہ رسول اللہ صلی اللہ علیہ وآلہ وسلم امراء عمال سے قصاص نہیں لیتے تھے، بلکہ دیت دلواتے تھے، حضرت ابو بکرؓ کا بھی یہی دستور تھا، ایک بار حضرت خالدؓ نے غلطی سے بہت سے لوگوں کو قتل کروا دیا، حضرت عمرؓ نے حضرت ابو بکرؓ کو قصاص لینے پر آمادہ کیا، لیکن انہوں نے کہا جانے دو اور خاموش رہو۔ (طبری ص ۱۵۲۶)

حضرت عمرؓ کے زمانے میں عہدوں کی ترتیب و تقسیم میں اور بھی وسعت پیدا ہوئی، صوبوں کی تقسیم جو پہلے ہو چکی تھی اسکے علاوہ انہوں نے ملک کی جدید تقسیم کی اور اس تقسیم کی رو سے مکہ، مدینہ، شام، جزیرہ، بصرہ، کوفہ، فلسطین کو الگ الگ صوبہ قرار دیا اور ان میں حسب ذیل عمال مقرر فرمائے۔

والی	یعنی حاکم صوبہ
کاتب	یعنی میر منشی
کاتب دیوان	یعنی دفتر فوج کا میر منشی
صاحب الخراج	یعنی کلکٹر
صاحب احداث	یعنی انفر پولیس
صاحب بیت المال	یعنی انفر خزانہ
قاضی	یعنی صدر الصدور اور منصف

والی کا اسٹاف نہایت وسیع ہوتا تھا، چنانچہ حضرت عمرؓ نے حضرت عمار بن یاسرؓ کو کوفہ کا

والی بنا کر روانہ فرمایا تو دس آدمی انکے اسٹاف میں دیئے۔ (اسد الغابہ تذکرہ قرظہ)

(۱) ان عمال کے تقرر میں حضرت عمرؓ اکثر موقعوں پر اپنی فطری جوہر شناسی سے کام لیتے تھے عرب میں جو لوگ کسی خاص وصف میں عام طور پر مشہور تھے، مثلاً حضرت امیر

معاویہؓ حضرت عمرو بن العاصؓ حضرت مغیرہ بن شعبہؓ کہ اپنی سیاست دانی کی وجہ سے دہاۃ العرب کہے جاتے تھے، یا حضرت عمرو معدی کربؓ اور حضرت طلحہؓ بن خالد کہ فن حرب میں بے نظیر خیال کئے جاتے تھے ان لوگوں کو ملکی یا فوجی عہدوں کے دینے میں بہت زیادہ نکتہ شناسی کی ضرورت نہ تھی انکی شہرت نے خود انکو ان عہدوں کا مستحق بنا دیا تھا، لیکن انکے علاوہ جن لوگوں میں انکو کوئی خاص قابلیت نظر آئی انکو اس قابلیت کے لحاظ سے مناسب عہدے عطا فرمائے۔

حضرت عبداللہ بن ارقمؓ ایک صحابی تھے جو رسول اللہ صلی اللہ علیہ وآلہ وسلم کے کاتب تھے اور آپ کو انکی دیانت پر اس قدر اعتماد تھا کہ جب وہ خط لکھ کر لاتے تھے تو آپ اس کو پڑھوا کے سنتے بھی نہیں تھے، ایک بار آپ کی خدمت میں کہیں سے خط آیا آپ نے فرمایا اسکا جواب کون لکھے گا، حضرت عبداللہ بن ارقمؓ نے فرمایا کہ میں۔ چنانچہ خود اپنی طبیعت سے جواب لکھ کر لائے اور وہ آپ کو نہایت پسند آیا، حضرت عمرؓ بھی موجود تھے انکو اس پر حیرت ہوئی اور جب خلیفہ ہوئے تو ان سے میرنشی کا کام لیا اور تدین کے لحاظ سے بیت المال کا افسر بھی مقرر فرمایا۔ (اسد الغابہ تذکرہ حضرت عبداللہ بن ارقم)

ایک بار حضرت عمرؓ بیٹھے ہوئے تھے ایک عورت آئی اور کہا کہ میرے شوہر سے زیادہ افضل کون ہیں؟ رات بھر شب بیداری کرتا ہے، گرمیوں کے دن میں برابر روزے رکھتا ہے، حضرت عمرؓ نے بھی اسکی تعریف کی اور وہ شرمنا کر چلی گئی حسن اتفاق سے حضرت کعبؓ ابن سور بھی موجود تھے بولے امیر المؤمنین آپ نے عورت کا انصاف شوہر سے نہیں دلویا، وہ شکایت کرتی ہے کہ میرا شوہر مجھ سے راہ و رسم نہیں رکھتا، حضرت عمرؓ نے عورت کو واپس بلایا اور اس نے اب صاف صاف اسکا اقرار کیا، حضرت عمرؓ نے کعب ہی سے اس کا فیصلہ کر دیا اور انکو اسی وقت بصرہ کا قاضی مقرر کر کے بھیج دیا۔ (اسد الغابہ تذکرہ کعب بن سور

(

تمام عمال فاروقی میں صرف حضرت عمار بن یاسرؓ ایک ایسے بزرگ تھے جو فن سیاست

سے بالکل نا آشنا تھے اور بایں ہمہ نہایت معزز ملکی عہدے پر ممتاز تھے لیکن خود حضرت عمرؓ نے جب انکو معزول کیا تو صاف صاف فرمادیا۔

لقد علمت ما انت بصاحب عمل ولكنى تاولت و  
نريدان نممن على الذين استضعفوا فى الارض و  
نجعلهم ائمة و نجعلهم الوارثين۔ (طبری ص ۲۶۷۸)

”میں خود جانتا ہوں کہ تم ملکی خدمات کے اہل نہیں ہو لیکن میں نے اس آیت کے معنی کی عملی تشریح کی ہم چاہتے ہیں کہ ان لوگوں پر احسان کریں جو زمین میں کمزور تھے اور ان لوگوں کو امام اور وارث بنائیں۔“

ذاتی قابلیت کے علاوہ خارجی اوصاف کے لحاظ سے بدوں پر ہمیشہ شہریوں کو ترجیح دیتے تھے۔ (فتوح البلدان ص ۳۵۱)

اور اپنے قبیلے کے کسی شخص کو کوئی ملکی عہدہ نہیں دیتے تھے، اپنے خاندان میں صرف نعمان بن عدی کو میسان کا عامل مقرر فرمایا لیکن ان کو بھی چند دنوں کے بعد ایک حیلہ سے معزول کر دیا۔

(اسد الغابہ تذکرہ نعمان بن عدیؓ)

ملکی عہدوں پر ہمیشہ صحیح اور تندرست لوگوں کو مامور فرماتے تھے، حضرت سعید بن عامرؓ کی نسبت معلوم ہوا کہ ان پر کبھی کبھی غشی طاری ہو جایا کرتی ہے تو انکو طلب فرمایا اور جب انہوں نے اسکی معقول وجہ بیان کی تو پھر انکو خدمت مفوضہ پر واپس کر دیا۔

(استیعاب تذکرہ حضرت سعد بن عامرؓ)

غیر مذاہب کے لوگوں میں صرف ابو زید کی نسبت اصابہ میں لکھا ہے کہ حضرت عمرؓ نے انکو عامل مقرر کیا اور اس کے سوا کسی عیسائی کو عامل نہیں بنایا۔

عمال کے انتخاب کی مختلف صورتیں تھیں۔

(۱)۔ کبھی حضرت عمرؓ خود صحابہ کرام کو جمع فرماتے اور ان سے طالب اعانت ہوتے

چنانچہ ایک بار تمام صحابہ کو جمع کر کے کہا کہ ”اگر آپ لوگ میری مدد نہ کریں گے تو دوسرا کو  
 ن کرے گا؟ تمام صحابہ نے بخوشی آمادگی ظاہر فرمائی اور حضرت عمرؓ نے اسی وقت حضرت  
 ابو ہریرہؓ کو بحرین اور حجر کا کلکٹر مقرر کر کے روانہ فرمایا یا ایہ ہمہ اس وقت ملکی خدمت زہد  
 تقدس کے خلاف سمجھی جاتی تھی اسلئے حضرت ابو عبیدہؓ بن جراح نے کہا کہ عمرؓ نے  
 اصحاب رسول اللہ صلی اللہ علیہ وآلہ وسلم کو آلودہ دنیا کر دیا، حضرت عمرؓ نے فرمایا آخر میں  
 انکے سوا کس سے مدد لوں؟ بولے اگر ایسا ہی ہے تو تنخواہ اس قدر مقرر کرو کہ خیانت کی  
 طرف مائل نہ ہونے پائیں“

(۲) بعض اوقات صوبوں یا ضلعوں کی طرف سے منتخب اشخاص کو طلب کرتے تھے اور  
 انکو وہاں کا عامل مقرر فرماتے تھے چنانچہ اسی طریقے کے مطابق حضرت عثمان بن فرقہؓ  
 کوفہ کے اور حضرت معین الدین بن یزید شام کے اور حجاج بن علاطہ بصرہ کے کلکٹر مقرر ہو  
 ئے۔

(کتاب الخراج ص ۶۴، ۶۵)

۳۔ حضرت عمرؓ کو عمال کے انتخاب میں ایک بڑی دشواری یہ پیش آئی کہ لوگ حق  
 الخدمت لینا زہد و تقدس کے خلاف سمجھتے تھے لیکن اگر اس اثنا پر سلطنت کے کاروبار کی  
 بنیاد رکھی جاتی تو آئندہ چل کر مختلف دشواریاں پیش آتیں، اسلئے حضرت عمرؓ نے اس غلطی  
 کو ہر ممکن طریقے سے مٹانا چاہا، ایک بار حضرت عبداللہ بن سعدی انکی خدمت میں حاضر  
 ہوئے تو فرمایا کیا مجھے یہ خبر نہیں کہ تم بعض ملکی خدمتیں انجام دیتے ہو اور جب تم کو معاوضہ  
 دیا جاتا ہے تو نا پسند کرتے ہو؟ انہوں نے کہا ”ہاں“ میرے پاس گھوڑے ہیں اور میری  
 حالت اچھی ہے اس لیے میں چاہتا ہوں کہ مسلمانوں کی خدمت حسبہ اللہ انجام دوں  
 بولے ایسا ہرگز نہ کرو میں نے بھی رسول اللہ صلی اللہ علیہ وآلہ وسلم کے زمانہ میں ایسا کیا تھا  
 لیکن آپ نے فرمایا کہ اس مال کو لے کر دو تمند بنو اور صدقہ کرو، جو مال بغیر حرص و سوال  
 کے مل جائے اور اسکو لے لو اور جو نہ ملے اس کے پیچھے نہ پڑو۔

(مسند ابن حنبل جلد ۱ ص ۷۱۰ البوداؤد کتاب الخراج باب ارزاق العمال)

۴۔ ان کے زمانہ میں جب عمال کا تقرر ہوتا تھا تو ان کو متعدد صحابہ کے سامنے ایک فرمان عطا ہوتا تھا، جس میں ان کی تقرری اور فرائض کی تصریح ہوتی تھی، یہ عامل جس مقام پر پہنچتا تھا تمام رعایا کے سامنے اس فرمان کو پڑھ کر سناتا تھا، چنانچہ حضرت حذیفہ بن یمانؓ کو جب مدائن کا عامل مقرر کر کے بھیجا تو فرمان میں یہ الفاظ تھے۔

### اسمعو الہ واطیعوہ واعطو ما سئالکم

”انکی سنوا ان کی اطاعت کرو اور جو کچھ وہ مانگیں ان کو دو“

انہوں نے یہاں آ کر یہ فرمان پڑھا تو لوگوں نے کہا آپ جو چاہیں مانگیں، بولے جب تک تمہارے یہاں رہوں اپنا کھانا اور اپنے گدھے کا چارہ چاہتا ہوں۔

(اسد الغابہ تذکرہ حذیفہ بن الیمانؓ و کتاب الخراج ص ۶۰)

۵۔ حضرت عمرؓ کو اس پر سخت اصرار تھا کہ امراء و عمال عیش و تنعم میں مبتلا نہ ہونے پائیں، حاکم و محکوم میں مساوات قائم رہے غیر قوموں کی عادتیں ان میں سرایت نہ کرنے پائیں، حاکم تک ہر شخص بلا روک و ٹوک پہنچ سکے چنانچہ حضرت عتبہ بن فرقدؓ کو بہ تصریح لکھا۔

### وایاکم و التنعم وزی اهل الشرک ولبوس الحریر

”عیش و تنعم اہل شرک کی وضع اور حریر سے اجتناب کرو۔“

اس بناء جب کسی شخص کو عامل مقرر فرماتے تھے تو اس سے یہ معاہدہ لے لیتے تھے کہ ترکی گھوڑے پر سوار نہ ہوگا چھنا ہوا آنا نہ کھائے گا۔ باریک کپڑے نہ پہنے گا، درازے پر دربان نہ رکھے گا، اہل حاجت کیلئے دروازہ ہمیشہ کھلا رکھے گا۔ (مسند جلد ۱ صفحہ ۱۶ مسلم کتاب اللباس والزینۃ) اور جو عمال شرائط کی خلاف ورزی کرتے تھے انکو فوراً معزول کر دیتے تھے، ایک دفعہ راستے میں جارہے تھے و فعتہ آواز آئی اے عمرؓ کیا یہ معاہدے تمہیں نجات دلا سکتے ہیں حالانکہ تمہارا عامل عیاض بن غنم باریک کپڑے پہنتا ہے اور دربان رکھتا ہے؟ حضرت عمرؓ نے محمد بن مسلمہ کو بھیجا کہ جس حال میں پاؤ ان کو پکڑ لاؤ وہ

آئے تو دیکھا کہ دروازے پر واقعی دربان ہے اندر گھس گئے تو دیکھا جسم پر باریک قمیض ہے انہوں نے کہا امیر المؤمنین کی خدمت میں حاضر ہو، بولے بدن پر قباضا لوں بولے نہیں وہ اسی حال میں حضرت عمرؓ کے سامنے آئے تو انہوں نے قمیض اتروالی، اس کے بعد ان کا ایک کرتہ اور ایک عصا اور بکریوں کا ایک ریوڑ منگایا اور کہا کہ کرتا پہنو یہ عصا لو اور یہ بکریاں چراؤ انہوں نے کہا اس سے تو موت بہتر ہے (مشکوٰۃ صفحہ ۲۵۸ بروایت بیہقی) بولے گھبرانے کی بات نہیں تمہارے باپ کا نام غنم اسی لئے رکھا گیا تھا کہ وہ بکریاں چرا تا تھا۔ (کتاب الخراج ص ۶۶) عربی میں غنم بکری کو کہتے ہیں۔

حضرت سعدؓ نے جب کوفہ میں ایک عظیم الشان محل تعمیر کرایا اور حضرت عمرؓ کو معلوم ہوا کہ اس کی وجہ سے ان تک فریادیوں کو آواز نہیں پہنچ سکتی تو محمد بن مسلمہؓ کو بھیج کر اس میں آگ لگوا دی۔

(مسند ابن حنبل جلد ص ۵۴)

مصر میں حضرت خارجہ بن حذافہ نے ایک بالا خانہ تیار کروایا اور حضرت عمرؓ کو خبر ہوئی تو حضرت عمرو بن العاصؓ کو لکھ بھیجا کہ مجھے معلوم ہوا کہ خارجہ نے ایک بالا خانہ تیار کروایا ہے اور اس کے ذریعہ سے اپنے ہمسایوں کی پردہ دری کرنا چاہتا ہے، میرا خط جس وقت پہنچے اس کو فوراً منہدم کر دو۔ (حسن المحاضرة جلد ص ۵۹)

ایک بار حضرت بلالؓ نے شکایت کی کہ امراء شام پرند کے گوشت اور میدے کی روٹی کے سوا اور کچھ کھانا ہی نہیں جانتے حالانکہ عام لوگوں کو یہ کھانا میسر نہیں ہوتا، اس پر حضرت عمرؓ نے سخت گرفت کی اور تمام عمال سے اقرار لیا کہ روزانہ فی کس دو روٹی اور زیتون کا تیل تقسیم کرنا ہوگی، اور مال غنیمت کی تقسیم بھی مساویانہ طور پر ہوگی۔ (یعقوبی جلد ۲ ص ۱۶۸)

انکو اس پر اس قدر اصرار تھا کہ حضرت عقبہ بن فرقدؓ نے انکے پاس کھانے کی کوئی عمدہ چیز ہدیہ بھیجی تو انہوں نے پوچھا کیا کل مسلمان یہی کھاتے ہیں بولے نہیں اسی وقت انکو

لکھا کہ یہ تمہاری یا تمہارے باپ کی کمائی نہیں جو خود کھاؤ وہی تمام مسلمانوں کو کھلاؤ۔  
(فتح الباری جلد ۱ ص ۲۴۴، مسلم کتاب اللباس والزینۃ)

اس دارو گیر کا یہ نتیجہ تھا کہ عمال نہایت سادہ اور متشکفانہ زندگی بسر کرتے تھے چنانچہ ایک بار حضرت عمرؓ نے ایک عامل کو طلب فرمایا وہ آئے تو ساتھ میں صرف ایک توشہ دان ایک عصا اور ایک پیالہ تھا، حضرت عمرؓ نے دیکھا تو بولے کہ تمہارے پاس بس اسی قدر اثاثہ ہے بولے اس سے زیادہ اور کیا ہوگا؟ عصا پر توشہ دان ناگ لیتا ہوں اور پیالے میں کھا لیتا ہوں۔

(استیعاب تذکرہ حضرت سعید ابن عامرؓ)

حضرت حذیفہ بن الیمانؓ مدائن کے عامل مقرر ہو کر آئے تو لوگوں نے کہا جو جی چاہے طلب فرمائیے۔ بولے صرف اپنا کھانا اور اپنے گدھے کا چارہ چاہتا ہوں وہاں سے پلٹے تو جس حالت میں گئے تھے اس میں سر مو فرق نہ آیا تھا۔ حضرت عمرؓ نے دیکھا تو لپٹ گئے کہ تم میرے بھائی اور میں تمہارا بھائی ہوں۔ (اسد الغابہ تذکرہ حذیفہ بن الیمانؓ)

حضرت عمرؓ شام میں آئے اور حضرت ابو عبیدہؓ کا زہد و تقشف دیکھا تو فرمایا ابو عبیدہؓ تمہارے سوا ہم میں سے ہر ایک کو دنیا نے بدل دیا۔ (اسد الغابہ تذکرہ ابو عبیدہ بن جراح)

۶۔ جب کوئی عامل مقرر ہوتا اسکے تمام مال و اسباب کی فہرست تیار کرالی جاتی اور اسکی مالی حالت میں اس سے زیادہ جس قدر اضافہ ہوتا تھا وہ تقسیم کر دیا جاتا تھا، چنانچہ اس قاعدے کی رو سے بہ کثرت عمال کے مال کی تقسیم کی گئی۔ حضرت عمرو بن العاصؓ گورنر مصر کو لکھا کہ اب تمہارے پاس بکثرت اسباب، غلام، برتن اور مویشی ہو گئے ہیں حالانکہ میں نے جس وقت تمہیں مصر کا گورنر مقرر کیا تھا، تمہارے پاس یہ سامان موجود نہ تھا۔ انہوں نے عذر کیا کہ مصر میں زراعت اور تجارت دونوں سے پیداوار ہوتی ہے اس لئے ہمارے پاس بہت سی رقم پس انداز ہو جاتی ہے لیکن حضرت عمرؓ نے انکی دولت تقسیم کرادی۔ (فتوح

حضرت ابو ہریرہ بحرین سے واپس آئے تو اپنے ساتھ بارہ ہزار روپیہ لائے اور حضرت عمرؓ نے یہ کل رقم لے لی اور کہا کہ تم نے خدا کا مال چرایا ہے۔ (فتوح البلدان ص ۹۰)

ایک بار ایک شخص نے ایک قسیدے میں بہت سے عمال کے نام گنائے اور لکھا کہ ان لوگوں کے مال و دولت کا حساب ہونا چاہیے، حضرت عمرؓ نے سب کی دولت تقسیم کروانی یہاں تک کہ انکے پاس صرف ایک جو تار بنے دیا اور ایک خود لے لیا۔ (فتوح البلدان ص ۳۹۲)

طبری اور یعقوبی نے اس قسم کے متعدد واقعات نقل کئے ہیں اور یعقوبی نے ان عمال کے نام بھی ایک جگہ جمع کر دیئے ہیں جن کے مال تقسیم کر لیئے گئے، اسد الغابہ تذکرہ محمد بن مسلمہ میں بھی اجمالاً اس قدر لکھا ہے۔

وهو الذی ارسلہ عمر الی عمالہ لیا خذنشطر اموالہم

لثقتہ بہ

”حضرت عمرؓ نے انہی کو اسلئے بھیجا تھا کہ عمال کا آدھا مال تقسیم کر لائیں کیونکہ

ان کے نزدیک وہ بہت زیادہ قابل اعتماد تھے۔“

۷۔ عمال کی شکایتوں کی تحقیقات کیلئے حضرت محمد بن مسلمہ گومامور فرمایا جب کسی عامل کی شکایت پیش ہوتی تھی تو وہی تحقیقات کیلئے مامور کئے جاتے تھے، ایک بار کوفہ والوں نے حضرت سعدؓ کی شکایت کی کہ وہ ٹھیک طور پر نماز نہیں پڑھتے تو حضرت عمرؓ نے پہلے خود طلب فرما کر انکا اظہار لیا، اسکے بعد انکے ساتھ حضرت محمد بن مسلمہ گوبھیجا اور انہوں نے جا کر ایک ایک مسجد میں اس کی تحقیقات کی۔

۸۔ اس پر بھی تسکین نہیں ہوئی تو عمال کو حکم دیا کہ حج کے زمانے میں حاضر ہوں تاکہ مجمع عام میں ان کی شکایتیں پیش ہو سکیں، چنانچہ معمولی سے معمولی شکایتیں پیش ہوتی تھیں

اور ان پر گرفت کی جاتی تھی ایک بار حضرت عمرؓ نے مجمع عام میں خطبہ دیا جس میں فرمایا،  
انی لم ابعث عمالی لیضربوا البشار کم ولا لیا خذوا

اموالکم فمن فعل به ذالک فلیرفعه الی اقصه منه

”میں نے عمال کو اس لیے نہیں بھیجا ہے کہ تمہارے منہ پر طمانچہ ماریں نہ اس لیے کہ تمہارا مال چھین لیں جس شخص کے ساتھ ایسا کیا گیا ہے اسکو اپنا معاملہ میرے سامنے پیش کرنا چاہیے تاکہ میں اس سے قصاص لوں۔“

اس پر حضرت عمرو بن العاصؓ نے فرمایا کہ اگر کوئی عامل رعایا کو تادیباً سزا دے تب بھی آپ اس سے قصاص لیں گے بولے ”ہاں“ اس ذات کی قسم جس کے ہاتھ میں میری جان ہے کیوں نہ قصاص لوں گا، میں نے رسول اللہ صلی اللہ علیہ وآلہ وسلم کو دیکھا ہے کہ آپ سے خود قصاص لیا گیا ہے۔

(ابوداؤد کتاب الحدوہ باب القود بغیر حد)

یہ محض الفاظ ہی الفاظ نہ تھے بلکہ عین حج کے مجمع میں اس پر عمل بھی ہوا ایک بار انہوں نے حسب معمول تمام عمال کو طلب کیا اور ایک خطبہ میں کہا کہ جس شخص کو عمال سے کوئی شکایت ہو وہ کھڑا ہو کر پیش کرے، ایک شخص اٹھا اور کہا کہ آپ کے عامل نے مجھے سو کوڑے مارے ہیں، حضرت عمرؓ نے فرمایا کیا تم بھی سو کوڑے مارنا چاہتے ہو، اٹھو حضرت عمرو بن العاصؓ نے کہا کہ یہ امر عمال پر گراں ہوگا، آئندہ کیلئے ایک نظیر قائم ہو جائے گی، لیکن حضرت عمرؓ نے کہا کہ یہ نہیں ہو سکتا، خود رسول اللہ صلی اللہ علیہ وآلہ وسلم نے ایسا کیا بالآخر حضرت عمرو بن العاصؓ نے مستغیث کو اس شرط پر راضی کیا کہ فی تازیانہ دو اشرفیاں لیکر اپنے حق سے باز آئے۔ (کتاب الخراج ص ۶۶)

۹۔ اسکے علاوہ عمال کے حالات دریافت کرنے کے مختلف طریقے اختیار کئے جب عمال کے پاس سے کوئی شخص آتا تو اس سے اس کا حال دریافت کرتے، ایک بار حضرت جریرؓ حضرت سعد بن ابی وقاصؓ کے یہاں سے آئے تو حضرت عمرؓ نے ان کا حال پوچھا

انہوں نے نہایت انشاء پر وازانہ الفاظ میں ان کی تعریف کی۔ (استیعاب تذکرہ جریر بن عبداللہ)

عمال جب واپس آتے تو حضرت عمرؓ آگے بڑھ کر چھپ جاتے اور خفیہ طور پر انکا معائنہ کرتے، حضرت حذیفہ بن الیمانؓ مدائن سے واپس آئے تو حضرت عمرؓ آگے بڑھ کر راہ میں چھپ گئے اور جب انکی قدیم حالت میں تغیر نہیں پایا تو ان سے بے اختیار لپٹ گئے، حضرت حذیفہؓ علم بالمنافقین تھے یعنی انکو تمام منافقین کے نام معلوم تھے، اسے لیے حضرت عمرؓ ان سے اپنے عمال کی نسبت بعض باتیں دریافت فرمایا کرتے تھے۔

ایک بار انہوں نے فرمایا کہ میرے عمال میں کوئی منافق بھی ہے؟ بولے ہاں ایک ہے مگر نام نہ بتاؤں گا بآخر حضرت عمرؓ نے اس کا خود پتہ لگالیا اور اس کو معزول کر دیا۔

(اسد الغابہ تذکرہ حذیفہ بن الیمان)

### عمال کی مغرولی:

حضرت عمرؓ ہمیشہ ملکی عہدے ان لوگوں کو دیتے تھے جو ایک طرف تو اس خدمت کے انجام دینے کی قابلیت رکھتے تھے دوسری طرف ان کا دامن اخلاق بالکل بے داغ ہوتا تھا اسلئے انکو جس عامل میں ان اوصاف کی کچھ بھی کمی نظر آتی تھی اس کو فوراً معزول کر دیتے تھے۔

ایک بار حضرت ابو موسیٰ اشعریؓ کے میرمنشی نے حضرت عمرؓ کے نام ایک خط لکھا جس کی ابتداء عربی طریقے کے موافق ان الفاظ میں کی، من ابو موسیٰ چونکہ عربی قاعدے کی رو سے من ابی موسیٰ لکھنا چاہیے تھا اس لیے حضرت عمرؓ نے حضرت ابو موسیٰ اشعریؓ کو لکھا کہ جس وقت میرا خط پہنچے اپنے میرمنشی کو ایک کوڑا مارو اور علیحدہ کر دو۔ (فتوح البلدان ص ۳۵۴)

حضرت عمارؓ کو والی مقرر کیا تو ایک شخص نے کہا کہ انکو یہ بھی معلوم نہیں کہ آپ نے ان کو کہاں کا عامل مقرر فرمایا ہے حضرت عمرؓ نے ان سے اس قسم کے چند سوالات کئے تو معلوم ہوا کہ واقعی یہ خیال صحیح تھا، اس لئے ان کو معزول کر دیا۔ (طبری ص ۲۶۷)

اس کے بعد حضرت ابو موسیٰ اشعریؓ کا تقرر فرمایا لیکن کوفہ والوں نے ان کی شکایت کی کہ ان کا غلام تجارت کرتا ہے تو ان کو بھی وہاں سے ہٹالیا۔ (طبری ص ۲۶۷۸)

حضرت نعمان بن عدی گو میسان کا عامل بنا کر بھیجا تو انہوں نے بی بی کو بھی ساتھ لے جانا چاہا لیکن اس نے انکار کر دیا، وہاں پہنچے تو بی بی کے نام ایک خط میں حسب ذیل اشعار لکھ بھیجے۔

فمن يبلغ حسناء ان حليلها بعيسان يعقني في زجاج  
وحتتم

میری طرف اس پیکر حسن کو کون پیغام پہنچائیگا کہ اس کا شوہر میسان میں شیشے اور خم کے خمبند ہار رہا ہے

اذاشت غننتي دهاقين قرية وصناعة تحو علي كل  
ميهم

جب میں چاہتا ہوں تو دیہاتی لوگ میرے لیے گیت گاتے ہیں۔ اور ستار ہر قسم کا سر بجاتا ہے۔

اذا كنت ندماني فبالا كبر اسقني ولا يسقني بالا  
صغر المتثلم

اور تو میری ہم نشین ہو تو بڑے پیالے سے پلا نہ کہ چھوٹے اور ٹوٹے پیالے سے  
لعل امير المومنين يسئوه تناد منافي الجوه

سق المتهدم  
شامد امير المومنين كو  
ہماری مصاحبت ناگوار ہو۔

حضرت عمرؓ کو اس خط و کتابت کا حال معلوم ہوا تو ان کو لکھا کہ میں نے تمہارا آخری شعر سنا و درحقیقت مجھے اس قسم کی صحبت ناگوار ہے، اس کے بعد اس کو معزول کر دیا، وہ آئے تو کہا کہ خدا کی قسم یہ کچھ نہ تھا صرف چند اشعار میری زبان پر جاری ہو گئے تھے،

ورنہ میں نے کبھی شراب نہیں پی، حضرت عمرؓ نے کہا میرا بھی یہی خیال ہے لیکن باایں ہمہ اب تم کبھی میرے عامل نہیں ہو سکتے۔

(اسد الغابہ تذکرہ نعمان بن عدیؓ)

جو عمال غلاموں کی عیادت نہیں کرتے تھے یا ان تک کمزور لوگوں کا گزر نہیں ہو سکتا تھا وہ معزول کر دیئے جاتے تھے۔ (کتاب الخراج ص ۶۶)

تنخواہ:

تنخواہ کا کوئی خاص معیار نہ تھا بلکہ حالات کے لحاظ سے تنخواہیں مختلف ہوتی تھیں مثلاً حضرت عیاض بن غنمؓ کے والی تھے اور ان کو روزانہ ایک اشرفی اور ایک بکری ملتی تھی۔ (اسد الغابہ تذکرہ حضرت عیاض بن غنم) لیکن حضرت امیر معاویہؓ اسی عہدے پر مامور تھے اور انکو اسکے صلہ میں ہزار دینار ماہوار ملتے تھے۔ (استیعاب تذکرہ حضرت امیر معاویہؓ) تاہم جو تنخواہ تھی وہ ہر شخص کیلئے کافی ہوتی تھی۔

حضرت عثمانؓ نے اگرچہ اس نظام میں اس قدر تغیر کیا کہ تمام بڑے بڑے عہدے بنو امیہ کو دیدینے تاہم انہوں نے بلاوجہ کسی قدیم عامل کو معزول نہیں کیا، طبری میں ہے کہ وہ بلاشکایت یا بغیر استعفاء کے کسی عامل کو معزول نہیں کرتے تھے۔ (طبری صفحہ ۲۸۱۴)

شام میں حضرت عمرؓ کے معزول کردہ جو عامل پہلے سے موجود تھے انکو اپنے اپنے عہدوں پر قائم رہنے دیا۔ (طبری ص ۲۸۶۷) باقی اس نظام میں اور کسی قسم کا رد و بدل نہیں ہوا حضرت علی کرم اللہ وجہہ کے عہد خلافت میں اس معاملہ میں دو عظیم الشان انقلاب پیدا ہوئے ایک تو یہ کہ انہوں نے حضرت ابو موسیٰ اشعری کے سوا تمام عمال عثمانی کو یک قلم موقوف کر دیا۔ (یعقوبی صفحہ ۲۰۸) دوسرے یہ کہ انہوں نے تمام عمال کے طرز عمل کی عام تحقیقات کرائی۔ (کتاب الخراج ص ۶۷) اور غالباً یہ ایسی ترقی تھی جو خود حضرت عمر کے دور خلافت میں بھی نہیں ہوئی تھی۔ ☆☆☆

## صيغۂ عدالت

اسلام میں صيغۂ قضا اگرچہ عہد نبوت ہی میں قائم ہو گیا تھا لیکن ابتداء میں یہ صيغۂ اور صيغوں کے ساتھ مخلوط تھا چنانچہ آپ نے حضرت علیؑ اور حضرت معاذ بن جبل کو یمن کا عامل مقرر فرما کر بھیجا تو یہ خدمت بھی ان کے متعلق کی۔ (ابوداؤد کتاب القضاء) اور اسکے آئین و اصول بتائے، حضرت عمرؓ کے زمانے میں بھی مدتوں یہ خلط بحث رہا لیکن انہوں نے اپنے وسط خلافت میں اس صيغہ کو اور صيغوں سے الگ کر دیا اور مستقل طور قضاۃ مقرر کر کے انکی تنخواہیں مقرر کیں۔

(کنز العمال جلد ۳ ص ۱۷۵، ۱۷۶)

## اصول و آئین عدالت:

اس باب میں سب سے مقدم چیز اصول و آئین عدالت کا منضبط کرنا تھا، حضرت ابو بکرؓ کے زمانے تک یہ قاعدہ تھا کہ جب کوئی مقدمہ پیش ہوتا تھا تو پہلے قرآن مجید کی طرف پھر حدیث کی طرف رجوع کرتے تھے اور سب سے آخر میں مسلمانوں سے مشورہ لیتے تھے، اجتہاد اور قیاس کو بالکل دخل نہیں دیتے تھے۔ (مسند دارمی ص ۳۲، ۳۳)

لیکن حضرت عمرؓ کے عہد خلافت میں جب تمدن کو زیادہ وسعت ہوئی تو انہوں نے قضاۃ کو اجماع اور قیاس سے بھی مدد لینے کی ہدایت کی لیکن قیاس کو سب سے مؤخر رکھا۔ (مسند دارمی ص ۳۲) اسکے ساتھ حضرت ابو موسیٰ اشعریؓ کے نام آداب قضاۃ کے متعلق ایک مفصل فرمان لکھا، جو کنز العمال اور دارقطنی میں بلفظ منقول ہے۔ اس فرمان میں قضاۃ کے متعلق جو احکام مذکور ہیں وہ حسب ذیل ہیں۔ (کنز العمال جلد ۳ ص ۱۷۴)

۱۔ قاضی کو تمام لوگوں کے ساتھ یکساں برتاؤ کرنا چاہیے

۲۔ بارثبوت صرف مدعی پر ہے،

۳۔ مدعا علیہ کے پاس اگر ثبوت یا شہادت نہیں ہے تو اس سے قسم لی جائیگی

۴۔ فریقین ہر حالت میں صلح کر سکتے ہیں لیکن جو امر خلاف قانون ہے اس میں

صلح نہیں ہو سکتی

۵۔ قاضی خود اپنی مرضی سے مقدمہ کے فیصلہ کرنے کے بعد اس پر نظر ثانی کر سکتا ہے۔

۶۔ مقدمہ کی پیشی کی ایک تاریخ مقرر ہونی چاہیے۔

۷۔ اگر مدعا علیہ تاریخ معینہ پر حاضر نہ ہو تو مقدمہ کا اسکے خلاف فیصلہ کیا جائے گا

۸۔ ہر مسلمان قابل ادائے شہادت ہے، لیکن جو سزا یافتہ ہو یا جسکی جھوٹی گواہی

دینا ثابت ہو وہ قابل شہادت نہیں۔

۹۔ اخلاقی حیثیت سے قاضی کو غصہ کرنا اور گھبرانا نہیں چاہیے۔

### قضائے کا انتخاب:

قضائے کے متعلق سب سے اہم کام قابل اور متدین حکام کا انتخاب تھا، صحابہ میں جو لوگ علم و فضل میں مسلم تھے، مثلاً حضرت زید بن ثابتؓ حضرت عبادہ بن الصامتؓ حضرت عبداللہ بن مسعودؓ انکے انتخاب کیلئے صرف یہی کافی تھا کہ وہ خود منتخب روزگار تھے، لیکن حضرت عمرؓ اور لوگوں کو عملی تجربہ اور ذاتی امتحان کے بعد منتخب کرتے تھے، چنانچہ حضرت کعب بن سور ازدیؓ جو بصرہ کے قاضی تھے ان کی تقرری کا شان نزول یہ ہے کہ وہ ایک بار حضرت عمرؓ کے پاس بیٹھے تھے کہ ایک عورت آئی اور کہا کہ میں نے اپنے شوہر سے بہتر آدمی نہیں دیکھا وہ رات بھر نماز پڑھتا ہے اور دن بھر روزے رکھتا ہے حضرت عمرؓ نے عورت کی تعریف کی اور اس کیلئے استغفار کیا، وہ شرمندہ ہو کر چلی گئی، تو حضرت کعبؓ نے کہا کہ اے امیر المؤمنین آپ نے عورت کا انصاف اسکے شوہر سے نہیں دلودیا، وہ مستعیت ہو کر آئی تھی اب حضرت عمرؓ نے اس کو بلوا بھیجا اور کہا کہ یہ کہتے ہیں کہ تم کو یہ شکایت ہے کہ تمہارا شوہر تم سے تعلق نہیں رکھتا اس نے کہا سچ ہے، حضرت عمرؓ نے اس کے شوہر کو بلوا بھیجا اور حضرت کعبؓ سے اصرار کیا کہ تمہیں نے اس مقدمہ کو سمجھا ہے اور تمہیں اس کا فیصلہ کرو انہوں نے فیصلہ کیا تو اس قدر خوش ہوئے کہ بصرہ کا قاضی مقرر کر دیا۔

(اسد الغابہ بن سوڑ)

قضاة کی ذمہ داریوں کا احساس:

حدیث شریف میں آیا ہے۔ **من ولی القضاء فقد ذبح بغير سكين**

جو شخص قاضی بنایا گیا وہ بغیر چھری کے ذبح کر دیا گیا، ابو داؤد کتاب القضاء

اس حدیث کی بناء پر بعض صحابہ جو بہت زیادہ محتاط تھے، وہ سرے سے عہدہ قضاہی کو

قبول نہیں کرتے تھے چنانچہ حضرت عثمانؓ نے حضرت عبداللہ بن عمرؓ کو قاضی مقرر کرنا چاہا

تو انہوں نے صاف انکار کر دیا۔ (مسند ابن جنبل جلد ۱ ص ۶۶) لیکن جن صحابہ کو اس

عہدے کو قبول کرنے سے انکار نہ تھا وہ بھی شدت کے ساتھ اسکی ذمہ داریوں محسوس

کرتے تھے حضرت ابو الدرداء بیت المقدس کے قاضی تھے ایک بار انہوں نے حضرت

سلمان فارسیؓ کو لکھا کہ بیت المقدس میں تشریف لائے لیکن انہوں نے لکھا کہ زمین کسی

کو مقدس نہیں بنا سکتی، انسان کو صرف اس کا عمل مقدس بناتا ہے، مجھے معلوم ہوا ہے کہ تم

طیب (قاضی) مقرر کئے گئے ہو اگر تم سے لوگ شفا یاب ہوں تو کیا کہنا ورنہ اگر جعلی

طیب ہو تو کسی انسان کو مار کر دوزخ میں نہ داخل ہو، حضرت ابو الدرداءؓ پر اس خط کا یہ اثر پڑا

کہ مقدمہ فیصل ہونے کے بعد فریقین جب واپس جاتے تھے تو احتیاطاً بلا کر دوبارہ اظہار

لیتے تھے۔ (موطائے امام مالک کتاب الاقضية باب جامع القضاء)

عدل و انصاف:

خانہء مقدمات کے فیصل کرنے میں کسی قسم کی رعایت کو جائز نہیں رکھتے تھے، ایک بار

حضرت عمرؓ حضرت زید بن ثابتؓ کے یہاں خود فریق مقدمہ بن کر آئے تو انہوں نے انکو

اپنے پاس بٹھانا چاہا لیکن انہوں نے کہا کہ یہ پہلا ظلم ہے جو تم نے کیا ہے میں اپنے فریق

کے ساتھ بیٹھوں گا۔

(کنز العمال جلد ۳ ص ۱۷۴)

ایک بار حضرت علیؓ کرم اللہ وجہہ کے یہاں ایک مہمان آیا انہوں نے اسکو کئی دن تک

مہمان رکھا لیکن ایک دن جب وہ فریق مقدمہ ہو کر انکے سامنے حاضر ہوا تو بولے اب آپ تشریف لیجائیے ہم فریق کو صرف فریق کے سامنے ٹھہرا سکتے ہیں۔ (کنز العمال جلد ۳ ص ۱۷۲)

ایک بار ایک یہودی اور ایک مسلمان کا مقدمہ پیش ہوا، حضرت عمرؓ نے یہودی کے حق میں فیصلہ کیا وہ بے ساختہ بول اٹھا، آپ نے انصاف کے ساتھ فیصلہ کیا۔

(موطائے امام مالک کتاب الاقضية باب الترغيب في التضاء بالحق)

رشوت ستانی کی روک ٹوک:

حضرت عمرؓ نے صیغہ عدالت قائم کیا تو رشوت ستانی کے اسناد کیلئے سخت بندشیں قائم کیں اور عام طور پر تمام حکام کو لکھ بھیجا۔

اجعلو الناس عندكم في الحق سواء قريبيهم

كبعيبيهم وبعيبيهم واياكم والرشى۔ (کنز العمال

جلد ۳ ص ۱۷۲)

انصاف میں تمام لوگوں کو برابر سمجھو، قریب و بعید میں فرق و امتیاز نہ کرو اور

رشوت سے بچو

اس کے ساتھ قضاة کی پیش فرارتنجو ہیں مقرر کیں اور قاعدہ مقرر کیا کہ جو شخص مغز ز اور دولت مند نہ ہو قاضی نہ مقرر کیا جائے اسکی وجہ یہ لکھی کہ دولت مند رشوت کی طرف راغب نہ ہوگا اور مغز ز آدمی پر فیصلہ کرنے میں کسی کے رعب و داب کا اثر نہ پڑے گا۔

علاوہ رشوت خوری کے علاوہ بہت سے مخفی طریقے ہیں جن کے ذریعہ سے رشوت دی جا سکتی ہے مثلاً حکام کو اگر تجارت کی اجازت دی جائے تو وہ اس کے ذریعے سے بہت کچھ ذاتی فوائد حاصل کر سکتے ہیں ہدیہ بھی رشوت خوری کا ایک مہذب ذریعہ بن سکتا ہے اور بنتا ہے حضرت عمرؓ نے ان تمام طریقوں کا سدباب کیا چنانچہ قاضی شریح کو جب قضاة کے عہدے پر مامور کیا تو فرمایا۔

لا تشتروا ولا تبع ولا تترش۔ (کنز العمال جلد ۳ صفحہ ۱۷۵)

”نہ کچھ خریدو نہ کچھ بیچو اور نہ رشوت لو۔“

ہدیہ کی طرف ایک واقعہ کے اثر سے ان کی توجہ مبذول ہوئی ایک شخص معمولاً ہر سال انکی خدمت میں اونٹ کی ایک ران ہدیہ بھیجا کرتا تھا ایک بار وہ فریق مقدمہ ہو کر دربار خلافت میں حاضر ہوا تو کہا کہ امیر المؤمنین ہمارے مقدمہ کا ایسا دو ٹوک فیصلہ کیجئے جس طرح اونٹ کی ران کی بوٹیاں ایک دوسرے سے جدا کر دی جاتی ہیں۔ حضرت عمرؓ اس ناجائز اشارے کو سمجھ گئے اور اسی وقت تمام عمال کو لکھ بھیجا کہ ہدیہ قبول نہ کرو کیونکہ وہ رشوت ہے۔ (کنز العمال جلد ۳ صفحہ ۱۷۷)

ماہرین فن کی شہادت:

مقدمات میں شہادت کی توثیق و اعتبار کا ایک بڑا ذریعہ یہ ہے کہ ماہرین فن کی شہادت لی جائے یعنی جو امر کسی خاص فن سے تعلق رکھتا ہے اسکے متعلق اس فن کے ماہرین کا اظہار لے کر فیصلہ کیا جائے، حضرت عمرؓ نے اس اصول پر نہایت کثرت سے عمل کیا، ایک بار حطیہ نے زبیر قان بن بدر کی جھوکی اور اس نے دربار خلافت میں مقدمہ دائر کیا تو حضرت عمرؓ نے پہلے حسان بن ثابت سے مشورہ لیا، اس کے بعد حطیہ کو سزا دی۔ (اسد الغابہ تذکرہ زبیر قان بن زید)

ایک بار ایک بیوہ عورت نے عدت کے دن گزار کے دوسرے شخص سے نکاح کر لیا لیکن وہ پہلے سے حاملہ تھی، اس لیے دوسرے شوہر کے پاس ساڑھے چار مہینے کے بعد اس کے بچہ پیدا ہوا، حضرت عمرؓ کی خدمت میں معاملہ پیش ہوا تو انہوں نے زمانہ جاہلیت کی تمام عورتوں کا اظہار لیا۔

(موطائے امام مالک کتاب الاقضية باب الشہادات)

تحریری فیصلے:

اس زمانے کے تمدن کے لحاظ سے اگرچہ مقدمات کا فیصلہ نہایت سادہ طور پر کیا جاتا تھا

، اس لئے یہ نہیں کہا جاسکتا کہ تمام مقدمات کے فیصلے لکھے جاتے تھے جو آئندہ چل کر فریق مقدمہ کے کام آتے تھے۔

چنانچہ ایک دفعہ حضرت رباب بن حذیفہؓ نے ایک عورت سے نکاح کیا اور اسکے بطن سے تین اولاد پیدا ہوئی، ان کے مرنے کے بعد حضرت عمرو بن العاصؓ نے جو ان کے عصبہ تھے ان تمام بچوں کو شام بھیج دیا اور وہ وہاں جا کر مر گئے انکے بعد وراثت کے متعلق نزاع ہوئی تو حضرت عمرؓ نے عصبہ کو وراثت دلوائی اور ایک تحریر لکھوادی جس میں تین شخص یعنی حضرت عبدالرحمن بن عوفؓ حضرت زید بن ثابتؓ اور ایک اور شخص کے دستخط بطور شاہد کے ثبت تھے، چنانچہ ایک موقع پر جب ان لوگوں میں نزاع ہوئی تو عبدالملک نے اسی تحریر کے مطابق فیصلہ کیا۔

(ابوداؤد کتاب الفرائض باب فی الولاہ)

حضرت عمرؓ نے حضرت علیؓ اور حضرت عباسؓ کے مقابلہ میں صفایائے نبوی کی نسبت جو فیصلہ کیا تھا وہ بھی ایک شخص کے پاس لکھا ہوا تھا۔

(ابوداؤد کتاب الخراج والامارۃ باب فی صفایا رسول اللہ صلی اللہ علیہ وآلہ وسلم)

### اخلاق کا اثر مقدمات پر:

مقدمات کی کثرت و قلت کو ایک بہت بڑا اخلاقی معیار قرار دیا جاتا ہے۔ جس ملک، جس قوم، اور خاندان کی اخلاقی حالت نہایت پست ہو جاتی ہے اس میں ذرا ذرا سی بات پر نزاع ہوتی ہے، مقدمات اٹھ کھڑے ہوتے ہیں اور ہر معاملہ کی نسبت لوگ جھوٹی جھوٹی شہادت دینے کیلئے تیار ہو جاتے ہیں، چنانچہ ایک بار جب رسول اللہ صلی اللہ علیہ وآلہ وسلم سے پوچھا گیا کہ کون لوگ بہتر ہیں تو آپ نے فرمایا۔

**خیر القرون قرنی ثم الذین یلونہم ثم الذین یلونہم**

**ثم یجى قوم یتبدر شہادة احدہم یمینہ و یتبدر یمینہ**

شہادتہ (مسلم کتاب المناقب)

”سب سے بہتر زمانہ میرا، پھر صحابہ کا پھر تابعین کا اس کے بعد ایک ایسی قوم

پیدا ہوگی جو شہادت سے پہلے قسم کھا ئیگی اور قسم سے پہلے شہادت“

لیکن صحابہ کرام کے زمانہ تک جھوٹی شہادت ایک ایسا جرم خیال کی جاتی تھی کہ لوگ بچو

ن کو اس سے بچنے کی ہدایت کرتے تھے اسی حدیث میں ہے۔

قال ابراهيم كانوا اينهوننا ونحن غلمان عن العهدو

### الشهادات

”ابراہیم کہتے ہیں کہ بچپن میں لوگ ہم کو شہادت اور عہد سے منع کرتے تھے۔“

ایک بار عراق کا ایک شخص حضرت عمرؓ کی خدمت میں حاضر ہوا اور کہا کہ میں ایک ایسے معاملے کیلئے آیا ہوں جس کا نہ تو سر ہے، نہ دم، ہمارے ملک میں جھوٹی شہادتوں کا رواج ہو چلا ہے، حضرت عمرؓ نے نہایت تعجب سے کہا کہ ہاں ایسا ہے۔

(موطائے امام مالک کتاب الاقضية باب الشہادت)

مقدمات کی قلت کا یہ حال تھا کہ حضرت سلمان بن ربیعہ باہلیؓ جو کوفہ کے قاضی تھے

ان کی نسبت ابو اہل کا بیان ہے کہ میں مستقل چالیس دن تک انکے پاس آتا جاتا رہا لیکن

انکے یہاں کسی فریق مقدمہ کو نہیں دیکھا۔ (اسد الغابہ تذکرہ سلمان بن ربیعہ باہلی)



## صیغہ محاصل و خراج

فتوحات کا سلسلہ اگرچہ حضرت ابو بکرؓ کے زمانہ خلافت میں شروع ہو گیا تھا، لیکن خراج کا باقاعدہ نظام حضرت عمرؓ کے عہد خلافت میں قائم ہوا۔ چنانچہ سب سے پہلے عراق کی فتح کے بعد یہ بحث پیدا ہوئی تو بہت سے صحابہ نے کہا کہ مال غنیمت کی طرح زمین اور جائیدادیں بھی مجاہدین پر تقسیم کر دی جائیں، لیکن حضرت عمرؓ کا خیال تھا کہ اگر زمین بھی تقسیم کر دی گئی تو آئندہ نسل کے لئے کیا رہ جائے گا، ہر حد کی حفاظت کیوں کر ہو سکے گی؟ یتیموں اور بیواؤں کی پرورش کا کیا انتظام ہوگا؟ اس غرض سے انہوں نے تمام قدماء مہاجرین کو مشورہ کیلئے جمع کیا اور ان لوگوں میں حضرت علیؓ، حضرت طلحہؓ، حضرت عثمانؓ اور حضرت عبداللہ بن عمرؓ نے حضرت عمرؓ کی رائے سے اتفاق کیا اور حضرت عبدالرحمن بن عوفؓ نے مخالف گروہ کی تائید کی، باآخر حضرت عمرؓ نے ایک عام اجلاس کیا جس میں شرفائے انصار سے دس (اوس سے پانچ اور خزرج سے پانچ) بزرگ شریک ہوئے حضرت عمرؓ نے کھڑے ہو کر ایک نہایت پرزور تقریر کی اور سب نے انکی رائے سے اتفاق کر لیا۔

(کتاب الخراج ص ۱۴)

اس مرحلے کے طے ہو جانے کے بعد حضرت عمرؓ نے بندوبست کی طرف توجہ کی اور صحابہ کی طرف مخاطب ہو کر فرمایا کہ اس خدمت کیلئے کون موزوں ہے؟ تمام صحابہ نے حضرت عثمان بن حنیفؓ کا نام لیا اور کہا کہ وہ اس سے بھی اہم خدمت کے انجام دینے کی قابلیت رکھتے ہیں۔

(استیعاب تذکرہ حضرت عثمان بن حنیفؓ)

حضرت عمرؓ نے پانچ درہم اور ایک جراب آٹا روزانہ کے حساب سے تنخواہ مقرر کی، حضرت حذیفہ بن الیمانؓ کو ان کا شریک کا مقرر کیا۔ (یعقوبی جلد ۲ صفحہ ۷۴) اور حکم دیا

کہ ٹیلوں، جنگلوں، گڑھوں اور ان زمینوں کی جن کی آب پاشی ناممکن ہے، پیمائش نہ کی جائے اور ناقابل برداشت جمع نہ تشخیص کی جائے اور اس اصول کے مطابق ان بزرگوں نے پیمائش کا کام ختم کیا تو کل رقبہ طول میں تین سو چھتر اور عرض میں ۲۴۰ میل یعنی کل چونتیس ہزار میل کسر ٹھہرا، اس میں پہاڑ، صحرا اور نہروں کو چھوڑ کر قابل زراعت زمین تین کروڑ ساٹھ جریب نکلی، خاندان شاہی کی جاگیر، آتش کدوں کے اوقاف لاوارثوں، مفروروں اور باغیوں کی جائیداد، دریا برآورد جنگل اور ان زمینوں کو جو سڑکوں کی تیاری اور ڈاک کے مصارف کیلئے مخصوص تھیں، حضرت عمرؓ نے خاصہ قرار دیا۔ (فتوح البلدان ص ۳۸۱) باقی تمام زمینیں مالکان قدیم کے قبضے میں دیدی گئیں اور ان پر حسب ذیل مالگوار مقرر کی گئی۔

گیہوں	فی جریب یعنی پون بیگھہ پختہ	دو درہم سالانہ
جو	ایضاً	ایک درہم سالانہ
نیشکر	ایضاً	چھ درہم سالانہ
روٹی	ایضاً	پانچ درہم سالانہ
انگور	فی جریب یعنی پون بیگھہ پختہ	دس درہم سالانہ
نخلستان	ایضاً	ایضاً
تل	ایضاً	آٹھ درہم سالانہ
ترکاری	ایضاً	تین درہم سالانہ

جمع تشخیص ہو گئی دونوں بزرگوں کو بلا کر پوچھا کہ تم نے جمع سخت تو تشخیص نہیں کی؟ انہوں نے کہا ”ابھی تو اس میں اضافہ کی اور بھی گنجائش ہے“ بولے پھر غور کر لو جمع ناقابل برداشت تو تشخیص نہیں کی گئی، انہوں نے کہا نہیں، اب فرمایا کہ زندہ رہا تو اپنے بعد عراق کی بیواؤں کو کسی دوسرے کا محتاج نہ ہونے دوں گا۔ (بخاری کتاب المناقب باب قصہ البیعة و مال اتفاق علی عثمان)

خراج کی تشخیص میں سب سے زیادہ عادلانہ طریقہ یہ اختیار کیا کہ ذمی رعایا سے اس میں مشورہ لیا۔ چنانچہ انہوں نے عراق کا بندوبست کرنا چاہا تو مشورہ کے لیے وہاں سے دو چودھری طلب کیے جن کے ساتھ ایک ترجمان بھی تھا۔ اسی مصر کے عامل کو لکھا کہ خراج کے معاملے میں مقوقس سے رائے لو۔ زیادہ واقفیت کیلئے ایک واقف کار قبطی کو مدینہ میں طلب فرمایا اور اس سے اظہار لیا۔

(مقرری ج ۱ ص ۷۴، ۷۵)

عراق کے سوا حضرت عمرؓ نے اور کسی صوبے کی پیمائش نہیں کرائی البتہ قدیم طریقہ بندوبست میں جہاں جہاں غلطی دیکھی اسکی اصلاح کردی، مثلاً مصر سے رومی خراج کے علاوہ غلے کی ایک مقدار کثیر وصول کرتے تھے جو سلطنت کے ہر صوبے میں فوج کی رسد کیلئے روانہ کی جاتی تھی اور خراج میں محسوب نہیں ہوتی تھی، حضرت عمرؓ نے یہ دونوں جابرانہ طریقے موقوف کر دیے۔

زمین داری اور ملکیت کے متعلق انہوں نے سب سے بڑی اصلاح یہ کی کہ زمینداری کے متعلق جابرانہ قانون کو بالکل مٹا دیا مثلاً جب رومیوں نے شام اور مصر پر قبضہ کیا تو تمام اراضیات اصلی باشندوں کے قبضے سے نکال کر اراکین دربار کو دیدیں کچھ خالصہ قرار دیا اور کچھ گرجوں پر وقف کر دیں، لیکن حضرت عمرؓ نے اس قاعدہ کو مٹا کر یہ قاعدہ بنا دیا کہ مسلمان کسی حالت میں ان زمینوں پر قابض نہیں ہو سکتے، یعنی اگر قیمت دے کر بھی خریدنا چاہیں تو نہیں خرید سکتے، یہ قاعدہ ایک مدت تک جاری رہا چنانچہ لیث بن سعد نے مصر میں کچھ زمین خریدی تو بڑے بڑے پیشواں مذہبی مثلاً امام مالکؒ، نافع بزید وغیرہ نے ان پر سخت اعتراض کیا۔ (مقرری ج ۱ ص ۲۹۵)

حضرت عمرؓ نے صرف اسی پر اکتفا نہیں کیا بلکہ تمام فوجی افسروں کے نام حکم بھیج دیا کہ لوگوں کے روزیے مقرر کر دیئے گئے ہیں اس لئے کوئی شخص زراعت نہ کرنے پائے، چنانچہ شریک غطفی نامی ایک شخص نے مصر میں کچھ زراعت کر لی تو حضرت عمرؓ نے بلا

کر سخت مواخذہ کیا اور فرمایا کہ تجھ کو ایسی سزا دوں گا جو دوسروں کیلئے عبرت انگیز ہوگی۔ (حسن المحاضرہ جلد ۱ ص ۱۶۸)

ایک دفعہ عبد اللہ بن الحر العنسی نے شام میں کھیتی کی اور حضرت عمرؓ کو معلوم ہوا تو اسکی کل جائیداد برباد کروادی۔ (اصابہ تذکرہ عبد اللہ بن الحر العنسی)

بندوست کے ساتھ حضرت عمرؓ نے ترقی زراعت کی طرف خود توجہ کی اور لوگوں کو توجہ دلائی ایک مرتبہ ایک شخص سے پوچھا تمہارا وظیفہ کیا ہے؟ اس نے کہا ڈھائی ہزار فرمایا قبل اس کے کہ قریش کے لوٹے سریر آرائے حکومت ہوں کھیتی کر لو ورنہ انکے بعد وظیفہ کوئی چیز نہ رہ جائے گا۔ عام حکم دیدیا کہ جو افتادہ زمینیں ہیں انکو جو شخص آباد کر لے گا اسکی ملک ہو جائیگی لیکن اگر کوئی شخص تین برس کے اندر آباد نہ کرے تو اس کے قبضہ سے نکل جائیگی۔

چنانچہ رسول اللہ صلی اللہ علیہ وآلہ وسلم نے حضرت بلالؓ کو ایک قطعہ بطور جاگیر کے دیا تھا لیکن انہوں نے اسکو آباد نہیں کیا تو حضرت عمرؓ نے اس کو انکے قبضے سے نکال دیا۔ (وفاء الوفا ص ۱۹۰) اس طرح ان کے زمانے میں زرعی پیداوار میں اس قدر اضافہ ہو گیا کہ رسول اللہ صلی اللہ علیہ وآلہ وسلم کے زمانے تک صدقہ فطر میں صرف جو کھجور اور منقہ وغیرہ دیا جاتا تھا لیکن جب انکے عہد خلافت میں گے ہوں کی پیداوار میں غیر معمولی اضافہ ہوا تو انہوں نے ان چیزوں کے عوض نصف صاع گے ہوں مقرر کر دیا۔

(البدوؤد کتاب الزکوٰۃ باب کم یؤدی فی صدقۃ الفطر)

### وصولی خراج کا طریقہ:

وصولی خراج میں حضرت عمرؓ نے سب سے زیادہ آسانی یہ پیدا کی کہ خود رعایا کو اختیار دیا کہ وہ وصولی خراج کیلئے بہترین اشخاص منتخب کر کے دربار خلافت میں روانہ کرے، چنانچہ کوفہ والوں نے عثمان بن فرقد کو شام والوں نے معن بن یزید کو بصرہ والوں نے حجاج بن علاط کو منتخب کر کے بھیجا اور حضرت عمرؓ نے انکو عامل خراج مقرر کر دیا۔ (کتاب الخراج

ص ۶۴) خراج وصول ہو کر آتا تھا تو دس ثقہ آدمی کوفہ سے اور اسی قدر بصرہ سے طلب کرتے تھے اور ان کا حلفیہ اظہار لیتے تھے کہ مال گزاری کسی ذمی یا مسلمان پر ظلم کر کے تو نہیں لی گئی ہے۔ (کتاب الخراج ص ۶۵)

حضرت علی کرم اللہ وجہہ نے بھی وصولی خراج میں نہایت نرمی اختیار کی چنانچہ ایک بار کسی عامل کو وصولی خراج کیلئے مقرر فرمایا تو یہ وصیتیں کیں۔

لا تصرین رجلاً سو طافی جباية درهم ولا تتبعن لهم رزقا ولا كسو  
شتاء ولا صيف ولا دابة تعملون عليها ولا تقيمن رجلاً قائماً في  
طلب درهم

”کسی شخص کو مال گزاری کے وصول کرنے میں کوڑا نہ مارو انکی روزی، ان کے گرمی اور

جاڑے کے کپڑے اور بار برداری کے جانور نہ لو اور کسی کو کھڑا نہ کرو“

اس نے کہا اے امیر المؤمنین یہ کہیے کہ میں یونہی خالی ہاتھ واپس آؤں فرمایا یہ بھی سہی ہم کو صرف یہ حکم دیا گیا ہے کہ فاضل مال سے مال گزاری وصول کریں۔ (اسد الغابہ تذکرہ حضرت علیؑ)

جزیہ:

جزیہ بھی خراج کی طرح نہایت نرمی کے ساتھ وصول کیا جاتا تھا جو لوگ اپنا بیج اور بے کار ہو جاتے تھے انکا جزیہ معاف کر دیا جاتا تھا اور انکو بیت المال سے وظیفہ ملتا تھا چنانچہ یہ قاعدہ حضرت ابو بکرؓ ہی کے زمانے میں مقرر ہو گیا تھا اور حضرت عمرؓ نے بھی اس کو قائم رکھا ذمیوں کو کسی قسم کی اذیت دے کر جزیہ وصول کرنیکی اجازت نہ تھی ایک دفعہ حضرت عمرؓ نے دیکھا کہ دھوپ میں کھڑا کر کے کچھ لوگوں کے سر پر زیتون کا تیل ڈالا جا رہا تھا، جب پوچھی تو معلوم ہوا کہ جزیہ ادا نہ کرنے کے جرم میں یہ سزا دی جا رہی ہے فرمایا انکو چھوڑ دو رسول اللہ صلی اللہ علیہ وآلہ وسلم نے فرمایا ہے کہ جو لوگ دنیا میں بندوں کو تکلیف دیتے ہیں خدا

قیامت میں انکو عذاب دیتا ہے۔

عشر:

غیر قوموں سے ایک تجارتی ٹیکس لیا جاتا تھا جس کا نام عشر تھا یہ اسلام کی کوئی جدید ایجاد نہ تھی بلکہ جاہلیت ہی کے زمانے میں اس کا رواج تھا اور حضرت عمرؓ نے اسی کو قائم رکھا۔

(موطائے امام مالک کتاب الزکوٰۃ باب عشور اہل الذمہ)

اس کے وصول کرنیکا طریقہ نہایت آسان تھا کسی کے اسباب کی تلاشی نہیں لی جاسکتی تھی، دوسو درہم سے کم قیمت مال پر کچھ نہیں لیا جاتا تھا، شام کے قبضی چونکہ گیہوں کی تجارت کرتے تھے اسلئے حضرت عمرؓ ان سے نصف عشر لیتے تھے کہ مدینہ میں اسکی درآمد زیادہ ہو۔

(موطائے امام مالک کتاب الزکوٰۃ باب عشور اہل الذمہ)

زکوٰۃ و عشور:

زکوٰۃ کے وصول کرنے میں بھی ہر قسم کی آسانیاں ملحوظ رکھی جاتی تھیں رسول اللہ صلی اللہ علیہ وآلہ وسلم نے عمال کو حکم دیا تھا کہ زکوٰۃ میں بہترین مال نہ لیا جائے خلفائے راشدین بھی نہایت شدت کے ساتھ اس حکم کی پابندی کرتے تھے۔ ایک بار حضرت عمرؓ نے اموال صدقہ میں ایک بڑے تھن والی بکری دیکھی تو فرمایا کہ اس کے مالک نے اس کو بخوشی نہ دیا ہوگا اس طرح مسلمانوں کو نہ بدکاؤ۔

(موطائے امام مالک کتاب الزکوٰۃ باب ائہی عن التصبیق علی الناس فی الصدقہ)

دیوان و دفتر بیت المال:

جزیہ، خراج، عشور اور زکوٰۃ سے جو رقم وصول ہوتی تھی حضرت ابو بکرؓ کے زمانے تک علی السویہ تمام مسلمانوں پر تقسیم ہو جاتی تھی لیکن عمرؓ کے زمانے میں جب باقاعدہ نظام سلطنت قائم ہوا تو اس کیلئے دیوان، دفتر، اور بیت المال قائم کیا گیا خراج کا دفتر جیسا کہ قدیم

زمانہ میں فارسی، شامی اور قبطی زبان میں تھا، حضرت عمرؓ کے زمانے میں بھی قائم رہا، کیونکہ ابھی تک اہل عرب نے اس فن میں اس قدر ترقی نہیں کی تھی کہ یہ دفتر عربی زبان میں منتقل ہو سکتا۔

بیت المال کے رجسٹر نہایت صحت اور تفصیل کے ساتھ مرتب کئے جاتے تھے، چنانچہ صدقہ و زکوٰۃ کے مویشی آتے تھے تو انکے رنگ، حلیہ، اور سن تک لکھے جاتے تھے۔ (اسد الغابہ تذکرہ حضرت فاروقؓ) بیت المال میں جو رقم جمع ہوتی تھی اسکا ایک بڑا حصہ مسلمانوں کے وظیفے میں صرف ہو جاتا تھا جن کے سالانہ وظائف علی قدر مراتب حسب ذیل تھے۔

پانچ ہزار درہم سالانہ	شرکائے غزوہ بدر
چار ہزار درہم سالانہ	مہاجرین حبش اور شرکائے غزوہ احد
تین ہزار درہم سالانہ	مہاجرین قبل از فتح مکہ
دو ہزار درہم	جو لوگ فتح مکہ میں اسلام لائے
	جو لوگ جنگ قادسیہ اور یرموک میں شریک تھے دو ہزار درہم سالانہ
چار ہزار درہم سالانہ	اہل یمن
تین سو درہم سالانہ	قادسیہ اور یرموک کے بعد کے مجاہدین
دو سو درہم سالانہ	بلا امتیاز مراتب

ان لوگوں کے اہل و عیال بلکہ غلاموں کے وظائف بھی مقرر تھے، چنانچہ مہاجرین اور انصار کی بیویوں کا وظیفہ دو سو درہم سے چار سو درہم تک اور اہل بدر کے اولاد ذکور کا وظیفہ دو ہزار درہم مقرر تھا، ان مصارف کے بعد صوبجات اور اضلاع کے بیت المال میں جو رقم بچ جاتی تھی وہ مدینہ منورہ کے بیت المال میں بھیج دی جاتی تھی۔ (کنز العمال جلد ۳ ص ۱۶۳ بحوالہ ابن سعد) جن لوگوں کو وظیفے ملتے تھے ان کے نام مع ولدیت درج رجسٹر ہوتے تھے۔ (مسند ابن جنبل جلد ۱ ص ۳۱)

ان کی ترتیب کیلئے بڑے بڑے قابل لوگ مثلاً حضرت عقیل بن ابی طالب، مخرمہ بن نوفل اور جبیر بن معتمؓ وغیرہ مامور تھے۔

☆☆☆



پبلک ورک یا نظارتِ نافعہ لُذ

اصطلاحی حیثیت سے اگرچہ اس صیغہ میں صرف نہریں، سرکاری عمارتیں پل، بند شفاخانے اور کنویں وغیرہ داخل ہیں، لیکن ہم نے آئیں صحابہ کرامؓ کے اوقاف و صدقات جاریہ کو بھی شامل کر لیا ہے، کیونکہ اوقاف و صدقات کا مقصد بھی رفاه عام کے سوا کچھ نہیں ہوتا

کنوئیں:

رفاه عام کی چیزوں میں اگرچہ کنوئیں اب نہایت معمولی درجہ کی چیز خیال کئے جاتے ہیں لیکن عرب میں وہ نہایت گراں قیمت چیز سمجھے جاتے تھے، اسی بنا پر حدیث میں آیا ہے کہ سب سے اچھا صدقہ پانی ہے، اسلام میں رفاه عام کے کاموں کی ابتداء سب سے پہلے اسی صدقہ جاریہ سے ہوئی چنانچہ جب رسول اللہ صلی اللہ علیہ وآلہ وسلم نے ہجرت کی

تو مدینہ میں آب شیریں کی نہایت قلت محسوس ہوئی آب شیریں کا صرف ایک کنواں تھا جس کا نام بیرومہ تھا اسلئے آپ نے تمام مسلمانوں کی طرف خطاب کر کے کہا کہ اپنے لئے اور تمام مسلمانوں کیلئے اسکو کون خریدتا ہے؟ حضرت عثمان کو یہ سعادت نصیب ہوئی اور انہوں نے اسکو اپنے ذاتی مال سے خرید کر تمام مسلمانوں پر وقف کر دیا۔

(نسائی کتاب الاحباس)

حضرت عثمانؓ نے اور بھی متعدد کنویں، مثلاً بیر سائب، بیر عامر، بیر اریس، کھدوائے اور مسلمانوں پر وقف کئے۔ (وفاء الوفا ص ۲۵۴)

اسکے بعد اور صحابہ نے بھی متعدد کنویں کھدوائے، حضرت سعد بن عبادہؓ کی والدہ کا انتقال ہوا تو وہ رسول اللہ صلی اللہ علیہ وآلہ وسلم کی خدمت میں حاضر ہوئے اور پوچھا کہ ان کیلئے کون سا صدقہ بہتر ہوگا؟ ارشاد ہوا ”پانی“ چنانچہ انہوں نے ماں کی یادگار میں ایک کنواں کھدوا دیا۔

مدینہ میں ایک اور کنواں جس کا نام بیر ملک تھا حضرت علی کرم اللہ وجہہ کی طرف سے وقف تھا۔ (وفاء الوفا ص ۲۵۸)

رسول اللہ صلی اللہ علیہ وآلہ وسلم کے بعد جب صحابہ کرامؓ کے سر پر خلافت الہی کا تاج رکھا گیا تو اس صدقہ جاریہ کی طرف اور بھی توجہ ہوئی اگرچہ ہم کو یہ معلوم نہیں کہ اس زمانے میں کتنے کنویں کھودے گئے تاہم بعض واقعات سے معلوم ہوتا ہے کہ خلفاء نے اسکا نہایت اہتمام کیا تھا معجم البلدان ذکر تبوک میں ہے کہ وہاں ایک کچا کنواں تھا جو ہمیشہ گرگر پڑتا تھا حضرت عمرؓ کے حکم سے ابن عریض نامی ایک یہودی نے اس کو پختہ کر دیا۔

چوکیاں اور سرائیں:

عرب کے لوگ اکثر سفر کیا کرتے تھے، بالخصوص سال میں ایک بار تمام عرب کوچ کا احرام باندھنا پڑتا تھا، باایں ہمہ راستہ میں مسافروں کے آرام و آسائش کا بہت کم سامان تھا لیکن خلفاء کے عہد میں مسافروں کے آرام و آسائش کے تمام سامان مہیا ہو گئے،

چنانچہ جو لوگ راستے میں مسافروں کو پانی پلایا کرتے تھے، انہوں نے حضرت عمرؓ سے اجازت طلب کی اور مکہ اور مدینہ کے درمیان سرائیں بنوانا چاہیں۔ حضرت عمرؓ نے اس شرط پر اجازت دی کہ مسافر پانی اور سایہ کے سب سے زیادہ مستحق ہوں گے۔ (فتوح البلدان ص ۶۰)

شاہ ولی اللہ صاحب کی تصریح سے معلوم ہوتا ہے کہ حضرت عمرؓ نے اسی سلسلہ میں متعدد دکنوئیں بھی کھدوائے اور جو کونوئیں پٹ گئے تھے ان کو صاف کروایا۔ (ازالۃ الخفاء)

انہوں نے مکہ اور مدینہ کے درمیان ایسے اشخاص بھی مقرر کئے جو گمشدگان قافلہ کو سیراب راستوں سے لے جا کر منزل مقصود تک پہنچا آتے تھے۔ (مقریزی جلد اول ص ۴۶۱)

### مہمان خانے

اول اول حضرت عمرؓ نے مسافروں کیلئے کوفہ میں ایک مہمان خانہ قائم کیا فتوح البلدان میں ہے۔

امر عمران يتخذ لمن يرمن الآفاق دار افكانو يينزلو  
نہا۔

(فتوح البلدان ص ۲۸۶)

”حضرت عمرؓ نے حکم دیا کہ جو لوگ اطراف ملک سے مسافر اندر دہوتے ہیں ان کے لیے ایک مہمان خانہ قائم کیا جائے، چنانچہ جو مسافر آتے تھے اسی مہمان خانے میں اترتے تھے۔“

اس کے بعد حضرت عثمانؓ نے کوفہ میں ایک اور مہمان خانہ قائم کیا جس کی وجہ یہ بتائی کہ باہر سے جو لوگ تجارت کا غلہ لے کر آتے تھے وہ عموماً پرائیوٹ مکانوں میں قیام کرتے تھے اس غرض سے بعض فیاض طبع لوگوں نے یہ انتظام کیا تھا کہ بازار میں منادی کروا دیتے تھے، کہ جس کے قیام کا بندوبست نہ ہو وہ ہمارے مکان میں قیام کر سکتا ہے،

حضرت عثمانؓ کو خبر ہوئی تو انہوں نے ان لوگوں کے لیے ایک مہمان خانہ قائم کر دیا۔ (طبری ص ۲۸۳۳) اسی طرح مصر میں بھی حضرت عثمانؓ بن قیس نے ایک مہمان خانہ قائم کیا۔ (حسن المحاضرہ جلد ۱ ص ۵۲)

### حوض اور نہریں:

صحابہ کرامؓ نے رفاہ عام کی غرض سے جا بجا اور مدینہ میں بکثرت حوض اور چشمے تیار کرائے، حضرت عثمانؓ نے حضرت عبداللہ بن عامرؓ کو بصرہ کا عامل مقرر فرمایا تو انہوں نے عرفات میں بہت سے حوض بنوائے اور متعدد نہریں جاری کیں۔ (اسد الغابہ تذکرہ حضرت عبداللہ بن عامرؓ) حمی قید کے پاس حضرت عثمانؓ نے ایک نہر کھدوائی جس کا نام عین الملح تھا۔ (خلاصۃ الوفاء ص ۲۵۷) حضرت علیؓ نے بھی متعدد نہریں وقف عام کی تھیں چنانچہ مقام منبع میں انکے ذاتی ملک میں بہت سی چھوٹی چھوٹی نہریں تھیں، انہوں نے سب کو وقف عام کر دیا۔ (وفاء الوفاء ص ۳۹۳) اور دونہروں کو انہوں نے فقراے مدینہ پر وقف کر دیا تھا چنانچہ ایک بار حضرت امام حسینؓ پر قرض ہو گیا تو حضرت امیر معاویہؓ نے ایک نہر کے بدلے دو لاکھ دینار دینا چاہے مگر انہوں نے کہا کہ میں اپنے باپ کا وقف فروخت کرنا نہیں چاہتا۔ (معجم ذکر عین ابی نضر)

حضرت امیر معاویہؓ کو نہروں کے جاری کرنے کا خاص اہتمام تھا خلاصۃ الوفاء میں ہے۔

### كان بالمدينة الشريفة وما حولها عيون كثيرة وكان

لمعاوية اهتمام بهذا لباب (خلاصۃ الوفاء ص ۲۳۷)

”مدینہ شریف اور اسکے متصل بکثرت نہریں تھیں اور حضرت امیر معاویہؓ کو اس

باب میں خاص اہتمام تھا۔“

حضرت امیر معاویہؓ نے جو نہریں جاری کرائیں ان میں نہر کظامہ، نہر ازرق، نہر شہدا

وغیرہ۔ کا نام وفاقا اور خلاصۃ الوفاء میں مذکور ہے۔ (خلاصۃ الوفاء

ص ۱۱۷-ص ۳۶-ص ۱۳۷)

حضرت امیر معاویہؓ نے پہاڑوں کی بعض گھاٹیوں کے گرد بندھوا کر انکو تالاب کی صورت میں بدل دیا تھا، جس میں پانی جمع ہوتا تھا، (وفاء الوفاء ۳۲۱)

خانقاہ کے علاوہ اور صحابہؓ نے بھی پانی کے چشمے وقف عام کئے تھے مثلاً حضرت طلحہؓ نے ایک چشمہ خرید کر راہیوں پر وقف کر دیا تھا۔ (وفاء الوفاء ۳۶۰)

نہر سعد:

مکہ اور مدینہ کے علاوہ صحابہ کرامؓ نے مختلف شہروں میں نہریں جاری کیں انباء والوں کو مدت سے ایک نہر کی ضرورت محسوس ہو رہی تھی، چنانچہ اس کے لئے حضرت عمرؓ کے عہد خلافت میں ان لوگوں نے حضرت سعد بن ابی وقاص رضی اللہ عنہ سے درخواست کی تو انہوں نے حضرت سعد بن عمرو بن حرامؓ کو اس کام پر مامور کیا، انہوں نے بڑے اہتمام سے کام جاری کیا لیکن کچھ دور پہنچ کر بیچ میں ایک پہاڑ آ گیا، اس لیے کام وہیں تک پہنچ کر رک گیا، بعد کو حجاج نے اس کی تکمیل کی لیکن الفضل الممتقدم کی بنا پر یہ نہر حضرت سعد بن عمروؓ ہی کے نام سے مشہور ہوئی۔

(فتوح البلدان ص ۲۸۳)

نہر ابی موسیٰ:

بصرہ والوں کو آب شیریں کی سخت تکلیف تھی ایک بار انکا ایک وفد حضرت عمرؓ کی خدمت میں حاضر ہوا اور وفد کے ایک ممبر یعنی حنیف بن قیس نے نہایت پراثر تقریر میں حضرت عمرؓ کو اس طرف توجہ دلائی حضرت عمرؓ نے اسی وقت حضرت ابو موسیٰ اشعریؓ کے نام ایک تحریری حکم بھیجا کہ بصرہ والوں کیلئے ایک نہر کھدوا دی جائے چنانچہ حضرت ابو موسیٰ اشعریؓ نے اس نہر کو درجلہ سے نکال کر نہر ابلہ سے ملا دیا، اخیر میں اسکا کچھ حصہ پٹ گیا لیکن حضرت عبداللہ بن عامرؓ نے جو حضرت عثمانؓ کی جانب سے بصرہ کے گورنر تھے اسکی مرمت و اصلاح کروادی۔ (فتوح البلدان ص ۲۶۵)

## نہر معقل:

یہ نہر بھی حضرت ابو موسیٰ اشعریؓ نے حضرت عمرؓ کے حکم سے بصرہ میں کھدوائی چونکہ ان کی تیاری کا کام حضرت معقلؓ کے سپرد کیا گیا تھا، اسلئے انہی کے نام سے مشہور ہو گئی حضرت امیر معاویہؓ کے زمانے میں زیاد نے دوبارہ اس نہر کو کھدوایا اور تبرکاً حضرت معقلؓ سے ہی اسکا افتتاح کروایا افتتاح کرنے کے بعد ایک آدمی کو ہزار درہم دیئے اور کہا ”کہ دجلہ کے کنارے گھوم آؤ اگر ایک شخص بھی اس نہر کو زیاد کی نہر کہتا ہوا ملے تو اس کو یہ رقم دیدو“ لیکن بچے بچے کی زبان سے معقل کا نام سن کر اس نے کہا ذالک فضل اللہ یوتیہ من یشاء

( فتوح البلدان صفحہ ۳۶۶ )

## نہر امیر المومنین:

۱۸ھ میں جب عرب میں قحط پڑا تو حضرت عمرؓ نے تمام صوبوں سے غلہ منگوایا لیکن شام و مصر سے چونکہ خشکی کا راستہ بہت دور تھا اس لئے غلہ کی روانگی میں کسی قدر دیر ہوئی ان وقتوں کی بناء پر حضرت عمرؓ نے حضرت عمرو بن العاصؓ کو طلب کیا اور کہا ”کہ اگر دریائے نیل سمندر سے ملا دیا جائے تو عرب میں قحط و گرانی کا کبھی اندیشہ نہ ہو ورنہ خشکی کی راہ سے غلہ کا آنا دقت سے خالی نہیں“ حضرت عمرو بن العاصؓ نے پلٹ کر فوراً کام شروع کر دیا اور ایک سال میں یہ نہر بن کر تیار ہو گئی یہ تفصیل حسن المحاضرہ میں ہے۔ (حسن المحاضرہ للسیوطی جلد ۱ ص ۶۸)

لیکن طبری میں ہے کہ جب حضرت عمرؓ نے تمام امراء و عمال کے نام سے غلہ کیلئے تحریری حکم بھیجا تو خود حضرت عمرو بن العاصؓ نے جواب میں لکھا کہ پہلے بحر شام بحر عرب میں گرتا تھا لیکن رومیوں اور قبطیوں نے اس کو بند کر دیا تھا، اگر آپ چاہتے ہیں کہ مصر کی طرح مدینہ میں بھی غلہ کا نرخ ارزاں ہو تو میں اس غرض سے نہر تیار کر کے اس پر پل بنا دوں، مصر والوں نے اگر چاہنے ذاتی مصالح کی بناء پر بہت کچھ واویلا کیا لیکن حضرت عمرؓ نے

اس معاملے میں کسی کی نہ سنی چنانچہ جب یہ نہر بن کر تیار ہوئی تو عرب ہمیشہ کیلئے قحط کی مصیبت سے نجات پا گیا۔ (طبری ص ۲۵۴)

حضرت امیر معاویہ کے زمانے میں بھی بعض نہریں تیار ہوئیں مثلاً انہوں نے عبید اللہ بن زیاد کو خراسان کا گورنر مقرر کر کے بھیجا تو اس نے جبال بخاری کو کاٹ کر ایک نہر نکالی۔ (طبری ص ۱۶۹) ان ہی کے زمانے میں حکم بن عمرو نے ایک نہر جاری کی جس کا افتتاح نہ ہو سکا۔ (طبری واقعات ص ۴۱ھ)

### زرعی نہریں:

حضرت عمرؓ کے زمانے میں زرعی ترقی کا جو مستقل انتظام ہوا اس کے سلسلہ میں انہوں نے نہایت اہتمام کے ساتھ آب پاشی کیلئے نہریں کھدوائیں، چنانچہ خاص مصر میں ایک لاکھ بیس ہزار مزدور روزانہ سال بھر اس کام میں لگے رہتے تھے اور ان کے تمام مصارف بیت المال سے ادا کئے جاتے تھے۔ (حسن المحاضر جلد ۱ ص ۶۳)

حضرت امیر معاویہؓ کے زمانے میں اس صیغے کو اور بھی زیادہ ترقی ہوئی، ان کے زمانے میں صرف مدینہ اور اسکے آس پاس جو زرعی نہریں تھیں ان کے ذریعہ سے ڈیڑھ لاکھ سق خرما اور ایک لاکھ سق گہوں پیدا ہوتا تھا۔ (خلاصۃ الوفاء ص ۲۳۷)

### بند:

مکہ میں چار مشہور سیلاب مختلف زمانوں میں آئے اور ان میں ایک سیلاب جو ام ہشمل کے نام سے مشہور ہے حضرت عمرؓ کے عہد خلافت میں آیا اور مسجد حرام تک پہنچ گیا حضرت عمرؓ نے نیچے اوپر دو بند بندھوائے جس نے مسجد حرام کو سیلاب کی زد سے محفوظ رکھا۔ (فتوح البلدان ص ۱۶)

مدینہ میں ایک چشمہ تھا جس کا نام فہرور تھا، حضرت عثمانؓ کے زمانے میں اس سے طغیانی آئی اور تمام مدینہ ڈوب گیا اس لئے انہوں نے اس سے بچنے کیلئے ایک بند بندھوایا۔

(فتوح البلدان ص ۷۱)

پل اور سڑک:

خاندان کے زمانے میں مفتوح قوموں سے جو معاہدہ صلح ہوتا تھا اس میں تمام شرائط کے ساتھ یہ شرط بھی کر لی جاتی تھی کہ سڑکوں اور پلوں کا بنانا ان کے متعلق ہوگا، چنانچہ کتاب الخراج میں ایک معاہدہ کا یہ فقرہ نقل کیا ہے۔

وبناء القناطر علی الانهار من اموالهم۔ (کتاب الخراج ص

(۸

”نہروں پر انکو اپنے صرف سے پل باندھنا ہوگا۔“

طبری واقعات ۶۱ھ میں ایک معاہدہ کے حسب ذیل فقرے نقل کیے ہیں۔

فکان الفلاحون للطرق والجسور والاسواق

والحرث والدلالة۔

”کاشتکاروں کا یہ فرض قرار دیا گیا کہ سڑک بنائیں پل باندھیں بازار لگائیں

کھیتی لگائیں اور مسلمانوں کو راستہ بتائیں۔“

سرکاری عمارتیں:

سرکاری عمارتوں کی ابتداء حضرت عمرؓ کے زمانے میں ہوئی اور سرکاری کاموں کے

لیے جس قدر عمارت کی ضرورت ہوتی ہے غالباً کل وجود میں آگئیں۔

دارالامارة:

صوبجات اور اضلاع کے حکام کے لیے دارالامارة تعمیر کیے گئے جو گویا اس زمانے

کے گورنمنٹ ہاؤس تھے حضرت عمرؓ کے دور خلافت میں غالباً سب سے پہلے بصرہ کا دارالام

امارة تیار ہوا چنانچہ جب عتبہ بن غزو ان نے فوجی ضرورت سے بصرہ کو آباد کیا تو اس کے

ساتھ مقام دہنا میں جس کو اب رجبہ بن ہاشم کہتے ہیں، سادہ طور پر ایک مسجد، ایک جیل خانہ

اور ایک دارالامارة بھی تعمیر کروایا بصرہ اول اول گوبا چھپروں کا مجموعہ تھا، لیکن بعد کو

حضرت ابو موسیٰ اشعریؓ نے کچے مکانات بنوائے تو دار الامارۃ کو بھی کچی اینٹ سے تعمیر کروایا اور چھت گھاس سے پٹوائی حضرت امیر معاویہ نے زیاد کو بصرہ کا گورنر مقرر فرمایا تو اس نے مسجد میں بہت کچھ اضافہ کیا دار الامارۃ کو مٹا کر مسجد کے سامنے قبلہ رخ کر دیا اور اس کی عمارت پہلے سے زیادہ مستحکم بنوائی۔

(فتوح البلدان ص ۳۵۵)

اس کے بعد حضرت سعد بن ابی وقاصؓ نے کوفہ کو آباد کیا تو اس کے ساتھ دار الامارۃ بھی تعمیر کرایا زیاد نے اس کی عمارت بھی دوبارہ مستحکم بنوائی۔ (فتوح البلدان ص ۲۸۵) مکہ میں ایک نہایت قدیم یادگار تھی جس کو دار الندوہ کہتے تھے یہ عمارت قریش کا گویا دار الامارۃ تھی جس میں وہ تمام اہم قومی معاملات کا فیصلہ کرتے تھے اخیر میں حضرت امیر معاویہ نے اس کو خرید کر دار الامارۃ بنا دیا۔ (فتوح البلدان ص ۵۹)

جیل خانے:

حضرت عمرؓ نے اپنے عہد خلافت میں متعدد جیل خانہ بنوائے اول اول مکہ معظمہ میں صفوان بن امیہ کا مکان چار ہزار درہم پر خرید کر کے جیل خانہ بنوایا۔ (مقریزی جلد دوم ص ۱۸۷)

پھر اور اضلاع میں بھی جیل خانے بنوائے بصرہ کا جیل خانہ عقبہ بن غزوان نے تعمیر کروایا تھا جو بالکل دار الامارۃ کے متصل تھا۔ کوفہ کا جیل خانہ بانس یا نرسل سے بنا تھا۔ (فتوح البلدان ص ۴۶۸)

غلہ گودام:

معلوم ہوتا ہے کہ حضرت عمرؓ نے تمام سرکاری ضروریات کے لیے الگ الگ مکانات تعمیر کروائے تھے ہم کو تاریخوں میں دارالدقیق اور دارالرفیق کا اکثر نام ملتا ہے جس سے معلوم ہوتا ہے کہ قیدیوں کو جنگ کے رہنے کے لیے کوئی مستقل مکان تعمیر کیا گیا تھا اس طرح سرکاری آنا کسی مستقل عمارت میں رکھا جاتا تھا عام الرمادۃ میں مدینہ کی بندرگاہ جار

پر جو غلہ آتا تھا اس کو رکھنے کے لیے حضرت عمرؓ نے دو بڑے بڑے محل بنوائے تھے۔ (يعقوبی ص ۱۷۷)

### بیت المال:

اگرچہ ابن سعد کی روایت سے معلوم ہوتا ہے کہ حضرت ابو بکرؓ کے عہد خلافت میں بیت المال قائم ہو چکا تھا، لیکن درحقیقت حضرت عمرؓ نے اس کے لیے مستقل اور شاندار عمارتیں تعمیر کروائیں، چنانچہ کوفہ کا بیت المال ایک عظیم الشان محل کی صورت میں تعمیر ہوا تھا جس کے لیے شاہان فارس کی عمارت سے انہیں منگائی گئیں تھیں اور جس کو روز بہ ایک مشہور مجوسی معمار نے تیار کیا تھا۔ (طبری ص ۲۴۸۹)

### بازار:

صحابہ کرامؓ کے عہد خلافت میں اگرچہ عرب کے تمام قدیم بازار مثلاً عکاظ ذوالجحدہ وغیرہ قائم تھے، تاہم خود صحابہ کرامؓ نے بھی متعدد بازار قائم کیے چنانچہ حضرت عمرؓ کے عہد خلافت میں کوفہ آباد ہوا تو ایک کھلی ہوئی جگہ بازار کے لیے مخصوص کر لی گئی۔ (طبری ص ۲۴۹۱)

مصر فتح ہوا تو حضرت عمرو بن العاصؓ نے حضرت عمرؓ کو لکھا کہ ہم مسجد جامع کے متصل آپ کے لیے ایک مکان تعمیر کرنا چاہتے ہیں۔ انہوں نے لکھا کہ میں تو حجاز میں ہوں اور میرے لیے مصر میں مکان تعمیر ہوگا؟ اس جگہ ایک بازار قائم کر دو۔ چنانچہ وہ بازار قائم کیا گیا اور اس میں غلام فروخت کیے جاتے تھے۔ (حسن المحاضرہ جلد اول ص ۵۹)

حضرت عثمانؓ نے حضرت عبداللہ بن عامرؓ کو بصرہ کا عامل مقرر فرمایا تو انہوں نے بہت سے مکانات خرید کر مہندم کروادیئے اور اس جگہ ایک بازار قائم کیا۔

(اسد الغابہ تذکرہ حضرت عبداللہ بن عامرؓ)

### شفاف خانے:

اگرچہ ہم کو اس قدر معلوم ہے حضرت عمرؓ حفظانِ صحت کا نہایت خیال رکھتے تھے،

چنانچہ ایک بار حضور کے باشندوں نے شکایت کی کہ ہمارا گاؤں وبائی امراض میں مبتلا رہتا ہے، تو حضرت عمرؓ نے کہا کہ اس کو چھوڑ دو ان لوگوں نے کہا کہ وہ ہمارا وطن ہے، حضرت عمرؓ نے عرب کے مشہور طبیب حارث بن کلدہ سے کہا کہ اب کیا تدبیر ہے؟ اس نے کہا کہ زمین مرطوب ہے اور وہاں پسوا اور مچھر بہت لگتے ہیں جو وباء کا سبب ہیں اس کے لیے ان لوگوں کو قرب وجوار میں نکل جانا چاہیے، گھی اور کراث کھانا چاہیے، خوشبو لگانا چاہیے، ننگے پاؤں نہ چلنا چاہیے اور دن کو سونا نہ چاہیے۔ چنانچہ حضرت عمرؓ نے ان کو ان تدبیروں پر عمل کرنے کا حکم دیا۔ (خلاصۃ الوفاس ۲۷۰)

اور اگرچہ ہم کو اس قدر معلوم ہے کہ حضرت عمرؓ کے عہد میں بکثرت اطباء موجود تھے اور ان سے وہ کام لیتے تھے چنانچہ حضرت معیقب دوسیؒ کو جزام ہوا تو ان کے علاج کے لیے انہوں نے مختلف اطباء بلوائے۔ (اسد الغابہ تذکرہ حضرت معیقب دوسیؒ) لیکن بائیں ہمہ جہاں تک ہم کو معلوم ہے حضرت عمرؓ اور دوسرے خلفاء نے شفا خانے کے لیے کوئی عمارت تعمیر نہیں کروائی۔

### چھاؤنیاں اور قلعے:

صحابہ کرامؓ کے عہد میں چونکہ فتوحات کا سلسلہ ہمیشہ جاری رہا اس لیے بکثرت فوجی چھاؤنیاں اور بکثرت قلعے تعمیر ہوئے عام دستور یہ تھا کہ جب کوئی غیر محفوظ یا ساحلی مقام فتح ہوتا تھا تو وہاں بقدر ضرورت فوج متعین کر دی جاتی تھی جس سے ہر قسم کی شورش و بغاوت کا سدباب ہو جاتا تھا۔

(فتوح البلدان ص ۱۳۳)

لیکن عارضی انتظامات کے علاوہ مستقل فوجی چھاؤنیاں قائم کی گئیں اور تمام ساحلی مقامات قلعوں سے مستحکم کیے گئے۔ چنانچہ حضرت عمرؓ نے ۷ اھ میں شام کا سفر کیا تو تمام سرحدی مقامات کا دورہ کر کے فوجی چھاؤنیاں قائم کروائیں۔ ساحلی مقامات کا مستقل انتظام کیا اور حضرت عبداللہ بن قیسؒ کو اس کا افسر کل مقرر فرمایا۔ (طبری ص ۲۵۲۳)

۱۹ھ میں جب یزید بن سفیان کا انتقال ہوا تو اس کے بھائی معاویہ نے حضرت عمرؓ کو اطلاع دی کہ سواحل شام کے استحکام کی زیادہ ضرورت ہے۔ حضرت عمرؓ نے فوراً حکم بھیجا کہ تمام قلعوں کی مرمت کی جائے اور ان میں فوجیں رکھی جائیں، جتنے دریائی مناظر ہیں ان میں پہرہ دینے والے متعین کیے جائیں اور ہمیشہ آگ روشن رکھنے کا سامان کیا جائے، حضرت عمرؓ نے مصر وغیرہ میں بھی اس قسم کی بہ کثرت چھاؤنیاں قائم کیں حضرت عثمانؓ نے اس کو اور رتی دی اور متعدد قلعے اور چھاؤنیاں بنوائیں، ایک گاؤں جس کا نام حرمینج تھا موسم گرما میں فوج کے قیام کے لیے آباد کرایا۔ (فتوح البلدان ص ۱۵۷) اور جو لوگ ساحلی قلعوں میں اقامت گزین ہونا پسند کرتے تھے ان کو جاگیریں عطا کیں۔ (فتوح البلدان ص ۱۳۴) حضرت امیر معاویہؓ کو بحریات کا بہت زیادہ خیال تھا۔ چنانچہ حضرت عثمانؓ کے عہد خلافت میں طرابلس فتح ہوا تو حضرت امیر معاویہؓ نے ایک بڑا قلعہ بنوایا جس کا نام حصن سفیان رکھا، اس قلعہ کے تعمیر ہونے سے ہر قسم کے بحری حملہ کا اندیشہ جاتا رہا۔ (فتوح البلدان ص ۱۳۳)

لاذقیہ، جبیلہ، اور انطروپس کو حضرت ابو عبیدہؓ نے فتح کیا تو قدیم دستور کے موافق حفاظت کے لیے کچھ فوجیں متعین کر دیں۔ لیکن حضرت امیر معاویہؓ نے تمام ساحلی استحکامات کے ساتھ یہاں بھی قلعے بنوائے۔ (فتوح البلدان ص ۱۴۰۰)

جزیرہ ڈش فتح ہوا تو حضرت امیر معاویہؓ نے یہاں بھی ایک قلعہ تعمیر کروایا۔

(فتوح البلدان ص ۲۴۴)

حضرت امیر معاویہؓ نے بحری استحکامات کے علاوہ خاص اہل مدینہ کے لیے بھی ایک قلعہ بنوایا جس کا نام قصر خل تھا۔

(وفا الوفا ص ۳۶۱)

مقبرہ:

حضرت عمرؓ نے جبل مقطم پر جو مصر میں واقع ہے مسلمانوں اور عیسائیوں کا الگ الگ مقبرہ تعمیر کروایا۔ چنانچہ حضرت عمرو بن العاصؓ، حضرت عبد اللہ بن حارث زبیدیؓ،

حضرت عبداللہ بن حذافۃ السہمیؓ، حضرت عقبہ بن عامرؓ اسی مقبرے میں مدفون ہوئے۔  
(معجم البلدان ذکر مقتطم)

حمام:

مصر میں اگرچہ بہ کثرت حمام تھے لیکن وہ نہایت گندے و نجس رہتے تھے، اس لیے حضرت عمرو بن العاصؓ نے ایک چھوٹا سا حمام تعمیر کرایا جس کو رومی حمام الفار یعنی چوہوں کا حمام کہتے تھے۔

(حسن المحاضرہ جلد اول ص ۵۹)

وصیت:

نزع کا عالم بھی عجیب کشمکش کا عالم ہوتا ہے ایک طرف تو آل و اولاد، ماں باپ کی، بھائی بند کی محبت دامن پکڑتی ہے، دوسری طرف عالم قدس کی کشش گریباں گیر ہوتی ہے، اس لیے دین و دنیا کی محبت کے موازنہ کے لیے اس سے بہتر زمانہ نہیں مل سکتا، اگر انسان دنیا کا شیدائی ہے تو وہ اپنا تمام مال و دولت صرف عزیز و اقارب کو تفویض کر دیتا ہے، اگر وہ اپنا رشتہ خدا کے ساتھ جوڑنا چاہتے ہیں تو اپنی جائیداد کا معظم ترین حصہ خدا کی راہ میں صرف کرتا ہے اور آل و اولاد کو صرف اس قدر دیتا ہے جس قدر ان کا حصہ اللہ تعالیٰ نے متعین کر دیا ہے، صحابہ کرامؓ اللہ تعالیٰ کے صالح بندے تھے اس لیے وہ اس عالم میں جو کچھ دیتے تھے خدا ہی کو دیتے تھے، مرض الموت میں بتلا ہوئے اور رسول اللہ صلی اللہ علیہ وآلہ وسلم عیادت کے لیے تشریف لائے تو عرض کی کہ یا رسول اللہ صلی اللہ علیہ وآلہ وسلم میرے پاس دولت بہت ہے اور ورثاء میں صرف ایک لڑکی ہے چاہتا ہوں کہ دو ثلث مال صدقہ کر دوں، آپؐ نے اجازت نہیں دی، بولے تو نصف، آپؐ نے فرمایا ”نہیں ثلث (تہائی) بہت ہے“۔ (ابوداؤد کتاب الوصایا باب ماجاء فیما يجوز للموصی فی مالہ)

حضرت سعد بن مالکؓ بیمار ہوئے اور آپؐ عیادت کے لیے تشریف لائے تو انہوں نے کہا ”میں خدا کی راہ میں اپنا کل مال دیتا ہوں“ فرمایا بچوں کے لیے چھوڑتے ہو؟

بولے خدا کے فضل سے وہ آسودہ حال ہیں، آپؐ نے فرمایا نہیں صرف دسویں حصہ کی وصیت کرو، انہوں نے بہت اصرار کیا تو آپؐ نے ثلث کی اجازت دی۔

(ترمذی کتاب الجنائز باب ماجاء فی الوصیۃ بالثلث والرابع)

### اوقاف:

غربت و انفلاس، تنگدستی اور فاقہ مستی سب کچھ تھی، لیکن ان میں کوئی چیز صحابہ کو انفاق فی سبیل اللہ سے باز نہیں رکھ سکتی تھی، صدقہ و خیرات تو تمام صحابہؓ کے اعمال صالح کا نمایاں جزو تھا، اسی بناء پر قرآن مجید نے ان کی یہ مشترکہ خصوصیات بیان فرمائی ہیں۔  
و مमारزقناھم ینفقون .

”اور ہمارے دیئے ہوئے میں سے کچھ صرف کرتے ہیں۔“

لیکن ان میں متعدد بزرگ ایسے تھے جو خدا کی راہ میں کچھ دینا نہیں چاہتے تھے، بلکہ سب کچھ دینا چاہتے تھے، مثلاً حضرت عمرؓ نے ایک بار خیبر میں ایک نہایت عمدہ قطعہ زمین پایا رسول اللہ صلی اللہ علیہ وآلہ وسلم کی خدمت میں حاضر ہوئے اور کہا کہ میں نے ایک نہایت عمدہ جائیداد پائی ہے اس کی نسبت کیا حکم ہے؟ ارشاد ہوا کہ اس کو خدا کی راہ میں وقف کر دو چنانچہ انہوں نے اس کو وقف کر دیا۔ (بخاری کتاب الوصایا باب الوقف)  
لیکن اس کے علاوہ انہوں نے اور بھی متعدد جائیدادیں وقف کیں جن کی تفصیل حسب ذیل ہے:

شمع ایک نخلستان تھا جو اسلام کی تاریخ میں پہلا وقف تھا۔

صرمہ ابن الکوع باغ کے ساتھ باغبان بھی وقف تھا۔

سودرخت نسائی میں ہے کہ انہوں نے ان کو سوغلاموں کے بدلے

خریدا تھا۔

سودرخت خود رسول اللہ صلی اللہ علیہ وآلہ وسلم نے عطا فرمائے

تھے۔

حضرت عمرؓ نے اس وقف کے متعلق ایک وقف نامہ بھی لکھا تھا جس میں حضرت حفصہؓ کو متولی قرار دیا تھا۔ (ابوداؤد کتاب الوصایا باب فی الرجل یوقف الوقف)

حضرت سعد بن عبادہؓ کی والدہ نے انتقال کیا تو رسول اللہ صلی اللہ علیہ وآلہ وسلم کی خدمت میں حاضر ہوئے اور عرض کی کہ میری والدہ نے انتقال کیا، اگر میں ان کی طرف سے صدقہ کروں تو ثواب حاصل ہوگا؟ آپؐ نے فرمایا ہاں، بولے تو ایک باغ ان کے نام پر وقف کرتا ہوں اور آپؐ کو گواہ بناتا ہوں۔ (ابوداؤد کتاب الوصایا باب فیمن مات من غیر وصیۃ یتصدق عنہ و بخاری کتاب الوصایا)

حضرت کعب بن مالکؓ کی توبہ قبول ہوئی تو انہوں نے اس مسرت میں اپنی تمام جائیداد وقف کرنا چاہی لیکن آپؐ کے اصرار سے خیبر کا حصہ اپنے لیے محفوظ رکھا۔  
(ابوداؤد کتاب الایمان والنذور و باب فیمن نذر ان یتصدق بمالہ)

جب قرآن کی یہ آیت نازل ہوئی:

من ذالذی یقرض اللہ قرضاً حسناً

”وہ کون ہے جو خدا کو قرض حسنہ دیتا ہے۔“

تو حضرت ابوالدرداءؓ اپنے اہل و عیال کے ساتھ اپنے باغ میں مقیم تھے فوراً نبی کے پاس آئے اور کہا کہ ام دحداح باغ سے نکلے میں نے باغ خدا کو قرض دے دیا، یہ کہہ کر اس کو مساکین و فقراء پر وقف کر دیا۔ (استیعاب تذکرہ حضرت ابوالدرداءؓ)

شہروں کی آبادی:

صحابہ کرامؓ نے جو جدید شہر آباد کرائے ان کی تفصیل حسب ذیل ہے۔

بصرہ:

خریبہ ایک غیر آباد مقام تھا جہاں اکل و شرب کا کافی سامان تھا وہاں حضرت عتبہ بن غزو ان آئے تو اس کو فوجی ضروریات کے لیے مووزن خیال کیا اور حضرت عمرؓ سے اس کو آباد کرنے کی اجازت طلب کی، انہوں نے زمین کے نقشہ اور موقع و محل کی اطلاع دی تو

حضرت عمرؓ نے بھی اس کو پسند فرمایا اور ان کو اس کے آباد کرنے کی اجازت دی۔

دوسری روایت میں ہے کہ حضرت عمرؓ نے عتبہ کو خود آٹھ سو آدمیوں کے ساتھ روانہ کیا، بہر حال عتبہ نے نزل کے مکانات بنوائے اور ایک مسجد تعمیر کروائی، سرکاری کاموں کے لیے قید خانہ، دارالامارہ اور دفتر بھی نزل ہی کے تعمیر کروائے، ایک مدت تک یہ حال رہا کہ جب لوگ جہاد کے لیے روانہ ہوتے تھے تو نزل کو گرا کر ڈھیر لگا دیتے تھے، پھر جب لوٹتے تھے تو اس کو مکان کی صورت میں ترتیب دے لیتے تھے، اس کے بعد لوگوں نے الگ الگ مکانات بنوائے اور حضرت ابو موسیٰ اشعریؓ نے مسجد اور دارالامارہ کو کچی اینٹ سے تعمیر کروایا، امیر معاویہ کے زمانے میں زیاد نے مسجد میں بہت کچھ اصلاح اور اضافہ کیا۔ (فتوح البلدان از ص ۳۵۴ تا ۳۵۸)

کوفہ:

مدائن فتح ہوا تو وہاں مسلمان آباد ہو گئے اور مسجدیں تعمیر کر لیں لیکن آب و ہوا نا موافق آئی تو حضرت سعد بن ابی وقاصؓ نے حضرت عمرؓ کو اس کی اطلاع دی، انہوں نے لکھا کہ لوگ، دوسری جگہ آباد کرانے جائیں، کوفہ کی زمین جس کو اہل عرب خد العدز الیعنی عارض محبوب کہتے تھے اس غرض کے لیے انتخاب کی گئی اور چالیس ہزار آدمیوں کے رہنے کے لیے مکانات بنوائے گئے جن میں یمن کے بارہ ہزار اور نزار کے آٹھ ہزار آدمی تھے، عمارتیں اول اول نزل کی بنی تھیں لیکن بار بار آتش زنی ہوئی تو حضرت عمرؓ کی اجازت سے اینٹ اور گارے کی عمارتیں تیار ہوئیں۔

مسجد جامع کے علاوہ ہر قبیلے کے لیے الگ الگ مسجد تعمیر ہوئیں۔ حضرت مغیرہ بن شعبہ اور زیاد کے زمانے میں بھی کوفہ کی آبادی میں بعض تغیرات کیے گئے۔

(کوفہ کی آبادی کا حال معجم البلدان فتوح البلدان اور طبری میں بہ تفصیل مذکور ہے)

فسطاط:

اسکندریہ فتح ہوا تو حضرت عمرو بن العاصؓ نے وہاں مسلمانوں کو آباد کرنا چاہا، لیکن چو

نکہ اسکندریہ کے بیچ میں دریائے نیل حائل تھا جس کو حضرت عمرؓ نے پسند فرماتے تھے، اس لیے انہوں نے اجازت نہیں دی۔

حضرت عمرو بن العاصؓ اسکندریہ کی فتح کے لیے روانہ ہوئے تھے تو خیمہ کو خالی چھوڑ گئے تھے جو اسی طرح کھڑا رہا، وہ پلٹ کر اسی خیمہ میں اترے اور وہیں شہر کی بنیاد ڈالی اسی مناسبت کے لحاظ سے اس کا نام فسطاط پڑ گیا جس کے معنی خیمے کے ہیں۔

قبائل میں باہم جگہ کے انتخاب میں نزاع واقع ہوئی تو حضرت عمرو بن العاصؓ نے معاویہ بن خدیج، شریک بن سہمی، عمرو بن مخزم اور جبرئیل بن ماثرہ مغافری کو متعین کیا کہ ہر قبیلے کو مناسب مقامات پر آباد کریں۔ (مجموع ذکر فسطاط)

تمام قبائل نے دریا اور قلعے کے سامنے مویشیوں کے لیے کچھ خالی زمینیں چھوڑ دی تھیں، لیکن امیر معاویہؓ کے عہد میں وہاں بھی مکانات تعمیر ہو گئے۔ (حسن المحاضرہ جلد ۱ ص ۵۸)

موصول:

یہ شہر اگرچہ پہلے سے آباد تھا، لیکن حضرت عمرؓ کے زمانے میں حضرت ہرثمہ بن عوفؓ نے ایک قلعہ، عیسائیوں کے چند گرجے اور ان گرجوں کے متصل کے چند مکان اور یہودیوں کے ایک محلے کو ملا کر ایک مستقل شہر آباد کیا اور وہاں ایک مسجد جامع بھی تعمیر کروائی۔

(فتوح البلدان ص ۳۴۰)

جیزہ:

حضرت عمرو بن العاصؓ اسکندریہ سے واپس آئے تو اس خیال سے کہ دشمن کہیں دریا کی راہ سے چڑھ نہ آئے اس مقام پر چھوڑی سی فوج متعین کر دی۔ جس میں قبائل حمیر، ہمدان، آل رعیین، ازد بن حجر اور حبشہ کے لوگ شامل تھے لیکن جب امن و امان قائم ہو گیا تو انہوں نے ان قبائل کو بلا کر فسطاط میں آباد کرنا چاہا مگر لوگوں نے انکار کر دیا، حضرت

عمر و بن العاصؓ نے حضرت عمرؓ کو اس کی اطلاع دی تو انہوں نے کہا کہ اچھا ان کے لیے قلعہ بنا دیا جائے ان لوگوں نے اسکو بھی ناپسند کیا، اور کہا کہ، ہمارا قلعہ خود ہماری تلوار ہے، انہی لوگوں کی مجموعی آبادی سے چیزہ نے ایک مختصر شہر کی صورت اختیار کر لی، پہلے ایک قبیلہ دوسرے قبیلہ سے الگ آباد ہوا تھا، اسی لیے بچے بچے میں زمین خالی تھی، لیکن حضرت عثمانؓ کے زمانے میں جب کثرت سے اہل عرب یہاں آئے تو ہر قبیلہ نے اپنے قبیلے کے آدمیوں کو اپنی طرف کھینچا، اس وجہ سے یہ خالی مقامات بھی آباد ہو گئے۔

(مجموع ذکر چیزہ حسن المحاضرہ جلد ۱ ص ۵۹)

اردنیل:

حضرت علیؓ کے زمانے میں حضرت اشعث بن قیسؓ والی آذربائیجان نے اس شہر کو آباد کیا اور بہت سے عرب لاکر یہاں بسائے اور ایک مسجد بھی تعمیر کی۔ (فتوح البلدان ص ۳۳۷)

مرعش:


حضرت امیر معاویہؓ نے فوج کے لیے اس شہر کو آباد کیا اور یزید کے زمانے تک آباد رہا، یزید کی موت کے بعد رومیوں نے پیہم غارت گری شروع کی تو یہاں کے باشندے اجڑ کر دوسرے مقامات پر آباد ہو گئے۔ (فتوح البلدان ص ۱۹۶)

قیروان:

حضرت امیر معاویہؓ کے عہد میں سب سے بڑا شہر جو آباد ہوا وہ یہی تھا، اس کی آبادی کی تاریخ یہ ہے کہ حضرت امیر معاویہؓ نے معاویہ بن خدیجؓ کو معزول کر کے عقبہ بن نافعؓ فہریؓ کو افریقہ کا گورنر مقرر فرمایا تو انہوں نے ایک فوج گراں کے ساتھ حملہ کر کے افریقہ کے تمام بڑے بڑے شہر فتح کر لیے اور یہاں سے لے کر افریقہ تک اسلام پھیل گیا۔ اس موقع پر حضرت عقبہ نے اپنے تمام رفقاء کو جمع کر کے کہا یہ لوگ مسلمان تو ہو جاتے ہیں لیکن جب مسلمان یہاں سے واپس جاتے ہیں تو پھر مرتد ہو جاتے ہیں، اس

لیے میری رائے یہ ہے کہ میں یہاں مسلمانوں کا ایک شہر آباد کر دوں، لوگوں نے ان کی رائے کو پسند کیا تو انہوں نے سب سے پہلے دارالامارة کی بنیاد ڈالی اور لوگوں نے اس کے گرد مکانات بنوائے، انہوں نے ایک جامع مسجد بھی تعمیر کروائی اور اس کے علاوہ اور مسجدیں بھی تعمیر ہوئیں۔ (مجمع البلدان ذکر قیروان)

حضرت امیر معاویہؓ نے بھی بعض شہر آباد کرائے مثلاً جزیرہ قبرص فتح ہوا تو وہاں مسجدیں تعمیر کرائیں، عرب کو لا کر بسایا اور شہر آباد کیا جس کو یزید نے ویران کر دیا۔ (فتوح البلدان ص ۱۶۰)



رسول اللہ صلی اللہ علیہ وآلہ وسلم کے عہد مبارک میں اگرچہ بعض صحابہ پولیس کی خدمت پر مامور تھے تاہم اس وقت تک پولیس کا کوئی محکمہ قائم نہیں ہوا تھا، حضرت ابو بکرؓ نے اس پر صرف اس قدر اضافہ کیا تھا کہ حضرت عبد اللہ بن مسعودؓ کو پہرہ داری کی خدمت پر مامور فرما دیا تھا اور بعض جرائم کی سزائیں متعین کر دیں۔ مثلاً حد زمر کی نسبت رسول اللہ صلی اللہ علیہ وآلہ وسلم کا طرز عمل نہایت مختلف تھا، ابو داؤد کی ایک روایت میں ہے کہ صحابہ کرام صلی اللہ علیہ وآلہ وسلم آپ کی خدمت میں ایک شرابی کو پکڑ کر لائے تو آپ نے تمام صحابہ کو حکم دیا کہ مارتے جاؤ سب نے جوتے ڈنڈے اور کھجور کی شاخوں سے مارنا شروع کیا اخیر میں اسکے منہ میں خاک جھونک دی۔ (ابو داؤد کتاب الحد و باب اذا اتتایع فی شرب الخمر)

لیکن ابو داؤد کی ایک دوسری روایت میں ہے کہ ایک شرابی جھومتا ہوا جا رہا تھا۔ صحابہ کرام نے اس کو آپ کی خدمت میں حاضر کرنا چاہا، وہ حضرت عباس کے دروازے کے سامنے آیا تو ان سے لپٹ گیا۔ اور بھاگ نکلا آپ کو خبر ہوئی تو ہنس پڑے اور کوئی سزا نہیں دی۔

(ابو داؤد کتاب الحد و باب الحد فی الخمر)

صحیح مسلم کی ایک روایت سے ثابت ہوتا ہے کہ آپ نے ایک شرابی کو انجیر کی چھڑی سے مہضرب۔ (مسلم کتاب الحد و باب حد الخمر) کی سزا دی اور حضرت ابو بکرؓ نے اپنے دور خلافت میں اسی کو لازمی کر دیا۔ اور حضرت عمرؓ کے دور خلافت میں ابتدائی زمانے تک اسی پر عمل درآمد ہوتا رہا۔

حضرت ابو بکرؓ کے عہد خلافت میں بعض جدید جرائم بھی پیدا ہوئے، مثلاً خالد بن ولیدؓ نے ان کو لکھا کہ عوالی مدینہ میں ایک شخص لواطت میں مبتلا ہے، چونکہ اہل عرب کے لیے یہ ایک جدید جرم تھا، اس لیے حضرت ابو بکرؓ نے تمام صحابہؓ سے مشورہ کیا، حضرت علیؓ نے

جلانے کی رائے دی اور تمام صحابہؓ نے اس پر اتفاق کیا۔ (الترغیب والترہیب جلد ۲ صفحہ ۱۱۶، الترغیب من اللواط سند جید،)

تعزیر و حدود کے متعلق حضرت ابو بکرؓ کے زمانے میں اس سے زیادہ کچھ نہیں ہوا لیکن حضرت عمرؓ نے پولیس کا ایک مستقل محکمہ قائم کیا اور اس صیغہ میں متعدد چیزیں ایجاد فرمائیں، مثلاً

1- رسول اللہ صلی اللہ علیہ وآلہ وسلم اور حضرت ابو بکرؓ کے زمانے تک جیل خانہ کی کوئی عمارت تعمیر نہیں ہوئی تھی، لیکن حضرت عمرؓ نے جیل خانے بنوائے اول اول مکہ معظمہ میں حضرت صفوان بن امیہ کا مکان چار ہزار درہم پر خرید اور اس کو جیل خانہ بنوایا۔ (مقر یزی جلد ۲ ص ۱۷۸) پھر اور اضلاع میں جیل خانے بنوائے چنانچہ کوفہ کا جیل خانہ زسل سے بنا تھا معین بن زائدہ نے بیت المال سے کچھ روپیہ کاغبن کیا تو ان کو اسی جیل خانے میں قید کیا گیا۔ (فتوح البلدان ص ۴۶۸)

2- رسول اللہ صلی اللہ علیہ وآلہ وسلم اور حضرت ابو بکرؓ کے زمانے تک کسی کو سولی کی سزا نہیں دی گئی تھی، لیکن حضرت عمرؓ نے بعض اشخاص کو سولی کی سزا دی چنانچہ حضرت ام ورقہ بنت نوفل کو ان کے غلاموں نے قتل کر ڈالا، تو حضرت عمرؓ نے ان کو سولی کا حکم دیا، اور یہ پہلی سولی تھی جو مدینہ میں دی گئی۔ (ابوداؤد کتاب الصلوٰۃ باب املۃ النساء) ایک ذمی نے بالجبر ایک مسلمان عورت کی آبروریزی کی تو اس کو بھی سولی کی سزا دی اور فرمایا کہ ہم نے اس پر کوئی معاہدہ نہیں کیا ہے۔

(کتاب الخراج ص ۱۰۹)

3- مجرمین کی گرفتاری کے لیے اعلان و اشتہار دیا، چنانچہ جن غلاموں نے حضرت ام ورقہ کو شہید کیا تھا، وہ اعلان و اشتہار ہی کے ذریعہ سے گرفتار ہو کر آئے تھے۔

4- تعزیر و حدود کے لیے اشخاص متعین کیے جو مجرمین کو سزا دیتے تھے، اصحابہ میں ہے کہ انہوں نے حضرت عبداللہ بن ابی ملیکہ کو اقامت حدود کی خدمت پر مامور کیا تھا

(اصابہ تذکرہ عبید اللہ بن عبد اللہ بن ابی ملیکہ)

5۔ جلاوطنی کی سزا اگرچہ اسلام میں کوئی جدید سزا نہ تھی، تاہم حضرت عمرؓ کے عہد میں اس پر اس کثرت سے عمل ہوا کہ گویا وہ ان کی اولیات میں قرار پائی۔

(بخاری کتاب المحاربین میں ہے کہ ان عمر بن الخطابؓ غرب ثم لم تزل تلک السنۃ)

لیکن ایک بار جب انہوں نے ایک شخص کو جلاوطن کیا اور وہ شام میں جا کر عیسائی ہو گیا، تو اس وقت سے جلاوطنی کی سزا موقوف کر دی۔

6۔ بعض سزائیں سخت کر دیں، مثلاً حضرت ابو بکرؓ کے عہد خلافت میں شراب پینے

کی سزا ۴۰ درے تھی، ان کے زمانے میں شراب نوشی کی کثرت ہوئی تو انہوں نے صحابہ کرامؓ کے مشورے سے اسی (۸۰) درے کر دیئے۔ (مسلم کتاب الحدود باب حد الخمر)

7۔ احتساب کے متعلق جو کام ہیں مثلاً کوئی شخص بیع و شرا میں خدع و فریب نہ

کرے شراب علانیہ بکنے نہ پائے، کوئی شخص سڑک پر مکان وغیرہ نہ بنوائے پائے ان کی طرف خاص طور پر توجہ کی اگرچہ پتہ نہیں چلتا کہ انہوں نے احتساب کا کوئی مستقل

صیغہ قائم کیا تھا، تاہم یہ صحیح طور پر معلوم ہے انہوں نے اس کام کے لیے افسر متعین کیے تھے، موطائے امام مالک میں ہے کہ انہوں نے حضرت عبد اللہ بن عتبہ کو بازار کی

نگرانی کے لیے مقرر کیا تھا، اور حضرت سائب بن یزید گوان کلد دگار بنایا تھا۔ (مو

طائے امام مالک کتاب البیوع) ان کے علاوہ اور بھی متعدد اہلکار تھے جو ناجائز تجارت کی روک ٹوک کرتے تھے۔

(موطائے امام محمد باب الشرکۃ فی البیوع)

حضرت عمرؓ کے بعد حضرت عثمانؓ اور حضرت علیؓ کے دور خلافت میں یہ محکمہ اسی حالت

میں قائم رہا، لیکن حضرت امیر معاویہؓ کے زمانہ میں زیاد نے اس صیغہ کو نہایت ترقی دی

اس نے چار ہزار آدمی پولیس میں بھرتی کیے جن کے افسر عبداللہ بن حصن تھے، پانچ سو آدمی خاص طور پر مسجد کا پہرہ دیتے تھے۔ اور وہاں سے کبھی نہیں ملتے تھے، اس انتظام کا مقصد کچھ ہی کیوں نہ ہوتا ہم اس کی وجہ سے ملک کے امن و امان کو اس قدر ترقی ہوئی کہ کوئی شخص اگر راستہ میں کوئی گری پڑی چیز پاتا تھا تو لا کر براہ راست اس کے مالک کے حوالے کرتا تھا، زیادہ دیکھتا تھا، کہ اگر کوفہ اور خراسان کے درمیان ایک رسی بھی گم ہو جائے تو مجھ کو اس کے لینے والے کے نام کی خبر ہو جائے گی۔ ایک دن اس نے ایک گھر میں گھنٹے کی آواز سنی، پوچھا تو معلوم ہوا کہ لوگ پہرہ دے رہے ہیں بولا اس کی ضرورت نہیں۔ اگر کوئی مال چوری ہو جائے گا تو میں اس کا ضامن ہوں۔

اس کے زمانے میں عشاء کی نماز کے بعد اگر کوئی شخص گھر سے نکلتا تھا تو قتل کر دیا جاتا تھا۔

(طبری صفحہ ۷۷۷ و واقعات ۴۵ھ)

حضرت امیر معاویہ نے اس محکمہ میں ایک جدید ایجاد یہ کی مشتبہ چال چلن کے لوگوں کی جانچ پڑتال کروائی اور ان کے نام لکھوائے چنانچہ انہوں نے دمشق میں حضرت ابو الدرداء کے نام حکم بھیجا تھا کہ وہاں کے بد معاشوں کے نام لکھ بھیجو۔ (الادب المفرد باب الطین) صحابہ کرامؓ کے زمانے خلافت میں پولیس کے محکمہ میں عہد بہ عہد جو ترقیاں ہوئیں یہ اس کی سادہ تاریخ ہے اب ہم کو اس پر اخلاقی اور مذہبی حیثیت کی نگاہ ڈالنی چاہیے کیونکہ صحابہ کرامؓ کے دور خلافت کا طرہ امتیاز صرف سیاست نہیں، بلکہ اخلاق و مذہب ہے۔

پولیس کا محکمہ اخلاقی اور مذہبی روح کی سب سے بڑی قربان گاہ ہے، لیکن صحابہ کرامؓ نے اپنے دور خلافت میں اس کو اخلاقی اور مذہبی روح کی سب سے بڑی نمائش گاہ بنا دیا تھا، اور جہاں کہیں سیاست اور اخلاق میں باہم تصادم ہوتا تھا، وہاں اخلاق کو سیاست پر مقدم رکھتے تھے، ایک بار ایک مجرم نے حضرت عمرؓ کے سامنے اقرار کیا کہ اس نے اپنی بی بی کے ساتھ ایک شخص کو ملوث پایا، اس لیے دونوں کو قتل کر دیا۔ حضرت عمرؓ نے اپنے عامل کو

لکھا کہ قصاص لیا جائے لیکن مخفی طور پر ہدایت کی کہ دیت لے کر مجرم کو چھوڑ دیا جائے۔ (طبقات ابن سعد تذکرہ ہالی بن حرام)

اللہ تعالیٰ نے قرآن مجید میں خاص طور پر تجسس ممانعت فرمائی:

لا تجسسوا ولا یغتب بعضکم بعضا

”عیوب کی جستجو میں نہ رہو اور تم میں کوئی ایک دوسرے کی غیب نہ کرے۔“

بالخصوص امر او اعمال کے لیے تو حدیث شریف میں خاص طور پر تجسس کی ممانعت آئی ہے:

قال ان الامیر اذا تبغی الریبة فی الناس افسدھم

”امیر اگر لوگوں کی برائیاں ڈھونڈھے گا تو ان کو خراب کر دے گا۔“

(ابوداؤد کتاب الادب باب فی التہی عن التجسس)

ہمارے زمانے میں اگر اس پر عمل کیا جائے تو دفعۃً پولیس کا نظام درہم برہم ہو جائے لیکن صحابہ کرام کے عہد میں حدود اللہ سے آگے کیونکر قدم بڑھایا جاسکتا ہے اس لیے انہوں نے پولیس فرائض بھی انجام دیئے اور اس آیت پر عمل کیا۔

ایک بار لوگ حضرت عبداللہ بن مسعود کی خدمت میں ایک شرابی کو پکڑ لائے اور کہا کہ اس کی داڑھی سے شراب ٹپک رہی ہے بولے ہم کو تجسس کی ممانعت کی گئی ہے ہم صرف ظاہری باتوں پر دارو گیر کرتے ہیں۔ (ابوداؤد کتاب الادب باب فی التہی عن التجسس)

حضرت ابو مجن ثقفی شراب کے سخت عادی تھے، ایک بار حضرت عمر کی خدمت میں آئے اور ان کو محسوس ہوا کہ انہوں نے شراب پی ہے، لوگوں سے کہا ان کا منہ تو سونگھو، لیکن سب نے کہا یہ تجسس ہے، آپ کو اس کی ممانعت کی گئی ہے حضرت عمر فوراً رک گئے۔ (اصابتہ تذکرہ ابو مجن ثقفی)

ایک بار حضرت عبدالرحمن بن عوف کے ساتھ رات کو پہرہ دینے نکلے، ایک جگہ چراغ

کی روشنی نظر آئی، پاس جا کر دیکھا کہ ایک گھر کا دروازہ بند ہے، اور اندر لوگ شور و شغب کر رہے ہیں حضرت عبدالرحمن بن عوفؓ نے فرمایا کہ یہ لوگ شراب پی رہے ہیں۔ تمہاری کیارائے ہے بولے اللہ تعالیٰ نے ہمیں تجسس کی ممانعت فرمائی ہے اس لیے وہاں سے فوراً واپس آئے۔

(اصابۃ کبرہ ربیعہ بن امیہ)

ایک بار حضرت عقبہ بن عامرؓ کے پرائیویٹ سیکرٹری نے ان سے کہا کہ میرے پڑوسی شراب پیتے ہیں میں نے ان کو منع کیا، لیکن نہیں مانتے، اب پولیس کو بلاتا ہوں بولے جانے بھی دو رسول اللہ صلی اللہ علیہ وآلہ وسلم نے فرمایا ہے، جو لوگ عیوب پر پردہ ڈالتے ہیں وہ گویا زندہ درگور لڑکی کو جلالتے ہیں۔

(ابوداؤد کتاب الادب باب فی الاستر علی المسلم)

پولیس بجز جرائم کا اقرار کرواتا ہے، لیکن صحابہ کرامؓ کے سامنے لوگ خود جرائم کا اقرار کرتے تھے، اور وہ ان سے انکار کرواتے تھے، ایک بار ایک شخص نے حضرت علیؓ کی خدمت میں آ کر کہا کہ میں نے چوری کی ہے، انہوں نے پہلی بار ڈانٹا دوسری بار اس نے پھر اقرار کیا تو بولے تم نے خود اپنے اوپر کامل شہادت دے دی، ایک بار ایک عورت نے حضرت عمرؓ کے سامنے چار بار زنا کا اقرار کیا تو بولے اگر وہ انکار کر دیتی تو ہم اس پر حد نہ جاری کرتے۔

(کتاب الخراج للقاضی ابو یوسف ص ۱۰۳)

پولیس کا محکمہ غنوو درگزر کا ندج ہے، لیکن صحابہ کرامؓ اکثر مجرمین سے غنوو درگزر فرماتے تھے، حضرت عمرؓ کی نسبت کہا جاتا ہے کہ وہ نہایت سخت تھے، لیکن ایک بار حضرت حاطبؓ کے غلاموں نے کسی کی اونٹنی چرائی اور ذبح کر دی، حضرت عمرؓ کی خدمت میں مقدمہ پیش ہوا تو انہوں نے پہلے ہاتھ کاٹنے کا حکم دیا۔ پھر فرمایا یہ بھوکوں مر جائیں گے، اس لیے ان کا تاوان دلوادیتا ہوں، اونٹنی کے مالک سے پوچھا کہ اس کی قیمت کیا تھی، اس نے کہا چار

سو درہم ملتے تھے، مگر میں نہیں فروخت کرتا تھا، حضرت عمرؓ نے آٹھ سو درہم دلو کر غلاموں کو رہا کر دیا۔

(موطائے امام مالک کتاب الاقضية باب التصانی الفلویاری والحریستہ)

یہی وجہ ہے کہ صحابہ کرامؓ اگر ذرا سا بھی حیلہ پاتے تھے تو سزا نہیں دیتے تھے، بیت المال اگر چہ خلیفہ وقت کی ذمہ داری اور حفاظت میں رہتا ہے، تاہم چونکہ وہ مسلمان کا مشترک خزانہ ہے اس لیے اس میں بہر حال یہ احتمال قائم رہتا ہے کہ اگر اس میں کسی نے تصرف کیا ہوگا تو اپنا حق سمجھ کر کیا ہوگا، اس بنا پر جب کوفہ کے بیت المال میں چوری ہوئی تو حضرت عمرؓ نے مجرم کا ہاتھ نہیں کاٹا۔ (کتاب الخراج للقتاضی ابو یوسف ص ۱۰۴) غلام اور آقا کے مال میں بھی یہی اشتباہ قائم رہتا ہے، اس لیے جب ان کے سامنے ایک شخص نے اپنے غلام کو پیش کیا کہ اس نے میری بی بی کا آئینہ چرایا ہے جس کی قیمت ۶۰ درہم تھی تو حضرت عمرؓ نے اس کو یہ کہہ کر رہا کر دیا کہ تمہارا غلام تھا اور تمہارا ہی مال چرایا۔ (موطائے امام مالک کتاب الحدود باب ما لا قطع فیہ)

عام المرادہ میں جب تمام عرب سخت قحط میں مبتلا تھا تو عام حکم دیا تھا کہ کسی چور کے ہاتھ نہ کاٹے جائیں، لیکن باوجود اس عفو درگزر کے جب جرم ثابت ہو جاتا تھا اور تمام حیلوں کے رگ کٹ جاتی تھی تو کوئی چیز صحابہ کرام کو اقامت حدود سے باز نہیں رکھ سکتی تھی، ان معاملات میں انسان فطرتاً ذاتی تعلقات سے متاثر ہوتا ہے، لیکن صحابہ کرامؓ کی اخلاقی طاقت نے اللہ تعالیٰ کی راہ سے اس سنگ گراں کو بالکل ہٹا دیا تھا۔

ولید حضرت عثمانؓ کے بھائی اور کوفہ کے گورنر تھے انہوں نے ایک بار شراب پی اور تحقیقات کرنے پر جرم ثابت ہوا تو حضرت علیؓ کو حکم دیا کہ ان کو ۸۰ کوڑے لگائیں۔

حضرت قدامہ بن مظعون بڑے رتبے کے صحابی اور حضرت عمرؓ کے سالے تھے انہوں نے شراب پی تو حضرت عمرؓ نے ان پر حد جاری کرنی چاہی، تمام صحابہ نے اس کی مخالفت کی انہوں نے فرمایا:

لان يلقى الله تحت السياط احب الى ان القاه وهو فى عنقى  
 انتونى بسو ط تام. (اسد الغابہ تذکرہ حضرت قد امہ بن مظعون)  
 ”اگر وہ کوڑوں کے نیچے مرجائیں تو یہ مجھے گوارا ہے لیکن یہ گوارا نہیں کہ میں  
 خدا سے ملوں اور اس کی ذمہ داری میری گردن پر ہو، لاؤ مضبوط کوڑا۔“

یہود نے اقامت حدود میں رذیل و شریف کے درمیان سخت ناگوار تفریق قائم کر رکھی  
 تھی، لیکن صحابہ کرام نے اس میں ہمیشہ عزیز و ذلیل کو برابر سمجھا، صحابہ کرامؓ میں سب سے  
 زیادہ معزز خود خلیفہ وقت تھا، لیکن اگر اس سے کوئی جرم سرزد ہو جاتا تھا، تو رعایا کا ہر فرد اس  
 کی پیٹھ پر کوڑا مار سکتا تھا، ایک بار حضرت ابو بکرؓ نے اعلان فرمایا کہ میں صدقے کے اونٹ  
 تقسیم کروں گا، سب لوگ آئیں مگر ہمارے پاس کوئی بلا اجازت نہ آئے لیکن ایک بدو  
 ہاتھ میں مہار لیے ہوئے آیا اور بلا اجازت ان کے پاس چلا آیا انہوں نے اسی مہار سے  
 اسے مارا، جب اونٹ کی تقسیم سے فارغ ہوئے تو اس کو بلایا اور کہا کہ اسی مہار سے اپنا  
 قصاص لو حضرت عمرؓ نے کہا کہ یہ سنت نہ قائم کیجئے بولے قیامت میں خدا کو کیا جواب  
 دوں گا۔ (کنز العمال جلد ۳ ص ۱۲۷)

ایک بار حضرت عمرؓ امور خلافت میں مشغول تھے۔ ایک شخص فریاد لے کر آیا، انہوں  
 نے غصے میں اس پر کوڑا اٹھایا، وہ ناراض ہو کر چلا تو خود بلا کر اس کے سامنے اپنا کوڑا ڈال  
 دیا اور کہا کہ مجھ سے قصاص لے۔ (اسد الغابہ تذکرہ حضرت عمرؓ)

خلیفہ کے بعد امراء و عمال کا درجہ تھا ان کی نسبت حضرت عمرؓ نے عام اعلان فرما دیا تھا۔  
 انی لم ابعث عمالی لیضربوا بشارکم ولا لیاخذوا اموالکم  
 فمن فعل به ذالک فلیرفعہ الی اقصہ منہ.

(ابو دائود کتاب الحدود باب القود بغیر جد)

”میں نے اپنے عمال کو اس لیے نہیں بھیجا ہے کہ وہ لوگوں کو ماریں پیٹیں یا بہ  
 جبران کا مال لیں، اگر کسی کے ساتھ ایسا کیا جائے تو وہ مجھے استغاثہ کرے کہ میں

اسکا قصاص لوں گا۔“

یہ صرف اعلان نہ تھا بلکہ اس پر عمل بھی ہوتا تھا، چنانچہ جب یہ اعلان ہوا تو ایک شخص کھڑا ہوا اور کہا کہ اے امیر المؤمنین! آپ کے عامل نے مجھے سو کوڑے مارے ہیں، فرمایا تم بھی سو کوڑے مارنا چاہتے ہو، اٹھو اور مارو، حضرت عمرو بن العاصؓ پر یہ واقعہ نہایت گراں گزرا اور بولے کہ اگر یہ طریقہ جاری ہوا تو عمال کو سخت ناگوار ہوگا اور آئندہ کے لیے عام شاہراہ ہو جائے گی لیکن انہوں نے کہا کہ اس سے کیوں کراغماض کیا جاسکتا ہے جب کہ خود رسول اللہ صلی اللہ علیہ وآلہ وسلم اپنے آپ کو لوگوں کے سامنے قصاص کے لیے پیش کرتے تھے، بالآخر حضرت عمرو بن العاصؓ نے اس کو دوسو دینار دے کر راضی کیا۔ (کتاب الخراج للقتاضی ابو یوسف ص ۱۶۶)

غیر قوم میں جب حلقہ اسلام میں داخل ہوتی تھیں تو عدم تعود کی بنا پر ان کو اس مساوات پر سخت تعجب اور تعجب کے ساتھ ناگواری ہوتی تھی، جبکہ بن غسان، بن اسد، بن شام کا ایک رئیس تھا جو مسلمان ہو گیا تھا، اس نے ایک بار کسی شخص کی آنکھ پر تھپڑ مارا۔ حضرت عمرؓ نے اس سے قصاص لینا چاہا تو اس نے کہا کہ اس کی آنکھ اور میری آنکھ برابر ہے؟ میں اس ملک میں رہنا پسند نہ کروں گا جہاں مجھ کو بھی کوئی دبا سکتا ہے۔ چنانچہ مرتد ہو کر روم کی طرف بھاگ نکلا۔ (فتوح البلدان ص ۱۴۲)



ذمی رعایا کے حقوق

تعصب کی انتہا تو یہ ہے کہ غیر قوموں کے ساتھ سرے سے تعلقات ہی نہ رکھے جائیں لیکن تعصب کی اس سے بھی زیادہ بدنما اور تکلیف دہ شکل یہ ہے کہ غیر قوموں کے

ساتھ تعلقات تو قائم کیے جائیں لیکن تعلقات کو نہایت ذلیل اور یہودہ طریقے پر قائم رکھا جائے۔

صحابہ کرام کے عہد میں تاریخ نے صرف یہی دو قسم کی مثال قائم کی تھی، لیکن صحابہ کرام نے غیر قوموں کے ساتھ ہر قسم کے مذہبی، تمدنی اور سیاسی تعلقات قائم کیے اور ان کو اس بے نقصی کے ساتھ نباہا کہ دنیا کی تاریخ میں اس کی نظیر نہیں ملتی۔

### مذہبی تعلقات:

مذہبی حیثیت سے قرآن مجید نے اگرچہ صحابہ کرام کو اور مذاہب کی کتابوں سے بے نیاز کر دیا تھا، تاہم متعدد صحابہؓ تھے جنہوں نے قرآن مجید کی طرح توراہ اور انجیل کو پڑھا تھا چنانچہ علامہ ذہبی حضرت عبداللہ بن عمرو بن العاصؓ کے حال میں لکھتے ہیں:

وكان اصحاب جملۃ من كتب اهل الكتاب وادمن النظر فيها  
ورای فیہا عجائب وکان فاضلاً عالماً قرء القرآن والكتب المتقد  
مة.

(اسد الغابہ تذکرہ حضرت عبد اللہ بن عمرو بن العاصؓ)

”انہوں نے اہل کتاب کی تمام کتابیں حاصل کی تھیں اور بالاتصال ان کا مطالعہ کرتے تھے اور ان میں ان کو عجائبات نظر آئے تھے وہ عالم فاضل تھے اور قرآن کو اور اگلی کتابوں کو پڑھا تھا۔“

مسند دارمی میں ہے کہ حضرت عمرؓ توراہ کا ایک نسخہ رسول اللہ صلی اللہ علیہ وآلہ وسلم کی خدمت میں لائے اور کھول کر پڑھنے لگے۔ (مسند دارمی ۱۶۲)

اسد الغابہ میں ہے کہ توراہ کا یہ نسخہ ان کے ایک یہودی دوست نے جو بنو قریظہ کا تھا اپنے ہاتھ سے لکھ کر دیا تھا۔ (اسد الغابہ تذکرہ حضرت عبداللہ بن ثابت انصاریؓ)

صحیح بخاری میں ہے کہ اہل کتاب عبرانی میں توراہ کو پڑھتے تھے اور صحابہ کرام کے سامنے عربی میں اس کی تفسیر کرتے تھے۔ رسول اللہ صلی اللہ علیہ وآلہ وسلم کو خبر ہوئی تو فرمایا

کہ اہل کتاب کی نہ تصدیق کرو نہ تکذیب بلکہ یہ کہو کہ ہم خدا پر اور اس کی کتاب پر جو ہم پر نازل ہوئی ایمان لائے۔

(بخاری باب ماجوز من تفسیر التوراة و کتب اللہ العربیہ کتاب الرود علی الجہمیہ)

حضرت زید بن ثابتؓ نے خود رسول اللہ صلی اللہ علیہ وآلہ وسلم کے حکم سے عبرانی زبان سیکھی تھی اور اس میں خط و کتابت کرتے تھے۔ (بخاری کتاب الاحکام باب ترجمہ الحکام) اسلام میں مذہبی حیثیت سے یہ حکم ہے کہ اگر جنازہ سامنے سے گزرے تو کھڑا ہو جانا چاہیے بعض لوگوں کا خیال ہے کہ یہ حکم صرف مسلمانوں کے ساتھ مخصوص ہے لیکن ایک بار قادیسیہ میں ایک ذمی کا جنازہ گزرا تو حضرت سہل بن حنیف اور قیس بن سعدؓ غوراً کھڑے ہو گئے ایک شخص نے ٹوکا کہ یہ تو ذمی کا جنازہ ہے بولے آنحضرت صلی اللہ علیہ وآلہ وسلم کے سامنے بھی یہی واقعہ پیش آیا تو آپؐ نے فرمایا آخر وہ بھی تو ایک جان ہے۔ (بخاری کتاب الجنائز باب القیام للجنائز اہل الشریک)

ان تمام مثالوں سے ثابت ہوتا ہے کہ صحابہ کرامؓ نے مذہبی حیثیت سے غیر قوموں کے ساتھ کسی قسم کا تعصب جائز نہیں رکھا۔

### تمدنی تعلقات:

تمدنی حیثیت سے صحابہ کرامؓ کے زمانے میں اگرچہ مسلمانوں اور دوسری قوموں میں کوئی فرق و امتیاز موجود نہ تھا، صحابہ کرامؓ یہودیوں سے قرض لیتے تھے، ان سے بیع و شرا کرتے تھے۔ اور ان سے ہر قسم کے معاملات رکھتے تھے لیکن ان تعلقات سے بالاتر ایک چیز حسن معاشرت ہے، جو تمدن کی روح ہے اور صرف اسی سے یہ معلوم ہو سکتا ہے کہ یہ تعلقات خلوص پر مبنی تھے یا خود غرضانہ نفاق پر لیکن واقعات سے ثابت ہوتا ہے کہ اگر مذہبی عقائد و اعمال کو الگ کر دیا جائے تو صحابہ کرامؓ کے غیر متصبا نہ طرز عمل نے مسلمانوں اور غیر قوموں کو ہر حیثیت سے ایک کر دیا تھا۔

حضرت عبداللہ بن عمرؓ کے پڑوس میں ایک یہودی رہتا تھا، ایک بار انہوں نے ایک بکری

ذبح کی تو گھروالوں سے پوچھا کہ تم نے ہمارے یہودی ہمسایہ کے پاس گوشت ہدیہ بھیجا۔  
 یا نہیں، رسول اللہ صلی اللہ علیہ وآلہ وسلم نے فرمایا ہے کہ مجھ کو جبرئیل نے ہمسایوں کے ساتھ  
 سلوک کرنیکی اس شدت سے وصیت کی کہ میں نے سمجھا کہ اس کو شریک وراثت بنا دیں گے  
 ۔ (ابوداؤد کتاب الادب باب فی حق الجوار)

ایک بار ایک یہودیہ عورت حضرت عائشہؓ کے پاس آئی اور کوئی چیز مانگی۔ انہوں نے  
 بخوشی دی اور اس نے ان کے بدلے انہیں دعا دی۔ (نسائی کتاب الجنائز باب التعمو ذمن  
 عذاب القبر)

### سیاسی تعلقات:

غیر قوموں کے ساتھ سیاسی تعلقات کی ابتداء خود آنحضرت صلی اللہ علیہ وآلہ وسلم کے  
 عہد مبارک میں ہوئی چنانچہ جب خیبر فتح ہوا تو آپ نے ایک معاہدہ صلح کیا جس کے  
 ذریعہ سے زراعت کا معاملہ بنائی پر طے ہو گیا۔ اس معاہدہ کی رو سے جب فصل تیار ہوئی  
 تو آپ نے حضرت عبداللہ بن رواحہؓ کو بھیجا کہ پیداوار تقسیم کرالائیں، انہوں نے  
 پیداوار کے دو حصے لگائے اور کہا کہ اگر تم چاہو تو تمہارا ہے ورنہ میرا ہے، لیکن یہود اس سے  
 زیادہ کے طالب رعایت تھے، اس لیے انہوں نے عورتوں کے زیور جمع کیے اور ان کو بطور  
 رشوت دینا چاہا ایک متدین مذہبی شخص کی یہ سب سے بڑی توہین تھی، لیکن با ایں ہمہ  
 انہوں نے کہا کہ اے گروہ یہود، تم میرے نزدیک مغضوب ترین مخلوق ہو لیکن یہ بغض مجھ کو  
 ظلم اور نا انصافی پر آمادہ نہیں کر سکتا، باقی یہ رشوت وہ تو حرام ہے اور ہم حرام مال نہیں کھا  
 سکتے، یہودیوں پر اس کا یہ اثر پڑا بے ساختہ چیخ اٹھے کہ آسمان وزمین اسی انصاف کے بل  
 پر قائم ہیں۔ (موطائے امام مالک کتاب المساقات والبوداؤد کتاب البیوع باب ماجاء فی  
 المساقات) اس کے بعد رسول اللہ صلی اللہ علیہ وآلہ وسلم نے نجران کے عیسائیوں سے  
 ایک معاہدہ صلح کیا جس کے آخری الفاظ یہ تھے:

على ان لا يهدم لهم بيعة ولا يخرج لهم قس ولا يفتنوا عن

دينهم مالهم يحدثوا حدثا او ياكلوا لربا (ابوداؤد كتاب الخراج  
باب الجزية)

”اس شرط پر کہ ان کا کوئی گرجا نہ گرایا جائے گا ان کے پادری کو جلاوطن نہ کیا  
جائے گا ان کو ان کے مذہب سے برگشتہ نہ کیا جائے گا جب تک کہ وہ کوئی فتنہ  
انگیزی نہ کریں یا سود نہ کھائیں۔“  
كتاب الخراج میں اس کے آخری الفاظ یہ ہیں:

على اموالهم وانفسهم وارضهم وملتهم وغائبهم وشاهدهم  
وعشيرتهم وكل ما تحت ايديهم من قليل او كثير لا يغير اسقف  
من اسقفته ولا راهب من رهبانية ولا كاهن من كهانته. (كتاب  
الخراج صفحه ۱۴)

”یہ معاہدہ ان کے مال، جان، زمین، مذہب حاضر، غائب قبیلہ گرجا غرض ہر  
تھوڑی بہت چیز کی حفاظت پر جو ان کے قبضے میں ہے شامل ہے کسی پادری کو کسی  
راہب کو کسی کاهن کو اس کے عہدے سے الگ نہ کیا جائے گا۔“

حضرت ابو بکرؓ نے اپنے عہد خلافت میں اس معاہدہ کی تجدید کی اور اس کے ایک ایک  
حرف کو قائم رکھا۔

ان کے زمانے میں حیرہ کے عیسائیوں کے ساتھ حضرت خالدؓ نے ایک معاہدہ کیا جس  
میں سب سے زیادہ قابل لحاظ شرط یہ تھی:

ايما شيخ ضعيف عن العمل او اصابه آفة من الآفات او كان  
غنيا فافتقر و صار اهل دينه يتصدقون عليه طرحت جزيته وعيل من  
بيت مال المسلمين و عياله. (كتاب الخراج صفحه ۸۵)

”جو بوڑھا شخص بے کار ہو جائے گا یا اس کا جسم ماؤف ہو جائے گا یا کوئی متمول  
شخص اس قدر محتاج ہو جائے گا کہ اس کے ہم مذہب لوگ اس پر صدقہ کرنے لگیں

گے تو اس کا جزیہ معاف کر دیا جائے گا اور اس کی اور اس کے اہل و عیال کی کفالت  
بیت المال سے کی جائے گی“

حضرت خالدؓ نے اسی سلسلہ میں اور بھی متعدد معاہدے کیے اور ان معاہدوں کو حضرت  
ابوبکرؓ، حضرت عمرؓ، حضرت عثمانؓ اور حضرت علیؓ نے قائم رکھا ان معاہدوں میں اگرچہ باہم  
اختلاف ہے لیکن سب میں قدر مشترک یہ ہے:

لا يهدم لهم بيعة ولا كنيسة وعلی ان يضربوا نو اقيسهم فی ای  
ساعة شاء وامن لیل اونهارا لافى اوقات الصلوة وعلی ان  
يخرجوا الصلبان فی ایام عیدهم.

(کتاب الخراج صفحہ ۸۶)

”ان لوگوں کے گرجے نہ گرائے جائیں گے اور وہ رات دن میں بجز اوقات

نماز کے ہر وقت ناقوس بجاسکیں گے اور اپنے تہوار کے دن صلیب نکالیں گے۔“

حضرت ابوبکرؓ کے بعد حضرت عمرؓ کے زمانے میں بکثرت معاہدے ہوئے ان میں  
سب سے زیادہ مفصل، سب سے زیادہ جامع، اور سب سے زیادہ فیاضانہ وہ معاہدہ ہے  
جو حضرت ابوعبیدہؓ نے شام کے عیسائیوں کے ساتھ کیا اس معاہدہ کے الفاظ یہ ہیں:

واشترط علیہم حین دخلها علی ان تترك كنايسهم وبيعهم  
علی ان لا یحدثوا بناء بیعة ولا كنيسة وعلی ان علیہم ارشاد  
الضال وبناء القناطر علی الا نهار من اموالهم وان یضیفوا من  
مریہم من المسلمین ثلاثة ایام وعلی ان لا یشتمو مسلما ولا  
یضربوه ولا یرفعوا فی نادى اهل الاسلام صلیبا ولا یخرجوا  
خنزیرا من منازلهم الی أفنیة المسلمین وان لا یوقدوا النیران  
للغزاة فی سبیل الله ولا یدلوا للمسلمین علی عورة ولا یضربوا نو  
اقيسهم قبل اذان المسلمین ولا فی اوقات اذا نهم

ولا يخرجو الرايات في ايام عيدهم ولا يلبسوا السلاح يوم عيدهم  
ولا يتخذوه في بيوتهم.

”جب وہ شام میں داخل ہوئے تو یہ شرط کر لی کہ ان کے گرجوں سے کچھ تعرض نہ کریں گے۔ بشرطیکہ نئے گرجے نہ تعمیر کریں، بھولے بھٹکے مسلمانوں کو راستہ دکھائیں اپنے مال سے نہروں پر پل باندھیں، جو مسلمان ان کے پاس سے ہو کر گزریں تین دن تک ان کی مہمانی کریں کسی مسلمان کو گالی نہ دیں نہ ماریں، نہ مسلمانوں کی مجلس میں صلیب اور نہ مسلمان کے احاطے میں سوز نکالیں اور نہ مجاہدین کے لیے راستوں میں آگ جلائیں، مسلمانوں کی جاسوسی نہ کریں۔ اذان سے پہلے اور اذان کے اوقات میں ناقوس نہ بجائیں، اپنے تہواروں کے دن جھنڈے نہ نکالیں ہتھیار نہ لگائیں اور اس کو اپنے گھروں میں بھی نہ رکھیں۔“

ان لوگوں نے تمام شرطیں منظور کر لیں، صرف یہ درخواست کی کہ سال میں ایک بار بغیر جھنڈیوں کے صلیب نکالنے کی اجازت دی جائے حضرت ابو عبیدہؓ نے ان کی یہ درخواست منظور کی قاضی ابو یوسف نے لکھا ہے کہ حضرت ابو عبیدہؓ نے یہ زمی اور یہ فیاضی اس لیے اختیار کی تھی کہ اور لوگوں کو صلح کی ترغیب ہو، چنانچہ اس معاہدے کے بعد جب رومیوں سے جنگ ہوئی اور فتح کے بعد اطراف و حوالی کے تمام عیسائیوں نے صلح کر لی تو ان لوگوں نے ایک شرط پیش کی کہ جو رومی مسلمانوں کے خلاف جنگ کے لیے آئے تھے اور اب وہ عیسائیوں کے پناہ گزین ہیں، ان کو امن دیا جائے کہ اپنے اہل و عیال اور مال و اسباب کے ساتھ واپس چلے جائیں اور ان سے کسی قسم کا تعرض نہ کیا جائے۔ حضرت ابو عبیدہؓ نے یہ شرط بھی منظور کر لی۔

(یہ معاہدہ اور یہ پوری تفصیل کتاب الخراج ص ۸۰، ۸۱ میں ہے)

اب ہم کو صرف یہ دیکھنا ہے کہ ان معاہدوں کی پابندی کی گئی یا نہیں؟ اور کی گئی تو کیوں کر؟ اسلام میں معاہدے کی پابندی ضروری ہے اور اس میں کسی مذہب کی تخصیص نہیں

بلکہ خود معاہدہ کی اخلاقی عظمت کا یہی اقتضا ہے اس بناء پر صحابہ کرامؓ نے ذمیوں کے ساتھ جو معاہدہ کیا تھا، اس کا پورا کرنا ان کا مذہبی فرض تھا چنانچہ شام کی فتح کے بعد حضرت عمرؓ نے حضرت ابو عبیدہؓ کو جو فرمان لکھا اس میں یہ الفاظ تھے:

وامنع المسلمین من ظلمهم والا ضرار بهم واکل اموالهم  
ووف لهم بشرطهم الذی شرطت لهم فی جمیع ما اعطیتهم  
(کتاب الخراج صفحہ ۸۲)

”مسلمانوں کو ان کے ظلم و نقصان سے روکو، ان کے مال کھانے سے منع کرو اور ان کو جو

حقوق تم نے جن شرائط پر دیئے ہیں ان کو پورا کرو۔“  
وفات کے وقت جو وصیت کی اس میں یہ الفاظ فرمائے:

واوصیہ بذمة الله وذمة رسوله ان یوفی لهم بعهدهم وان  
یقاتل من ورائهم وان لا یكلفوا فوق طاقتهم.

(بخاری کتاب المناقب باب قضية البيعة والا نفاق علی

عثمان)

”اور میں اپنے جانشین کو خدا اور خدا کے رسول کے ذمہ کی وصیت کرتا ہوں کہ ذمیوں کے معاہدے کو پورا کرے اور ان کی حمایت میں لڑو اور ان کو تکلیف مالا یطاق نہ دے۔“

ذمیوں کے معاہدے کی پابندی کا جس قدر خیال رکھا جاتا تھا، اس کا اندازہ صرف اس واقعہ ہو سکتا ہے کہ ایک بار ایک عیسائی رسول اللہ صلی اللہ علیہ وآلہ وسلم کو گالیاں دے رہا تھا، حضرت عرفہؓ نے سنا تو اس کے منہ پر ایک طمانچہ مارا۔ اس نے حضرت عمرو بن العاصؓ کی خدمت میں استغاثہ کیا تو انہوں نے عرفہؓ کو بلا کر کہا کہ ہم نے ان سے معاہدہ کیا ہے۔ حضرت عرفہؓ نے کہا (نعوذ باللہ) کیا ہم نے ان سے یہ معاہدہ کیا ہے کہ رسول اللہ صلی اللہ

علیہ وآلہ وسلم کو علانیہ گالیاں دیں؟ ہم نے صرف یہ معاہدہ کیا ہے کہ وہ اپنے گرجوں میں جو چاہیں کہیں۔ حضرت عمرو بن العاصؓ نے کہا یہ سچ ہے۔

(اسد الغابہ تذکرہ حضرت عرفہ بن حارث الکندئی)

خود ذمیوں کو اس پابندی معاہدہ کا اعتراف تھا۔ ایک بار حضرت عمرؓ کی خدمت میں ذمیوں کا ایک وفد آیا تو انہوں نے پوچھا کہ غالباً مسلمان تم لوگوں کو ستاتے ہوں گے؟ سب نے ہم زبان ہو کر کہا۔

مانعلم الا وفاء و حسن ملكة. (طبری ص ۲۵۶)

”ہم پابندی عہد اور شریفانہ اخلاق کے سوا کچھ نہیں جانتے۔“

لیکن صرف اسی قدر کافی نہیں یہ جو کچھ ہے، قول ہے ہم عملاً دکھانا چاہتے ہیں کہ ذمیوں کو جو حقوق دیئے گئے ان کو عملاً پورا کیا گیا۔

جان کی حفاظت:

رعایا کے تمام حقوق میں سب سے مقدم چیز جان ہے اور صحابہ کرامؓ کے دور خلافت میں مسلمانوں اور ذمیوں کی جانیں یکساں عزیز تھیں، ایک بار حضرت عمرؓ کے زمانے میں ایک یہودی قتل کر دیا گیا۔ تو انہوں نے اس کو نہایت اہم واقعہ خیال کیا اور کہا کہ میرے دور خلافت میں انسانوں کا خون ہوگا، میں خدا کی قسم! دلاتا ہوں کہ جس کو اس کا حال معلوم ہو مجھ کو بتائے۔ حضرت بکر بن شدادؓ نے کہا کہ، اس کا قاتل میں ہوں (اللہ اکبر) تم سے اس کا قصاص لیا جائے گا۔ (اسد الغابہ تذکرہ حضرت بکر بن شدادؓ) اپنی برأت ثابت کر سکتے ہو تو کرو، انہوں نے کہا کہ فلاں شخص شریک جہاد ہوا اور مجھ کو اپنے گھر کا محافظ بنا گیا میں اس غرض سے اس دروازے پر ایک روز گیا تو اس یہودی کو اس کے گھر میں یہ اشعار پڑھتے ہوئے سنا:

واشعث غره الا سلام منی خلوت بعمر سه لیل التمام

ایک پرانگندہ شخص جس کو اسلام نے مجھ سے فافل کر رکھا ہے۔ اس کی بی بی کے ساتھ

میں نے شب بھر خلوت میں بسر کی۔

علی قود الا عنة

ابیت علی ترائبها ویمشی

والحزام

میں اس کی بی بی کے سینے پر شب بسر کرتا ہوں۔ اور وہ گھوڑے کی باگ کھینچے کھینچے پھر رہا ہے۔

اب حضرت عمرؓ نے ان کو رہا کر دیا۔ (اسد الغابہ تذکرہ حضرت بکر بن شداخ) ایک بار قبیلہ بکر میں سے وائل کے ایک شخص نے حیرہ کے ایک عیسائی کو قتل کر دیا تو حضرت عمرؓ نے قاتل کو مقتول کے ورثاء کے حوالے کر دیا اور انہوں نے اس کو قتل کر دیا۔ حضرت عمرؓ کی شہادت کی نسبت شبہ تھا کہ یہ ایرانیوں کی سازش کا نتیجہ ہے، اس خیال سے حضرت عبید اللہ بن عمرؓ نے ہرمزان کو قتل کر دیا، حضرت عثمان خلیفہ ہوئے تو انہوں نے اس کے قصاص میں ان کو قتل کرنا چاہا لیکن حضرت عمر بن العاصؓ نے کہا کہ یہ قتل اس وقت ہو واجب کوئی خلیفہ نہیں مقرر ہوا تھا، اس لیے وہ بیچ گئے حضرت علیؓ کا دور خلافت آیا تو انہوں نے بھی ان سے قصاص لینا چاہا لیکن وہ بھاگ گئے۔

ایک بار ایک مسلمان نے ایک ذمی کو قتل کر دیا، حضرت علیؓ کی خدمت میں یہ معاملہ پیش ہوا تو انہوں نے اس کے قتل کا حکم دیا، لیکن مقتول کے بھائی آئے اور کہا کہ ہم نے معاف کر دیا، اس پر فرمایا کہ، تمہیں کسی نے دھمکی دے کر تو معاف کرنے پر مجبور نہیں کیا۔ (نصب الراية مطبوعہ دہلی ص ۲۵۹، ۲۶۰)

ذمیوں کی دیت بھی بالکل مسلمانوں کے برابر مقرر کی گئی تھی، دارقطنی میں ہے:

ان ابا بکر وعمر كانا يجعلان دية اليهودي والنصراني اذا كانا

معاهدين دية الحر المسلم. (دارقطنی کتاب الحدود ص ۲۴۳)

”حضرت ابو بکرؓ اور حضرت عمرؓ ذمی یہودی اور عیسائی کی دیت آزاد مسلمان کے

برابر قرار دیتے تھے۔“

اب اس سے زیادہ ذمیوں کی جان کا کیا احترام ہو سکتا ہے؟

مال و جائیداد کی حفاظت:

مال و جائیداد کی حفاظت اس سے زیادہ کیا ہو سکتی ہے کہ ممالک مفتوحہ کی زمینیں غیر قوموں کے ہاتھ میں رہنے دی گئیں، اور ان کا خریدنا بھی مسلمانوں کیلئے ناجائز قرار دیا گیا، چنانچہ حضرت عمرؓ نے اس میں اس قدر مبالغہ کیا کہ اہل عرب کو زراعت سے بالکل روک دیا اور تمام فوجی افسروں کے نام احکام بھیج دیئے کہ لوگوں کے روزیے مقرر کر دیئے گئے ہیں۔ اس لیے کوئی زراعت نہ کرنے پائے، مصر میں شریک عطفی نامی ایک شخص نے اس حکم کی خلاف ریزی کی جو حضرت عمرؓ نے اس سے سخت مواخذہ کیا اور کہا کہ میں تجھ کو ایسی سزا دوں گا کہ دوسروں کو عبرت ہو۔

(حسن الجماضہ ص ۹۳)

عدالت میں جائیداد وغیرہ کے متعلق جو مقدمات دائر ہوتے تھے ان میں مسلمانوں کے مقابل بے تکلف غیر قوموں کو ڈگری دی جاتی تھی، ایک بار حضرت عمرؓ کی خدمت میں ایک یہودی اور مسلمان کا مقدمہ پیش ہوا تو حضرت عمرؓ نے یہودی ہی کے حق میں فیصلہ کیا

(موطائے کتاب الاقضیہ الترغیب فی التصابا لحق)

مذہبی آزادی:

غیر قوموں کو جو مذہبی آزادی حاصل تھی اس کا اندازہ صرف اس سے ہو سکتا ہے کہ ایک بار حضرت عمرؓ نے اپنے عیسائی غلام استیق کو دعوت اسلام دی اور اس نے انکار کیا تو فرمایا **لا اکراہ فی الدین**، یعنی مذہب میں کوئی زبردستی نہیں ہے۔ (کنز العمال جلد ۴۹ ص ۴۹)

حضرت امیر معاویہؓ کے نام سے تمام شام لرزتا تھا لیکن جب انہوں نے دمشق کی مسجد میں کینسہ یوحنا کو شامل کرنا چاہا اور عیسائیوں نے اس پر ناراضا مندی ظاہر کی تو ان کو مجبوراً

اس کو چھوڑ دینا پڑا۔ (کنز العمال جلد ۵ ص ۴۹)

حضرت عمرؓ نے شام کے عیسائیوں کے ساتھ جو یہ شرط کی تھی کہ ان لایحدثوا  
بناء بیعة ولا کنیسة اس کا مطلب صرف یہ تھا کہ مسلمانوں کی آبادی میں نئے  
گر بے نہ بنائے جائیں۔

خود عیسائیوں کو اپنی آبادی میں گر جانے کی ممانعت نہ تھی، چنانچہ فسطاط مصر میں  
عیسائیوں نے ایک نیا گر جانایا اور فوج نے اس کی مخالفت کی تو حضرت سلمہ بن مخلدؓ نے  
یہ استدلال کیا کہ یہ تمہاری آبادی سے باہر ہے اور اس پر تمام فوج نے سکوت اختیار کیا۔  
(حسن المحاضرہ جلد ۲ ص ۷۵)

بارون رشید کے زمانہ خلافت میں مصر کے گورنر عامر بن عمر نے جب عیسائیوں کو  
گر جوں کے بنانے کے عام اجازت دینا چاہی تو لیث بن سعد اور عبید اللہ بن لہیعہ سے  
مشورہ لیا۔ ان بزرگوں نے اس کی رائے سے اتفاق کیا اور یہ استدلال پیش کیا کہ مصر کے  
تمام گر بے صحابہ اور تابعین ہی کے زمانے کے بنے ہوئے ہیں۔ (ولاء مصر ص ۱۳۲)  
جزیہ کی وصولی میں رعایت وزمی:

ان تمام حقوق کے مقابل میں مسلمانوں کو جزیہ کی ایک خفیف سی رقم ملتی تھی جو فوجی  
حفاظت کا معاوضہ تھی لیکن صحابہ کرام اس معاوضہ کو بھی نہایت لطف و مراعات کے ساتھ  
وصول کرتے تھے، چنانچہ جو لوگ نادار اور پانچ ہو جاتے تھے ان کا جزیہ سرے سے معاف  
ہو جاتا تھا، اور ان کو بیت المال سے وظیفہ ملتا تھا، حضرت ابو بکرؓ کے عہد خلافت میں  
حضرت خالدؓ نے حیرہ کے عیسائیوں کے ساتھ جو معاہدہ کیا تھا اس میں یہ شرط داخل تھی  
اور حضرت عمرؓ نے اس کو اپنے زمانے میں عملاً قائم رکھا، چنانچہ ایک بار ان کو چند جذامی  
عیسائی نظر آئے تو بیت المال سے ان کا وظیفہ مقرر کر دیا۔

(فتوح البلدان ص ۱۳۴)

ایک روز کسی بوڑھے یہودی کو بھیک مانگتے دیکھا تو بیت المال سے اس کا وظیفہ مقرر

کر دیا، اس کے جزیہ کی رقم معاف کر دی اور عام حکم دے دیا کہ اس قسم کے تمام لوگوں کا جزیہ معاف کر دیا جائے۔ (کتاب الخراج ص ۷۲)

جن لوگوں سے جزیہ وصول کیا جاتا تھا ان پر بھی کسی قسم کی سختی روا نہیں رکھی جاتی تھی، ایک بار حضرت ہشام بن حکیمؓ نے حمص میں دیکھا کہ کچھ قیدی دھوپ میں کھڑے کیے گئے ہیں، بولے یہ کیا ظلم ہے، میں نے رسول اللہ صلی اللہ علیہ وآلہ وسلم سے سنا ہے:

ان الله يعذب الذين يعذبون الناس في الدنيا.

”خدا ان لوگوں کو عذاب دیتا ہے جو دنیا میں لوگوں کو عذاب دیتے ہیں۔“

حضرت عمرؓ شام کے سفر سے واپس آرہے تھے راستے میں دیکھا کہ کچھ لوگ دھوپ میں کھڑے کیے گئے ہیں اور ان کے سر پر زیتون کا تیل ڈالا جا رہا ہے، وجہ پوچھی تو معلوم ہوا کہ ناداری کی وجہ سے جزیہ نہیں دیتے فرمایا چھوڑ دو میں نے رسول اللہ صلی اللہ علیہ وآلہ وسلم سے سنا ہے:

لا تعذبوا الناس فان الذين يعذبون الناس في الدنيا يعذبهم الله

يوم القيامة. (ابوداؤد کتاب الخراج ۱۷۱ باب التشديد في الجزر

بیتہ)

”لوگوں کو تکلیف نہ دو کیونکہ جو لوگوں کو دنیا میں تکلیف دیتے ہیں خدا ان کو

قیامت میں تکلیف دیتا ہے۔“

ملکی حقوق:

رعایا کو سب سے بڑا حق جو حاصل ہو سکتا ہے وہ یہ ہے کہ ان کو ملکی انتظامات میں شریک کیا جائے اور صحابہ کرامؓ کے زمانے میں غیر قوموں کو یہ حق حاصل تھا یعنی جن معاملات کا تعلق غیر قوموں کے ساتھ ہوتا تھا ان میں ان کی رائے مقدم خیال کی جاتی تھی۔ چنانچہ عراق کا بندوبست ہوا تو حضرت عمرؓ نے وہاں سے چوہدری طلب کیے اور ان سے مال گزاری کے متعلق رائے لی۔

(کتاب الخراج صفحہ ۲۱)

غیر قوموں میں بہت سے لوگوں کو ملکی عہدے دیئے گئے اور ذمہ داری کی خدمتیں ان کے متعلق کی گئیں۔ ایک بار بہت سے عیسائی قیدی آئے تو حضرت عمرؓ نے بعض کو مکتب میں داخل کر دیا اور بعض کے متعلق ایک ملکی کام کیا۔ (فتوح البلدان ص ۱۴۹) اصابہ میں ہے کہ ابو زید نامی ایک عیسائی کو انہوں نے عامل بھی مقرر فرمایا تھا حضرت عثمانؓ نے بھی ایک عیسائی کو تعلیم دے کر اپنا میرمنشی بنایا تھا۔

(فتوح البلدان ص ۳۶۰)

حضرت امیر معاویہؓ کے دربار میں سب سے زیادہ با اقتدار اور با اثر شخص ابن اثال نصرانی تھا جو ان کا طیب بھی تھا مترجم بھی تھا، اور حمص کا کلکٹو بھی تھا۔ (یعقوبی جلد ۲ ص ۲۶۵ و استیعاب)

### آزادی تجارت:

صحابہ کرامؓ کے فیاضانہ طرز عمل نے کبھی غیر قوموں کی تجارتی آزادی میں خلل نہیں ڈالا بلکہ اس کو اور ترقی دی، چنانچہ شام کے قبطنی جو روغن زیتون اور گیہوں کی تجارت کرتے تھے حضرت عمرؓ نے ان کے عشر کو نصف کر دیا تا کہ مدینہ میں کثرت سے غلہ آئے مصر کے قبطنی بھی مال تجارت لے کر آتے تھے لیکن ان سے پورا عشر لیا جاتا تھا۔ (موطائے امام مالک کتاب الزکوٰۃ باب عشور اہل الذمہ)

### سازش اور بغاوت کی حالت میں ذمیوں کے ساتھ سلوک:

غیر قوموں میں تو بالکل بیگانہ ہوتی ہیں۔ سازش اور بغاوت کی حالت میں مہذب سے مہذب سلطنت خود اپنی قوم سے کوئی مراعات نہیں کر سکتی، لیکن صحابہ کرامؓ نے اس حالت میں بھی ذمیوں کے ساتھ نہایت نرم برتاؤ کیا، شام کی انتہائی سرحد پر ایک شہر عریسوس تھا جہاں کے عیسائیوں سے معاملہ صلح ہو گیا تھا، لیکن یہ لوگ درپردہ رومیوں سے سازش رکھتے تھے اور مسلمانوں کی خبریں ان تک پہنچایا کرتے تھے۔ حضرت عمیر بن سعدؓ نے جو وہاں کے والی

تھے حضرت عمرؓ کو اس کی اطلاع دی تو انہوں نے لکھ بھیجا کہ ان کے تمام مال متاع کا شمار کر کے ہر چیز کا دو گناہ معاوضہ دے دیا جائے اور اس کے بعد وہ جلاوطن کر دیئے جائیں۔ اگر وہ اس پر راضی نہ ہوں تو ایک سال مہلت کے بعد جلاوطن کیے جائیں چنانچہ ایک سال بعد وہ لوگ جلاوطن کر دیئے گئے۔ (فتوح البلدان ص ۱۶۳)

### ان مراعات کا ذمیوں پر اثر:

ذمیوں پر ان تمام لطف و مراعات کا یہ اثر ہوا کہ وہ خود مسلمانوں کے دست و بازو بن گئے قاضی ابو یوسف صاحب کتاب الخراج میں لکھتے ہیں:

فلما رأى اهل الذمة وفاء المسلمين لهم وحسن السيرة فيهم صاروا اشداء على عدو المسلمين وعونا للمسلمين على اعدائهم.  
 ”جب ذمیوں نے مسلمانوں کی وفاداری اور ان کے نیک سلوک کو دیکھا تو مسلمانوں کے دشمنوں کے سب سے بڑے دشمن اور ان کے مقابل میں مسلمانوں کے حامی و مددگار بن گئے،“

رومی اگرچہ خود عیسائیوں کے ہم مذہب تھے لیکن جب رومیوں نے مسلمانوں کے مقابلے میں ایک عظیم الشان فیصلہ کن جنگ کی تیاریاں کیں تو ان ہی ذمی عیسائیوں نے ہرجگہ سے جاسوس بھیجے کہ رومیوں کی خبر لائیں۔ حضرت ابو عبیدہؓ نے ہر شہر پر جو حکام مقرر کیے تھے ان کے پاس ہر شہر کے عیسائی رئیس آئے اور اس جنگی تیاری کی خبر دی۔ حضرت ابو عبیدہؓ کو تمام حکام نے اس کی اطلاع دی تو انہوں نے لکھ بھیجا کہ ذمیوں سے جس قدر جزیہ اور خراج وصول کیا گیا ہے سب واپس کر دیا جائے کیونکہ معاہدہ کی رو سے ہم پر ان کی حفاظت واجب ہوگی اور ہم اس وقت اس کی طاقت نہیں رکھتے ان حکام نے جب یہ رئیس واپس دیں تو یہ لوگ سخت متاثر ہوئے اور بے اختیار بول اٹھے خدا تم کو واپس لائے اگر خود رومی ہوتے تو اس حالت میں ہم کو کچھ واپس نہ دیتے، بلکہ ہمارے پاس جو کچھ ہوتا لے لیتے، مسلمانوں کو فتح ہوئی تو عیسائیوں نے خود واپس شدہ رقم حضرت ابو عبیدہؓ کے

پاؤں پر ڈال دی (کتاب الخراج ص ۸۰) کہ دوبارہ اس ابر کرم کے سائے کے نیچے آجائیں۔

اس موقع کے علاوہ ہر موقع پر ذمیوں کا طرز عمل نہایت مخلصانہ اور وفادارانہ رہا حضرت عمرؓ شام میں آئے تو اذرعات کے عیسائی ہاتھ میں تلوار لیے ہوئے پھول برساتے ہوئے اور باجا بجاتے ہوئے ان کے استقبال کے لیے نکلے، حضرت عمرؓ نے روکنا چاہا لیکن حضرت ابو عبیدہؓ نے کہا کہ یہ ان کا دستور ہے اگر روک ٹوک کی گئی تو سمجھیں گے کہ معاہدہ ٹوٹ گیا۔

(فتوح البلدان ص ۱۴۶)

شام کے ایک اور عیسائی نے ان کی دعوت کرنا چاہی اور کہا کہ اگر حضور چندا کا بر صحابہ کے ساتھ غریب خانہ پر تشریف لائیں تو میری عزت افزائی ہوگی، لیکن حضرت عمرؓ نے فرمایا کہ، ان گرجوں میں جن میں یہ تصویریں ہیں ہم قدم نہیں رکھ سکتے۔ (الادب المفرد باب دعوة الذمی)

عیسائیوں اور یہودیوں کی جلاوطنیاں:

مخالفین نے ذمیوں کے متعلق صحابہ کرام پر جو اعتراضات کیے ہیں ان میں یہودیوں اور عیسائیوں کی جلاوطنی کا مسئلہ خاص طور پر قابل بحث ہے۔

یہود خیبر:

سب سے پہلے حضرت عمرؓ کے عہد خلافت میں یہود خیبر کی جلاوطنی عمل میں آئی لیکن اس کی کیفیت یہ ہے کہ خیبر جب فتح ہوا تو اسی وقت وہاں کے یہودیوں سے کہا گیا تھا کہ جب مناسب ہوگا تم کو جلاوطن کر دیا جائے گا۔ ایک حدیث بھی پہلے سے موجود تھی۔

لا یجتمع دینان فی جزیرة العرب .

”جزیرہ عرب میں ایک ساتھ دو مذہب نہیں رہ سکتے۔“

بااں ہمہ حضرت عمرؓ نے ان کے ساتھ کسی قسم کا تعرض نہیں کیا، لیکن یہ لوگ ابتداء ہی

سے مسلمانوں پر مخفی حملہ کرنے کے عادی تھے، خود رسول اللہ صلی اللہ علیہ وآلہ وسلم کے زمانے میں جب انصار کی ایک جماعت وہاں گئی تو یہود نے موقع پا کر ایک انصاری کو مخفی طور پر قتل کر دیا، تاہم چونکہ ان لوگوں کے پاس کوئی شہادت نہ تھی اور ان کو یہود کے حلف پر بھی اطمینان نہ تھا اس لیے یہود بالکل بری ہو گئے اور خود آپؐ نے صدقے کے اونٹوں سے ان کی دیت دلوائی۔

(بخاری کتاب الدیات باب القسامہ)

حضرت عمرؓ کے زمانے میں انہوں نے اور بھی شرارتیں شروع کیں، ایک انصاری شام سے چند غلاموں کو لارہے تھے، راہ میں خیبر میں قیام کیا تو یہودیوں نے شدے کر ان غلاموں سے ان کو قتل کروا ڈالا اور ان کو زوراواہ دے کر شام کی طرف واپس کر دیا، چنانچہ حضرت عمرؓ کو خبر ہوئی تو ان کو جلاوطن کر دیا۔ (اسد الغابہ تذکرہ مظہر بن رافع)

یہ روایت اسد الغابہ میں ہے لیکن مسند ابن حنبل میں ہے کہ حضرت عبد اللہ بن عمرؓ حضرت زبیرؓ اور حضرت مقداد بن اسودؓ کی جائیدادیں خیبر میں تھیں اس غرض سے یہ لوگ آئے اور اپنی اپنی جائیداد کی دیکھ بھال کے لیے منتشر ہو گئے، رات کے وقت حضرت عبد اللہ بن عمرؓ پر خواب میں حملہ ہوا اور ان کا ہاتھ توڑ دیا گیا، حضرت عمرؓ کو معلوم ہوا تو فرمایا کہ، یہ یہود کا کام ہے، اس کے بعد ایک خطبہ دیا جس میں فرمایا کہ رسول اللہ صلی اللہ علیہ وآلہ وسلم نے جب یہود کے ساتھ مصالحت کی تھی تو کہہ دیا تھا کہ ہم جب چاہیں گے تم کو نکال دیں گے، اب انہوں نے عبد اللہ بن عمرؓ پر حملہ کیا اور ان کا ہاتھ توڑ ڈالا ہے اس سے پہلے بھی انہوں نے انصار پر حملہ کیا تھا تم میں سے خیبر میں جس جس کا مال ہو لے لے میں یہود خیبر کو جلاوطن کروں گا۔ (مسند جلد ۱ ص ۱۵)

فتوح البلدان میں ہے کہ حضرت عمرؓ نے جب ان کو جلاوطن کرنا چاہا تو لاہجتماع دینان والی حدیث کی کافی تحقیقات کر لی، اور ان کو اس کی صحت کا کامل یقین ہو گیا۔ تب ان کو جلاوطن کیا۔

(فتوح البلدان ص ۳۴)

نصارائے نجران:

رسول اللہ صلی اللہ علیہ وآلہ وسلم نے نجران کے عیسائیوں سے جو معاہدہ کیا تھا اس میں ایک شرط یہ تھی کہ سود نہ کھائیں گے لیکن حضرت عمرؓ کے عہد میں اس شرط کی خلاف ورزی کی گئی۔

(ابوداؤد کتاب الخراج باب فی الجزیہ وفتوح البلدان ص ۱۶۲)

اس کے بعد انہوں نے درپردہ جنگ کی تیاریاں شروع کی تھیں اور بہت سے گھوڑے اور ہتھیار بھی جمع کیے اس لیے حضرت عمرؓ نے ان کو جلاوطن کر دیا۔ (کتاب الخراج ص ۴۲)

طبری میں ہے کہ رسول اللہ صلی اللہ علیہ وآلہ وسلم اور حضرت ابو بکرؓ دونوں نے ان کو جلا وطنی کی وصیت کی تھی۔  
(طبری ص ۲۱۶۲)

نصارائے عربسوس:

ان لوگوں نے رومیوں سے درپردہ سازش کی، حضرت عمیر بن سعدؓ نے جو وہاں کے حاکم تھے حضرت عمرؓ کو اطلاع دی تو انہوں نے ان کو جلاوطن کر دیا۔ (فتوح البلدان ص ۱۶۳۱)

ان تمام واقعات سے ثابت ہوتا ہے کہ جو جلاوطنیاں عمل میں آئیں ان کا سبب مذہبی تعصب نہ تھا بلکہ اس قسم کے پولیٹیکل اسباب جمع ہو گئے تھے کہ کوئی سلطنت اس کے سوا دوسرا طرز عمل اختیار ہی نہیں کر سکتی تھی البتہ یہ دیکھنا چاہیے کہ اس قسم کے موقعوں پر دوسری سلطنتیں کیا کرتیں اور صحابہ کرامؓ نے کیا کیا؟

حضرت عمرؓ نے نجران کے عیسائیوں کو جلاوطن کیا تو یہ حکم دیا کہ جو لوگ جلاوطن کیے جائیں ان کی زمین کی پیمائش کر لی جائے تاکہ اسی کے مثل ان کو معاوضہ دیا جائے اور ان

کو اختیار دیا جائے کہ جہاں چاہیں چلے جائیں۔ (طبری صفحہ ۲۱۵۲)  
وہ لوگ جلاوطن ہو کر عراق عرب کو چلے تو ان کو جو پروانہ لکھا اس میں یہ فیاضانہ الفاظ  
تھے:

- 1- یہ لوگ شام یا عراق کے جس رئیس کے پاس جائیں گے اس کا فرض ہوگا کہ  
وہ زراعت کے لیے ان کو زمین دے۔
  - 2- ہر مسلمان کو چاہیے کہ اگر کوئی ان پر ظلم کرے تو وہ ان کی مدد کرے۔
  - 3- چوبیس مہینے تک ان کا جزیہ معاف کر دیا جائے۔ (کتاب الخراج ص ۴۱)
- فدک کے یہودیوں کو جلاوطن کیا تو ان کی زمین و جائیداد کی قیمت کا تخمینہ کروایا اور  
جب قیمت متعین ہوگئی تو بیت المال سے دلوادی۔ (فتوح البلدان ص ۳۶) کیا کوئی  
دوسری قوم ان پولیٹیکل جرائم کے باوجود غیر قوموں کے ساتھ اس قسم کا فیاضانہ برتاؤ  
کر سکتی ہے؟

☆☆☆

## غلاموں کے حقوق

غلامی کی ابتداء اس طرح ہوتی ہے کہ ایک بد قسمت شخص میدان جنگ میں گرفتار ہو جاتا ہے، گرفتاری کے بعد مال غنیمت کے ساتھ اس کی تقسیم ہوتی ہے اور وہ ایک خاص شخص کی ملک بن جاتا ہے۔ اس کے بعد اپنے آقا کی شخصی حکومت کے ساتھ اس کو سلطنت کے عام قوانین کے ماتحت زندگی بسر کرنا ہوتی ہے، اس لیے اگر کسی قوم کی نسبت یہ سوال ہو کہ غلاموں کے متعلق اس کا کیا طرز عمل تھا تو بہ ترتیب حسب ذیل عنوانات میں یہ سوال کیا جاسکتا ہے:

- 1- حالت قید میں ان کے ساتھ کیا برتاؤ کیا گیا۔
- 2- آقا نے غلام کو غلام بنا کر رکھایا آزاد کر دیا۔
- 3- غلاموں کو کیا کیا ملکی حقوق دیئے اور بادشاہ کا غلاموں کے ساتھ کیا طرز عمل رہا؟

صحابہ کرامؓ کے زمانے میں جو لوگ غلام بنائے گئے ہم ان کے متعلق اسی ترتیب سے بحث کرتے ہیں۔

### اسیران جنگ کا قتل نہ کرنا:

اسلام سے پہلے مہذب سے مہذب ملکوں میں غلاموں کو قید کر کے بے دریغ قتل کر دیا جاتا تھا۔ چنانچہ تاریخ قدیم میں اس کی بکثرت مثالیں ملتی ہیں لیکن قرآن مجید میں اسیران جنگ کے متعلق بتصریح یہ حکم ہے:

حتى اذا اذختموهم فشدوا الوثاق فاما منا بعد واما فداآء

”جب تم لوگ خوب خون ریزی کر چکو تو قیدی بناؤ ان کے بعد صرف دو

صورتیں ہیں یا احساناً ان کو آزاد کر دو یا فدیہ لے کر ان کو چھوڑ دو۔“

اور صحابہ کرامؓ نے شدت کے ساتھ اس کی پابندی کی چنانچہ ایک بار حجاج کے پاس

ایک اسیر جنگ آیا اور اس نے حضرت عبداللہ بن عمرؓ کو اس کے قتل کر نیکا حکم دیا، لیکن انہوں نے کہا، ”ہم اس پر مامور نہیں ہیں“ اس کے بعد قرآن مجید کی مندرجہ بالا آیت پڑھی۔  
(کتاب الخراج للقاظی ابی یوسف)

اسیران جنگ کو کھانا کھلانا اور ان کے آرام و آسائش کا سامان بہم پہنچانا:  
صحابہ کرامؓ اسیران جنگ کو اپنے آپ سے بہتر کھانا کھلاتے تھے اور ان کے آرام و آسائش کے ضروری سامان بہم پہنچاتے تھے خود قرآن مجید نے صحابہ کرامؓ کی اس فضیلت کو نمایاں کیا ہے۔

ویطعمون الطعام علی حبه مسکینا و یتیمان و اسیرا  
”باوجودیکہ ان لوگوں کو خود کھانے کی خواہش ہو پھر بھی وہ مسکین کو، یتیم کو اور قیدی کو کھانا کھلاتے ہیں۔“

مجم طبرانی میں ہے کہ صحابہ کرامؓ اسیران جنگ کے ساتھ اس قدر لطف و مراعات کرتے تھے کہ خود کھجور کھا لیتے تھے، مگر ان کو جو کی روٹی کھلاتے تھے۔  
حضرت ابو بکرؓ کے عہد خلافت میں جب مالک بن نویرہ اپنے رفقاء کے ساتھ گرفتار ہوا تو رات کو ان کو سخت سردی محسوس ہوئی، حضرت خالد بن ولیدؓ کو خبر ہوئی تو عام منادی کرادی:

ادفتو السراکم. (طبری ص ۱۹۲۵)

”اپنے قیدیوں کو گرم کپڑے اوڑھاؤ۔“

شاہی خاندان کے اسیران جنگ کے ساتھ برتاؤ:

اگرچہ صحابہ کرامؓ تمام قیدیوں کے ساتھ نہایت عمدہ برتاؤ کرتے تھے لیکن شاہی خاندان کے قیدی اور بھی لطف و مراعات کے مستحق ہوتے تھے، حضرت عمرو بن العاصؓ نے جب جنگ مصر میں بلیس پر حملہ کیا اور مقوقس شاہ مصر کی بیٹی ارمانوسہ گرفتار ہو کر آئی تو انہوں نے حضرت عمرؓ کے حکم سے نہایت عزت و احترام کے ساتھ اس کو مقوقس کے پاس

بھیج دیا اور مزید اختیاط کے لیے اس کے ساتھ ایک سردار کو کر دیا کہ بحفاظت تمام اس کو پہنچا آئے۔ (مقریزی جلد ۱ ص ۱۸۴)

### اسیران جنگ کو اعزہ واقارب سے جدا نہ کرنا:

رسول اللہ صلی اللہ علیہ وآلہ وسلم کا عام حکم یہ تھا کہ قیدی اپنے اعزہ واقارب سے جدا نہ کیے جائیں۔ صحابہ کرامؓ نے اس حکم پر نہایت شدت کے ساتھ عمل کیا تھا۔ ایک بار حضرت ابو ایوب انصاریؓ کسی فوج میں تھے۔ اسیران جنگ کی تقسیم ہوئی تو بچوں کو ماں سے علیحدہ کر دیا گیا، بچے رونے لگے تو انہوں نے ان کو ماں کی آغوش میں ڈال دیا اور کہا کہ رسول اللہ صلی اللہ علیہ وآلہ وسلم نے فرمایا ہے کہ جو شخص ماں سے بچے کو جدا کرے گا خدا قیامت کے دن اس کو اس کے اعزہ واقارب سے جدا کر دے گا۔

(مسند دارمی کتاب الجہاد باب الہی عن التفریق میں الوالدة وود

لدہا)

### لونڈیوں کے ساتھ استبراء کے بغیر جماع کرنا:

عرب کے ہاں یہ وحشیانہ طریقہ جاری تھا کہ جو لونڈیاں گرفتار ہو کر آتی تھیں ان سے استبرائے رحم کے بغیر مباشرت کرنا جائز سمجھتے تھے، اور اس میں حاملہ وغیر حاملہ کی کوئی تفریق نہیں کرتے تھے، رسول اللہ صلی اللہ علیہ وآلہ وسلم نے اس طریقہ کو بالکل ناجائز قرار دیا اور ان لونڈیوں کو مطلقہ عورتوں کے حکم میں شامل کر لیا۔ یعنی جب تک غیر حاملہ لونڈیوں پر عدت حیض نہ گزر جائے اور حاملہ لونڈیوں کا وضع حمل نہ ہو جائے ان سے اس قسم کا فائدہ اٹھانا جائز نہیں ہو سکتا۔ صحابہ کرامؓ فزوات میں اس حکم کی شدت کے ساتھ پابندی کرتے تھے، ایک بار حضرت روفیع بن ثابت انصاریؓ نے مغرب کے ایک گاؤں پر حملہ کیا، مال غنیمت کی تقسیم کا وقت آیا تو فوج کو یہ ہدایت فرمائی:

من اصاب من هذا السبی فلا یطوء ہا حتی تحییض.

”یہ لونڈیاں جس لوگوں کے حصے میں آئیں جب تک ان کو حیض نہ آجائے وہ

ان سے جماع نہ کرے۔“

دوسری روایت میں ہے کہ انہوں نے فرمایا:

ایہا الناس انی لا اقول فیکم الا اما سمعت رسول اللہ صلی اللہ علیہ  
وآلہ وسلم قام فینا یوم حنین فقال لا یحل لا مرء یومن باللہ والیوم الا  
خران ینسقی ماء زرع غیرہ یعنی اتیان الحبالی من السبا یا وان ینسب  
امراة ثیبیا من السبی حتی ینسبنہا۔ (مسند ابن حنبل جلد ۴ ص ۱۰۸،  
۱۰۹)

”لوگو میں تم سے صرف وہی بات کہتا ہوں جو میں نے رسول اللہ صلی اللہ علیہ  
وآلہ وسلم سے سنی آپ نے حنین کے دن فرمایا جو شخص اللہ اور قیامت کے دن پر  
ایمان لایا اس کے لیے جائز نہیں ہے کہ دوسرے کی کھیتی میں آپاشی کرے یعنی  
حاملہ اور شیبہ لونڈیوں سے بغیر استبرائے رحم کے جماع کرے۔“

### غلاموں کی آزادی:

یہ وہ احساسات تھے جو صحابہ کرامؓ حالت قید میں غلاموں کے ساتھ کرتے تھے، لیکن  
ان کا اصلی احسان یہ ہے کہ جو لوگ قید میں غلام بنا لیے جاتے تھے اکثر ان کو بھی مختلف  
طریقوں سے آزاد کر دیتے تھے۔

حضرت ام ورقہ بنت نوفلؓ ایک صحابیہ تھیں جنہوں نے دو غلام مدبر کیے تھے۔ جنہوں  
نے ان کو شہید کر دیا تھا کہ جلد آزاد ہو جائیں۔ (ابوداؤد کتاب الصلوٰۃ باب امامتہ النساء)  
حضرت عائشہؓ نے ایک لونڈی اور ایک غلام کو آزاد کرنا چاہا مگر چونکہ دونوں کا نکاح  
ہو گیا تھا اس لیے آنحضرت صلی اللہ علیہ وآلہ وسلم نے فرمایا کہ پہلے شوہر کو آزاد کر دو تا کہ  
بی بی کو طلاق لینے کا اختیار باقی نہ رہے۔ (ابوداؤد کتاب الطلاق باب فی المملوکیں  
یعقنان معاہل تخیر امراتہ)

ایک بار حضرت عائشہؓ حضرت عبداللہ بن زبیرؓ سے ناراض ہو گئیں اور ان سے بول

چال کی قسم کھالی عنون فقیر کے بعد کفارہ یمن میں ۴۰ غلام آزاد کیے۔ (بخاری کتاب الادب الحجرة)

حضرت عبدالرحمن بن ابی بکرؓ دفعۃً حالت خواب میں مر گئے حضرت عائشہؓ نے ان کی جانب سے بکثرت غلام آزاد کیے۔ (موطائے امام مالک کتاب العتق والولاء باب عتق الحی عن لمیت)

ان کے پاس اسیران قبیلہ بنو تمیم میں سے ایک لونڈی تھی، آپؐ نے فرمایا کہ خدا تم کو اس کا اجر دے گا، لیکن اگر اپنے ماموں کو دے دیتیں (مسلم کتاب الفصائل باب من فضائل باب من فضائل عتقاء و اسلم وغیرہم) تو اس سے زیادہ ثواب ملتا۔

حضرت میمونہؓ کی ایک لونڈی تھی جس کو انہوں نے آزاد کر دیا، آپؐ کو معلوم ہوا تو فرمایا کہ خدا تم کو اس کا اجر دیگا لیکن اگر اپنے ماموں کو دے دیتیں تو اس سے زیادہ ثواب ملتا۔“

سفینہ حضرت ام سلمہؓ کی ایک لونڈی تھی انہوں نے اس کو رسول اللہ صلی اللہ علیہ وآلہ وسلم کی خدمت گزاری کے لیے آزاد کر دیا۔ (ابو داؤد کتاب الزکوٰۃ باب فی صلۃ الرحم و بخاری کتاب الہبیۃ)

ایک صحابی نے آپؐ کی خدمت میں بیان کیا کہ میری لونڈی دامن کوہ میں بکریاں چرا رہی تھی بھیڑیا آیا اور ایک بکری اٹھا کر لے گیا، اس پر میں نے اس کو طمانچے مارے یہ واقعہ سن کر رسول اللہ صلی اللہ علیہ وآلہ وسلم کو تکلیف ہوئی اور اس کو بلوا بھیجا وہ آئی تو آپؐ نے پوچھا کہ خدا کہاں ہے؟ اس نے کہا ”آسمان پر“ پھر پوچھا ”میں کون ہوں؟“ بولی ”رسول اللہ“ ارشاد ہوا کہ اس کو آزاد کر دو یہ تو مسلمان ہے۔ (ابو داؤد کتاب العتق علی شرط) مکاتب اس غلام کو کہتے ہیں جس کو ایک رقم معین کے ادا کرنے کے بعد آزادی کا حق حاصل ہو، حضرت ام سلمہؓ اپنے غلاموں کو مکاتب بناتی تھیں، لیکن قبل اس کے کہ پورا معاوضہ یعنی بدل کتابت ادا کریں اس سے کسی قدر رقم لے کر جلد سے جلد آزاد کر دیتی

تھیں۔

(ابوداؤد کتاب الصلوٰۃ باب تشمیت العاطس فی الصلوٰۃ)

ایک صحابی نے انتقال کیا تو وارث کی جستجو ہوئی معلوم ہوا کہ کوئی نہیں ہے ان کا صرف ایک آزاد کردہ غلام ہے آپ نے اس کو ان کی وراثت دلوا دی۔

(ابوداؤد کتاب الفرائض باب فی میراث ذوی الارحام)

ایک غلام دو صحابیوں کے درمیان مشترک تھا، ایک صحابی نے اپنا حصہ آزاد کر دیا، رسول اللہ صلی اللہ علیہ وآلہ وسلم کی خدمت میں اس کا ذکر ہوا تو آپ نے فرمایا، خدا کا کوئی شریک نہیں، اور اس غلام کو آزاد کر دیا۔ (ابو داؤد)

کتاب العتق باب فیمن اعتق نھیبالہ من مملوکہ)

حضرت حکیم بن حزام نے زمانہ جاہلیت میں سو غلام آزاد کیے تھے اسلام لائے تو زمانہ اسلام میں بھی غلام آزاد کیے۔ (مسلم کتاب الایمان باب بیان حکم عمل الکافر اذا اسلم بعدہ) ان غلاموں کی آزادی نہایت شان و شوکت کے ساتھ عمل میں آئی چنانچہ وہ حج کو آئے تو عرفہ کے دن ان غلاموں کے گلے میں چاندی کے طوق ڈال کر لائے جن پر عتقاء اللہ عن حکیم بن حزام لکھا ہوا تھا، یعنی یہ حکیم بن حزام کی جانب سے خدا کی راہ میں آزاد ہیں۔ (نزهۃ الابرار تذکرہ حکیم ابن حزام)

حضرت عثمانؓ کی شہادت کا وقت آیا تو ۲۰ غلام آزاد گئے (مسند ابن جنبل جلد ۳)

ومسند عثمان)

حضرت عمرؓ نے انتقال کے وقت جو وصیتیں کیں ان میں ایک یہ تھی من ادرك وفاتی من سبی العرب فهو حر من مال اللہ یعنی غلامان عرب میں سے جو لوگ میری وفات کا زمانہ پائیں وہ خدا کے مال سے آزاد ہیں۔ (مسند ابن جنبل جلد ۲۰)

حضرت عبداللہ مسعودؓ نے ایک غلام کو آزاد کیا تو غلام کے پاس جو مال تھا اگر چہ وہ اس کے مالک ہو سکتے تھے، لیکن مال بھی اسی کو دے دیا۔ (سنن ابن ماجہ ابواب باب من

اعتق عبد اولہ مال)

حضرت ابو مذکور ایک انصاری صحابی تھے ان کی جائیداد کی کل کائنات ایک غلام سے زیادہ نہ تھی لیکن انہوں نے اس کو بھی مدبر کر دیا، لیکن خود رسول اللہ صلی اللہ علیہ وآلہ وسلم نے اس کو پسند نہیں فرمایا اور فروخت کر کے اس کی قیمت ان کو دلا دی۔ (ابوداؤد کتاب الغنق باب بیع المدبر)

ایک اور صحابی کی ملک میں صرف ۶ غلام تھے جن کو انہوں نے مرتے وقت آزاد کر دیا لیکن وصیت کے قاعدے کے موافق آپ نے صرف دو غلاموں کی آزادی کو جائز رکھا۔ (ابوداؤد کتاب الغنق باب فی من اعتق عبید الہم تبلفھم الثلث)

اسیران ہوازن میں سے حضرت عمرؓ کے پاس ایک لونڈی تھی رسول اللہ صلی اللہ علیہ وآلہ وسلم نے ان کو آزاد کیا تو انہوں نے بھی حکم دیا کہ یہ لونڈی بھی انہی آزاد شدہ لوگوں کے ساتھ کر دی جائے۔

(ابوداؤد کتاب الصیام باب الممکتف یعود المریض بخاری کتاب الجہاد میں ہے کہ دو لونڈیاں تھیں)

رسول اللہ صلی اللہ علیہ وآلہ وسلم نے غلام اور آقا کو بھائی بنا دیا تھا، اس لیے اگر صحابہ غلاموں کے ساتھ سختی کے ساتھ پیش آتے تھے تو اس جرم کے کنارے میں ان کو آزاد کر دیتے تھے، حضرت ابو مسعود انصاری اور حضرت عبداللہ بن عمرؓ نے اسی طرح ایک ایک غلام آزاد کیے تھے۔

(ابوداؤد کتاب الادب فی حق المملوک)

ایک صحابی آپ کی خدمت میں حاضر ہوئے اور عرض کی کہ میرے دو غلام ہیں جو نہایت خائن، کذاب اور نافرمان ہیں میں جرائم پر ان کو برا بھلا کہتا ہوں اور سزا دیتا ہوں اس معاملہ میں میرا کیا انجام ہوگا؟ ارشاد ہوا ان کی خیانت، کذب نافرمانی اور تمہاری سزا کا حساب ہوگا، اگر تمہاری سزا ان کے جرائم سے زیادہ ہوگی تو اس زیادتی کا تم سے بدلہ لیا

جائے گا۔ یہ سن کر وہ رونے پینے لگے اور کہا کہ بہتر یہی ہے کہ میں ان کو اپنے پاس سے علیحدہ کر دوں، آپ گواہ رہیں کہ وہ آزاد ہیں۔ (ترمذی ابواب تفسیر القرآن تفسیر سورۃ انبیاء)

ایک بار آپؐ نے حضرت ابوہشیم بن التیبان انصاریؓ کو ایک غلام عنایت فرمایا اور ہدایت کی کہ اس کے ساتھ سلوک کرنا ان کی بی بی نے کہا، تم سے یہ نہ ہو سکے گا۔ بہتر یہ ہے کہ اس کو آزاد کر دو انہوں نے اس کو آزاد کر دیا۔ (ترمذی ابواب الزہد)

ایک بار آپؐ نے حضرت ابو ذرؓ کو ایک غلام دیا اور کہا کہ، اس کے ساتھ نیکی کرو۔ انہوں نے یہی نیکی کی کہ اس کو آزاد کر دیا۔ (الادب المفرد باب العفو عن الخادم)

حضرت ابو ہریرہؓ اسلام لانے کے لیے چلے تو ساتھ میں غلام بھی تھا، وہ موقع پا کر راستے ہی میں بھاگایا بھٹک گیا۔ وہ رسول اللہ صلی اللہ علیہ وآلہ وسلم کی خدمت میں حاضر ہو کر اسلام لائے تو اسی حالت میں غلام بھی آیا، آپؐ نے فرمایا ”ابو ہریرہؓ لینا تمہارا یہ غلام ہے“ بولے ”آپؐ گواہ رہیں یہ خدا کی راہ میں آزاد ہیں۔“

(بخاری ابواب الشركة اذا قال نعبده هو لئذ لوئی العتق والاشہاد فی العتق)  
ایک بار کسی شخص نے اپنے غلام سے کسی کام کو کہا وہ سو گیا، وہ آیا تو اس کے چہرے پر آگ ڈال دی غلام گھبرا کر اٹھا تو کونوئیں میں گرا پڑا، حضرت عمرؓ نے اس کے چہرے کی حالت دیکھی تو آزاد کر دیا۔ (الادب المفرد باب حسن المملکتہ)

صرف یہی نہیں تھا کہ صحابہ کرامؓ اپنے مملوکہ لوٹڈی غلام کو آزاد کر دیتے تھے بلکہ یہ اس قدر افضل کام خیال کیا جاتا تھا کہ دوسروں کے غلاموں کو صرف آزاد کرنے کے لیے خریدتے تھے۔ چنانچہ حضرت عائشہؓ نے ایک لوٹڈی کو اس لیے خریدنا چاہا کہ اس کو آزاد کر دیں۔

(ابوداؤد کتاب الفرائض باب فی الولاء)

ابتدائے اسلام میں حضرت ابو بکرؓ نے بھی سات غلام خرید کر آزاد کیے تھے۔

حضرت زبیر بن عوامؓ نے ایک غلام خرید اور اس کو آزاد کر دیا۔ (موطائے امام مالک کتاب العتق والولایا باب حر العبد الولای) ان کے علاوہ بکثرت غلاموں کو صحابہ کرامؓ نے آزاد کیا۔

میرا تمعلیل نے بلوغ المرام کی شرح میں نجم الوہاج سے ایک فہرست نقل کی ہے جس کی رو سے صحابہ کرامؓ کے آزاد کردہ غلاموں کی تعداد تالیس ہزار دو سو سینتیس ۳۹۲۳۷ تک پہنچتی ہے۔

چنانچہ صحابہؓ کے نام اور ان کے آزاد کردہ غلاموں کی تعداد حسب ذیل ہے:

حضرت عائشہؓ	۲۷	غلام
حضرت حکیم بن حزامؓ	۱۰۰	غلام
ذوالکلاع تمیریؓ	۸۰۰۰	غلام
حضرت عباسؓ	۷۰	غلام
حضرت عبداللہ بن عمرؓ	۱۰۰۰	غلام
حضرت عبدالرحمن بن عوفؓ	۳۰۰۰۰	غلام

اس کتاب میں حضرت ابو بکرؓ کے آزاد کردہ غلاموں کی تعداد نہیں بتائی ہے لیکن لکھا ہے کہ انہوں نے بکثرت غلام آزاد کیے۔ (سبل السلام ص ۳۳۵ کتاب العتق) سیاسی حیثیت سے صحابہ کرامؓ نے غلاموں کو جو حقوق عطا کیے ان کی تفصیل حسب ذیل ہے۔

#### عرب کا غلام نہ بنانا:

اوپر گزر چکا ہے کہ حضرت عائشہؓ کے پاس قبیلہ بنو تمیم کی ایک لونڈی تھی رسول اللہ صلی اللہ علیہ وآلہ وسلم نے دیکھا تو فرمایا کہ اس کو آزاد کر دو، کیونکہ تمعلیل کی اولاد میں سے ہے اس سے ثابت ہوتا ہے کہ خود آپ اہل عرب کا غلام بنانا پسند نہیں کرتے تھے، لیکن حضرت عمرؓ نے عام قانون بنا دیا کہ عرب کا کوئی شخص غلام نہیں بنایا جاسکتا، چنانچہ حضرت ابو بکرؓ

کے عہد خلافت میں قبائل مرتدہ کے جو لوگ گرفتار ہوئے تھے، انہوں نے اسی بناء پر آزاد کرادیا۔ (یعقوبی جلد ۲ ص ۱۵۸)

اسلام سے پہلے عرب کے جو لوگ لونڈی یا غلام بنا لیے گئے تھے ان کی نسبت یہ حکم دیا کہ اگر کسی قبیلہ کا کوئی شخص کسی قبیلہ میں غلام بنا لیا گیا ہو تو وہ اس کے بدلے میں دو غلام بطور فدیہ دے کر آزاد کرایا جاسکتا ہے، اسی طرح ایک لونڈی کے عوض میں دو لونڈی دیکر آزاد کرائی جاسکتی ہے۔

(طبقات ابن سعد تذکرہ رباح بن حارث)

غیر قومیں اگرچہ غلام بنائی جاسکتی تھیں تاہم حضرت عمرؓ نے ان کو بھی بہت کم غلام بنایا۔ مصر فتح ہوا تو چھ لاکھ مرد اور عورت مسلمانوں کے قبضہ میں آئے، فوج کے اکثر حصہ کا اصرار تھا کہ ان کو لونڈی غلام بنا کر تمام فوج پر تقسیم کر دیا جائے، لیکن حضرت عمرؓ نے جزیہ مقرر کر کے ان کو بالکل آزاد کر دیا، چند گاؤں کے لوگوں نے مسلمانوں کے خلاف جنگ کی تھی، وہ گرفتار ہوئے تو لونڈی، غلام بنا کر مدینہ میں بھیج دیئے گئے لیکن حضرت عمرؓ نے ان کو بھی واپس کر دیا۔ (حسن المحاضرہ جلد ۱ ص ۵۴)

حضرت ابو موسیٰ اشعریؓ کے نام حکم بھیج دیا کہ کوئی کاشت کار یا پیشہ ور غلام نہ بنایا جائے

(کنز العمال جلد ۲ ص ۳۱۲)

حضرت عمرؓ کے عہد میں زراعت کی جو ترقی ہوئی اس کی وجہ سے محاصل و خراج میں جو اضافہ ہوا اس کی اصل وجہ یہی تھی۔ کہ انہوں نے اکثر مفتوح قوموں کو آزاد رکھا اور وہ آزادی کے ساتھ زراعت کے کاروبار میں مصروف رہیں۔

غلاموں کو مکاتب بنانا:

غلاموں کی آزادی کی ایک صورت یہ ہے کہ ان سے یہ شرط کر لی جائے کہ اتنی مدت میں اس قدر رقم ادا کر کے آزاد ہو سکتے ہیں یہ حکم خود قرآن مجید میں مذکور ہے۔

فکا تبوہم ان علمتم فیہم خیرا

”اگر تم کو غلاموں میں بھلائی نظر آئے تو ان سے مکاتبت کر لو۔“

لیکن حضرت عمرؓ کی خلافت سے پہلے یہ حکم وجوبی نہیں سمجھا جاتا تھا، یعنی آقا کو معاہدہ مکاتبت کرنے یا نہ کرنے کا اختیار تھا۔ لیکن حضرت عمرؓ نے عملاً اس کو حکم کو وجوبی قرار دیا، چنانچہ جب سیرین نے اپنے آقا حضرت انسؓ سے مکاتبت کی درخواست کی اور انہوں نے اس کو منظور کرنے سے انکار کر دیا، تو حضرت عمرؓ نے ان کو بلوا کر کوڑے لگوائے، اور قرآن مجید کی اس آیت کی رو سے ان کو معاہدہ کتابت کرنے پر مجبور کر دیا۔ (صحیح بخاری، کتاب المکاتب)

حضرت عمرؓ ہمیشہ اس قسم کے غلاموں کی آزادی میں آسانیاں پیدا کرتے رہتے تھے ایک بار ایک مکاتب غلام نے مال جمع کر کے بدل کتابت ادا کرنا چاہا، لیکن آقا نے یک مشت اس رقم کے لینے سے انکار کر دیا۔ اور باقساط لینا چاہا وہ حضرت عمرؓ کی خدمت میں حاضر ہوا تو انہوں نے کل رقم لے کر بیت المال میں داخل کروادی اور کہا کہ تم شام کو آنا تمہیں آزادی کا فرمان لکھ دوں گا۔ اس کے بعد لینے یا نہ لینے کا تمہارے آقا کو اختیار ہوگا، آقا کو خبر ہوئی تو اس نے آکر رقم وصول کر لی۔ (طبقات ابن سعد تذکرہ ابوسعید المقبری) ام ولد کے بیع و شرا کی ممانعت:

آقا سے جس لونڈی کے اولاد پیدا ہو جاتی ہے اس کو ام ولد کہتے ہیں، حضرت عمرؓ کے عہد خلافت سے پہلے اس قسم کی لونڈیاں عام لونڈیاں کے برابر سمجھی جاتی تھیں لیکن حضرت عمرؓ نے یہ عام قاعدہ مقرر فرما دیا کہ اس قسم کی لونڈیاں نہ فروخت کی جاسکتیں ہیں نہ ان میں وراثت جاری ہو سکتی ہے نہ ان کا ہبہ ہو سکتا، بلکہ وہ آقا کی موت کے بعد آزاد ہو جائے گی۔ (موطائے امام محمد باب بیع امہات الاولاد) اس طرح لونڈیوں کی آزادی کا نیا راستہ نکل آیا۔

اسیران جنگ سے اعزہ و اقارب کو جدا نہ کرنا:

اگرچہ صحابہ کرامؓ مذہباً اور اخلاقاً خود ہی قیدیوں کو ان کے اعزہ و اقارب سے جدا کرنا جائز سمجھتے تھے لیکن حضرت عمرؓ نے قانوناً و حکماً اس کی ممانعت فرمادی چنانچہ تمام امراء فوج کے نام فرمان بھیجے کہ بھائی کو بھائی سے اور لڑکی کو ماں سے جدا نہ کیا جائے، ایک بار بازار میں شور سن کر حضرت عمرؓ نے اپنے دربان یرقاع کو بھیجا تو معلوم ہوا کہ ایک لونڈی کی ماں فروخت کی جا رہی ہے انہوں نے تمام مہاجرین و انصار کو جمع کیا اور آیت ”والا تقطعوا ر حاکم“ پڑھ کر کہا کہ اس سے بڑھ کر کیا قطع رحم ہو سکتا ہے؟ کہ لڑکی کو ماں سے جدا کیا جائے؟ چنانچہ اسکے بعد تمام امراء کے نام فرمان بھیج دیا کہ اس قسم کا قطع رحم جائز نہیں۔ (کنز العمال جلد ۲ ص ۲۲۶، ۲۲۷)

### غلاموں کے وظیفے:

بیت المال سے مسلمانوں کو جو وظیفہ ملتا تھا اس میں غلام برابر کے شریک تھے اول اول حضرت ابو بکرؓ نے غلاموں کو بیت المال میں تمام مسلمانوں کا شریک بنایا، ابو داؤد کتاب الخراج میں حضرت عائشہؓ سے مروی ہے۔

کان ابی یقسم للحر و العبد. ”میرے باپ غلام اور آزاد کو مال تقسیم فرمادیتے تھے۔“

حضرت عمرؓ نے جب باضابطہ طور پر تمام مسلمانوں کے وظائف مقرر فرمائے تو آقا کے برابر غلاموں کے وظائف بھی مقرر فرمائے۔ (فتوح البلدان ص ۴۵۵) ان کو اس بات میں اس قدر کد تھی کہ جب ایک عامل نے غلاموں کو وظیفہ نہیں دیا تو اس کو لکھ بھیجا کہ کسی مسلمان کا اپنے بھائی کو حقیر سمجھنا نہایت بری بات ہے۔ (فتوح البلدان ص ۴۶۲)

حضرت عمرؓ نے اور مختلف طریقوں سے غلاموں کو مالی اعانتیں دیں، اہل عوامی کے مزدوری پیشہ غلاموں کی مردم شماری کرائی اور ان کے روزینے جاری کیے، حضرت عثمانؓ نے اس کو ترقی دی اور خوراک کے ساتھ کپڑے مقرر فرمائے، حضرت عمرؓ کا معمول تھا کہ ہفتہ کے روز عوامی کو جاتے اور جو غلام از کار رفتہ نظر آتے ان کے ٹیکس معاف کر دیتے۔

حضرت عثمانؓ نے عام طور پر یہ ہدایت جاری کی کہ جو لوٹڈی کوئی پیشہ نہیں جانتی اور جو غلام صغیر السن ہیں۔ ان کو کسی پیشہ کی تکلیف نہ دی جائے ورنہ ناجائز طریقے سے وہ زوزینہ پیدا کریں گے، لیکن اس کے ساتھ انکو عمدہ کھانا دیا جائے۔

(موطائے امام مالک کتاب الجامع باب الامر بالرفق بالملوک)

### غلاموں کی تعلیم:

سب سے بڑھ کر یہ کہ صحابہ کرامؓ نے غلاموں کو تعلیم بھی دلائی ایک بار چند عیسائی غلام گرفتار ہو کر آئے تو حضرت عمرؓ نے ان کو مکتب میں داخل کر دیا۔ (فتوح البلدان ص ۱۴۹)

حضرت عثمانؓ نے حمز ان بن ابان کو خرید کر لکھنا سکھایا اور اپنا میر منشی بنایا۔

(فتوح البلدان ص ۳۶۰)

بخاری سے معلوم ہوتا ہے کہ مکتب میں آزاد بچوں کے ساتھ بہت سے غلاموں کے لڑکے بھی تعلیم پاتے تھے، چنانچہ ایک بار حضرت ام سلمہؓ نے اون صاف کرنے کے لیے مکتب سے لڑکے طلب کیے تو کہا بھیجا کہ آزاد بچے نہ بھیجے جائیں۔

(بخاری کتاب الدیات باب من استعار عبداً اوصیباً)

### غلاموں کو امان دینے کا حق دینا:

امان دینے کا حق صرف فاتح قوم کو حاصل ہوتا ہے لیکن خلفاء نے یہ حق خود غلاموں کو بھی دیا، چنانچہ ایک بار مسلمانوں نے ایک قلعہ کا محاصرہ کیا تو ایک غلام نے محصور فوج کو امان دے دی تمام مسلمانوں نے کہا، ہم آزاد اور غلام کو نہیں جانتے، اب اس باب میں حضرت عمرؓ سے استصواب کیا گیا تو انہوں نے لکھ بھیجا کہ مسلمانوں کے غلاموں کا معاہدہ خود مسلمانوں کا معاہدہ ہے۔

(فتوح البلدان ص ۳۹۸)

### غلاموں کی عزت و آبرو کی حفاظت:

خلفائے راشدین لوٹڈیوں اور غلاموں کی عزت و آبرو کا اسی قدر پاس کرتے تھے جس

قدر ایک آزاد مرد یا آزاد عورت کا کیا جاسکتا ہے۔ ایک بار ایک غلام نے کسی لوٹڈی کی ناموس پر ناجائز حملہ کیا اور حضرت عمرؓ کو خبر ہوئی تو غلام کو جلا وطن کر دیا۔ (موطائے امام محمد باب الاستکراہ فی الزناء)

مساوات ان حقوق کے علاوہ ذاتی طور پر خلفاء راشدینؓ غلاموں کو عام مسلمانوں کے برابر سمجھتے تھے چنانچہ اس کی بعض مثالیں حسن معاشرت کے عنوان میں گزر چکی ہیں۔ ان تمام مراتب کے پیش نظر ہو جانے کے بعد صاف یہ نتیجہ نکلتا ہے کہ صحابہ کرامؓ کے زمانے میں شخصی اور ملکی دونوں حیثیتوں سے غلام غلام نہیں رہے تھے، بلکہ مسلمانوں کے ایک فرد بن گئے تھے۔



### رعایا کی آسائش کا انتظام

حضرت ابو بکرؓ کے زمانے تک یہ معمول تھا کہ خراج وغیرہ کی جو رقم وصول ہوتی تھی ہر شخص پر تقسیم کر دی جاتی تھی۔ اور اس میں غلام و آزاد کی کوئی تخصیص نہ تھی۔ ابو داؤد میں حضرت عائشہؓ سے روایت ہے:

كان ابى يقسم للحر والعبد. (ابو داؤد کتاب الخراج الامارة باب فى قسم الفى)

”میرے باپ غلام اور آزاد دونوں پر مال تقسیم کر دیتے تھے۔“

لیکن حضرت عمرؓ نے اس کے ساتھ لوگوں کی خوراک بھی مقرر فرمائی اول اول جب یہ انتظام قائم کرنا چاہا تو دونوں وقت ایک ایک جریب آنا پکوا یا اور ۳۰، ۳۰ آدمیوں کو کھلایا

، سب کو کافی ہوا تو ماہوار مرد، عورت اور غلام سب کے لیے دو جریب آنا مقرر کیا۔ اعلان عام کے لیے پیانہ ہاتھ میں لے کر منبر پر چڑھے اور فرمایا کہ میں نے تم لوگوں کے لیے اس قدر ماہوار خوراک مقرر کر دی ہے، جو شخص اس کو گھٹائے گا اس کو خدا سمجھے گا، یہ طریقہ اس قدر مقبول عام ہوا کہ اگر کوئی شخص کسی کو بددعا دیتا تھا تو کہتا تھا کہ خدا تمہاری جریب موقوف کر دے یعنی تمہیں موت دے۔

(فتوح البلدان ص ۴۶۵، ۴۶۶)

حضرت عمرؓ نے وظائف میں خاص موقعوں پر قومیت کی تفریق و امتیاز کو بھی بالکل مٹا دیا تھا چنانچہ ایک بار مقام جابیه میں گئے وہاں چند عیسائی جذامیوں کو دیکھا تو حکم دیا بیت المال سے ان کے وظیفے مقرر کر دیئے جائیں۔ (فتوح البلدان ص ۱۳۶)

ایک بار ایک بوڑھے یہودی کو بھیک مانگتے دیکھا تو اس کو خود اپنے گھرالائے اور جو کچھ ہو سکا دیا۔ پھر بیت المال کے خزانچی کو لکھ بھیجا کہ اس قسم کے اشخاص کا لحاظ رکھا جائے۔ قرآن مجید میں صدقہ کے جو حصہ دار ہیں ان میں فقراء سے مسلمان اور مساکین سے اہل کتاب مراد ہیں۔

(کتاب الخراج للقاضی ابی یوسف ص ۷۲)

ان کے علاوہ جو معزز لوگ کسی وجہ سے مفلوک الحال ہو جاتے تھے، ان کے لیے بھی وہ وظیفے مقرر فرمادیتے تھے، چنانچہ ایک موقع پر خود فرمایا:

انما فرصت لقوم احجفت بهم الفاقة وهم سادة عشائرهم

لما ينوبهم من الحقوق. (فتوح البلدان ص ۴۶۴)

”میں نے چند فاقہ زدہ لوگوں کے لیے وظیفہ مقرر کر دیا ہے جو اپنے قبیلہ کے سردار تھے لیکن قومب حقوق کی گرانباری نے ان کو مفلوک الحال بنا دیا۔“

شیرخوار بچوں کے وظیفے:

حضرت عمرؓ نے تمام مجاہدین کے بچوں کے لیے بھی دس دس درہم وظیفے مقرر فرمائے

پہلے یہ معمول تھا، کہ بچے دودھ چھوڑتے تھے تو ان کے وظیفے جاری کیے جاتے تھے لیکن بعد میں جب معلوم ہوا کہ لوگ حصول وظیفہ کے لیے قبل از وقت بچوں کا دودھ چھڑا دیتے ہیں تو حضرت عمرؓ نے عام اعلان کروا دیا کہ قبل از وقت بچوں کا دودھ نہ چھڑاؤ، ہم یوم ولادت ہی سے بچوں کے وظیفے مقرر کر دیں گے۔ حضرت عمرؓ کے بعد اور خلفاء نے اس کو اس قدر ترقی دی کہ اس میں وراثت جاری ہوتی تھی۔ حضرت عمرؓ بن عبد العزیز نے وراثت کے طریقے کو موقوف کرنا چاہا، لیکن پھر رک گئے۔

حضرت امیر معاویہؓ نے اپنے زمانے میں حضرت عمرؓ کا وہی قدیم نظام پھر قائم کر دیا یعنی بچے جب دودھ چھوڑ دیتے تھے اس وقت سے ان کے وظیفے جاری کرتے تھے آخر میں عبدالملک ابن مروان نے اس فیضانہ طریقے کو کلیتہً موقوف کر دیا۔

(یعقوبی جلد ۲ ص ۱۷۱ ارتوح البلدان ص ۴۵۷)

#### لا وارث بچوں کے وظیفے:

حضرت عمرؓ نے ۸ھ میں یہ حکم دیا کہ جو لا وارث بچے شاہراہ وغیرہ پر پڑے ہوئے ملیں ان کے دودھ پلانے اور دیگر مصارف کا انتظام بیت المال سے کیا جائے چنانچہ یہ وظیفہ سو درہم سے شروع ہوتا تھا، پھر سال بسال اس میں ترقی ہوتی جاتی تھی۔

(موطائے امام مالک کتاب الاقضیہ باب التصانی المنبذ)

موطائے امام مالک میں ہے کہ قبیلہ بنو سلیم کا ایک شخص اسی قسم کا بچہ اٹھا کر لایا تو حضرت عمرؓ نے حکم دیا کہ اس کو دودھ پلاؤ اور اس کے نفقہ کا بارہم پر رہے گا۔ (طبری ص

(۲۶۷۶)

#### قحط کا انتظام:

قحط رنایا کے لیے سب سے بڑی مصیبت ہے۔ ایک بار حضرت عمرؓ کے زمانے میں قحط پڑا تو انہوں نے اپنے اوپر گھی اور دودھ حرام کر لیا اور رعایا کے آرام و آسائش کے لیے ہر ممکن تدبیر کی۔ تمام امراء و عمال کو لکھ بھیجا کہ اہل مدینہ کی مدد کریں۔ چنانچہ حضرت ابو

عبیدہؓ نے چار ہزار اونٹ غلے سے لدے ہوئے بھیجے۔ (فتوح البلدان ص ۲۲۳ یعقوبی جلد نمبر ۲ ص ۱۷۷)

حضرت عمرو بن العاصؓ گورزمصر کو لکھا کہ خراج میں جو غلہ وصول ہو وہ مدینہ کو روانہ کیا جائے، انہوں نے روغن زیتون اور ۲۰ ہزار غلہ روانہ کیا جن میں کم و بیش ہر جہاز میں ۳ ہزار ارب غلہ تھا حضرت عمرؓ متعدد اکابر صحابہ کے ساتھ بذات خود ملاحظہ کے لیے بندرگاہ پر گئے جس کا نام جار تھا، وہاں پہنچ کر ان غلوں کے رکھنے کے لیے دو مکان تعمیر کرائے اور حضرت زید بن ثابت کو حکم دیا کہ قحط زدگان کے نام لکھے جائیں چنانچہ جن لوگوں کے نام لکھے گئے ان کو ایک ایک چیک ملتی تھی جس پر حضرت عمرؓ کی مہر ہوتی تھی۔ (فتوح البلدان ص ۲۲۳ و یعقوبی جلد ۲ ص ۱۷۷)

اس کے علاوہ ہر جگہ سے اونٹ، گے ہوں اور روغن زیتون منگوا کر بدوؤں میں تقسیم کیا، جب یہ تمام سرمایہ ختم ہو چکا تو یہ انتظام کرنا چاہا کہ جو لوگ صاحب قدرت ہوں ان کے لیے گھروں میں جس قدر آدمیوں کی تعداد ہو اسی قدر تعداد میں محتاجوں کی کفالت ان کے متعلق کی جائے، کیونکہ ایک آدمی کا کھانا دو شخصوں کی سدرتق کے لیے کافی ہوتا ہے، لیکن اس کے پہلے باران رحمت کی دعا فرمائی اور اللہ تعالیٰ نے اس کو قبول کر لیا، اس لیے اس انتظام کی ضرورت پیش نہیں آئی۔

(الادب المفرد باب المواسات فی السنۃ والجماعۃ)

رعایا کی شکایتوں سے واقف ہونے کے وسائل:

ہمارے سلاطین و امراء میں کتنے لوگ ہیں جن کے کان فریادیوں کی کرخت آواز کے متحمل ہو سکتے ہیں لیکن صحابہ کرامؓ ہمہ وقت رعایا کی آرام و آسائش کی فکر میں مصروف رہتے تھے۔ اس لیے ان کے دکھ درد سے واقفیت حاصل کرنے کی ہر ممکن تدبیر اختیار کرتے تھے، حضرت ابو بکرؓ نے اپنے مختصر عہد خلافت میں حج کے موقع پر تمام لوگوں سے عام طور پر پوچھ لیا تھا کہ کسی کو کوئی شکایت تو نہیں۔

(کنز العمال جلد ۳ ص ۱۳۱)

حضرت عمرؓ نے اس کو اور بھی ترقی دی اور خفیہ طور پر متعدد لوگوں کو مقرر فرمایا جو ان تک تمام جریات کی خبریں پہنچاتے رہتے تھے۔ کنز العمال میں ہے:

كان لعمر عيون على الناس. (کنز العمال جلد ۶ ص ۳۱۴)

”حضرت عمرؓ نے لوگوں پر جاسوس مقرر فرمائے تھے۔“

تمام امراء و عمال کو حکم دیا تھا کہ لوگوں کے سامنے دروازے بند نہ کریں تاکہ ہر شخص بلا روک و ٹوک اپنی شکایتیں پیش کر سکے، اخیر میں تمام ملک میں دورہ کا بھی ارادہ کیا تھا، لیکن شام کے سواموت نے دوسرے مقامات کے دورہ کا موقع نہیں دیا۔

حضرت عثمانؓ گورعلیا کی خبر گیری کا اس قدر خیال تھا کہ عین خطبہ کی حالت میں لوگوں سے ان کے حالات اور بازار کا نرخ دریافت فرماتے تھے۔

موذی جانوروں کا قتل:

مہذب سلطنتیں رعایا کے آرام و آسائش کا جو انتظام کرتی ہیں ان میں ایک یہ ہے کہ موذی جانوروں کو ملک سے فنا کرنے کی کوشش کرتی ہیں، یہی وجہ ہے کہ اس قسم کے جانوروں کے قتل پر انعام دیا جاتا ہے، صحابہ کرامؓ نے بھی اس قسم کا انتظام کیا تھا، نصیبین میں بچھو بکثرت تھے، جس سے وہاں کے مسلمان کو اذیت پہنچتی تھی وہاں کے عامل نے حضرت امیر معاویہؓ کی خدمت میں اس کی شکایت کی تو انہوں نے لکھا کہ تمام شہر کے لوگوں کو بچھوؤں کی ایک تعداد مقرر کر دی جائے کہ ہر رات کو پکڑ لائیں چنانچہ وہ لوگ ان کے پاس پکڑ کر لاتے تھے، اور مار ڈالے جاتے تھے اس طرح بچھوؤں کی تعداد میں بہت کچھ کمی ہو گئی۔ (معجم البلدان ذکر نصیبین)

بھتان میں بکثرت سانپ رہتے تھے جب حضرت عبدالرحمن بن سمرہ نے حضرت عثمانؓ کے عہد خلافت میں اس کو صلح فتح کیا تو چونکہ نیولے اور خار پشت سانپ کو کھا جاتے ہیں اس لیے معاہدہ صلح اس شرط پر کیا کہ کوئی شخص ان دونوں جانوروں کو نہ مار سکے

(طبقات ابن سعد تذکرہ حضرت عبداللہ بن عامر)

☆☆☆

مذہبی خدمات

اشاعت اسلام

صحابہ کرامؓ نے آغاز اسلام ہی سے اس نیک کام کو شروع کیا اور اخیر تک اس کو قائم رکھا سب سے پہلے حضرت ابو بکرؓ اسلام لائے تو ان کے اخلاقی اثر سے متعدد اکابر صحابہ دائرہ اسلام میں داخل ہوئے۔ جن میں پانچ بزرگ عشرہ مبشرہ میں سے تھے، اسد الغابہ تذکرہ حضرت ابو بکرؓ میں ہے:

اسلم علی یدہ جماعة لمحبتہم و میلہم الیہ حتی انہ اسلم علی

یدہ خمسة من العشرة.

”ان کے ہاتھ پر ایک جماعت جس کو ان کے ساتھ محبت تھی اسلام لائی یہاں

تک کہ عشرہ مبشرہ میں سے بھی پانچ بزرگ ان کے ہاتھ پر اسلام لائے۔“

حضرت عثمانؓ کے تذکرے میں صاحب اسد الغابہ نے بعض ناموں کی تفصیل بھی

درج کی ہے، چنانچہ لکھتے ہیں:

كان رجال قريش ياتونه ويالفونه بغير واحد من الامر لعلمه

وتجاربه و حسن مجالسته فجعل يدعو الى الاسلام من وثق به من

قومه ممن يغشاه و يجلس اليه فاسلم على يديه فيما بلغني الزبير

بن العوام و عثمان بن عفان و طلحة بن عبيد الله.

”قریش کے لوگ حضرت ابو بکرؓ کے پاس آتے تھے اور متعدد وجوہ مثلاً علم، تجربہ اور حسن مجالست کی بناء پر ان سے محبت کرتے تھے، چنانچہ ان آنے والوں اور ساتھ بیٹھنے والوں میں جن لوگوں پر ان کو اعتماد تھا ان کو انہوں نے دعوت اسلام دی اور جیسا کہ مجھے معلوم ہوا ہے ان کے ہاتھ پر حضرت زبیر بن عوامؓ، حضرت عثمان بن عفانؓ اور حضرت طلحہ بن عبید اللہؓ اسلام لائے۔ تاریخ خمیس میں ان بزرگوں کے ساتھ حضرت سعد بن ابی وقاصؓ، حضرت عبدالرحمن بن عوفؓ، حضرت عثمان بن مظعونؓ، حضرت ابو عبیدہ بن جراحؓ، حضرت ابو سلمہ بن عبدالاسدؓ اور راقم بن ابی الارقمؓ کا نام بھی لیا ہے۔

(تاریخ خمیس ص ۲۸۷)

حضرت ابو بکرؓ کے علاوہ اور بھی متعدد صحابہ کی کوششوں سے قریش میں اسلام پھیلا حضرت عمیرؓ ایک صحابی تھی جو ابتداء میں اسلام کے سخت دشمن تھے، غزوہ بدر میں ان کا ایک لڑکا گرفتار ہوا تو وہ اس کی رہائی کے بہانے سے مدینے میں آئے کہ چل کر (نعوذ باللہ) خود رسول اللہ صلی اللہ علیہ وآلہ وسلم کا خاتمہ کر دیں، لیکن توفیق ایزدی نے یاوری کی اور یہاں آ کر مسلمان ہو گئے پلٹے تو قریش کو دعوت اسلام دی اور ان کے اثر سے بہت سے لوگ مسلمان ہو گئے۔

(اسد الغابہ تذکرہ حضرت عمیر بن وہب)

مردوں کے ساتھ عورتیں بھی اس شرف سے محروم نہ رہیں، چنانچہ حضرت ام شریکؓ ایک صحابیہ تھیں، جو مخفی طور پر قریش کی عورتوں کو دعوت اسلام دیتی تھیں، قریش کو ان کی مخفی کوششوں کا حال معلوم ہوا تو ان کو مکہ سے نکال دیا۔ (اسد الغابہ تذکرہ حضرت ام شریکؓ) ان لوگوں کے مساعی جمیلہ کا اگرچہ صرف مکہ بلکہ صرف قریش تک محدود رہا لیکن اور متعدد صحابہ کو اللہ تعالیٰ نے توفیق عطا فرمائی اور وہ باہر سے آ کر رسول اللہ صلی اللہ علیہ وآلہ وسلم کے دست مبارک پر اسلام لائے۔ اور آپ کی خدمت سے واپس جا کر اپنے اپنے حلقہ اثر میں اشاعت اسلام کی مقدس خدمت انجام دی۔ ان بزرگوں میں حضرت ابو ذر

غفاریؓ، حضرت طفیل بن عمرو دوسیؓ، حضرت اٹمؓ، حضرت عروہ بن مسعود ثقفیؓ اور انصار کا نام خصوصیت سے قابل ذکر ہے حضرت ابو ذر غفاریؓ فطرتاً نیکی کے قبول کرنے کا مادہ رکھتے تھے، اور رسول اللہ صلی اللہ علیہ وآلہ وسلم کی ملاقات سے پہلے پابند نماز ہو چکے تھے، ایک بار حسن اتفاق سے ان کے بھائی حضرت انیسؓ مکہ میں آئے اور پلٹ کر ان کو خبر دی کہ مکہ میں تمہارا ایک ہم مذہب پیدا ہوا ہے جو اپنے آپ کو خدا کا رسول کہتا ہے، لوگ اگر چہ اس کو شاعر کا ہن اور ساحر کہتے ہیں، لیکن مجھ کو ان کلام ان سب سے مختلف معلوم ہوتا ہے، یہ سن کر حضرت ابو ذر غفاریؓ کے دل میں بھی شوق پیدا ہوا اور تحقیق کے لیے خود مکہ تشریف لائے اور ایک دن رات کو رسول اللہ صلی اللہ علیہ وآلہ وسلم حضرت ابو بکرؓ کے ساتھ نکلے اور خانہ کعبہ کا طواف کیا، حضرت ابو ذر غفاریؓ بھی وہیں موجود تھے، آپ نماز سے فارغ ہوئے تو انہوں نے آ کر اسلامی طریقہ کے موافق سلام کیا، رسول اللہ صلی اللہ علیہ وآلہ وسلم نے ان کے مختلف حالات پوچھے اور حضرت ابو بکرؓ نے درخواست کی کہ آج کی رات مجھے ان کی دعوت کا شرف حاصل ہو رسول اللہ صلی اللہ علیہ وآلہ وسلم بھی تشریف لے گئے حضرت ابو بکرؓ نے گھر کا دروازہ کھولا، اور طائف کے متھے پیش کیے اس کے بعد وہ دوبارہ آپ کی خدمت میں حاضر ہوئے اور آپؐ نے فرمایا مجھے مدینہ کی ہجرت کا حکم ہوا ہے تم میری طرف سے اپنی قوم کو اسلام کا پیغام پہنچا سکتے ہو؟ شاید تمہاری وجہ سے خدا ان کو نفع پہنچائے اور تمہیں ثواب دے، وہ پلٹے تو اپنے بھائی انیسؓ کو دعوت اسلام دی، اور انہوں نے بخوشی لبیک کہا، اس کے بعد ماں کو مائل بہ اسلام کیا وہ بھی بخوشی خلتقہ اسلام میں داخل ہوئی پھر تمام قوم کو اسلام کی دعوت دی نصف لوگ اسی وقت مسلمان ہو گئے، اور نصف لوگوں نے کہا کہ رسول اللہ صلی اللہ علیہ وآلہ وسلم کی ہجرت کے بعد ہم لوگ اسلام لائیں گے چنانچہ جب آپؐ مدینہ آئے تو وہ لوگ بھی مشرف بہ اسلام ہوئے قبیلہ غفاریؓ کے متصل اسلام کا قبیلہ آبا و تھا وہ لوگ بھی حاضر خدمت ہوئے اور کہا کہ یا رسول اللہ صلی اللہ علیہ وآلہ وسلم جس چیز پر ہمارے بھائی اسلام لائے ہیں اس پر ہم بھی اسلام لاتے ہیں۔

آپ نے یہ سن کر فرمایا:

غفار غفر الله لها واسلم سالمها الله .

( صحیح مسلم کتاب الفضائل باب من فضائل ابی ذر )

”خدا غفار کی مغفرت کرے اور اسلم کو سلامت رکھے۔“

حضرت طفیل بن عمروؓ آپ کی خدمت میں حاضر ہوئے تو پہلے ہی سے دل نور ایمان سے لبریز تھا، چاہا کہ خود ان کے وطن کو دارالہجرت بننے کا شرف حاصل ہو، اس غرض سے عرض کیا کہ یا رسول اللہ صلی اللہ علیہ وآلہ وسلم آپ ایک محفوظ قلعہ میں پناہ گزین ہونا پسند فرماتے ہیں؟ یہ قلعہ خود ان کی قوم کا تھا، لیکن آپ نے انکار کیا، اس لیے وہ واپس آگئے، اور جب آپ نے مدینہ کی طرف ہجرت کی تو وہ ایک مہاجر کو ساتھ لے کر مدینہ میں آئے، اور شرف ہجرت حاصل کیا۔

( صحیح مسلم کتاب الایمان باب الدلیل علی ان قاتل نفسہ لا یکفر )

یہ صحیح مسلم کی روایت ہے جس سے فی الجملہ یہ ثابت ہوتا ہے کہ ان کے اثر سے بعض لوگوں نے اسلام قبول کیا، لیکن اسد الغابہ میں ہے کہ وہ آپ کی خدمت سے پلٹ کر متصل اشاعت اسلام کی خدمت انجام دیتے رہے یہاں تک کہ جب آپ نے ہجرت فرمائی تو انہوں نے بھی قبیلہ دوس کے ستر یا اسی گھرانوں کے ساتھ ہجرت کی جو سب کے سب ان ہی کے اثر سے مسلمان ہوئے تھے۔ (اسد الغابہ تذکرہ حضرت طفیل بن عمروؓ)

حضرت اشم کو ظہور اسلام کی خبر ہوئی تو دو شخصوں کو رسول اللہ صلی اللہ علیہ وآلہ وسلم کی خدمت میں بھیجا کہ تحقیق حال کریں وہ دونوں خدمت مبارک میں حاضر ہوئے تو آپ نے ان کو یہ آیت سنائی۔

ان الله يامر بالعدل والاحسان وايتاء ذى القربى وينهى عن

الفحشاء والمنكر والبغى يعظكم لعلكم تذكرون

”خدا، عدل، احسان اور قرابوں کے دینے کا حکم کرتا ہے اور فحاشی، برائی

اور ظلم سے منع فرماتا ہے خدا تم کو یہ نصیحت کرتا ہے شاید تم سمجھو اور سوچو۔“  
 ان لوگوں نے جا کر ان سے یہ واقعہ بیان کیا تو انہوں نے تمام قوم کی طرف خطاب  
 کر کے کہا کہ اے قوم! میری رائے میں یہ پیغمبر مکارم اخلاق کا حکم دیتا ہے اور ذمّہ  
 اخلاق سے روکتا ہے تم لوگ قبول اسلام میں دم نہ بنو، سر نہ بنو، مقدم ہو، مؤخر نہ ہو، اس کے  
 بعد تا دم مرگ اس کوشش میں مصروف رہے انتقال ہو تو اہل و عیال کو تقویٰ اور صلہ رحمی کی  
 وصیت کی۔

(اسد الغابہ تذکرہ حضرت اکثم بن صفيہ)

حضرت عروہ بن مسعود ثقفی قبیلہ ثقیف کے سردار اور ان میں نہایت ہرولعزیز تھے،  
 رسول اللہ صلی اللہ علیہ وآلہ وسلم غزوہ طائف سے فارغ ہو کر مدینہ کو پلٹے تو انہوں نے  
 راستہ ہی میں جا کر اسلام قبول کیا، اور وہاں سے آکر اپنے قبیلہ کو دعوت اسلام دی ان کو  
 اگرچہ اس مقصد میں کامیابی نہ ہوئی بلکہ ان کو خود ان کی قوم نے اشاعت اسلام کے جرم  
 میں قتل کر دیا، تاہم انہوں نے اپنا مذہب ہی فرض ادا کیا۔

(اسد الغابہ تذکرہ حضرت عروہ بن مسعود)

انصار میں اولاً چھ شخص مکہ میں آئے اور اسلام قبول کیا۔ مکہ سے پلٹ کر انہوں نے خود  
 تبلیغ اسلام کا فرض ادا کرنا شروع کیا، ان کو اس قدر کامیابی ہوئی کہ انصار کا کوئی گھر کلمہ  
 توحید کی آواز اور رسول اللہ صلی اللہ علیہ وآلہ وسلم کے ذکر خیر سے نا آشنا نہ رہا۔ دوسرے  
 سال (۱۲) بارہ آدمی آئے اور آپ کے دست مبارک پر بیعت کی جو بیعت عقبہ اولیٰ کے  
 نام سے مشہور ہے۔

(اسد الغابہ تذکرہ حضرت رافع بن مالک و مسند امندا بن حنبل ص ۳۱۷)

رسول اللہ صلی اللہ علیہ وآلہ وسلم نے ان کے ساتھ حضرت مصعب بن عمیر کو تعلیم  
 قرآن کے لیے کر دیا اور انہوں نے اس خدمت کے ساتھ اشاعت اسلام کا مقدس فرض  
 بھی ادا کیا چنانچہ ان کی کوششوں سے بکثرت لوگ مسلمان ہوئے جن میں انصار کے گل

سر سید حضرت اسید بن حذیرؓ اور حضرت سعد بن معاذؓ بھی شامل تھے، مسلمانوں کی تعداد میں معتد بہ اضافہ ہوا تو انہوں نے ان کے ساتھ باجماعت جمعہ کی نماز ادا کی۔ (اسد الغابہ تذکرہ حضرت مصعب بن عمیرؓ و تاریخ خمیس ص ۳۱۷)

حضرت سعد بن معاذؓ اسلام لائے تو اپنے قبیلہ سے کہا کہ ”اب مجھ پر تم سے بات چیت کرنا حرام ہے چنانچہ اسی روز ان کا تمام قبیلہ مسلمان ہو گیا۔“

ان بزرگوں کے علاوہ اور بھی بہت سے صحابہ ہیں جنہوں نے اپنے اپنے قبائل میں اشاعت اسلام کی چنانچہ ان کے حالات میں ان کوششوں کا ذکر جا بجا آیا مثلاً صاحب اسد الغابہ حضرت قیس بن غزیہؓ کے تذکرہ میں لکھتے ہیں:

دعا قومہ الی الا سلام ”اپنی قوم کو اسلام کی دعوت دی۔“

حضرت قیس بن یزیدؓ کے حالات میں تحریر فرماتے ہیں:

فدعا قومہ الی الا سلام فاسلموا .

”انہوں نے اپنی قوم کو اسلام کی دعوت دی اور وہ مسلمان ہوئے“

حضرت قیس بن نیشہؓ کے حالات میں تحریر فرماتے ہیں:

اسلم ورجع الی قومہ فقال یا بنی سلیم سمعت ترجمۃ الروم

وفارس و اشعار العرب و الکھان و مقال حمیر و ما کلام محمد

یشبه من کلامہم فاطیعونی فی محمد فانکم اخوالہ .

”وہ اسلام لا کر پلٹے تو کہا کہ اے بنو سلیم میں نے روم و فارس کے تراجم اور

عرب کے کہان اور حمیر کے بہادروں کے اشعار سنے لیکن محمد کا کلام ان سب سے

الگ ہے پس محمد صلی اللہ علیہ وآلہ وسلم کے معاملے میں میری اطاعت کرو کیونکہ تم

ان کے ماموں ہو۔“

(اسد الغابہ تذکرہ حضرت سعد بن معاذؓ)

فتح مکہ کے بعد اس سلسلہ کو اور ترقی ہوئی تمام قبائل کے سرداروں نے اشاعت اسلام

میں حصہ لیا چنانچہ حافظ ابن حجر فتح الباری میں لکھتے ہیں:

ان مکہ لما فتحت بادر ت العرب باسلام مهم فکان کل قبيلة  
ترسل کبراءها لیسلموا ویتعلموا ویرجعوا الی قومهم فیدعوهم  
الی الاسلام .

”فتح مکہ کے بعد تمام عرب نے اسلام کی طرف نہایت تیزی سے قدم بڑھایا  
ہر قبیلہ اپنے سرداروں کو بھیجتا تھا کہ جا کر اسلام لائیں اور تعلیم دین حاصل کر کے  
اپنی قوم کو اسلام کی دعوت دیں۔“ (فتح الباری جلد ۱۰ صفحہ ۲۵۲)

اس بناء پر تمام قبائل کا اسلام ان کے سرداروں کے اسلام اور تبلیغ و دعوت پر موقوف تھا  
ابوداؤد میں ہے کہ قبیلہ ہمدان نے حضرت عامر بن شہر گور رسول اللہ صلی اللہ علیہ وآلہ وسلم  
کی خدمت میں بھیجا کہ جو تمہاری رائے قرار پائے گی اس کو ہم سب منظور کر لیں گے، وہ  
آپ کی خدمت میں حاضر ہو کر اسلام لائے اور ان کے بعد ان کا تمام قبیلہ مسلمان ہو گیا۔  
(ابوداؤد کتاب الخراج باب فی حکم ارض الیمن)

ایک صحابی کسی چشمے کے مالک تھے جب ان تک دعوت اسلام پہنچی تو انہوں نے اپنی  
قوم کو اسلام لانے کے لیے سواونٹ دیئے لیکن یہ اسلام کا حقیقی معاوضہ نہ تھا چنانچہ جب  
وہ لوگ اسلام میں پختہ ہو گئے تو انہوں نے اونٹوں کو واپس لینا چاہا اور مشورہ کے لیے رسو  
ل اللہ صلی اللہ علیہ وآلہ وسلم کی خدمت میں اپنے بیٹے کو بھیجا، آپ نے فرمایا ان کو واپس  
لینے یا نہ لینے کا اختیار ہے۔

(ابوداؤد کتاب الخراج باب فی العرافة)

جن لوگوں کو خود رسول اللہ صلی اللہ علیہ وآلہ وسلم نے اشاعت اسلام کے لیے بھیجا ان  
کے نام رجال وسیر کی کتابوں میں بہ کثرت ملتے ہیں جن میں سے چند یہ ہیں:

حضرت مالک بن مرارہ الرہادیؓ انہوں نے عک اور ذی خیوان  
کو دعوت اسلام دی اور اس کے ساتھ ان کی قوم نے

بھی اسلام قبول کیا۔

حضرت احف بن قیسؓ رسول اللہ صلی اللہ علیہ وآلہ وسلم نے ان کو قبیلہ بنو لیث کی تبلیغ

وہدایت

کیلئے بھیجا۔

حضرت عبداللہ بن عویسؓ نے آپؐ نے ان کو قبیلہ بنی حاشہ کے پاس بھیجا۔

حضرت حیصہ بن مسعودؓ نے آپؐ نے ان کو اہل فدک کی ارشاد و ہدایت کے لیے

بھیجا۔

حضرت مسعود بن وائلؓ نے آپؐ نے ان کے متعلق خود ان کی قوم کی تبلیغ و ہدایت

فرمائی۔

حضرت عمرو بن العاصؓ نے ان کی ٹھہریاں قبیلہ بلی میں تھی جو بدوؤں کا ایک قبیلہ ہے

اور اس

کے تعلق سے بدوؤں سے مانوس تھے آپؐ نے ان کو

بدوؤں کی

تبلیغ و ہدایت کے لیے منتخب فرمایا۔

حضرت مالک بن امرؓ یہ اسلام لائے اور خود درخواست کی کہ مجھے ایک

فرمان لکھ دیا

جائے کہ اس کے ذریعے سے اپنی قوم کو دعوت اسلام

دوں۔

حضرت ابو زید انصاریؓ نے آپؐ نے ان کے ذریعے سے عبیدہ جعفر کو دعوت اسلام دی

۵۵

دونوں اسلام لائے اور وہاں کے تمام عرب کو دعوت

اسلام دی

جس کو سب نے بخوشی قبول کیا۔

حضرت علاء بن عبید اللہ الحضرمیؓ آپ نے ان کو بحرین میں بھیجا کہ وہاں کے لوگوں کو دعوت

اسلام دیں اور منذرین ساوی اور سمجنت کے نام

خصوصیت

کے ساتھ خط دیا وہ دونوں مسلمان ہو گئے اور ان کے اثر

سے

وہاں کے تمام عرب اور بعض عجم نے اسلام قبول کیا۔

حضرت ویر بن محسیس کلّیؓ آپ نے ان کو یمن میں بھیجا وہ نعمان بن برزخ کی

صاحبزادیوں

کے یہاں اترے اور سب مسلمان ہو گئیں انہوں نے فیروز

دیلمی اور مرکنود کو پیغام اسلام دیا اور وہ بھی مسلمان

ہو گئے۔

وعظ و پند، ارشاد و ہدایت اور تبلیغ و دعوت کی طرف علاوہ صحابہ کرامؓ کے حسن اخلاق کی

خاموش زبان نے بھی بعض قبائل کو اسلام کی طرف مائل کیا، اور وہ لوگ بطیب خاطر مسلمان

ہوئے ایک غزوہ میں صحابہ کرامؓ پیاس سے بیتاب ہو کر پانی کی تلاش میں نکلے تو حسن

اتفاق سے ایک عورت مل گئی، جس کے ساتھ پانی کا مشکیزہ تھا۔ صحابہ اس کو رسول اللہ صلی

اللہ علیہ وآلہ وسلم کی خدمت میں لائے اور آپؐ کی اجازت سے پانی کو استعمال کیا،

اگرچہ آپ نے اسی وقت اس کو پانی کا معاوضہ دلوا دیا، تاہم صحابہ کرامؓ پر اس کے احسان کا

یہ اثر تھا کہ جب اس عورت کے گاؤں کے آس پاس حملہ کرتے تھے تو خاص کر اس کے

گھرانے کو چھوڑ دیتے تھے اس پر اس منت پذیری کا یہ اثر ہوا کہ اس نے اپنے تمام

خاندان کو قبول اسلام پر آمادہ کیا اور وہ سب کے سب مسلمان ہو گئے۔

(بخاری کتاب الغسل باب الصیعد الطیب وضوء المسلم)

صحابہ کرامؓ کے یہ وہ مساعی جمیلہ تھے جن کے اثر سے متعدد قبائل نے اسلام قبول کیا لیکن ان قبائل کے علاوہ اور بھی متفرق لوگ ہیں جو صحابہ کرام کے ذریعہ سے اسلام لائے، حضرت ام حکیم بنت الحارثؓ کی شادی عکرمہ بن ابی جہل سے ہوئی تھی، وہ خود فتح مکہ کے دن اسلام لائیں لیکن اس کے شوہر بھاگ کر یمن میں چلے آئے حضرت ام حکیمؓ نے یمن کا سفر کیا اور ان کو دعوت اسلام دی وہ مسلمان ہو کر رسول اللہ صلی اللہ علیہ وآلہ وسلم کی خدمت میں حاضر ہوئے تو آپ ان کو دیکھ کر خوشی سے اچھل پڑے۔ بدن پر چادر تک نہ تھی لیکن ان سے اسی حالت میں بیعت لی۔

(موطائے امام مالک کتاب النکاح باب نکاح المشرک اذا اسلمت زوجته)

(قبلہ)

حضرت ابو طلحہؓ نے حالت کفر میں حضرت ام سلیمؓ سے نکاح کرنا چاہا، لیکن انہوں نے کہا کہ تم کافر ہو اور میں مسلمان ہوں نکاح کیوں کر ہو سکتا ہے، اگر اسلام قبول کر لو تو وہی میرا مہر ہوگا، اس کے سوا تم سے کچھ نہ مانگوں گی۔ چنانچہ وہ مسلمان ہو گئے اور اسلام ہی ان کا مہر قرار پایا۔

(اسد الغابہ تذکرہ حضرت زید بن سہل بن اسود)

حضرت جبار سلمی نے حالت کفر میں شہدائے بیر معونہ میں سے ایک قاری کو نیزہ مارا تو انہوں نے زخم کھانے کے ساتھ ہی نہایت ہی مؤثر لہجے میں کہا۔

فزت و اللہ ”خدا کی قسم میں کامیاب ہو گیا۔“

حضرت جبار کو تعجب ہوا کہ میں نے تو انہیں قتل کر دیا اور آخر ان کو کامیابی کیونکر ہوئی؟ بعد کو معلوم ہوا کہ صحابہ کرام شہادت ہی کو اپنی کامیابی سمجھتے تھے چنانچہ اسی اثر سے انہوں نے اسلام قبول کر لیا۔ (اسد الغابہ تذکرہ حضرت جبار

بن سلمی)

حضرت ابو ہریرہؓ اگرچہ خود مشرف بہ اسلام ہو چکے تھے لیکن ان کی ماں کافرہ تھیں اس لیے ان کو برابر دعوت اسلام دیتے رہتے تھے۔ ایک روز ان کو اسلام کی ترغیب دی تو انہوں نے رسول اللہ صلی اللہ علیہ وآلہ وسلم کو برا بھلا کہا ان کو کیونکہ گوارا ہو سکتا تھا، روتے روتے آپ کی خدمت میں حاضر ہوئے اور کہا کہ آپ میری ماں کے لیے دعائے ہدایت فرمائیے۔ آپ نے دعا فرمائی کہ اے اللہ! ابو ہریرہ کی ماں کو ہدایت دے، پلٹے تو دیکھا کہ دروازہ بند ہے اور پانی گرتے کی آواز آرہی ہے۔ ان کی ماں نے پاؤں کی آہٹ پائی تو کہا ابو ہریرہ آگے نہ بڑھو، نہادھوا کر فوراً کپڑے پہن کر دروازہ کھولا اور کلمہ پڑھا۔ حضرت ابو ہریرہؓ کو اس قدر مسرت ہوئی کہ خوشی کے مارے آپ کی خدمت میں حاضر ہوئے اور کہا کہ خدا نے آپ کی دعا قبول کر لی۔

(مسلم کتاب الفضائل باب من فضائل ابو ہریرہ الدوسی)

وفد بنو تمیم آیا تو رسول اللہ صلی اللہ علیہ وآلہ وسلم نے پوچھا کہ تمہارے آنے کا کیا مقصد ہے؟ سب نے جواب دیا کہ ہم اپنے شاعر اور اپنے خطیب کو لائے ہیں کہ آپ سے مفاخرت کریں، ارشاد ہوا کہ ہم نہ شاعری کے لیے مبعوث ہوئے نہ ہم کو خدا نے مفاخرت کا حکم دیا تا ہم آو اور مفاخرت کرو، اقرع بن حابس ساتھ تھے انہوں نے ایک جوان کی طرف اشارہ کیا اس نے کھڑے ہو کر تقریر کی اور اپنی قوم کے تمام مفاخر گنائے حضرت ثابت بن قیسؓ آپ کے خطیب تھے، آپ نے ان کو مقابلے کے لیے کھڑا کیا تو انہوں نے اس کا جواب دیا اس کے بعد زبرخان بن بدر کے حکم سے ایک نوجوان کھڑا ہوا اور اپنی قوم کی مدح میں چند اشعار سنائے آپ نے حسان بن ثابتؓ کو جواب دینے کا حکم دیا، اور انہوں نے ایک قصیدے میں انصار کے اسلامی کارنامے گنائے ابھی قصیدہ ختم نہیں ہوا تھا کہ اقرع نے کہا، رسول اللہ صلی اللہ علیہ وآلہ وسلم میرا مقصد ان سب سے الگ ہے یہ دو شعر سن لیجئے، اس نے شعر پڑھے تو آپ کے حکم سے حضرت حسانؓ نے اس کی تردید کی یہ کل دو شعر تھے جس کا آخری مصرع یہ تھا:

لنا خول من بين ظير و خادم.

”تمہارا قبیلہ ہمارا نوکر تھا، عورتیں دایہ اور مرد خادم تھے۔“

آپ نے یہ سنا تو فرمایا کہ ایک بنو آدم کے بھائی (افرع کا قبیلہ تھا) جب کہ تمام لوگ اس کو بھول گئے تھے، مجھ کو اس کی یاد تازہ کرانے کی ضرورت نہ تھی، ان لوگوں پر اس کا سخت اثر ہوا اس جملہ معترضہ کے بعد حضرت حسان بن ثابت نے پھر اپنا قصیدہ پڑھنا شروع کیا، آخر کار افرع بول اٹھا کہ خدا جانے کیا بات ہے کہ انکا خطیب ہمارے خطیب سے اور انکا شاعر ہمارے شاعر سے بہتر ثابت ہوا، یہ کہہ کر آپ کے قریب آیا اور کلمہ توحید پڑھ کر مسلمان ہو گیا۔

(اسد الغابہ تذکرہ حضرت افرع بن حابس)

خاندان راشدین کے زمانے میں اور بھی کثرت سے اسلام پھیلا۔ حضرت ابو بکرؓ کے عہد خلافت میں شعی بن حارث شیبانی ایک نہایت مشہور اور بہادر شخص تھا، جو خود بہ خود مسلمان ہو گیا، اور اس کے ساتھ اس کی قوم کے بہت سے لوگ بھی مسلمان ہو گئے۔ وہ پہلے عراق میں غارتگری کیا کرتا تھا۔ اب وہ خود حضرت ابو بکرؓ کی خدمت میں حاضر ہوا اور درخواست کی کہ میری قوم کے جو لوگ مسلمان ہو گئے ہیں مجھ کو ان کا امیر العسکر مقرر فرما دیجئے، ان کے ذریعے سے میں ایرانیوں پر حملہ کروں گا، حضرت ابو بکرؓ نے اس کو ایک اجازت نامہ لکھ کر دیا وہ وہاں سے چل کر مقام خفان میں آیا اور بقیہ قوم کو دعوت اسلام دی اور تمام لوگ بخوشی مسلمان ہو گئے۔ (فتوح البلدان ص ۲۵۰)

حضرت عمرؓ کے عہد خلافت میں فتوحات کے ساتھ ساتھ اور بھی وسعت سے اسلام کی اشاعت ہوئی جب جنگ قادسیہ میں رستم مارا گیا تو اس کے ساتھ ویلم کی جو چار ہزار منتخب فوج تھی اور خسرو پرویز کی باڈی گارڈ ہونے کی وجوہ سے چند شہنشاہ کے لقب سے ممتاز تھی کل مسلمان ہو گئی اور مسلمان ہونے کے بعد مدائن اور جلولاء کے معرکہ میں نمایاں حصہ

لیا۔

قادسیہ کی جنگ میں ضخم، مسلم، رافع اور عشق بھی اپنے تمام رفقاء کیساتھ مسلمان ہوئے اور انہی کے مشورے سے مسلمانوں نے جنگی ہاتھیوں پر قابو پایا۔ (طبری ص ۲۳۲)

اصفہان کے حملے کے بعد جب بے فتح ہوا تو آس پاس کے تمام روساء جو اپنے قلعوں میں پناہ گزین تھے مسلمان ہو گئے۔ (فتوح البلدان ص ۳۲۱)

قروین پر حملہ ہوا تو ولیم کی جو قوم وہاں آباد تھی کل کی کل مسلمان ہو گئی۔

(فتوح البلدان ص ۳۸۲۹)

سپاہ سواریز وگرد کے مقدمتہ الجیش کا ایک بڑا افسر تھا، یزدگرد جب اصفہان کو روانہ ہوا تو سپاہ کوتین سو سواروں کے ساتھ جن میں ستر سردار تھے، اصطخر کی طرف روانہ کیا، اور حکم دیا کہ ہر شہر سے اپنے ساتھ سپاہی انتخاب کر کے لیتا چلے، وہ اصطخر پہنچا تو معلوم ہوا کہ حضرت ابو موسیٰ اشعریؓ نے سوسن کا محاصرہ کیا ہے۔ اس لیے یزدگرد نے سپاہ کو سوسن بھیج دیا، وہ جب فتح ہو گیا تو سپاہ نے تمام سرداروں کو جمع کر کے کہا ہم پہلے ہی کہتے تھے کہ یہ قوم اس سلطنت پر غالب ہو جائے گی، اور اصطخر کے محل ان کے گھوڑوں کے اصطبل بن جائیں گے، اب بہتر یہی ہے کہ ہم لوگ ان کے مذہب میں داخل ہو جائیں۔ چنانچہ وہ سب کے سب چند شرائط پر مسلمان ہو گئے اور ان کے ساتھ سپاہ بچہ زط، اور اندغان نے بھی جو ہندوستانی قومیں تھیں اسلام قبول کر لیا۔

(فتوح البلدان ص ۳۸۲)

جلولا کی فتح کے بعد اس اطراف کے تمام بڑے بڑے روساء مثلاً جمیل ابن بھسہری بسطام بن ترسی، رفیل اور فیروز مسلمان ہو گئے۔ (فتوح البلدان ص ۲۷۴)

تستر کا محاصرہ ہوا تو ہرمزان نے اطاعت قبول کر لی اور حضرت ابو موسیٰ اشعریؓ نے اس کو حضرت عمرؓ کی خدمت میں بھیج دیا اور وہ ان کی خدمت میں پہنچ کر مسلمان ہو گیا، تستر سے فارغ ہو کر حضرت ابو موسیٰ اشعریؓ نے جندلیسا پور کا رخ کیا تو وہاں سے کچھ لوگ کر

کلہانہ چلے گئے حضرت ابو موسیٰ اشعریؓ نے رنج بن زیادہ کو ان کے تعاقب میں روانہ کیا اور انہوں نے جا کر کلہانہ کو فتح کر لیا وہاں کے اسادرہ نے امان طلب کی اور امان حاصل ہونے کے بعد سب کے سب مسلمان ہو گئے۔ (فتوح البلدان ص ۳۸۹)

یہ وہ لوگ ہیں جو جماعت کے ساتھ دائرہ اسلام میں داخل ہوئے لیکن ان کے علاوہ تاریخوں میں اور بھی بہت سے نو مسلموں کے نام ملتے ہیں جو متفرق طور پر اسلام لائے فتوح البلدان میں ہے کہ ایک شخص حضرت عمرؓ کی خدمت میں حاضر ہوا کہا کہ میں مسلمان ہو گیا ہوں میرا خراج معاف کر دیجئے۔ (فتوح البلدان ص ۲۷۷)

تستر کی جنگ میں حضرت ابو موسیٰ اشعریؓ کے پاس ایک عجمی نے آ کر امان طلب کی اور مسلمان ہو گیا۔ (فتوح البلدان صفحہ ۳۸۸)

روز بن برزجمہ بن ساسان ایرانی فوج کا ایک افسر تھا جو رومیوں سے مل گیا تھا لیکن اس کو رومیوں پر اعتماد نہیں تھا، بالآخر حضرت سعد بن مالکؓ نے اس کو ایک خط کے ساتھ حضرت عمرؓ کی خدمت میں بھیجا جس میں اس کے حالات سے اطلاع دی وہ دربار خلافت میں پہنچ کر مسلمان ہو گیا اور حضرت عمرؓ نے اس کا وظیفہ مقرر کر دیا۔ (طبری ص ۴۴۵)

ذمشق فتح ہوا تو وہاں کا پادری جس کا نام اور کون تھا، حضرت خالدؓ کے ہاتھ پر اسلام لایا

(معجم البلدان ذکر قطر سنن)

حضرت کعب احبارؓ بیت المقدس میں حضرت عمرؓ کی خدمت میں حاضر ہوئے اور

اسلام لائے۔ (وفاء الوفا ص ۴۰۹)

شریح بن ہانی شیبانی ایک شخص تھا، جس کی بی بی حضرت عمرؓ کے ہاتھ پر اسلام لائی اور

حضرت عمرؓ نے ان دونوں میں تفریق کرا دی۔ (وفاء الوفا ص ۲۱۴)

مصر اور افریقہ میں بھی بکثرت اسلام پھیلا حضرت عمرو بن العاصؓ نے جب مصر کے

بعض قصابات کے لوگوں کو لونڈی غلام بنا کر عرب میں بھیجا اور وہ فروخت ہو کر عرب میں پھیل گئے تو حضرت عمرؓ نے ان کو ہر جگہ سے بلا کر مصر بھیج دیا اور لکھا کہ ان کو اختیار ہے خواہ اسلام لائیں خواہ اپنے مذہب پر قائم رہیں۔

چنانچہ ان میں بابہب کے رہنے والے کل کے کل مسلمان ہو گئے ان کے علاوہ اور بھی بہت سے قیدی اکٹھے کیے گئے تو عیسائیوں کے سامنے ایک قیدی کو لایا گیا اور اس کو عیسائیت پر قائم رہنے یا اسلام قبول کرنے کا اختیار دیا گیا جب کوئی قیدی اسلام قبول کرتا تھا تو مسلمان اس زور سے تکبیر کا نعرہ مارتے تھے کہ کسی شہر کے فتح پر بھی تکبیر کی صدا میں یہ غلغلہ انگیزی نہیں پائی جاتی تھی، لیکن اگر وہ عیسائیت پر قائم رہتا تھا تو مسلمانوں کو اس قدر صدمہ ہوتا تھا کہ گویا کوئی آدمی ان کی جماعت سے نکل گیا ہو۔ بعض واقعات نے اسلام اور عیسائیت کی اس کشمکش کو نہایت دلچسپ بنا دیا تھا، اور ابو مریم ایک عیسائی تھا، جس کے سامنے یہ دونوں مذہب پیش کیے گئے تو نیت ایزدی نے اعانت کی اور اس نے اسلام قبول کر لیا اور مسلمانوں نے فوراً اس کو اپنی جماعت میں شامل کر لیا، لیکن ابو مریم کے باپ ماں اور بھائی بھی موجود تھے انہوں نے اس کو اپنی طرف کھینچا اور باہم اس قدر کشمکش ہوئی کہ اس کے کپڑے پرزیے پرزیے ہو گئے۔ (طبری ص ۲۲۸۳)

دمیاط کی فتح کے بعد جب اسلامی فوجیں آگے بڑھیں تو بقارہ او درادہ سے لے کر عسقلان تک ہر جگہ اسلام پھیل گیا۔ (مقریزی ص ۱۸۴)

شطا مصر کا ایک مشہور شہر ہے وہاں کارینس پہلے سے مسلمانوں کی طرف مائل تھا جب اسلامی فوجیں دمیاط میں پہنچیں تو دو ہزار آدمیوں کے ساتھ نکل کر مسلمانوں سے جا ملا اور مسلمان ہو گیا۔

(مقریزی جلد ۱ ص ۲۲۶)

ان نو مسلموں کی اس قدر کثرت ہوئی کہ وہ الگ الگ محلوں میں آباد کرائے گئے چنانچہ فسطاط میں تین محلے قائم کیے گئے جن میں دو محلے یونانی نو مسلموں کے اور ایک

یہودی نو مسلموں کا تھا اور ان کا خاندان اس قدر وسیع تھا کہ ایک ایک معرکہ میں ان کے ہزار ہزار آدمی شریک ہوتے تھے۔

(مقریزی جلد اول ص ۲۹۸)

حضرت عثمانؓ کے عہد خلافت میں بھی کچھ اسلام کی اشاعت ہوئی ان کے زمانے میں آذربائیجان والوں نے بغاوت کی اور اشعث بن قیس نے اس کو فتح کر کے ان کے ساتھ معاہدہ صلح کیا تو وہاں سے عرب آباد کر دینے کہ لوگوں کو اسلام کی دعوت دیں، ان لوگوں کی ہدایت و ارشاد کا یہ اثر ہوا کہ اشعث بن قیس دوبارہ حضرت علیؓ کی طرف سے آذربائیجان کے گورنر مقرر ہو کر آئے تو ان میں اکثر مسلمان ہو کر قرآن مجید پڑھنے لگے۔ (فتوح البلدان صفحہ ۳۳۷)

ایک بار بہت سی رومی لونڈی گرفتار ہو کر آئیں تو حضرت عثمانؓ نے ان کو دعوت اسلام دی اور ان میں سے دو اسلام لائیں۔ (الادب المفرد باب خفص المرأة)

حضرت امیر معاویہ کے عہد خلافت میں بھی بہت سے لوگ حلقہ بگوش اسلام ہوئے چنانچہ انہوں نے افریقہ کو فوج روانہ کی تو نافع بن قیس قریشی نے جو برقہ اور زویلہ کے گورنر تھے اس میں ان برابرہ کو بھی داخل کیا جو اسلام لائے تھے، اس فوج گراں کے ساتھ جب نافع نے افریقہ کے شہروں پر حملہ کیا اور بھی بہت سے برابرہ اسلام لائے معجم البلدان میں ہے:

واسلم علی یدہ خلق من البربر فشا فیہم دین اللہ حتی اتصل

ببلاد السودان. (معجم البلدان ذکر قیروان)

”ان کے ہاتھ پر بہت سے برابرہ اسلام لائے اور ان میں خدا کا دین پھیل گیا

یہاں تک کہ سوڈان تک پہنچ گیا۔“

غیر قوموں کے علاوہ عرب نے ابتداء ہی سے نہایت ذوق و شوق کے ساتھ اسلام قبول کرنا شروع کیا چنانچہ حضرت ابو بکرؓ کے عہد خلافت میں جب خالد بن ولیدؓ نے عراق پر

حملہ کیا تو ربیعہ وغیرہ کے جو قبائل وہاں آباد تھے سب کے سب مسلمان ہو گئے۔ (طبری ص ۲۱۲۲)

حضرت عمرؓ کے زمانے میں جب حضرت ابو عبیدہؓ نے قنسرین پر حملہ کیا تو قبیلہ تنوخ کے بہت سے لوگ مسلمان ہو گئے اور جو لوگ عیسائیت پر قائم رہے ان میں بھی ایک جماعت نے خلیفہ مہدی کے زمانے میں اسلام قبول کیا۔ قبیلہ طے کے جو لوگ یہاں آباد تھے ان میں بھی بہت سے لوگ اسلام لائے۔ جن لوگوں نے جزیہ پر مصالحت کر لی تھی، وہ بھی کچھ دنوں کے بعد دائرہ اسلام میں شامل ہو گئے۔ حلب کے آس پاس جو عرب آباد ہو گئے تھے، اسی سلسلہ میں انہوں نے پہلے تو جزیہ پر مصالحت کر لی پھر بعد کو اسلام قبول کر لیا۔ (فتوح البلدان ص ۱۵۲)

اسی طرح جب مسلمان شام میں آئے تو بہت سے شامی عرب مسلمان ہو گئے۔

(فتوح البلدان ص ۱۵۷)

تکریت پر حملہ ہوا تو قلعہ، ایاد، تمر وغیرہ کے جو قبائل وہاں آباد تھے سب کے سب اسلام لائے اور مسلمانوں نے انہی کی جاسوسی سے تکریت کو فتح کیا۔ (طبری ص ۲۳۷۵)

ابتدائے اسلام سے خلفاء کے زمانے تک جن قوموں اور جن ملکوں میں اسلام پھیلا یہ اس کی نہایت سادہ تاریخ ہے اب تاریخی حیثیت سے صرف ایک سوال باقی رہ جاتا ہے کہ صحابہ کرام کے عہد میں اسلام کیوں کر پھیلا؟ یورپ کے نزدیک اس کا سوال کا جواب ہمیشہ تلوار کی زبان نے دیا ہے لیکن ہم نے جو واقعات جمع کر دیئے ہیں ان میں ایک واقعہ بھی ایسا نہیں جس سے جبری اسلام کی شہادت مہیا کی جاسکے عہد نبوت میں صحابہ کرامؓ کے مساعی جیلہ سے اسلام کی جو کچھ اشاعت ہوئی وہ محض ان کے وعظ و پند، ہدایت و ارشاد، فضائل اخلاق اور ذاتی رسوخ و اقتدار کی بدولت ہوئی عہد خلافت میں بے شبہ فتوحات کے ساتھ ساتھ اشاعت اسلام نے بھی وسعت و عمومیت حاصل کی لیکن اس زمانے میں بھی کسی سے تلوار کی زبان سے کلمہ نہیں پڑھوایا گیا۔

۱ بلکہ چند لوگوں نے تو صرف صحابہ کے فضائل و اخلاق کی بنا پر اسلام قبول کیا چنانچہ جنگ قادسیہ میں ایک ایرانی گرفتار ہو کر آیا اور مسلمان ہو گیا اس کو مسلمانوں کی وفاداری، راست بازی اور ہمدردی کا منظر سامنے آیا تو بے ساختہ کہنے لگا کہ جب تک تم میں یہ اوصاف موجود ہیں تم شکست نہیں کھا سکتے، اب مجھے ایرانیوں سے کچھ مطلب نہیں۔

(طبری ص ۲۲۶۴)

شطا جو مصر کا ایک بہت بڑا رئیس تھا مسلمانوں کی اخلاقی حالت کا چرچا سن کر گرویدہ اسلام ہو گیا اور دو ہزار آدمیوں کے ساتھ اسلام قبول کیا، تاریخ مقرریزی میں ہے۔

فخرج شطا فی الفین من اصحابہ ولحق بالمسلمین وقد کان قبل ذالک یحب الخیر ویمیل الی ما یسمعه من سیرة اهل الا سلام .

”شطا دو ہزار کے ساتھ نکلا اور مسلمانوں کی جماعت میں شامل ہو گیا وہ پہلے

نیکی کو دوست رکھتا تھا اور مسلمان کے محاسن اخلاق سن کر ان کی طرف مائل تھا۔“

صحابہ کے محاسن اخلاق میں مساوات ایک ایسا وصف تھا جو خود قلوب کو اپنی طرف مائل کرتا تھا بالخصوص جب مسلمانوں کی مساویانہ طرز معاشرت کا ایرانیوں کی ناہموار طرز معاشرت سے مقابلہ ہوتا تھا، تو یہ وصف خصوصیت کے ساتھ نمایاں ہو جاتا تھا اور حق پسند لوگ خواجواہ بندوں کی غلامی سے رہائی حاصل کرنا چاہتے تھے چنانچہ ایک بار زہرہ نے رستم سے دوران گفتگو میں اسلام کے جو محاسن بتائے ان میں ایک یہ تھا:

اخراج العباد من عبادة العباد الی عبادة الله تعالیٰ .

”بندوں کو بندوں کی غلامی سے نکال کر خدا کی غلامی میں داخل کرنا اسلام کا

اصل مقصد ہے۔“

رستم نے سن کر کہا لیکن ایرانیوں نے تو اروشیر کے زمانے سے طبقہ سافلہ کے پیشے متعین

کردیئے ہیں اور کہتے ہیں کہ اگر وہ اس دائرہ سے نکلے تو شرفاء کے حریف بن جائیں گے  
رفیل ایک شخص ابتدا ہی سے اس گفتگو کو سن رہا تھا، اس پر یہ اثر ہوا کہ رستم چلا گیا تو اس نے  
فوراً اسلام قبول کر لیا۔ (فتوح البلدان ص

(۲۸۹

۲ بہت سے لوگ دعوت و تبلیغ سے اسلام لائے مثلاً شنی بن حارثہ شیبانی  
کی کل قوم اس کی دعوت سے اسلام لائی ایک بار بہت سی لونڈیاں آئیں  
حضرت عثمانؓ نے ان کو دعوت اسلام دی اور ان میں سے دو مسلمان  
ہو گئیں ہقمر بن اور حلب پر حملہ ہوا تو وہاں کے عرب قبائل حضرت ابو  
عبیدہ کی دعوت سے اسلام لائے۔

جب اشعت بن قیس نے حضرت عثمانؓ کے عہد خلافت میں آذربائیجان کو فتح کیا تو  
وہاں اہل عرب کی ایک جماعت مقرر کر دی کہ لوگوں کو اسلام کی دعوت دیں۔ چنانچہ اس  
مقدس جماعت کے اثر سے چند ہی دنوں میں بہت سے لوگ مسلمان ہو کر قرآن مجید کی  
تعلیم سے بہرہ اندوز ہو گئے۔

بہت سے لوگوں نے بطوع و رضا خود اسلام قبول کیا چنانچہ جنگ اسکندریہ کے بعد  
جب اسیران جنگ کو اختیار دیا گیا کہ وہ خواہ اسلام قبول کریں خواہ اپنے مذہب پر قائم  
رہیں تو ان میں بہت سے قیدیوں نے خود بخود اسلام قبول کر لیا۔

بعض لوگ بلاشبہ مغلوب ہو کر اسلام لائے لیکن ان کو اسلام لانے پر مجبور نہیں کیا گیا  
بلکہ ان کو خود نظر آیا کہ ان کی بھلائی اسی میں ہے کہ اسلام کے دائرے میں داخل ہو جائیں  
چنانچہ جنگ قادسیہ میں رستم کے قتل کے بعد باڈی گارڈ فوج نے کہا کہ ہماری حالت  
ایرانیوں سے مختلف ہے اب ہمارا کوئی ٹھکانا نہیں ہم نے ایرانیوں کے لیے کوئی نمایاں کام  
نہیں کیا اس لیے بہتر یہی ہے کہ ہم مسلمانوں کے دین میں داخل ہو کر ان کے ذریعے  
سے عزت حاصل کریں۔ سیاہ سواری نے اپنے رفقاء کے ساتھ اسلام قبول کرنے کا ارادہ

کیا تو کہا کہ ہم لوگ پہلے ہی سے کہتے تھے کہ یہ لوگ اس سلطنت پر غالب ہو جائیں گے، اور اسطر کے محل ان کے گھوڑے کے اصطل بن جائیں گے، اب تم ان کا غلبہ علانیہ دیکھ رہے ہو سو چو اور ان کے دین میں داخل ہو جاؤ۔

### نومسلموں کا تکفل:

اسلام کی ابتداء نہایت غربت کے ساتھ ہوئی اور ابتداء میں اس قدر مبعوض تھا کہ جو شخص اس کو قبول کرتا تھا اس کو مجبوراً اپنے گھر یا راہل و عیال اور دولت و مال سے کنارہ کش ہونا پڑتا تھا، اس کا لازمی نتیجہ یہ تھا کہ جو لوگ اسلام کے دائرہ میں داخل ہوتے تھے، اسلام ہی کو ان کے سد رمق کا متکفل ہونا پڑتا تھا، اس بناء پر آنحضرت صلی اللہ علیہ وآلہ وسلم نے حضرت بلال کو اس خاص خدمت پر مامور کر دیا تھا کہ جو محتاج مسلمان آئیں قرض لے کر ان کے کھانے اور کپڑے کا انتظام کر دیں۔ اس کے بعد جب کہیں سے مال آتا تو وہ قرض ادا کر دیا جاتا۔ (الوداؤ و کتاب الخراج باب فی الامام یقبل ہدایا المشرکین) لیکن صحابہ کی ذاتی فیاضیاں بھی بہت کچھ اس کا رخیر میں حصہ لیتی تھیں۔ بالخصوص حضرت ابو بکرؓ کو اکثر اس کی توفیق ہوتی تھی ان کو تجارتی کاروبار نے نہایت دولت مند بنا دیا تھا، اور ان کی دولت کا بڑا حصہ مسلمانوں کی دستگیری اور اعانت میں صرف ہوتا تھا۔ اصحابہ میں ہے:

و عندہ اربعون الفافکان یعتق منها ویعول المسلمین .

”ان کے پاس چالیس ہزار..... تھے جن سے وہ غلاموں کو آزاد کراتے تھے

اور مسلمانوں کا تکفل فرماتے تھے۔“

حضرت ام شریکؓ ایک نہایت دولت مند اور فیاض صحابہ تھیں اس لیے ان کا گھر گویا مسلمانوں کا مہمان خانہ گیا تھا چنانچہ رسول صلی اللہ علیہ وآلہ وسلم نے حضرت فاطمہ بنت قیسؓ کو یہاں صرف اس بنا پر عدت بسر کرنیکی اجازت نہیں دی کہ انکے گھر میں مہمانوں کی کثرت ہے پردہ کا انتظام نہیں ہو سکتا تھا۔ (صحیح مسلم کتاب الطلاق باب المطلقۃ ثلاثاً لا نفقۃ لہا و کتاب الفتن و اشراط السلفۃ باب فی خروج الدجال) حضرت درہ بنت لہبؓ بھی

نہایت فیاض تھیں اور مسلمانوں کو کھانا کھلایا کرتی تھیں۔ (اصابہ تذکرہ درہ) کبھی کبھی خود رسول اللہ صلی اللہ علیہ وآلہ وسلم صحابہ کرام کو نو مسلموں کی اعانت کی طرف متوجہ فرماتے اور صحابہ بخوشی ان کا تکفل فرماتے تھے۔ ایک بار قبیلہ بنو عذرہ کے تین شخص آپ کی خدمت میں حاضر ہوئے اور اسلام قبول کیا اور آپ نے فرمایا ان کا بار کون اٹھائے گا؟ حضرت طلحہؓ نے کہا میں۔ (مسند جلد اول ص ۱۶۳)

مہاجرین میں جو لوگ مذہبی تعلیم حاصل کرنے کے لیے آتے تھے آنحضرت صلی اللہ علیہ وآلہ وسلم ان کو صحابہ کے حوالے کر دیتے تھے، اور صحابہ ان کو تعلیم دیتے تھے اور ان کی معاش کے متکفل ہوتے تھے چنانچہ تعلیم قرآن کے عنوان میں اس کی مثالیں آئیں گی۔



### اقامت دین

رسول اللہ صلی اللہ علیہ وآلہ وسلم کے عہد مبارک میں عقائد و اعمال کی جو سطح قائم ہو چکی تھی۔ صحابہ کرامؓ نے نہایت مستعدی و سرگرمی کے ساتھ اس کو قائم رکھا۔

#### عقائد:

رسول اللہ صلی اللہ علیہ وآلہ وسلم کے وصال کے بعد جب عرب میں ارتداد کی عام ہوا چل گئی تو حضرت ابو بکرؓ نے اس کے دفعیہ کے لیے اپنی پوری طاقت صرف کر دی اور ان کے مساعی جمیلہ نے جو نیک نتائج پیدا کیے تاریخ میں ان کی تفصیل پڑھ کر اعتراف کرنا

پڑتا ہے کہ ان کے عہد میں اسلام مر کے دوبارہ زندہ ہوا اور کلمہ توحید کی صدا خاموش ہو کر دوبارہ غلغلہ انداز عالم ہوئی۔

حضرت ابو بکرؓ کے علاوہ اللہ تعالیٰ نے اور بھی متعدد صحابہ کو اس نیک خدمت کے انجام دینے کی توفیق عطا فرمائی، اور انہوں نے بہت سے لوگوں کو فخر ضالمت میں گرنے سے بچایا، چنانچہ جب تمام مکہ عرب کے اس عالمگیر ارتداد کی خبروں سے گونج اٹھا تو حضرت سہیل بن عمروؓ کو خوف ہوا کہ کہیں خود قریش بھی اس وبا میں مبتلا نہ ہو جائیں اس لیے انہوں نے خصوصیت کے ساتھ قریش کی طرف خطاب کر کے ایک طویل خطبہ دیا جس کے چند فقرے یہ ہیں:

یا معشر قریش لا تکنونوا اخر من اسلم و اول من ارتد واللہ ان  
 هذا الذین لیمتدن امتداد الشمس والقمر من طلوعہما الی  
 غروبہما.

”اے گروہ قریش! یہ نہ ہو کہ تم سب کے اخیر میں تو اسلام لائے اور سب سے پہلے مرتد ہو جاؤ خدا کی قسم! یہ دین وہاں تک پھیلے گا جہاں تک چاند اور سورج کے طلوع و غروب کی حد ہے۔“

اس خطبے کا یہ اثر ہوا کہ تمام قبیلہ قریش اسلام پر قائم رہا۔ (اسد الغابہ تذکرہ حضرت سہیل بن عمروؓ)

حضرت ثمامہ بن اثالؓ یمامہ کے رئیس تھے آپ کے وصال کے بعد اگرچہ تمام یمامہ مرتد ہو گیا، لیکن ان کے زیر اثر جو لوگ تھے وہ عقیدہ توحید پر قائم رہے، اور وہ تمام اہل یمامہ کو مسلمہ کی تقلید سے روکتے رہے لیکن جب ان کے ارشاد و ہدایت کا ان پر اثر نہ ہوا تو ان سے الگ ہو کر ہجرت کا عزم کر لیا۔ (اسد الغابہ تذکرہ حضرت ثمامہ بن اثالؓ)

حضرت عبد اللہ بن مسعودؓ نے بھی بہت سے لوگوں کو اس گمراہی سے نجات دلانی چنانچہ ایک بار وہ بنو حنیفہ کی مسجد سے گزرے تو معلوم ہوا کہ یہ لوگ مسلمہ کے پیرو ہیں

سب کو طلب کیا اور ان سے توبہ کرائی ابن النواحة نے انکار کیا تو سر بازار اس کی گردن اڑا دی اور فرمایا جو شخص اس عبرت انگیز منظر کو دیکھنا چاہے وہ بازار میں جا کر دیکھ سکتا ہے۔ (ابو داؤد کتاب الجہاد باب فی الرسل)

نماز:

خائفانہ نماز کے تمام جزئیات و خصوصیات کو قائم رکھنے کے لیے جو انتظامات کیے ان کی تفصیل حسب ذیل ہے:

۱۔ حضرت عمرؓ نے تمام اعمال کے نام ایک فرمان لکھا جس میں نماز کی اوقات کی تفصیل فرمائی اور ان کی پابندی کی طرف توجہ دلائی اور ان کے فرمان کے ابتدائی الفاظ یہ ہیں:

ان اہم امر کم عندی الصلوٰۃ فمن حفظها وحافظ علیہا حفظ دینہ ومن ضیعہا فهو لما سواہا اضیع.

”میرے نزدیک تمہارا سب سے زیادہ اہم کام نماز ہے جس شخص نے اس کی محافظت کی اس نے اپنے دین کی محافظت کی اور جس شخص نے اس کو ضائع کر دیا وہ اس کے سوا اور چیزوں کو بھی ضائع کرے گا۔“  
اخیر میں نماز عشاء کا وقت لکھا تو اس کے ساتھ یہ فقرے لکھے:

فمن نام فلا نامت عینہ فمن نام فلا نامت عینہ فمن نام فلا نامت عینہ.

(موطائے امام مالک کتاب وقوت الصلوٰۃ)

”جو شخص بغیر عشاء کی نماز پڑھے ہوئے سو گیا تو اس کی آنکھ نہ سوئے نہ سوئے

نہ سوئے۔“

۲۔ جمعہ کے غسل کے متعلق اختلاف ہے کہ واجب ہے یا سنت، بہر حال جو کچھ بھی ہو، لیکن حضرت عمرؓ نہایت شدت سے لوگوں کو اس کی پابندی پر مجبور کرتے تھے، ایک بار حضرت عثمانؓ دیر کر کے آئے اور شریک جمعہ ہوئے حضرت عمرؓ خطبہ دے رہے تھے،

فرمایا یہ کون سا وقت ہے؟ بولے ابھی بازار سے پلٹا تھا کہ اذان سنی اور وضو کر کے حاضر ہو گیا، بولے صرف وضو رسول اللہ صلی اللہ علیہ وآلہ وسلم تو غسل کا حکم بھی دیتے تھے۔

(موطائے امام مالک کتاب الصلوٰۃ باب العمل فی غسل یوم

الجمعة)

۲۔ حضرت عمرؓ جماعت کی پابندی کا نہایت خیال رکھتے تھے۔ ایک دن سلیمان ابن ابی خیشمہ کو صبح کو جماعت میں نہیں دیکھا، تو ان کے گھر گئے اور پوچھا کہ میں نے ان کو نماز صبح میں نہیں پایا؟ معلوم ہوا کہ وہ تہجد کی نماز پڑھتے پڑھتے سو گئے اور صبح کو آنکھ نہ کھلی بولے میں شہادت دیتا ہوں کہ جماعت کے ساتھ فرض نماز رات بھر کی نماز سے زیادہ مجھے محبوب ہے۔ (موطائے امام مالک کتاب الصلوٰۃ باب ما جاء فی العتمہ والصبح)

حضرت سعید بن ربیعؓ ایک صحابی تھے جن کی آنکھیں جاتی رہی تھیں حضرت عمرؓ نے ان کے لیے ایک غلام مقرر کر دیا تھا، کہ ان کو مسجد میں لاکر باجماعت نماز پڑھایا کرے۔  
۴۔ جن اوقات میں نماز ممنوع ہے ان میں اگر کوئی نماز پڑھتا تھا تو اسکو سزا دیتے تھے۔

(موطائے امام مالک کتاب الصلوٰۃ باب الہی عن الصلوٰۃ بعد الصبح والعصر)

۵۔ حضرت عمرؓ صف کی ہمواری کا اس قدر لحاظ رکھتے تھے کہ خاص اس غرض کے لیے متعدد اشخاص مقرر کر دیئے تھے، جن کا کام صرف صف کو سیدھا کرنا تھا۔

(طبری ص ۲۷۳)

حضرت عثمانؓ کے عہد میں بھی اس قسم کے اشخاص مقرر تھے۔

(موطائے امام مالک کتاب الصلوٰۃ باب ماجاء فی التسویۃ الصفوف

(

۶۔ نماز مفروضہ کی امامت اگرچہ خود خائف کرتے تھے لیکن تراویح کی امامت کے لیے حضرت عمرؓ نے دو مستقل امام مقرر فرمادیئے تھے، جو لوگوں کو باجماعت تراویح پڑھاتے تھے، عورتوں کی تراویح کے لیے ایک مستقل امام مقرر فرمایا تھا جن کا نام سلیمان بن ابی خیشمہؓ تھا، لیکن حضرت عثمانؓ نے مردوں اور عورتوں کی ایک مشترک جماعت قائم کی اور حضرت سلیمان بن ابی خیشمہؓ کو دونوں کا امام مقرر فرمایا، البتہ یہ نظام تھا کہ جماعت ہو جانے کے بعد جب مرد مسجد سے نکل جاتے تھے تو عورتوں کو نکلنے کی اجازت دی جاتی تھی۔

(طبقات ابن سعد ذکر سلیمان ابن ابی خیشمہ)

### زکوٰۃ:

اسلام کے ارکان خمسہ میں زکوٰۃ ایک نہایت ضروری رکن ہے، لیکن حضرت ابو بکرؓ کے عہد خلافت میں ارتداد کی وبا عام پھیلی تو متعدد قبائل نے زکوٰۃ دینا موقوف کر دیا، اس موقع پر اگر انہوں نے اس ستون کو نہ تھا ما ہوتا تو اسلام کا یہ رکن اعظم قائم نہ رہتا، لیکن انہوں نے ان لوگوں کے ساتھ جہاد کی تیاریاں شروع کر دیں، اگرچہ حضرت عمرؓ نے اول اول اس سے اختلاف کیا اور کہا کہ کلمہ گو یوں سے کیوں کر جہاد کیا جاسکتا ہے؟ لیکن حضرت ابو بکرؓ نے فرمایا:

والله لا قاتلن من فرق بين الصلوة والزکوۃ فان الزکوۃ حق

المال والله لو منعوني عقلا لا كانوا ابو دونه الى رسول الله صلى

الله عليه وآله وسلم لقاتلتهم على منعه.

”خدا کی قسم جو لوگ نماز اور زکوٰۃ میں تفریق کریں گے میں ان سے جہاد کروں گا، کیونکہ زکوٰۃ مال کا حق ہے اگر وہ ایک بکری کا بچہ بھی رسول اللہ صلی اللہ علیہ وآلہ وسلم کو دیتے تے روک رکھیں گے تو میں اس کے روکنے پر ان سے جہاد کروں گا۔“  
بالآخر حضرت عمرؓ کو بھی اعتراف کرنا پڑا کہ انہوں نے جو کچھ کیا حق تھا۔

(ابوداؤد بخاری کتاب الزکوٰۃ)

حج:

خانم راشدین نے حج اور مناسک حج کو نہایت مستعدی کے ساتھ قائم رکھا تھا۔ بیت الحرام اگرچہ خود مکہ میں تھا لیکن خود اہل مکہ میں حج کا وہ ذوق و شوق نہیں تھا جس کے نشہ میں باہر والے مدہوشانہ آتے تھے۔ ایک بار حضرت عمرؓ نے یہ حالت دیکھی تو اہل مکہ کی طرف خطاب کر کے فرمایا ”اے اہل مکہ یہ کیا ہے؟“ کہ لوگ پر اگندہ مو آتے ہیں اور تمہارے سر میں تیل پڑا ہوا ہے۔ جب پہلی کا چاند دیکھو تو فوراً احرام باندھ لو۔ (موطائے کتاب الحج باب اہلال اہل مکہ و من بہا من غیر ہم)

جب حج کا زمانہ آتا تو خود قافلہ سالار ہوتے اور تمام لوگوں کو مناسک حج کی تعلیم فرماتے موطائے امام مالک میں ہے: ان عمر بن الخطاب خطب الناس بعر فة و علمهم امر الحج. (موطائے امام مالک کتاب الحج باب الا فاضة)

”حضرت عمرؓ بن الخطاب نے عرفہ میں خطبہ دیا اور لوگوں کو مسائل حج کی تعلیم دی

“

حج کے زمانے میں بہت سے لوگوں کو اس خدمت پر مامور فرمادیتے تھے کہ حاجیوں کو منیٰ میں عقبہ کے پار پہنچائیں۔ (موطائے امام محمد کتاب الحج باب التیوتہ بکلمۃ لیلیٰ منیٰ)

کیونکہ عقبہ کے اسی طرف ٹھہر جانا مناسک حج میں محسوب نہ تھا، جو لوگ احکام حج کی خلاف ورزی کرتے ان پر عموماً گرفت فرماتے ایک بار حضرت طلحہ بن عبید اللہؓ نے حالت احرام میں رنگین کپڑے پہنے تھے، حضرت عمرؓ کی نگاہ پڑی تو فرمایا، آپ لوگ دنیا کے لیے نمونہ و مثال ہیں اگر کوئی جاہل اس کپڑے کو دیکھے گا تو کہے گا کہ حالت احرام میں طلحہ بن عبید اللہ تو رنگین کپڑے پہنتے تھے، اس قسم کا کوئی کپڑا ہرگز نہ پہنو۔ (موطائے امام مالک کتاب الحج باب لبس الثياب المصبغة في الاحرام)

ایک بار ایک شخص طواف رخصت کیے بغیر چلا گیا، حضرت عمرؓ کو معلوم ہوا تو اس کو خود پکڑ کر واپس لائے۔ (موطائے امام مالک کتاب الحج باب وداع البيت)

### روزہ:

روزہ ایک نہایت خشک اور بے آب و رنگ عبادت ہے لیکن حضرت عمرؓ نے اس کو نہایت شاندار اور بارونق بنا دیا، تراویح کا خاص انتظام کیا اور اس کو باجماعت کر دیا، مسجدوں میں روشنی کروائی اور روزہ داروں کے روزیے مقرر کئے جس کی مقدار ایک درہم روزانہ تھی، حضرت عثمانؓ نے ترقی دے کر اس مقدار کو دو گنا کر دیا۔ (طبری ص ۲۸۴۲)

آج رمضان میں جو رونق و شان نظر آتی ہے وہ صحابہ کرام ہی کے فیض و برکت کا نتیجہ ہے۔

### تحریم مدینہ:

رسول اللہ صلی اللہ علیہ وآلہ وسلم نے مدینہ کو حرم قرار دیا تھا، یعنی حدود مدینہ کے اندر کے جانور، درخت اور گھاس بالکل محفوظ تھے اور ان کو کوئی شخص ہاتھ نہ لگا سکتا تھا، صحابہ کرام اگرچہ بذات خود اس کی حرمت کا لحاظ رکھتے تھے تاہم حضرت عمرؓ نے اس کی نگرانی کے لیے ایک خاص عامل مقرر کر دیا تھا تا کہ بلجائے ایمان کا ادب و احترام ہمیشہ قائم رہے۔

### نکاح و طلاق:

نکاح و طلاق کے تمام شرائط و احکام کو صحابہ کرامؓ نے نہایت سختی کے ساتھ قائم رکھا اور اس کی پابندی کرائی۔ ایام عدت میں نکاح حرام ہے لیکن ایک عورت نے ایام عدت ہی میں نکاح کر لیا، حضرت عمرؓ کو خبر ہوئی تو میاں بی بی دونوں کو سزا دی۔

(موطائے کتاب النکاح باب جامع المالایجو زمن النکاح

(

جو عورتیں بیوہ ہو جاتیں ان کے لیے قبل انقضائے عدت گھر سے نکلنا ناجائز ہے حضرت عمرؓ اسی سختی کے ساتھ اس حکم کی پابندی کرواتے تھے کہ اس قسم کی عورتوں کو حج کی بھی اجازت نہیں دیتے تھے۔ (موطاء کتاب الطلاق باب مقام المتوفی عنہا زوجهانی بیہما حتی تحل)

نکاح متعہ اگرچہ خود رسول اللہ صلی اللہ علیہ وآلہ وسلم ہی کے زمانے میں حرام ہو چکا تھا تاہم حضرت عمرؓ کے عہد میں شدت کے ساتھ اس کی روک ٹوک کی گئی۔ ایک بار ان کو معلوم ہوا کہ کسی شخص نے ایک لونڈی کے ساتھ متعہ کیا ہے، گھبرا اٹھے اور چادر گھسیٹتے ہوئے پہنچے اور فرمایا کہ یہ متعہ ہے اگر میں نے پہلے سے اس کا اعلان کیا ہوتا تو اس شخص کو سنگسار کرتا۔ (موطاء کتاب النکاح باب نکاح المتعہ)

غرض احادیث کی کتابوں میں عبادات و معاملات کے سینکڑوں احکام اس قسم کے موجود ہیں۔ کہ اگر صحابہ کرامؓ نے ان کے استحکام و بقا میں کچھ بھی مدد نہت کی ہوتی تو تمام معالم دین مٹ گئے ہوتے اور آج جو حالت قائم ہے وہ آج سے بہت پہلے قائم ہو چکی ہوتی۔

جمع وترتیب قرآن:

اسلام کا قیام و بقا تمام تر قرآن مجید کے قیام و بقا پر موقوف ہے رسول اللہ صلی اللہ علیہ وآلہ وسلم کے عہد مبارک میں جو آیتیں نازل ہوتی تھی وہ اگرچہ الگ الگ سورتوں میں لکھی جاتی تھیں لیکن قرآن مجید منظم شکل میں مرتب نہیں ہوا تھا۔ (فتح الباری جلد

حضرت ابو بکرؓ کے عہد خلافت میں جب غزوہ یمامہ پیش آیا اور اس میں بہت سے حفاظ قرآن شہید ہوئے تو حضرت عمرؓ کو قرآن مجید کے جمع و ترتیب کی طرف خاص توجہ ہوئی اور انہوں نے حضرت ابو بکرؓ کی خدمت میں حاضر ہو کر عرض کیا کہ اگر اسی طرح حفاظ قرآن لڑائیوں میں شہید ہوئے تو قرآن مجید کا بہت بڑا حصہ ضائع ہو جائے گا، اس لیے میری رائے ہے کہ آپ جمع و ترتیب قرآن کا حکم صادر فرمائیے لیکن چونکہ یہ ایک نئی بات تھی یعنی رسول اللہ صلی اللہ علیہ وآلہ وسلم کے عہد مبارک میں یہ کام نہیں ہوا تھا، اس لیے اول اول حضرت ابو بکرؓ نے تامل کیا، لیکن بالآخر حضرت عمرؓ کے اصرار سے راضی ہو گئے، اور حضرت زید بن ثابتؓ کو جو رسول اللہ صلی اللہ علیہ وآلہ وسلم کے عہد مبارک میں کاتب وحی تھے طلب فرمایا اور یہ خدمت ان سے متعلق کی، اول اول انہوں نے بھی اس جدید کام کے شروع کرنے میں تامل کیا، لیکن بعد کو حضرت ابو بکرؓ کی طرح اللہ تعالیٰ نے ان کے دل کو بھی کھول دیا انہوں نے اس آفتاب ہدایت کے ذرہ ہائے پریشان کو جمع کرنا شروع کیا، فتح الباری میں ہے کہ حضرت ابو بکرؓ کا حکم تھا کہ صرف وہ آیتیں اور سورتیں جمع کی جائیں جو لکھی ہوئی ہیں، یہی وجہ ہے کہ حضرت زید بن ثابتؓ نے سورہ برات کی آخری آیتوں کے لکھنے میں تامل کیا۔

(فتح الباری جلد ۹ ص ۱۰)

کیونکہ لکھی ہوئی موجود نہ تھیں، لیکن خود بخاری میں حضرت زید بن ثابتؓ کا قول ہے:

فتبتعت القرآن جمعته من العصب والخاف وصدور الرجال.

”میں نے قرآن مجید کی جستجو کی اور کھجور کی چھال وغیرہ اور صحابہ کرامؓ کے

سینوں سے اس کو جمع کیا۔“

بہر حال قرآن مجید کی جمع و ترتیب میں نہایت حزم و احتیاط سے کام لیا گیا حضرت ابو بکرؓ نے حضرت عمرؓ اور حضرت زید بن ثابتؓ کو حکم دیا کہ مسجد کے دروازے پر بیٹھ جائیں

اور جو لوگ قرآن مجید کی آیتوں کو پیش کریں۔ وہ جب تک دو گواہ نہ لائیں وہ قبول نہ کی جائیں۔

(فتح الباری جلد ۹ ص ۱۲)

اس پر نہایت شدت کے ساتھ عمل ہوا، چنانچہ ایک شخص نے حضرت عمرؓ کی خدمت میں آیت رجم پیش کی تو چونکہ اس کا گواہ نہ تھا، انہوں نے اس کو نہیں لکھا۔ (اتقان ص ۱۳۷)

اس کے بخلاف حضرت خزیمہ انصاریؓ نے ایک آیت کا پتہ دیا تو چونکہ رسول اللہ صلی اللہ علیہ وآلہ وسلم نے ان کی شہادت کو دو شخصوں کی شہادت کے برابر قرار دیا تھا اس لیے وہ قبول کر لی گئی، اس حرم و احتیاط کے ساتھ تمام آیتیں جمع ہو کر الگ الگ سورتوں میں کاغذ پر لکھی گئیں، لیکن اس مجموعہ میں سور کی ترتیب کا لحاظ نہیں رکھا گیا۔ (فتح الباری جلد ۹ ص ۱۶، ۱۳)

یہ مجموعہ حضرت ابو بکرؓ کے پاس محفوظ رہا، جب ان کی وفات ہوئی تو حضرت عمرؓ کے ہاتھ آیا ان کے بعد حضرت حفصہؓ نے اس کو محفوظ رکھا۔

حضرت عثمانؓ کے عہد خلافت میں قرآن مجید کی قرأت میں اختلاف پیدا ہوا تو حضرت حذیفہ بن یمانؓ نے ان کو اس طرف توجہ دلائی اور کہا کہ قبل اس کے کہ یہود و نصاریٰ کی طرح یہ امت اپنی کتاب میں اختلاف کرے، آپ اسکا تدارک فرمائیے، انہوں نے حضرت حفصہؓ کے یہاں سے اس مجموعہ کو منگوا لیا، اور حضرت زید بن ثابتؓ، حضرت عبد اللہ بن زبیرؓ، حضرت سعید بن العاصؓ، اور حضرت عبد الرحمن بن حارثؓ بن ہشام کو حکم دیا کہ اس کو قریش کی زبان میں لکھیں، ان لوگوں نے اب سورتوں میں بھی ترتیب قائم کی۔ (فتح الباری جلد ۹ ص ۱۹)

اس طرح جب قرآن مجید کے چند مجموعے تیار ہو چکے تو حضرت حفصہؓ کا مصحف واپس کر دیا اور تمام صوبوں میں انکا ایک ایک نسخہ روانہ کیا۔ صحیح بخاری میں ان مصاحف کی

تعداد مذکور نہیں اور کتابوں میں مختلف تعدادیں مذکور ہیں۔ ایک روایت میں ہے کہ ان کی تعداد سات تھی، ایک کومدینہ میں محفوظ رکھا تھا، بقیہ کومکہ، شام، یمن، بحرین، بصرہ، اور کوفہ روانہ کر دیا تھا، اور صوبوں کی تعداد کے لحاظ سے یہ روایت قرین قیاس معلوم ہوتی

ہے۔



جو چیز مذہب و اخلاق کو صحیح اصول پر قائم رکھتی ہے شریعت کی اصطلاح میں اس کا نام احتساب ہے اور خود رسول اللہ صلی اللہ علیہ وآلہ وسلم نے اس کے مختلف مدارج قائم کر دیئے ہیں:

من رای منکم منکر ا فلیغیرہ بیدہ فان لم یستطع فبلسانہ فان لم یستطع فبقلبہ وذلک اضعف الایمان .

(مسلم)

”تم میں سے جو شخص برائی کو دیکھے اس کو اپنے ہاتھ سے منادے اگر اس میں اسکی طاقت نہیں ہے تو زبان سے اس کا انکار کرے اور اگر یہ بھی نہیں کر سکتا تو دل سے اس کو برا سمجھے اور یہ ایمان کا ضعیف ترین درجہ ہے۔“

صحابہ کرامؓ کے زمانے میں چونکہ تمام اخلاقی طاقتیں زندہ تھیں اس لیے اس مقدس دور میں آخری درجہ کے سوا احتساب کے اور تمام مدارج قائم کیے۔

ایک روز نماز جمعہ کی صف بندی میں اس قدر کشمکش ہوئی کہ آگے کے لوگ پیچھے اور پیچھے کے لوگ آگے ہو گئے۔ حضرت انس بن مالکؓ نے یہ بے ترتیبی دیکھی تو فرمایا کہ ہم لوگ عہد نبوت میں اس سے احتراز کرتے تھے۔ (ابوداؤد کتاب الصلوٰۃ باب الصفوف)

حضرت معاذؓ اپنی قوم کے امام تھے، لیکن رسول اللہ صلی اللہ علیہ وآلہ وسلم کی جماعت کا ثواب بھی ضائع نہیں کرنا چاہتے تھے، اس لیے پہلے آپ کے ساتھ نماز پڑھ لیتے تھے، پھر آکر اپنی مسجد میں امامت کرتے تھے ایک روز اسی طرح امامت کی اور سورہ بقرہ پڑھنا شروع کی، ایک کاروباری صحابی جو تھک کر چور ہو گئے تھے، جماعت سے الگ ہو گئے اور الگ نماز پڑھ لی۔ ایک صحابی نے فوراً ٹوکا کہ تم منافق ہو گئے۔ (ابوداؤد کتاب الصلوٰۃ باب تخفیف الصلوٰۃ)

حضرت عائشہؓ ایک دفعہ ایک گھر میں مہمان اتریں، صاحب خانہ کی دوڑکیوں کو

جواب جوان ہو چکی تھیں دیکھا کہ بے چادر اوڑھے نماز پڑھ رہی ہیں۔ تاکید کی کہ آئندہ کوئی لڑکی بے چادر اوڑھے نماز نہ پڑھے، آنحضرت صلی اللہ علیہ وآلہ وسلم نے یہی فرمایا ہے۔ (مسند جلد ۱ ص ۹۶)

ایک بار زیاد بن صبیح اٹھی حضرت عبد اللہ بن عمرؓ کے ساتھ نماز میں کمر پر ہاتھ رکھ کر کھڑے ہوئے بولے کہ نماز میں یہ پھانسی کی وضع۔ (جب پھانسی دی جاتی ہے تو مصلوب کے ہاتھ اسی طرح باندھ دیئے جاتے ہیں) رسول اللہ صلی اللہ علیہ وآلہ وسلم اس سے منع فرماتے تھے۔ (ابوداؤد کتاب الصلوٰۃ باب الاتعاء)

ایک دفعہ حضرت عائشہؓ کے بھائی حضرت عبد الرحمن بن ابی بکرؓ ان کے پاس آئے اور معمولی طرح سے جھٹ پٹ وضو کر کے چلے، حضرت عائشہ نے ٹوکا کہ عبد الرحمن وضو چھی طرح کیا کرو آنحضرت صلی اللہ علیہ وآلہ وسلم کو میں نے کہتے ہوئے سنا ہے کہ وضو میں جو عضو نہ بھیگے اس پر جہنم کی پھنکار ہو۔

(مسند جلد ۶ ص ۲۸۵)

علی بن عبد الرحمن المعادی کا بیان ہے کہ ایک دفعہ میں نماز میں کنکریوں سے کھیل رہا تھا، حضرت عبد اللہ بن عمرؓ نے دیکھا تو منع کیا اور فرمایا کہ رسول اللہ صلی اللہ علیہ وآلہ وسلم کا طریقہ اختیار کرو۔

(ابوداؤد کتاب الصلوٰۃ باب الاشارة فی التشہد)

ایک بار انہوں نے اور ایک آدمی کو دیکھا کہ نماز میں بائیں ہاتھ پر ٹیک لگا کر بیٹھا ہے بولے اس طرح نہ بیٹھو یہ ان لوگوں کی نشست ہے جن کو عذاب دیا جائے گا۔

(ابوداؤد کتاب الصلوٰۃ باب کراہیۃ الاعتماد علی الید فی الصلوٰۃ)

حضرت ابو تمیمہؓ جہمیؓ ایک تابعی تھے، ان کا معمول تھا کہ نماز صبح کے بعد بیٹھ کر کچھ وعظ و پند کرتے تھے، اور اس میں قرآنی آیات کی تلاوت فرماتے تھے، اور جب کوئی آیت سجدہ آجاتی تھی تو سجدہ کرتے تھے، حضرت عبد اللہ بن عمرؓ نے دیکھا تو بار بار منع کیا، وہ باز نہ

آئے تو فرمایا، کہ میں نے رسول اللہ صلی اللہ علیہ وآلہ وسلم حضرت ابو بکرؓ حضرت عمرؓ کے ساتھ نماز پڑھی ہے وہ طلوع آفتاب سے پہلے سجدہ نہیں کرتے تھے۔ (ابوداؤد کتاب الصوم فیمن یقر السجدة بعد الصبح)

ایک بار ایک صحابیہ خوب خوشبو لگا کر مسجد میں گئیں پلٹیں تو راہ میں حضرت ابو ہریرہؓ کا سامنا ہو گیا، خوشبو آئی تو پوچھا کہ یہ خوشبو مسجد میں جانے کے واسطے لگائی تھی، بولیں ”ہاں“ فرمایا میں نے اپنے حبیب رسول اللہ صلی اللہ علیہ وآلہ وسلم سے سنا ہے کہ ”جو عورت مسجد میں جانے کے لیے خوشبو لگائے اس کی نماز اس وقت تک قبول نہیں ہوتی جب تک پلٹ کر غسل جنابت نہ کر لے۔“

(ابوداؤد کتاب الترجل باب فی طیب المرأة)

عرب میں یہ وحشیانہ طریقہ جاری تھا کہ اسیران جنگ کو باندھ کر قتل کر ڈالتے تھے، رسول اللہ صلی اللہ علیہ وآلہ وسلم نے اس کی ممانعت فرمائی اور عملاً اس کو مٹا دیا، ایک بار حضرت عبدالرحمن بن خالد بن ولیدؓ کے پاس چار کافر گرفتار ہو کے آئے اور انہوں نے ان کو اسی طرح قتل کر ڈالا، حضرت ابو ایوب انصاریؓ کو خبر ہوئی تو فرمایا کہ ”آپؓ نے اس کی ممانعت فرمائی ہے اگر مرغیاں بھی ہوتیں تو میں ان کو اس طرح نہ مرواتا۔“ (ابوداؤد کتاب الجہاد باب قتل الاسیر بالنیل)

ایک بار حضرت عبدالرحمن بن سمرہؓ کا بل میں ایک فوج کے ساتھ تھے، اہل فوج نے مال غنیمت پایا اور باہم لوٹ مار کر کھا گئے۔ حضرت عبدالرحمن بن سمرہؓ نے فرمایا کہ ”رسول اللہ صلی اللہ علیہ وآلہ وسلم نے اس کی ممانعت فرمائی ہے سب نے اپنا اپنا حصہ واپس کر دیا“ اور دوبارہ انہوں نے اس کو تقسیم کیا۔

(ابوداؤد کتاب الجہاد باب فی الٹی اذا کان فی الطعام قلنت فی ارض اللہ)

حضرت انس بن مالک ابن ایوب کے پاس آئے دیکھا کہ چند نوجوان مرغی باندھ کر تیر کا نشانہ لگا رہے ہیں فرمایا رسول اللہ صلی اللہ علیہ وآلہ وسلم نے اس سے منع فرمایا ہے۔

(ابوداؤد کتاب الضحایا باب فی الرقی بلذیجہ)

حضرت عائشہؓ نے ایک عورت کو دیکھا کہ اس کی چادر میں صلیب کے نقش و نگار بنے ہوئے ہیں، دیکھنے کے ساتھ ڈانٹا کہ یہ چادر اتار دو، آنحضرت صلی اللہ علیہ وآلہ وسلم ایسے کپڑوں کو دیکھتے تو پھاڑ ڈالتے۔ (مسند جلد ۶ ص ۲۳۵)

صحابہ کرامؓ مرتے دم تک بھی فرض احتساب سے غافل نہیں ہوتے تھے، حضرت ابو موسیٰ اشعریؓ پر موت کے آثار طاری ہوئے تو ان کی بی بی نے لگیں فرمایا کہ ”رسول اللہ صلی اللہ علیہ وآلہ وسلم کے ارشاد کی تمہیں خبر نہیں“ فوراً چپ ہو گئیں۔ (ابوداؤد کتاب الجنائز باب فی النوح)

ایک بار حضرت ابو حذیفہ نے مدائن میں ایک چبوترے پر چڑھ کے امامت کی، حضرت ابو مسعودؓ نے ان کا دامن پکڑ کر کھینچ لیا، اور وہ نماز سے فارغ ہوئے تو کہا کیا تمہیں خبر نہیں کہ عہد نبوت میں لوگ اس سے روکے جاتے تھے؟ بولے تم نے دامن کھینچا تو مجھے یاد آیا۔ مدائن ہی میں ایک دوسرے موقع پر حضرت عمار بن یاسرؓ نے بھی ایسا ہی کیا تو حضرت حذیفہ نے ہاتھ پکڑ کر کھینچ لیا اور وہ چبوترے سے نیچے اتر آئے۔ (ابوداؤد کتاب الصلوٰۃ باب الامام یقوم مکانا ارفع من مکان القوم)

ایک بار حضرت امام حسنؓ نماز پڑھ رہے تھے، حضرت ابو رافعؓ بھی حسن اتفاق سے آگئے کہ ان کے بال گندھے ہوئے ہیں، فوراً ہاتھ سے کھول دیئے، انہوں نے برہم ہو کر ان کی طرف دیکھا، بولے کہ نماز پڑھیے برہم نہ ہوئے میں نے رسول اللہ صلی اللہ علیہ وآلہ وسلم سے سنا ہے کہ ”چوٹی شیطان کا اڈہ ہے۔“

ایک بار اسی وضع کے ساتھ حضرت عبد اللہ بن حارثؓ نماز پڑھ رہے تھے، حضرت عبد اللہ بن عباسؓ پیچھے کھڑے ہو گئے اور بال کھولنے لگے، وہ نماز سے فارغ ہوئے تو کہا کہ میرے سر نے آپ کا کیا قصور کیا تھا، بولے کہ رسول اللہ صلی اللہ علیہ وآلہ وسلم نے فرمایا ہے کہ جو شخص اس طرح نماز پڑھتا ہے اسکی حالت بالکل اسی طرح کی سی ہوتی ہے جو نماز

پڑھے اور اس کی مشکلیں کسی ہوئی ہوں۔

(ابوداؤد کتاب الصلوٰۃ باب الرجل یصلی عاقصا شعره)

ایک بار ایک شخص نے جمعہ پڑھا اور اسی جگہ دو رکعت سنت بھی ادا کی حضرت عبداللہ بن عمرؓ نے دیکھا تو دھکیل دیا اور کہا کہ ”چار رکعت جمعہ پڑھتے ہو“ اس سرزنش کی وجہ یہ تھی کہ رسول اللہ صلی اللہ علیہ وآلہ وسلم گھر میں سنت پڑھتے تھے۔ اور حضرت عبداللہ بن عمرؓ بھی اسی کا اتباع کرتے تھے۔

(ابوداؤد الصلوٰۃ باب الصلوٰۃ بعد الجمعة)

حضرت قیس بن عبادؓ کا بیان ہے کہ میں پہلی صف میں نماز پڑھ رہا تھا کہ حضرت ابن کعبؓ نے مجھ کو پیچھے سے کھینچ کر ہٹا دیا اور خود میری جگہ کھڑے ہو گئے نماز سے فارغ ہو کر فرمایا کہ برانہ مانو، رسول اللہ صلی اللہ علیہ وآلہ وسلم نے ہم کو یہی وصیت فرمائی ہے۔ اس کے بعد قبلہ رو کھڑے ہو کر تین بار فرمایا خدائے کعبہ کی قسم! اہل عقد ہلاک ہو گئے خدا کی قسم! میں عام لوگوں پر افسوس نہیں کرتا ان پر افسوس کرتا ہوں جنہوں نے لوگوں کو گمراہ کیا ہے قیس ابن عبادؓ نے پوچھا اہل عقد کون لوگ ہیں؟ بولے امراء۔ (نسائی کتاب القبۃ)

ایک بار حضرت ہشام بن حکیم بن حرامؓ سورۃ فرقان پڑھ رہے تھے، حسن اتفاق سے رسول اللہ صلی اللہ علیہ وآلہ وسلم نے حضرت عمرؓ کو بھی یہی سورت پڑھائی تھی، حضرت عمرؓ نے سنا تو ان کو قرأت میں اختلاف معلوم ہوا چنانچہ ان کو چادر سے باندھ کر رسول اللہ صلی اللہ علیہ وآلہ وسلم کی خدمت میں لائے اور کہا کہ جس طرح آپؐ نے مجھ کو پڑھایا ہے ان کی قرأت اس کی مخالف ہے، آپؐ نے فرمایا قرآن سات حروف پر نازل ہوا جس طرح ہو سکے پڑھو۔

(ابوداؤد ابواب کتاب الصلوٰۃ باب نزول القرآن علی سبعتہ)

(احرف)

ایک بار صحابہ کرام کسی جنازہ کے ساتھ آہستہ آہستہ جا رہے تھے، حضرت ابو بکرؓ آئے اور کوڑا اٹھا کر کہا کہ ”ہم لوگ آپ کے ساتھ جنازے میں دوڑتے ہوئے چلتے تھے۔“

(ابوداؤد کتاب الجنائز باب الاسراع بالجنائز)

ایک بار حضرت عبداللہ بن عمرؓ نے بازار میں زیتون کا تیل خریدا، اسی جگہ پر ایک شخص نے اس کو خریدنا چاہا نفع ملتا تھا، انہوں نے اس کے ہاتھ فروخت کر دیا، اسی حالت میں پیچھے سے ایک شخص نے ان کی کلائی پکڑ لی مڑ کر دیکھا کہ حضرت زید بن ثابتؓ تھے فرمایا کہ جہاں خریدا ہے وہیں نہ بیچو، رسول اللہ صلی اللہ علیہ وآلہ وسلم نے اس کی ممانعت فرمائی ہے۔“

(ابوداؤد کتاب البیوع باب فی بیع الطعام قبل ان یستونی)

حضرت ابو مسعود انصاریؓ حلقہ قائم کر کے بیٹھے تھے، دو آدمیوں نے کہا اس حلقہ میں کون ہے جو ہمارا فیصلہ کرے گا؟ ایک شخص نے کہا میں، حضرت ابو مسعود انصاریؓ نے کنکری اٹھا کر ماری اور کہا چپ۔ (ابوداؤد کتاب الاقضیہ باب فی طلب التضاد والتسر ع الیہ) ”قضاءت کو جلدی قبول کرنا مکروہ ہے۔“

ایک بار حضرت عمرؓ نے ایک بچے کے پاؤں میں گھونگھرو دیکھا تو کاٹ ڈالا اور فرمایا کہ آپؓ نے فرمایا ہے کہ ”ہر گھونگھرو کے ساتھ شیطان رہتا ہے۔“ اسی طرح حضرت عائشہؓ نے بھی ایک لڑکی کے گھونگھرو کٹوا دیئے۔ (ابوداؤد کتاب الخاتم باب

ما جاء فی الجلابل)

ایک بار ان کی بھتیجی حفصہ بنت عبدالرحمنؓ نہایت باریک ڈوپٹہ اوڑھ کر سامنے آئیں دیکھنے کے ساتھ ہی غصہ سے دوپٹہ چاک کر دیا پھر فرمایا تم نہیں جانتیں کہ سورۃ نور میں خدا نے کیا احکام نازل کیے ہیں؟ اس کے بعد گاڑھے کا دوسرا دوپٹہ منگوا کر اوڑھ لیا۔

(موطاء امام مالک کتاب اللباس)

ایک شخص نے حضرت عثمانؓ کے سامنے ان کی تعریف کی، حضرت مقداد بن اسودؓ نے

اس کے منہ میں خاک اٹھا کر جھونک دی اور کہا کہ رسول اللہ صلی اللہ علیہ وآلہ وسلم نے فرمایا ہے کہ مدح کرنے والوں کے منہ میں خاک جھونک دی۔ (ابوداؤد کتاب الادب باب فی الکرہیۃ التماوح)

سلاطین و امراء کا احتساب درحقیقت جان کی جوکھوں ہے لیکن صحابہ کرامؓ نے نہایت دلیری اور حق گوئی کے ساتھ اس فرض کو ادا فرمایا۔

عہد نبوت کا یہ دستور تھا کہ عید گاہ میں ساتھ منبر نہیں جاتا تھا اور آپ نماز عید کے بعد خطبہ پڑھتے تھے، بنو امیہ نے یہ دونوں طریقے بدل دیئے، چنانچہ ایک بار مروان نے نماز سے پہلے خطبہ پڑھنا چاہا تو ایک شخص کھڑا ہوا اور کہا کہ مروان تم نے سنت کی مخالفت کی عید گاہ میں منبر ساتھ لائے اور خطبہ نماز سے پہلے پڑھا، حضرت ابوسعید خدریؓ بھی موجود تھے بولے یہ کون ہے؟ اس نے اپنا حق ادا کر دیا۔ (ابوداؤد کتاب الصلوٰۃ باب الخطبہ)

ایک بار حضرت عثمانؓ نے منیٰ میں چار رکعت نماز ادا کی۔ حضرت عبداللہ بن مسعودؓ نے ٹوکا، میں نے رسول اللہ صلی اللہ علیہ وآلہ وسلم کے ساتھ اس جگہ صرف دو رکعت نماز پڑھی ہے اس کے بعد تم لوگوں نے اور طریقے اختیار کر لیے ہیں میں تو اسی دو رکعت کو محبوب رکھتا ہوں۔

(ابوداؤد کتاب المناسک باب الصلوٰۃ بمحیی)

ایک بار حضرت یحییٰ بن سعید بن العاصؓ نے بی بی کو طلاق بائن دی، مروان بن الحکم نے جو مدینہ کا گورنر تھا ان کو گھر سے رخصت کر دیا۔ حضرت عائشہؓ کو معلوم ہوا تو کہا بھیجا کہ خدا سے ڈرو عورت کو سسرال ہی میں رہنے دو، مروان بن الحکم نے جواب دیا کہ طلاق بائن کے بعد رسول اللہ صلی اللہ علیہ وآلہ وسلم نے حضرت فاطمہ بنت قیسؓ کو گھر میں نہیں رہنے دیا تھا، بولیں کہ اگر تم فاطمہ کی حدیث پر عمل نہ کرو تو کوئی حرج نہیں ہے۔

ایک بار حضرت امیر معاویہؓ نے رومیوں کے ساتھ معاہدہ کیا تھا، ابھی مدت معاہدہ گزرنے نہ پائی تھی کہ حملہ کی تیاری کر دی کہ مدت گزرنے کے ساتھ ہی حملہ شروع

کر دیا جائے، فوج روانہ ہوئی تو حضرت عمرو بن عتبہ گھوڑے پر سوار ہو کر آئے اور کہا: اللہ اکبر، اللہ اکبر وفائے عہد کرنی چاہیے، بد عہدی جائز نہیں۔ (ابوداؤد کتاب الجہاد باب فی الامام یکون بینہ و بین العدو عہد فیسرخوہ)

ایک بار حضرت ابو ہریرہؓ مروان کے گھر میں گئے دیکھا کہ مصور تصویر بنا رہا ہے بولے، رسول اللہ صلی اللہ علیہ وآلہ وسلم نے فرمایا ہے کہ خدا کہتا ہے کہ اس شخص سے زیادہ ظالم کو ان ہے؟ جو میری طرح مخلوق پیدا کرتا ہے وہ ایک ذرہ ایک دانہ اور ایک جو تو پیدا کر لے۔ (مسلم کتاب اللباس والزینۃ باب لا تدخل الملائکۃ بیتا فیہ کلب ولا صورۃ)



### تجدید و اصلاح

عقائد و اعمال کی تجدید اور مذہب اور اخلاق کی اصلاح صحابہ کرامؓ کا سب سے بڑا فرض تھا، اور انہوں نے ہر موقع پر نہایت سرگرمی کے ساتھ اس مقدس فرض کو ادا کیا۔  
رسوم جاہلیت کا انسداد:

رسول اللہ صلی اللہ علیہ وآلہ وسلم نے زمانہ جاہلیت کے جن عقائد و اعمال کو مٹا دیا تھا وہ جب کبھی رونما ہوتے تھے تو صحابہ کرامؓ نہایت سختی کے ساتھ ان کی مخالفت کرتے تھے، جاہلیت کے زمانے میں بچوں کے سر ہانے استرا رکھ دیتے تھے، اور سمجھتے تھے کہ ان کے ذریعے بچے جنوں کے آسیب سے محفوظ رہیں گے۔ حضرت عائشہؓ نے ایک بار کسی بچے کے سر ہانے استرا دیکھا تو منع فرمایا اور کہا کہ رسول اللہ صلی اللہ علیہ وآلہ وسلم ٹوکے کو سخت ناپسند فرماتے تھے۔ (الادب المفرد باب الطیرۃ من الجن)

عرب میں قاعدہ تھا کہ مردے کی لاش پر نوحہ کرتے تھے، اسلام نے اس کی ممانعت کی

لیکن بعد کو کوفہ والوں نے جاہلیت کی اس رسم کو تازہ کیا اور قرظہ بن کعب کی لاش پر اسی طریقہ سے نوحہ و بکاء کیا، حضرت مغیرہ بن شعبہ کو معلوم ہوا تو کہا کہ رسول اللہ صلی اللہ علیہ وآلہ وسلم نے فرمایا ہے۔

من نیح علیہ فانہ یعذب بما نیح علیہ یوم القیامہ.

(مسلم کتاب الجنائز باب المیت یعذب ببکاء اہلہ علیہ)

”جس شخص پر نوحہ کیا گیا اس پر قیامت کے دن اس کی وجہ سے عذاب

کیا جائے گا۔“

ایک بار حضرت ابو بکرؓ نے ایک عورت کو دیکھا کہ خاموش ہے، وجہ پوچھی تو معلوم ہوا کہ اس نے خاموش حج کیا۔ اس کو فوراً ممانعت کی اور کہا کہ یہ جائز نہیں ہے یہ جاہلیت کا کام ہے۔

(بخاری باب ایام الجاہلیۃ)

حضرت عروہ بن مسعودؓ جب رسول اللہ صلی اللہ علیہ وآلہ وسلم کی خدمت سے واپس ہو کر اپنے وطن طائف آئے تو ان کے قبیلے کے تمام لوگ ملاقات کو آئے اور جاہلیت کے طریقے پر سلام کیا۔

انہوں نے اس پر سختی سے اعتراض کیا اور کہا کہ تم کو اہل جنت کی طرح سلام کرنا

چاہیے۔

(طبقات ابن سعد تذکرہ حضرت عروہ بن مسعود)

شکر و بدعت کا استیصال:

خانائے راشدینؓ کے عہد تک یہ معمول تھا کہ خطبہ عیدین کی نماز کے بعد دیا جاتا تھا، لیکن جب مروان نے اس سنت کو بدل دیا اور خطبہ کے بعد نماز پڑھنا شروع کی تو اسی وقت ایک شخص نے مخالفت کی اور حضرت ابو سعید خدریؓ نے اس کی تائید کی دوسرے سال مروان عید گاہ میں حضرت ابو سعید خدریؓ کے ہاتھ میں ہاتھ ڈالے ہوئے آیا اور ان کو پہلے

منبر کی طرف لے جانا چاہا لیکن انہوں نے اس کو نماز کے لیے گھسیٹا اور کہا ابتداء نماز کی کیا ہوئی؟ اس نے کہا آپ کو اس مسئلہ میں جو کچھ معلوم ہے وہ تو ترک کر دیا گیا، لیکن انہوں نے تین بار فرمایا کہ مجھ کو جو کچھ معلوم ہے تم اس سے بہتر روش قائم نہیں رکھ سکتے۔ (مسلم کتاب صلوٰۃ العیدین و بخاری کتاب العیدین)

صحابہ کرامؓ کو بدعات و محدثات کے استیصال کا اس قدر خیال تھا کہ نہایت چھوٹی چھوٹی باتوں پر دارو گیر کرتے تھے، ایک بار حضرت عبداللہ بن مغفل کے صاحبزادے نے نماز میں سورہ فاتحہ کے ابتداء میں بسم اللہ پڑھ لیا، انہوں نے سنا تو فوراً بول اٹھے کہ بیٹا یہ بدعت ہے اس سے بچو، شرک و بدعت کی تولید اکثر مذہبی عظمت سے ہوتی ہے جس کے مظہر صحابہ کرامؓ کے زمانے میں نہایت کثرت سے موجود تھے۔ لیکن جب کبھی صحابہ کرامؓ کو یہ خطرہ پیدا ہوا کہ اس عظمت کا عملی اعتراف شرک و بدعت کی صورت اختیار کر لے گا، تو فوراً اس کی مخالفت کی۔ ایک بار حضرت عمرؓ فرج سے واپس آرہے تھے راستہ میں دیکھا کہ لوگ ایک مسجد کی طرف دوڑے ہوئے جا رہے ہیں پوچھا یہ کیا ہے لوگوں نے کہا ایک مسجد ہے جس میں رسول اللہ صلی اللہ علیہ وآلہ وسلم نے نماز پڑھی تھی، بولے تم سے پہلے اہل کتاب اسی طرح مشرک ہو گئے جس کو نماز پڑھنا ہو وہ نماز پڑھے ورنہ آگے بڑھے۔ (وفاء الوفا ص ۴۴۹)

حضرت عمرؓ کے زمانے تک شجرۃ الرضوان قائم تھا، اور لوگ متبرک سمجھ کر اس کی زیارت کو آتے تھے، یہ دیکھ کر انہوں نے اس کو جڑ سے کٹوا دیا۔ (ازالۃ الخفاء جلد ۲ ص ۹۱)

مسلمانوں میں غلاف کعبہ کی جو عزت و حرمت ہے اس کا نتیجہ یہ ہے کہ جب نیا غلاف چڑھایا جاتا ہے تو پرانا غلاف چراچھپا کر خاموشی سے کچھ دے دلا کر لے لیتے ہیں اور اس کو تبرک سمجھ کر گھر لے جاتے ہیں، اس کو مکانات میں رکھتے ہیں، دوستوں کو بطور سوغات تقسیم کرتے ہیں قرآن میں رکھتے ہیں مسجدوں میں لٹکاتے ہیں اور مریضوں کو اس کی ہوا دیتے ہیں۔ لیکن قرن اول میں یہ حالت نہ تھی، متولی کعبہ صرف یہ کرتا تھا کہ غلاف کو زمین

میں دفن کر دیتا تھا کہ وہ ناپاک انسانوں کے مصرف کا نہ رہے، شیبہ بن عثمان نے جو اس زمانہ میں کعبہ کے کلید بردار تھے، حضرت عائشہ سے یہ واقعہ بیان کیا تو انہوں نے سمجھ لیا کہ یہ تعظیم غیر شرعی ہے، خدا اور رسول نے اس کا حکم نہ دیا، اور ممکن ہے کہ آئندہ اس سے سوء اعتقاد اور بدعات کا سرچشمہ پھوٹے، اس لیے شیبہ سے کہا، یہ تو اچھی بات نہیں تم برا کرتے ہو۔ جب غلاف کعبہ سے اتر گیا اور کسی نے اس کو ناپاکی کی حالت میں استعمال بھی کیا تو کوئی مضائقہ نہیں تم کو چاہیے کہ بیچ ڈالا کرو اس کی قیمت غریبوں اور مسافروں کو دے دیا کرو۔ (عین الاصابہ بحوالہ سنن بیہقی)

### اصلاح اخلاق:

اسلام میں ہر مصلح اخلاق کا پہلا فرض یہ ہے کہ وہ خالص اسلامی اخلاق کو قائم رکھے، اور ان کو غیر قوموں کے اخلاق کے ساتھ مخلوط نہ ہونے دے۔ دوسرے یہ کہ جو اخلاق اصول مذہب، اصول انسانیت اور اصول شرافت کو صدمہ پہنچاتے ہیں، ان کا استیصال کرے، صحابہ کرامؓ نے اپنے دور خلافت میں یہ دونوں فرض نہایت مستعدی کے ساتھ ادا کیے حضرت عمرؓ نے تمام عمال کو تحفظ اخلاق عرب کی ہدایت فرمائی اور لکھا کہ:

اذنو الخیل وانتسلو او ایاکم و اخلاق الاعاجم وان لا تجلسوا  
 علی مائدة یشرب علیہا الخمر ولا یحل لمومن ولا مئومنة یدخل  
 الحمام الا بمیزر الامن سقم. (اسد الغابہ تذکرہ حضرت عائشہ  
 صدیقہؓ)

”گھوڑوں کو قریب رکھو، تیر اندازی کرو اور اخلاق عجم کے اختیار کرنے اور ایسے دسترخوان پر بیٹھنے سے جس پر شراب پی جائے احتراز کرو کسی مسلمان مرد اور عورت کے لیے یہ جائز نہیں کہ بغیر کسی بیماری کے حمام میں بلا تہ بند باندھے نہائے۔“

فتوحات عجم کے بعد نزو بازی شطرنج بازی و مرغ بازی وغیرہ تضحیٰ اوقات کے کھیل

ملک میں پھیلے تو صحابہ کرامؓ نے اس شدت کے ساتھ دارو گیری کی، حضرت عائشہ کے گھر میں کچھ کرایہ دار رہتے تھے ان کی نسبت معلوم ہوا کہ وہ نزدکھیتے ہیں تو سخت برا فروختہ ہوئیں اور کہا بھیجا کہ اگر زردی گوٹیوں کو میرے گھر سے باہر نہ پھینک دو گے تو میں اپنے گھر سے نکلوں گی، حضرت عبداللہ بن عمرؓ اپنے خاندان میں کسی کو نزدکھیتے ہوئے دیکھتے تو اس کو مارتے اور زردی ڈالتے۔

ایک بار کچھ لوگ شطرنج کھیل رہے تھے، حضرت علیؓ نے دیکھا تو فرمایا:

ما هذه التماثيل التي اتم لها عاكفون .

(طبقات ابن سعد تذکرہ سبرہ بن حبیب مسیرہ بن حبیب)

”یہ تصویریں کیا ہیں جن کے سامنے تم نے سر جھکا لیا ہے۔“

فتح عجم کے بعد اہل عرب شراب کے جدید اقسام و نام سے آشنا ہو گئے تھے، جن میں سے ایک با ذوق یعنی بادہ تھا، چونکہ عربی میں شراب کو خمر کہتے ہیں اور اس کا اطلاق صرف انگوری شراب پر ہوتا ہے اس بناء پر لوگوں کو شبہ تھا کہ ان شرابوں کا کیا حکم ہے؟ لیکن حضرت عائشہؓ نے اپنی مجلس میں بالاعلان کہہ دیا کہ شراب کے برتنوں میں چھو ہارے تک نہ بھگوئے جائیں، پھر عورتوں کی طرف خطاب کر کے کہا، اگر تمہارے خم کے پانی سے نشہ آئے تو وہ بھی حرام ہے، آنحضرت صلی اللہ علیہ وآلہ وسلم نے ہر نشہ آور چیز کو منع فرمایا ہے۔

(سنن نسائی کتاب الخمر)

ایک دفعہ شام کی چند عورتیں حضرت عائشہؓ کی زیارت کو آئیں رومیوں کے اختلاط سے وہاں کی عورتیں بھی حمام میں برہنہ غسل کرتی تھی، فرمایا کہ تم ہی وہ عورتیں ہو جو حمام میں جاتی ہو رسول اللہ صلی اللہ علیہ وآلہ وسلم نے فرمایا ہے جو عورت اپنے گھر سے باہر کپڑے اتارتی ہے وہ اپنے اور خدا کے درمیان پردہ دری کرتی ہے۔

(مسند جلد ۶ ص ۱۷۳)

قدیم زمانے میں یہودیہ عورتیں کے جو بد اخلاقیوں پھیل گئیں تھیں ان میں ایک یہ تھی

کہ جن عورتوں کے بال گر پڑتے تھے وہ مصنوعی بال لگالیتی تھی، رسول اللہ صلی اللہ علیہ وآلہ وسلم نے اس کی ممانعت فرمادی تھی لیکن حضرت امیر معاویہؓ کے عہد میں عربی عورتوں نے بھی یہ روش اختیار کر لی وہ حج کو آئے تو ایک سپاہی کو مصنوعی بال کا ایک گچھا دے دیا، اور یہ منبر پہ خطبہ دینے کے لیے کھڑے ہوئے اور اس گچھے کو ہاتھ میں لے کر فرمایا:

يا اهل المدينة اين علماءكم سمعت النبي صلى الله عليه وآله  
وسلم ينهى عن مثل هذه ويقول انما هلكت بنوا سرائيل حين  
اتخذ هذه نساءهم

(بخاری کتاب یداء الخلق و کتاب الادب)

”اے اہل مدینہ تمہارے علماء کہاں ہیں میں نے رسول اللہ صلی اللہ علیہ وآلہ وسلم سے سنا ہے کہ بنو اسرائیل اسی وقت برباد ہوئے جب ان کی عورتوں نے اس کو اختیار کیا۔“

ایک دفعہ کسی عورت نے حضرت عائشہؓ سے کہا کہ میری بیٹی ذہن بنی ہے، لیکن بیماری سے اس کے بال گر گئے ہیں کیا مصنوعی بال جوڑ دوں فرمایا، رسول اللہ صلی اللہ علیہ وآلہ وسلم نے اس قسم کی عورتوں پر لعنت بھیجی ہے۔

(مسند جلد ۶ ص ۱۱۱)

عرب میں بد اخلاقیوں پھیلی ہوئی تھیں وہ بہت کچھ تو خود بخود اسلام کے اثر سے مٹ گئیں اور جو رہ گئیں تھیں ان کو صحابہ کرامؓ نے بالکل مٹا دیا، مثلاً فخر وغرور کہ اسکے اظہار کی ایک صورت یہ تھی کہ لوگ لڑائیوں میں قبائل کی جے پکارتے تھے، حضرت عمرؓ نے اسکو حکماً منع کر دیا۔ (کنز العمال)

اس سلسلے میں سب سے پہلی چیز شاعری کی اصلاح تھی کیونکہ شعراء لوگوں کی جویں لکھتے تھے، اور اس سے سینکڑوں اخلاقی خرابیاں پیدا ہوتی تھیں حضرت عمرؓ نے اس کو جرم قرار دیا اور جھوٹی پر شعراء کو سزا دی، چنانچہ ایک بار نجاشی نے تمیم بن مقبل کی جھوکھی،

انہوں نے حضرت عمرؓ کی خدمت میں استغاثہ کیا تو حضرت عمرؓ نے اور شعرا پر تو کوئی گرفت نہیں کی لیکن جب یہ شعر سنا۔

اولیک اولاد الہجین واسرة للیئم ورهط العاجز المتدلل

یعنی یہ لوگ دو غلے کمینہ خاندان اور عاجز اور ذلیل قبیلہ کے ہیں۔

تو فرمایا کہ اب اس شعر پر معاف نہیں رکھ سکتا، چنانچہ اس کو قید کیا اور کوڑے لگائے۔

(اصابہ تذکرہ تمیم بن مقبل)

حطیہ مشہور بھوگوشاعر تھا ایک بار اس نے زبیر بن بدر کی ہجو کہی جس کا ایک شعر یہ تھا

دع المکارم لا تر حل لبغیتھا واقعد فانک انت الطاعم

الکاسی

”فضائل چھوڑ دے اس کے حاصل کرنے کے لیے سفر نہ کر، اور بیٹھ جا کیونکہ تو

صرف کھانے اور پینے والا آدمی ہے۔“

زبیر بن عمرؓ نے حضرت عمرؓ سے شکایت کی تو انہوں نے حضرت ابن عباسؓ سے پوچھا کہ یہ

بھو ہے، انہوں نے کہا ہاں اس پر انہوں نے حطیہ کو تہ خانہ میں قید کر دیا۔ اور جب حضرت عبد

الرحمن بن عوفؓ اور حضرت زبیرؓ نے سفارش کی تو یہ قول لے کر چھوڑا کہ پھر کسی کی بھونہ

کہے گا

(اسد الغابہ تذکرہ زبیر بن عمر)

بھو کے علاوہ شعراء اشعار میں علانیہ اپنے معشوقوں کے نام لیتے تھے، اور ان کے حسن

کی تعریف کرتے جس کو عربی میں تشبیب کہتے ہیں حضرت عمرؓ نے تمام شعراء کو حکم دیا:

لا یشیب احد بامر اة الا جلدہ. ( اسد الغابہ تذکرہ حمید بن ثور)

”کوئی شخص کسی عورت کے ساتھ تشبیب نہ کرے ورنہ اس کو سزا دی جائے گی۔“

## اصلاح بین الناس:

اسلام نے عرب کے قدیم بغض و کینہ کو مٹا کر تمام مسلمانوں کو اتحاد و اتفاق کی جس سنہری زنجیر میں جکڑ دیا تھا، صحابہ کرامؓ نے حتی المقدور کبھی اس کڑیوں کو جدا نہیں ہونے دیا، حضرت عروہ بن مسعود کے قبیلے کے لوگوں نے جب ان کے خون کا بدلہ لینا چاہا تو انہوں نے خود نہایت ایثار نفسی کے ساتھ فرمایا:

لا تقتلو افی قد تصدقت بدمی علی صاحبہ لا صلح بذالک بینکم .  
(طبقات ابن سعد تذکرہ حضرت عروہ بن مسعودؓ)

”میرے بارے میں جنگ و جدل نہ کرو میں نے اپنا خون معاف کر دیا تاکہ

اس ذریعہ سے تم لوگوں میں مصالحت ہو جائے۔“

انکے اصل قاتل حضرت اوس بن عوفؓ تھے، اس لیے مدت تک ان کو عروہؓ کے بیٹے حضرت ابولیح بن عروہؓ اور ان کے بھتیجے حضرت قارب بن اسودؓ کی طرف سے انتقام کا کھٹکا لگا رہا۔ چنانچہ انہوں نے حضرت ابو بکر صدیقؓ سے ان کی شکایت کی تو انہوں نے ان دونوں صاحبوں کو انتقام سے روکا اور ان سب کو باہم ملا دیا، اور سب نے ایک دوسرے سے ہاتھ ملایا۔

(طبقات ابن سعد تذکرہ اوس بن عوف)

حضرت عمرؓ نے جو یہ اشعار کہنے پر اس قدر سختی اس لیے کی تھی کہ باہم لوگوں میں ناچاقی نہ ہونے پائے، چنانچہ حضرت حسان بن ثابتؓ نے قریش کی ججو میں جو اشعار خود رسول اللہ صلی اللہ علیہ وآلہ وسلم کے ارشاد سے کہے تھے، قریش کے اسلام لانے کے بعد ان کے پڑھنے کی ممانعت کر دی کہ اس سے پرانی رنجشیں تازہ ہوتی ہیں۔ (آغانی تذکرہ حضرت حسان بن ثابتؓ)

## اصلاح معاش:

اصلاح معاش کے یہ معنی ہیں کہ معاش کے ناجائز طریقوں کو مٹا کر، جائز طریقوں کو

ترقی دی جائے اور صحابہ کرامؓ نے یہ دونوں فرض ادا کیے۔

ایک بار حضرت فضالہ بن عبید گوا ایک مجمع میں معلوم ہوا کہ کچھ لوگ کھیل رہے ہیں برہم ہو کر اٹھے اور فرمایا کہ جو لوگ اس کی سمائی کھاتے ہیں، سو رکا گوشت کھاتے ہیں اور خون سے وضو کرتے ہیں۔ (الادب المفرد باب الغناء والہو)

ایک بار دو شخصوں نے ایک مرغ پر بازی لگائی، حضرت عمرؓ کو خبر ہوئی تو مرغ کو مار ڈالنا چاہا ایک شخص نے کہا ایسی امت کو قتل کرتے ہو جو خدا کی تسبیح خواں ہے اس لیے چھوڑ دیا۔

(الادب المفرد باب قمار الدریک)

ایک شخص کا یہ معمول تھا کہ جب اس کی گھوڑیاں پچھیرے جنتیں تو اس خیال سے ذبح کر دیتا کہ جب تک یہ سواری کے قابل ہوں گے۔ میں زندہ کب رہوں گا؟ حضرت عمرؓ کو خبر ہوئی تو ایک تحریری حکم بھیجا کہ:

اصلحوا ما رزقکم اللہ فان فی الامر تو سعاً.

”خدا تم کو جو کچھ دے اس کی اصلاح کرو کیونکہ زندگی میں بڑی وسعت ہے۔“

حضرت عبداللہ بن سلامؓ نے ایک شخص کو ہدایت کی کہ اگر تم سنو کہ دجال نمودار ہو گیا ہے اور تمہارے ہاتھ میں کھجور کا ایک پودا ہو تو اطمینان سے اسکو لگاؤ کیونکہ اس کے بعد بھی لوگ زندہ رہیں گے۔ (الادب المفرد باب اسطناع المال)



## ارشاد و ہدایت

دنیا اندھیرے میں بھٹک رہی تھی، نیکی کا چراغ گل ہو گیا تھا، بدی کی گھٹا افتق عالم پر چھا گئی تھی کہ اسی حالت میں غار سے ایک چاند نکلا اور دنیا اجالی ہو گئی، لیکن یہ جو کچھ ہوا صرف رسول اللہ صلی اللہ علیہ وآلہ وسلم کی تعلیم و تربیت، وعظ و پند اور ارشاد و ہدایت کا نتیجہ تھا، اس لیے آپ کے بعد دنیا پھر اندھیری ہو جاتی اگر صحابہ کرام نے اس سلسلے کو قائم نہ رکھا ہوتا۔

### پند و نصیحت:

رسول اللہ صلی اللہ علیہ وآلہ وسلم اگرچہ ہمہ وقت ارشاد و ہدایت میں مصروف رہتے تھے تاہم یہ ایک ایسا اہم فرض تھا کہ اس کے لیے آپ نے ایک وقت مخصوص کر لیا تھا۔ اور ایک روز کا ناندے کر مستمر صحابہ کرام کو وعظ و پند فرمایا کرتے تھے، آپ کے بعد صحابہ کرام نے بھی یہ روش قائم رکھی، چنانچہ حضرت عبداللہ بن عمر نے بھی جمعرات کے دن کو وعظ و پند کے لیے مخصوص کر لیا تھا۔

(مسلم کتاب المنافقین و احکامہم باب الاقتصاد فی المواعظہ)

(بخاری کتاب العلم)

### نمونہ و مثال:

آفتاب کسی کو اندھیرے میں بھٹکنے نہیں دیتا، لیکن باایں ہمہ زبان سے کچھ نہیں کہتا بلکہ اپنی شعاعوں کو بھیج دیتا ہے جو نہایت خاموشی کے ساتھ ہر شخص کی انگلی پکڑ کر سیدھی راہ پر لگا دیتی ہیں خلفاء راشدین بھی آفتاب کا پر تو تھے، اس لیے وہ ارشاد و ہدایت کے لیے دنیا کے سامنے ایسی روشن مثالیں پیش کرنا چاہتے تھے، جن کو دیکھ کر ہر شخص خود بخود سیدھی راہ پالے۔

ایک دفعہ حضرت طلحہ بن عبید اللہ حالت احرام میں رنگین کپڑے پہنے ہوئے تھے،

حضرت عمرؓ نے دیکھا تو فرمایا، لوگو تم امام ہو اور تمام دنیا تمہاری تقلید کرتی ہے۔ اس لیے اگر کوئی جاہل آدمی اس کپڑے کو دیکھے گا تو کہے گا کہ طلحہ بن عبید اللہ حالت احرام میں رنگین کپڑے پہنتے تھے پس اے لوگو! اس قسم کا کپڑا ہرگز نہ پہنو۔ (موطائے امام مالک کتاب الحج باب لبس الثياب المصبغة في الاحرام)

### وعظ گوئی:

رسول اللہ صلی اللہ علیہ وآلہ وسلم کے زمانے میں تو اس کی ضرورت ہی نہ تھی حضرت ابو بکرؓ کے عہد خلافت میں بھی اس کا رواج نہیں ہوا۔ حضرت عمرؓ پہلے شخص ہیں جن کے عہد خلافت میں اس کی ایجاد ہوئی اور حضرت تمیم داریؓ نے ان کی اجازت سے کھڑے ہو کر وعظ کیا۔ (مسند ابن جنبل جلد ۳ ص ۲۴۹)

چنانچہ اس طریقہ کو حضرت عمرؓ کے اولیات میں شمار کیا جاتا ہے، لیکن اگر کوئی شخص وعظ کو محض گرمی محفل کا ذریعہ بنانا چاہتا اور اس میں تکلف و تصنع سے کام لیتا تو صحابہ کرامؓ نہایت سختی کے ساتھ روک ٹوک کرتے واعظین گرمی مجلس کے لیے مقفی و مسجع دعائیں بنا کر پڑھا کرتے اور اپنے تقدس کے اظہار کے لیے موقع بے موقع ہر وقت وعظ کے لیے آمادہ رہتے ہیں۔

حضرت عائشہؓ کے زمانے میں ابن ابی السائب تابعی نے یہ طریقہ اختیار کیا تو انہوں نے ان سے خطاب کر کے کہا، تم مجھ سے تین باتوں کا عہد کرو ورنہ بزور تم سے باز پرس کروں گی، عرض کیا ام المؤمنین وہ کیا باتیں ہیں: فرمایا دعاؤں میں مسجع عبارتیں نہ بناؤ اس لیے کہ آپ اور آپ کے اصحاب ایسا نہیں کرتے تھے، ہفتہ میں صرف ایک دن وعظ کیا کرو، اگر یہ کافی نہ ہو تو دو دن اور اس سے بھی زیادہ چاہو تو تین دن، لوگوں کو خدا کی کتاب سے اکتانہ دو، ایسا نہ کرو کہ جہاں لوگ بیٹھے ہوں آ کر بیٹھ جاؤ اور قطع کلام کر کے اپنا وعظ سنانا شروع کر دو۔ جب ان کی خواہش ہو اور وہ درخواست کریں تب کہو۔ (مسند احمد جلد

## کلمات طیبہ:

صحابہ کرامؓ کی زبان سے جو کلمات طیبہ نکل گئے وہ بھی ارشاد و ہدایت کے سلسلے میں داخل ہیں۔ حضرت علیؓ فرماتے ہیں کہ ”لوگوں میں اس طرح رہو جس طرح اڑنے والی شہد کی مکھی کہ اس کو ہر چڑیا اپنے آپ سے کمزور سمجھتی ہے لیکن اگر اس کو معلوم ہوتا کہ اس کے پیٹ میں کیا برکت بھری ہوئی ہے تو وہ ایسا نہ کرتی لوگوں کے ساتھ جسم اور زبان سے ملے جلے رہو لیکن دل اور عمل سے الگ رہو۔“ (دارمی باب فی اجتناب الہواء)

ایک بار حضرت سلمان فارسیؓ نے حضرت ابو الدرداءؓ کو لکھا کہ ”علم ایک چشمہ ہے جس پر لوگ آتے ہیں اور اس سے نالیاں نکالتے ہیں اور خدا اس سے بہتوں کو فائدہ پہنچاتا ہے۔ لیکن اگر کوئی حکمت خاموش ہو تو وہ جسم بے روح ہے، اگر کوئی علم لٹایا نہ جائے تو وہ مدفن خزانہ ہے عالم کی مثال اس شخص کی ہے جو تاریک راستے میں چراغ دکھاتا ہے تاکہ لوگ اس سے روشنی حاصل کریں اور اس کو دعا دیں۔“

(دارمی باب البلاغ رسول اللہ صلی اللہ علیہ وآلہ وسلم و تعلیم السنن)

اس کے علاوہ صحابہ کرامؓ کے اور بھی بہ کثرت مقولے ہیں جن کو ہم تطویل کے لحاظ سے قلم انداز کرتے ہیں۔



The End ----- اختتام